


ئالسىمخان رەجەپ

تەكلىماكاندىن ھالقىغان ئوغۇللار



مىللەتلەر نەشرىياتى
بېيجىڭ



ئالسمجان رەجەپ


تەكلىماكاندىن ھالقىغان ئوغلان

مىللەتلەر نەشرىياتى
بېيجىڭ





یولداش قسمایل قههده تاتلیس سنلرکله یولداش



يولداش ئىسمايىل ئەھمەدنىڭ
ياشلىق دەۋرى



يولداش ئىسمايىل ئەھمەدنىڭ دادىسى
ئەھمەد ئاخۇننىڭ سىزىلغان رەسمى



يولداش ئىسمايىل ئەھمەدنىڭ ئانىسى بىلەن مۇڭدىشۋاتقان ۋاقتى



جۇڭبۇلەي زۇڭلى، مارشال خې لوڭنىڭ ئىسمائىل ئەھمەد قاتارلىق شىنجاڭ ۋەكىللىرىنى قوبۇل قىلغان ۋاقتى.



يولداش ئىسمائىل ئەھمەد ئاتاقلىق شائىر تېيىپجان ئېلىيېۋ بىلەن بىللە.



يولداش ئىسمائىل ئەھمەدنىڭ يېزا - زاۋۇت ۋە تاغ رايونلىرىدىكى خىزمەت كۆرۈنۈشلىرىدىن.



يولداش ئىسمائىل ئەھمەد دىنىي زاتلار بىلەن.



يولداش ئىسمائىل ئەھمەد ئايالى سەلىمە خانىم بىلەن ئانا يۇرتى چىرىدا.



ئەخمەتجان قاسىمى قاتارلىق ئىنقىلابىي قۇربانلارنىڭ بەختسىزلىككە ئۇچرىغانلىقىنىڭ 40 يىللىقىنى خاتىرىلەش پائالىيىتىدە



قىسمەن قۇرۇلتاي ۋەكىللىرى بىلەن سۆھبەتتە



يولداش ئىسمائىل تەھمەد ئاساسىي قاتلامدا

كىرىشمە

بۈگۈنكى چىرىيە^① ناھىيە بازىرىنىڭ غەربىگە ئۈچ-تۆت كىلومېتىر كېلىدىغان جايدا ، چىرىيە بوستانلىقىدىن ئۆتۈپ ، لوپ-خوتەن ۋە تېخىمۇ يىراقلارغا سوزۇلۇپ كېتىدىغان «ئۇلۇغ يول» بويىدا «توپا» دەپ ئاتىلىدىغان بىر مەمۇرىي كەنت يېپىلىپ ياتىدۇ . كەنتنىڭ جەنۇبى «پاختىلىق قۇملۇقى» ئارقىلىق قاراقۇرۇمغا تۇتىشىدىغان ساي-شېغىللىق ، غەربى ۋە شىمالى پايانسىز كەتكەن تەكلىماكان قۇملۇقى . «توپا» ئاشۇ بىپايان تەكلىماكاندىن چىرىيە بوستانلىقىغا بېسىپ كىرمەكچى بولغان كۆچمە قۇملارنى توسۇپ تۇرغان يېشىل كىيىملىك ئالدىنقى قاراۋۇلغا ئوخشايدۇ .

«توپا» تەكلىماكان گىرۋىكىدىكى بارلىق چاچما بوستانلىقلارغا ئوخشايدىغان بىر بوستانلىق ، بارلىق ئۇيغۇر يېزىلىرىغا ئوخشايدىغان بىر يېزا ، بارلىق ئۇيغۇر كەنتلىرىگە ئوخشايدىغان بىر كەنت . بۈك-باراقسان دەرەخزارلىق ، تۇتاش باغۇ بوستانلىق ، كەڭ ئېتىز-چىمەنزارلىق—ئۇنىڭ ئومۇمىي مەنزىرىسى .

ھەربىر يۇرت ئۆزىنىڭ مۇنەۋۋەر ئوغلانلىرىنىڭ ئەمگەك تەرى بىلەن ياشىنايدۇ ، ئۆزىنىڭ مۇنەۋۋەر ئوغلانلىرىنىڭ ئېسىل ئىشلىرى بىلەن شۆھرەت تاپىدۇ ، يەنە ئۆز نۆۋىتىدە ئېسىل

① چىرىيەنىڭ تارىخىي نامى مەسىلىسىدە تالاش-تارتىش بار . بەزىلەر «چىدىر» ، «چىرە» ، «چارا» دېسە ، بەزىلەر «چىرا» ، «چىرا» دەپ ئىزاھلايدۇ . بىز قەدىمىي نامى «چىرىيە» ئاتالغۇسىنى قوللاندىق .

ئەنئەنىلىرى بىلەن ئۆزىنىڭ مۇنەۋۋەر ئوغلانلىرىنى تەربىيىلەپ ئوتتۇرىغا چىقىرىدۇ .

«توپا» ئەنە شۇنداق بولدى ۋە ئەنە شۇنداق قىلدى . كېيىنكى چاغلاردا چىرىيىدە ، خوتەندە ، شىنجاڭدا ، پايتەختتە كاتتا ، مۇھىم ، ئەھمىيەتلىك ۋەزىپىلەردە بولغان ، ئاق كۆڭۈللۈكلۈكى ، خۇش چاقچاقلىقى ، خەلقپەرۋەرلىكى بىلەن ئەلنىڭ ھۆرمىتىگە ئېرىشكەن ئىسمائىل ئەھمەد ئەنە شۇ «توپا» كەنتىدە تۇغۇلدى ، «توپا» كەنتىدە ئۆسۈپ چوڭ بولدى ، «توپا» كەنتىدە قاتارغا قېتىلدى ، «توپا» كەنتىدىن چىقىپ ، خوتەنگە ، شىنجاڭغا ، پۈتۈن مەملىكەتكە تونۇلدى ، دۇنياغىمۇ تونۇلدى . بىر دېھقان بالىسىنىڭ ، بىر يېزا ئوغلنىڭ ھايات يولى ئېتىز-ئېرىق قىرلىرىدىن باشلىنىپ ، ئېتىز-ئېرىق قىرلىرىدا ئاياغلاشسا ، بۇغداي-قوناق تۈۋىدىن ، قوي-قوتاننىڭ ئالدىدىن ، كەتمەن-پالتا سېپىدىن يىراق كېتەلمىسە ، بۇ ھېچقانچە ئەجەپلىنەرلىك ئىش ئەمەس . ۋەھالەنكى ئۇ ئاتا-ئانىسىنىڭ ، بوۋا-مومىسىنىڭ ھايات چەمبىرىكىدىن ھالقىپ چىقالسا ، بىر كەنتكە ، بىر يېزىغا تەئەللۇق ، كىچىك دائىرىگە خىزمەت قىلىدىغان ئادەمدىن تەرەققىي قىلىپ ، بىر قوۋمىگە ، بىر مىللەتكە ، بىر دۆلەتكە تەئەللۇق ، كەڭ دائىرىگە خىزمەت قىلالايدىغان ئادەمگە ئايلىنالمىسا ، مانا بۇنى مۆجىزە ، ھالقىش ، ئالدىنقىلاردىن ئېشىپ كېتىش دېيىشكە بولىدۇ . ئۇنىڭ ھايات يولى ھېكايە قىلىشقا ئەرزىيدۇ . دېھقان ئوغلى ، يېزا بالىسى ئىسمائىل ئەھمەد ئۇزاق ، شانلىق ، ئەھمىيەتلىك ھايات سەپىرىنى بېسىپ ئۆتتى . ئۇنىڭ قەدەم-ئىزنالىرىغا باھا بېرىش ئەلۋەتتە بىزنىڭ ۋەزىپىمىز ئەمەس ، بۇنى كەڭ خەلق ئاممىسى ۋە ۋاقىت ئورۇندايدۇ . پەقەت ئۇنىڭ ھايات سەپىرىدە بېسىپ ئۆتكەن يوللىرىنى سىزىپ كۆرسىتىش ،

مۇساپە-مەنزىللىرىگە بەلگە قويۇش ، ھايات كەچمىشلىرىنىڭ
ئۆزگىرىشلىرى ئۈستىدە ئىزدىنىش—بىزنىڭ مەقسىتىمىز .
توقۇلما ئارىلاشتۇرما سلىق ، رەڭگۈزلىق-پەردازۋازلىق قىلماسلىق
— بىزنىڭ پرىنسىپىمىز . قالغىنىغا كەڭ ئوقۇرمەنلەر باھا
بەرگەي !

مۇندەرىجە

- كېرىشمە (1)
بىرىنچى باب

تەكلىماكاننىڭ گىرۋىكىدىكى يېزا

- 1 . «توپا» (1)
2 . «توپا» نىڭ تارىخى (6)
3 . «توپا» نىڭ ئالاھىدىلىكلىرى (11)

ئىككىنچى باب

يوغان تېرەكلىك ھويلا

- 1 . يوغان تېرەك ھەققىدە رىۋايەت (19)
2 . يوغان تېرەكلىك ھويلىدىكى ئۆي (27)
3 . ئىسمائىل ئەھمەدنىڭ نەسەبى (29)
4 . ئەھمەد خەلىپە بىلەن مەرەمخان (31)

ئۈچىنچى باب

كېچىكىپ كەلگەن مېھمان

- 1 . يېڭى كېلىننىڭ ئەنسزلىكى (35)
2 . زۇلمەتلىك كېچىدە (39)
3 . بالىلىق ئۆي—بازار (56)
4 . كۆز تېگىش (63)

تۆتىنچى باب

ئۆسمۈرلۈك يىللار

- 1 . ئىسمائىلنىڭ مەكتەپلىرى (72)
2 . «چادىنەباغ» ۋە مەكتەپ مەزىنە (84)

3 . پەننىي مەكتەپكە كىرىش (99)

4 . ئىككى قېتىم تاياق يېيىش (105)

بەشىنچى باب

قايتا-قايتا سەپتىن چىقىرىۋېتىلگەن بالا

1 . «زومىگەرلەرنى يوقىتايلى» (133)

2 . بىرىنچى قېتىم سەپتىن چىقىرىۋېتىلىش (142)

3 . كادىرلار سېپىگە قېتىلىش (149)

4 . ئۈچىنچى قېتىم سەپتىن چىقىرىۋېتىلىش (165)

ئالتىنچى باب

بالا كادىر

1 . بىر كۈنلا چىدىغان لاتا خەي (175)

2 . مەھەممەت ھالالاڭ (189)

3 . سەپتىن چىقىرىۋەتكۈچى بىلەن قايتا ئۇچرىشىپ قېلىش (201)

4 . ئاتىنىڭ ۋاپاتى (225)

يەتتىنچى باب

ئىستىقبال ئاسمىنىدا پەرۋاز قىلىش

1 . قوناق — سايلام بېلىتى (245)

2 . خىزمەتكە تەيىنلىنىش (253)

3 . ئىتتىپاق كادىرى (259)

4 . ھاۋا ، سۇ ۋە قۇرۇقلۇقتا (278)

سەككىزىنچى باب

قاينام-تاشقىنىلىق يىللار

1 . 1958-يىلدا (307)

2 . تىغمۇتغ ئېلىشىش (318)

3 . ھاكىم (338)

4 . پايتەختتە (359)

5 . تەشۋىقات بۆلۈمىدە (370)

6 . خوتەندىنمۇ ھالقىپ چىقىش (391)

توققۇزىنچى باب

يۇرت سۆيگۈسى ۋە باشقىلار

1 . ئىسمائىل ئەھمەد ۋە مەرىپەت (396)

2 . ئىسمائىل ئەھمەد ۋە مىللىي خىزمەت (429)

3 . ئانا يۇرتقا مۇھەببەت (447)

تۈگەللىمە (471)

قوشۇمچە

يەرلىك لەھجىلەرگە ئىزاھات (474)

بىرىنچى باب

تەكلىماكاننىڭ گىرۋىكىدىكى يېزا

1. توپا

«توپا» پايانسىز تەكلىماكان بىلەن ، پايانسىز تەكلىماكان «توپا» بىلەن گىرەلىشىپ كەتكەن . بۇ يەردىكى «توپا» نى تۇپراقتى كۆرسىتىدىغان «توپا» دەپ ئوقۇشقا بولمايدۇ . ئالدىنقىسىدا ئۇرغۇ «توپا»غا ، كېيىنكىسىدە ئۇرغۇ «توپا»غا چۈشىدۇ . قەدىم زامانلاردىن بۇيان شۇنداق ئاتىلىپ كېلىۋاتقان بۇ نامنىڭ دەسلەپكى ئېتىمولوگىيىسى توپىلىشىش ، توپلاشماق مەنىسىدىكى «توپ»دىن ئۆزگەرگەن دەپ پەرەز قىلىنىدۇ . ئېھتىمال دەسلەپتە «پالانىنىڭ توپى» دەپ ئاتىلىپ ، كېيىن ئالدىنقى ئىگە چۈشۈپ قېلىپ «توپى» قالغان بولسا كېرەك . يەنىمۇ كېيىنرەك «توپى» ، «توپا» غا ئۆزگىرىپ كەتكەن بولسا كېرەك . «توپ» مەنىسىنى بىلدۈرىدىغان ئالامەتلەر ، يەنى ئۇيۇشقاچلىق ، توپىلىشىپ ياشاش قاتارلىقلار «توپا»لىقلارنىڭ پىسخىكىسىدا ھېلىمۇ مەۋجۇت . ئەمدى پەقەت نەچچە يۈز ، نەچچە مىڭ يىللاردىن بېرى ئاشۇنداق «توپا» ، «توپا ئېرىق» دەپ ئاتىلىپ كەلگەنلىكىلا قالدى . «توپا» ئىلگىرىكى چاغلاردا «سەككىز ئەللىك» دەپ ئاتىلاتتى . ئازادلىقنىڭ دەسلەپىدە ئايرىم مەمۇرىي يېزا بولغان ۋە كېيىن چىرىيە يېزىسىغا قوشۇۋېتىلگەن . ھازىر بەش مەمۇرىي كەنت بار . بۇ كەنتلەر چىرىيە بازىرىنىڭ غەربىي دەرۋازىسى ھېسابلىنىدۇ .

شىمالىي تەرىپى پايانسىز تەكلىماكان ، غەربىي تەرىپى «چوڭ يايلىغان قۇملۇقى» ، جەنۇبىي تەرىپى «پاختىلىق قۇملۇقى» ۋە كوئىنلۇن تاغلىرىدىن باشلانغان بىپايان تۈزلۈك ساي . بۇ يەردىكى بەش يۈز تۈتۈنلۈك ئاھالە ئالتە يۈز يىرىق كەتمەنلىك (بىر كەتمەن بەزى يەرلەردە ئەللىك مو ، بەزى يەرلەردە ئوتتۇز مو ھېسابلىنىدۇ) بىنەم يەرگە بۇغداي ، قوناق ، تېرىق ، زىغىر-زاغۇن ، قوغۇن-تاۋۇز تېرىپ ھەمدە باغ-ئورمان بىنا قىلىپ تىرىكچىلىك قىلىدۇ . سۇنىڭ كەملىكى ، يەرنىڭ قۇمسازلىقىغا ئاساسەن ، ھەممە ئائىلە ئانار ، ئۆرۈك ، چىلان ئۆستۈرۈشنى ئاساس قىلىدۇ . ئاھالىلەر يىل بويى ئورمان-چاتقال ئۆستۈرۈپ قۇمنى توسۇشتىن باشقا تۈرلۈك ھاشار-ئالۋانلارنى زىممىسىگە ئالىدۇ . شۇنداقتمۇ ھەر پەسىلدە چىقىپ تۇرىدىغان بوران ، سەل سۈيىدەك ئېقىپ كېلىدىغان كۆچمە قۇم ھەر دائىم بوستانلىققا ئاپەت سېلىپ تۇرىدۇ .

قەدىمىي دەۋردىكى يىپەك يولى (ئۇلۇغ يول) — چىرىيە بوستانلىقىنى شەرقتىن غەربكە كېسىپ ئۆتەتتى . چىرىيە بازىرىدىن غەربكە قاراپ ماڭسا ، ئاۋۋال «ئورداباغ» ، «كۆكەت ئۆستىڭى» ، ئۆستەڭدىن ئىككى چاقىرىم ماڭسا ، «ساي مەسچىت» دېگەن يەرگە بارغىلى بولاتتى . سايىنىڭ ئوتتۇرىسىدا «روزى ھاجىنىڭ گۈمبىزى» دەپ ئاتىلىدىغان ناھايىتى چوڭ ، ھەيۋەتلىك بىر گۈمبەز بار ئىدى . گۈمبەزنىڭ ئەتراپى كەڭ كەتكەن ساي-تاشلىق ئىدى . تاشلىق سايىدىن ئۆتكەندىن كېيىن ، «ساي چۈشۈرگە» ، «ساي چۈشۈرگە» دىن ئۆتكەندىن كېيىن «كاڭكال ئۆستىڭى» يولىنى كېسىپ ئۆتەتتى . «كاڭكال ئۆستەڭ» كۆۋرۈكىدىن ئۆتۈپ يەنە ئىككى چاقىرىم ماڭغاندىن كېيىن «باش ئۈجمە ئارش»قا كېلەتتى . بۇ يەردە يولنىڭ شىمالىدا ، توپىدىكى چوڭ مىراب روزى بەگنىڭ قورۇ - جايى بار ئىدى . غول يول مانا شۇ قورۇ - جاي

ئالدىدا ئىككىگە ئايرىلاتتى . ئۇنىڭ بىرى غەربكە كەتكەن چوڭ يول — خوتەن يولى دەپ ، ئايرىلىپ چىققان يەنە بىر تارمىقى «جېرىق كوچىسى» دەپ ئاتىلاتتى .

«جېرىق كوچىسى» روزى بەگنىڭ ئىشىكى ئالدىدىن ئايرىلىپ ، ئالتە - يەتتە چاقىرىمغىچە چوڭ يولغا ياندىشىپ ، ماڭاتتى ، ئاندىن غەربىي جەنۇبقا قايرىلىپ ، «نوئېرىق» نى ئاتلاپ ، «كۆلئېرىق» قا تۇتاشتى ، دەل مۇشۇ «كۆلئېرىق» قا كەلگەندە بۇ يول جەنۇبتىن شىمالغا قاراپ ئاقىدىغان «كۆلئېرىق» ۋە ئېرىق بويلاپ ھاسىل بولغان يول بىلەن كېسىشىپ ، «تۆت كوچا» ھاسىل قىلاتتى . «جېرىق كوچىسى» «تۆت كوچا» غا كەلگەندە ، يەنە ئۈچ بۆلەككە ئايرىلاتتى . «كۆلئېرىق» نى بويلاپ كەلگەن بىر ئاچىماق جەنۇبقا قاراپ سوزۇلۇپ ، «قاغىلىق»^① ئۆستىڭى گە ، غەربكە قاراپ سوزۇلغان بۆلىكى تاكى روزى بەگنىڭ ئۆيىدىن باشلانغانچە «نوئېرىق» ، «كۆلئېرىق» ، «ئاستىنقى ئېرىق» ، «كاۋا كۆلىبېشى» نى بويلاپ ، جەنۇبقا سوزۇلۇپ ، يەنە «قاغىلىق ئۆستىڭى» گە تۇتاشتى . بۇ يەردىن ئۆستەڭنى بويلاپ غەربىي شىمالغا قايرىلىپ ، «ئىككى تۈپ تېرەك» ، «خەلىپەتلەڭگەر» گە باراتتى . ئاخىرى «چېلەكدۆڭ» ، «سۆكەدۆڭ» ، «داۋزاقۇم» ، «تېرىمپوتەي» دېگەن يەرلەرگە بېرىپ ، خوتەن يولىغا قوشۇلۇپ كېتەتتى ، شىمالىي يۆنىلىشتىكى يول «كۆلئېرىق» ۋە خوتەن يولىدىن ئاتلاپ بۈگۈنكى «توپا مەكتەپ» ئالدىدىن ئۆتۈپ ، «كاڭكەل ئۆستىڭى» نى بويلاپ ، «مەدىكاس» تەرەپكە تۇتاشتى .

«جېرىق كوچىسى» 1896-يىلى چىرىيىگە قاراقۇرۇم

① قاغىلىق — جاڭگال دېگەن مەنىدە .

تاغلىرىدىن مىسلى كۆرۈلمىگەن زور سەل-كەلكۈن چۈشكەندە ھاسىل بولغان . كەلكۈن ئاۋۋال «ئوق ئۆستەڭ»^① نىڭ بويىدىكى «ئون ئەللىك» ۋە «سەككىز ئەللىك» نىڭ تاقاقلىرىنى بۇزۇپ ۋەيران قىلىپ ، نۇرغۇن كەنتلەرنى ، ئېتىز-ئېرىقلارنى ، ئۆيۈقلارنى ، خامانلارنى ئېقىتىپ كەتكەن . «توپا» نىڭ زېمىنى قۇملۇق ھەم پەس بولغاچقا ، كەلكۈن سۈيى غەربىي شىمالغا — «توپا» غا قاراپ يوپۇرۇلۇپ ئېرىق-ئۆستەڭ ، كۆۋرۈكلەرنى بۇزۇپ ، «باش ئۈجمە» دىن «چىلەكدۆڭ» ، «سۆكدۆڭ» دېگەن يەرلەرگە بېسىپ كىرگەن . كەلكۈن پىچىپ كەتكەن يار-گازۇنلاردىن «جەيھۇن يار» پەيدا بولغان . شۇ قېتىمقى كەلكۈن ھاسىل قىلغان «جەيھۇن يار» كېيىن كىشىلەر تەرىپىدىن «جەيھۇن ئېرىق كوچىسى» ، «جېرىق كوچىسى» دەپ ئاتالغان . بۇ كوچا چىرىيە بوستانلىقىنى شەرقتىن غەربكە كېسىپ ئۆتكەن يىپەك يولىنىڭ چىرىيە بازىرىدىن كېسىپ ئۆتكەن بۆلىكىگە تۇتىشاتتى . كېيىنكى چاغلاردا يارنىڭ ئىككى قىرغىقىدىن قاتارىسىغا تېرەك بولجالىرى ئۆسۈپ ، بارا-بارا خىرامانلىققا ئايلانغان ، يار ئىچىدە ئاۋۋال ئادەملەر ، ئۇلار ماڭىدىغان چىغىر يول ھاسىل بولغان ، كېيىن بارغانسېرى چوڭىيىپ كوچا شەكىللەنگەن .

«تۆت كوچا» — دەل ئاشۇ «جېرىق كوچىسى» نىڭ مەركىزىي نۇقتىسى بولۇپ ، بۇ يەردىكى ئادەملەرنىڭ كۆپى مۇشۇ «تۆت كوچا» ياقىسىدا ئولتۇراقلاشقانىدى . ئۆيلەرنىڭ ئارقىسىدا ، ئۆيلەرنىڭ ئارىلىقىدا ئانارلىق ، ئۆرۈكلۈك ، تەكە-شايتۇللۇق ، ياڭاقلىق ، چىلانلىق باغلار بار ئىدى . ئەگۈن - دەرۋازىلار

① ئوق ئۆستەڭ — چىرىيە ناھىيە بازىرىنى جەنۇبتىن شىمالغا كېسىپ ئۆتكەن غول ئۆستەڭ

ئالدىدىكى «كۆلئېرىق» تالىقىدە لاي سۇ ئېقىپ تۇراتتى. سۇدا غاز - ئۆردەكلەر غاقلىدىشىپ ئۈزەتتى، يالىڭاچ بالىلار سۇ چېچىشاتتى، قوغلىشاتتى، چۇرقىرشاتتى. ئېرىق بويىدا قاتار-قاتار كەتكەن ئۈجمىلەر شاۋقۇن سالاتتى، تاغدىن گۈگۈمىچە ھايات قايناپ تۇراتتى، ئۈجمە چوقۇلايدىغان ئاق قۇشقاچلار ۋىچىرىلىشاتتى. ئۆرۈك ياپراقلىرى ئارىسىدىن كاككۇك ئۈنى كېلەتتى. كۈمۈش رەڭ جىگدە ياپراقلىرى ئارىسىدا «مۇنۇسكا» چېچىكىدەك ساپىرىق سۈپىسۈپىياڭلار چاڭلىدايتتى. ئاخشاملىرى چېكەتكىلەرنىڭ، پاقا-قۇمچاقلارنىڭ پۈشتەك چېلىشلىرى ئاڭلىناتتى. يەنە شۇ ئاخشاملىرى بالىلار، ياشلار، كۆڭلى قېرىمىغانلار «تۆت كوچا» ئېغىزىدىكى «پەيزۇللاكانىڭ مەسچىتى» ئالدىدىكى پەشتاققا يىغىلاتتى. ئېغىر يانقۇلارغىچە ساماۋىي چۆچەكلەر سۆزلىنەتتى. «چىم-چىم»، «دۈم-دۈم»، «بۈكۈنمەك» ئويۇنلىرى داۋام قىلاتتى. شوخ كۈلكىلەرگە مەسچىت ئالدىدىكى كۆلدە جىمىرىلغان ئاي يۇلتۇزلار گۇۋاھ بولاتتى.

«توپا»دا باھار ئەتىگەنلىكى ھەممە نەرسە يېپيىڭى بولاتتى. چېچەكلەر ھىدى گۈپۈلدەپ تارقىلاتتى، ئانار گۈلى چوغدەك تاۋلىناتتى، شاپتۇل چېچەكلىرى تۆكۈلگەن يەرلەردە قىزغۇچ پايانداز ھاسىل بولاتتى، جىگدە چېچەكلىرىنىڭ دىماغىنى يارغۇچى تاتلىق ھىدىدىن قوغغۇزلار يىراق قېچىشاتتى. سەھەر ئاسمىنى بېلىق قاسىرىقىدەك ئاقىرىشقا باشلىغاندا، مەزىنىنىڭ سۈزۈك ئاۋازى يىراق-يىراقلارغا تارقىلىغاندا «توپا»دا يېڭى بىر كۈن باشلىنىپ كېتەتتى. تالڭ سەھەردە، تىنىق ئاسماندا كۆتۈرۈلگەن قۇياش نۇرى مەسچىت قۇببىسىدىكى يېرىم ئاي شەكىللىك تاقىغا چۈشكەندە، ئۇنىڭ ئۈچى چوغدەك ياناتتى. شۇ ئان ھەستەڭ ناۋاي بېشىغا لىققىدە گىردە قاچىلانغان تەۋەڭنى كۆتۈرۈپ مەسچىت ئالدىدىن ئۆتەتتى،

«مەدىكاس يايلىقى» تەرەپكە مال ھەيدەپ كېتىۋاتقان ئىبراھىم چېلىشچى ناۋايدىن گىردە نان ئېلىپ پوتسىغا تۈگەتتى-دە ، ئۇزاپ كەتكەن ماللارنىڭ ئارقىسىدىن يۈگۈرەيتتى ، سۈپۈرگە ئاخۇننىڭ^① كۆلىدىن سۇ ئەكەلگەن ئوغالخان جۇۋان ئورۇق يېلىنى جىمىپ كەتكەن تاغىل كالىسىنى ھەيدەپ كوچىلاردىن ئۆتەتتى . ئۈستىدىكى سوغىنىڭ ئېغىرلىقىدىن كالىنىڭ سونچاقلىرى بىر-بىرىگە تېگىشىپ ، قاراس-قۇرۇس ئاۋاز چىقراتتى . كىشىلەر كەتمەنلىرىنى ، ئورغاقلرىنى ، تاغار-ئوتغۇچىلىرىنى كۆتۈرۈپ ئېتىزلارغا مېڭىشاتتى . ھاشارغا ، بازارغا ، يەنە ئاللىقايلارغا ماڭغانلارمۇ بولاتتى .

2. «توپا» نىڭ تارىخى

گۈزەل ، باراقسان «توپا» ھەققىدە ھېكايە-رىۋايەتلەر بەك كۆپ . بۇنىڭ ئىچىدە دانيال خوجىنىڭ چىرىيىگە كەلگەنلىكى ، «توپا» دا ئىستىقامەت قىلغانلىقى ھەققىدىكى رىۋايەتنى ھەممە كىشىلەر دېگۈدەك بىلىدۇ . ئېيتىلىشىچە ، بۇنىڭدىن تۆت يۈز نەچچە يىللار مۇقەددەم دانيال خوجا ، ئىشان خوجا ، ئۇشتۇر خەلىپە دېگەن تەرىقەت پېشۋالىرى خوتەن ئائىب خانى قۇرەيشخان ھۇزۇرىدا كاتتا كۈتۈۋېلىنىپتۇ . خاندان تارتىپ پۈتۈن ئاۋام خەلىقچى ئۇلارنى «كارامەتچى» ، «پىر-ئەۋلىيا» دەپ قاراپ ، ئۇلارنىڭ ئايىغىغا باش ئۇرۇپتۇ . ئۇلار خان ھۇزۇرىدا بولغان شۇ كۈنلەردە ، خاننىڭ ئامراق مەلىكىسى قازا قىپتۇ . خان «ئەۋلىيا»

① سۈپۈرگە ئاخۇن — 1912 - يىلى چار روسىيە پۇقرالىرىنىڭ زومىگەرلىكىگە قارشى ئېلىپ بېرىلغان ۋەتەنپەرۋەرلىك ھەرىكىتىنىڭ باشچىسى . قەشقەردىكى سوراققا چار روسىيە كونسۇلى بىلەن مۇنازىرىلىشىپ ئىل-يۇرتنىڭ ئىززەت-ھۆرمىتى ئۈچۈن كۈرەش قىلغان . خەلق بۇ ۋەتەنپەرۋەر قەھرىماننى ھازىرمۇ ھۆرمەت بىلەن ئەسلەيدۇ .

دىن ئۆلۈپ كەتكەن مەلىكىسىنى تىرىلدۈرۈپ بېرىشنى ئىلتىماس قىپتۇ . دانيال خوجا «مېنى مەسخىرە قىلدى» دەپ قاتتىق خاپا بولۇپ ، خان ئوردىسىدىن يامانلاپ چىقىپ چىرىينىڭ «توپا» دېگەن مۇشۇ خىلۋەت يېزىسىغا كېلىپ ئۈچ يىل تۇرۇپتۇ . بۇ يەردە «تەڭرى يولىدىن ئازغان» لارنى تەرىقەت يولى — «نىجاتلىق» يولىغا باشلاپتۇ . مۇرت توپلاپ «قارا تاغلىق» سۈلۈكىنى جارى قىلدۇرۇپتۇ . ئۇلارنىڭ داڭقىنى ئاڭلاپ ، چەرچەن-چاقىلىق ، گۇما-قاغىلىقلاردىن تالاي مۇخلىسلار كېلىپ مۇرت بوپتۇ ، ئايىغىنىڭ چاڭلىرىنى سۆيۈپتۇ ، يەر-زېمىن ۋەخپە قىپتۇ . مال-دۇنيا ، ھەتتا ئېغىزىدىن ئوغۇز سۈتى كەتمىگەن نارەسىدە قىزلىرىنى تۆھپە قىلىشىپتۇ . شۇ چاغلاردا «توپا» دا يەتتە ئوغۇللۇق بىر ئائىلە ياشايدىكەن . يەتتە ئوغۇل چوڭ بولۇپ قاتارغا قېتىلىپ «توپا» ، «كۆكمەت» نىڭ ھەرقايسى جايلىرىدا ماكانلاشقانىكەن . «ئۈچ ئاكا-ئۇكا جىندىنىمۇ قورقمايدۇ» دېگەن گەپ بارغۇ . يەتتە ئاكا-ئۇكا نېمىدىن قورقسۇن ؟ نېمىدىن ھېيىقسۇن ؟ ئۇلار ھېلىقى دانيال خوجىلارغا مۇرت بولماپتۇ ، ئەكسىچە ئۇلارنىڭ مۇرت توپلاشلىرىدىن بىزار ئىكەن . ئۇلار خوجىلارنى مازاق قىلماقچى بوپتۇ . «يەتتە قېرىنداش» بېرىم كېچىدە كېلىپ دەرۋازا قېقىپ ، «ئەۋلىيا» نى ئويغىتىپتۇ . «ئەۋلىيا» ئۇلارنىڭ ئالدىغا چىقسا ، «يەتتە قېرىنداش» لام-جىم دېمەستىن «ئەۋلىيا» نى زاڭلىق قىلىپ كۈلۈشۈپتۇ . پەيكىرى ئۇچقان «ئەۋلىيا» قولىنى كۆتۈرۈپ : «توپا-كۆكمەتتىن يەتتە ھارامزادە كەم بولمىغاي !» دەپ دۇئا ئېيتىپ قىلىۋېتىپتۇ .
 رىۋايەت دېگەن رىۋايەت . دانيال خوجىنىڭ «توپا» غا كەلگىنى راست . شاھ ماخمۇت جۇراس «سەئىدىيە خانلىقىنىڭ تارىخىغا ئائىت ماتېرىياللار» دا ئېنىق يازغان . ئەمما «توپا» لىقىنى

«دۇئايىبەت» قىلغۇچى ئاشۇ نەس دۇئانىڭ راستقا ئايلىنىشى ناتايىن . «توپا-كۆكمەت» تە راستتىنلا «يەتتە ھارامزادە» ئۈزۈلمەي كەلدىمۇ؟ بۇنى ھېچكىم ئىسپاتلاپ بېرەلمەيدۇ . ئەمما «توپا-كۆكمەت» تىن قورقۇمسىز ، قارام ، يۈرەكلىك ئادەملەرنىڭ دائىم چىقىپ تۇرغانلىقى راست . چىرىيىگە بەگ ، باش بەگ بولغانلار دائىم «توپا» دىن چىقىپ تۇرغان . ئەڭ ئاخىرقى بەگ — تۆمۈر بەگمۇ ، روزى بەگمۇ مۇشۇ يەردىن چىققان . «توپا» لىقلار جېدەل-ماجرادىن ، ئۇرۇش-تالاشتىن ، توپىلاڭ-ئىسياندىن ئانچە قورقۇپ قالمايتتى . چىرىيىنىڭ^① بازار كۈنى ئۈچ قېتىم جېدەل چىققان بولسا ، جېدەل چىقارغۇچىلارنىڭ بىرى چوقۇم «توپا» لىق بولاتتى . بىر «توپا» لىق جېدەلگە ئارىلىشىپ قالغان بولسا ، بازاردىكى ھەممە «توپا» لىق تونۇسۇن-تونۇمسۇن ، ئاشۇنىڭغا يان باساتتى . بۇ ، «توپا» لىقلاردىكى بىر خىل ئۆملۈكنى ، ھەمكارلىق روھىنى ئىپادىلەيتتى . ئۇلار چوڭ-چوڭ ئىشلاردىمۇ شۇنداق قىلاتتى .

كۈچلۈكخان ، چىڭگىزخاندىن كېيىنكى دەۋرلەردە ، تەپرىقچى خوجىلار ، قالماقلار ، چىڭ سۇلالىسى ئىستىبداتلىرى دەۋرىدە يەنە شۇ «ھارامزادە»لەر ئەزگۈچىلەر بىلەن تىغمۇ تىغ ئېلىشىپ ، ئىسسىق قانلىرىنى تەقدىم ئېتىشكەن . ياقۇب بەگ خوتەندە قەتلىئام يۈرگۈزگەندە ، «چىرىيىلىكلەر ئوزۇقلۇقلىرىنى بوينىغا ئېسىپ ، كالتەك-چوماقلىرىنى كۆتۈرۈشۈپ ، قىل قۇيرۇق بولۇپ كېلىشكەن ۋە كۆرۈپ-بىلىپ تۇرۇپ ، كۆيۈۋاتقان ئوتقا ئۆزىنى ئېتىپ ھالاك بولۇشقان»^② .

«توپا» كىچىك جاي ، لېكىن ئۇنى دۇنيانىڭ ئەڭ ئۇنتۇلغان

① چىرىيە — جانلىق تىلدا «كېيا ، نىيا» [ئەسلىي ئاتالمىسى «كېرىيە ، نىيە»] دەپ ئاتالغانىدەك «چىرا» دېيىلگەن — ئا .
② «تارىخىي ئەمىنىيە» دىن ئېلىندى .

بىر خىل ۋەت پۇچقى دەپ ئويلاپ قالماڭ . دۇنيانىڭ كاتتا مەدەنىيەت مەركەزلىرى ئۇنى خېلى بۇرۇنلا بىلىپ كەتكەن . 1912 - يىلىدىكى «چىرىيە»^① ۋەقەسى «ئاشۇ يىللاردا «توپا» نىڭ نامىنى ، «توپا» دىن چىققان «ھارامزادە قەھرىمان» سۈپۈرگە ئاخۇننىڭ نامىنى ئالەمگە پۇر قىلغان ، موسكۋا ، سانت پېتېربورگ ، بېرلىن ، پارىژ ، لوندون ۋە ئامېرىكا گېزىتلىرى «توپا» نىڭ نامىنى ، سۈپۈرگە ئاخۇننىڭ ئىسمىنى ئۆزلىرىنىڭ باش بەتلىرىگە قايتا-قايتا بېسىشقان . بۇ ئىستىبادات چىڭ سۇلالىسى ئاغدۇرۇلۇپ ، خۇاڭخې ، چاڭجياڭ ۋادىلىرىدا جۇڭخۇا قۇرۇلۇۋاتقان يىللاردىكى كىچىك بىر تارىخىي ۋەقە . ئەينى چاغدا چار رۇسىيە پۇقراسى سىت ھاجى چىرىيەگە كېلىپ ماكانلىشىدۇ ۋە چىرىيەدە چار رۇسىيە پاسپورتى تارقىتىپ ، نۇرغۇن كىشىنى چار رۇسىيە پۇقرالىقىغا قوبۇل قىلىدۇ . چەت ئەل پۇقراسى بولغانلار تىجارەت ۋە دېھقانچىلىق قىلسا باج تۆلىمەيدۇ ، سۇ قاندىنمۇ ئەزىز چىرىيە دىيارىدا سۇغىرىشقا ئىشلىتىلىدىغان سۇنى كونترول قىلىۋالىدۇ . باشقا زومىگەرلىكلەرنىمۇ قىلىدۇ . بۇ ياك زېڭشىننىڭ يەرلىك ھاكىمىيىتى بەك ئاجىز يىللار بولۇپ ، يەرلىك ئەمەلدارلار چەت ئەل پۇقرالىرىنىڭ زومىگەرلىكىگە سۈكۈت قىلىدۇ . مۇشۇنداق ئەھۋالدا «توپا» لىق سۈپۈرگە ئاخۇن چىرىيە خەلقىگە باشلامچىلىق قىلىپ ، سىت ھاجى قاتارلىق چەت ئەل پۇقرالىرىنىڭ زومىگەرلىكىگە قارشى تۇرىدۇ . سۇ تالىشىشتىن كېلىپ چىققان جېدەل ئۇلغىيىپ ئاخىرى قان تۆكۈلۈشكە بېرىپ يېتىدۇ . ئوتتۇز بىر ئادەم ئۆلىدۇ . بۇ ۋەقەدىن كېيىن چار پادىشاھ ھۆكۈمىتى «جۇڭگونىڭ چىرىيە دېگەن يېرىدە چار رۇسىيە

① چىرىيە -- 1929 - يىلىدىن ئىلگىرى كېرىيە ناھىيىسىگە قاراشلىق بولغان ۋە «چىرا كەنتى» دەپ ئاتالغان .

پۇقرالىرى قىرغىن قىلىندى» دەپ داۋرالڭ كۆتۈرۈپ ، يالڭ زېڭىشىن ھاكىمىيىتىنى ۋەقە پەيدا قىلغۇچىلارنى جازالاشقا قىستايدۇ . يالڭ زېڭىشىن ھاكىمىيىتى ئاجىز بولغاچقا ، يول قويۇشقا مەجبۇر بولىدۇ . نەتىجىدە ، 1912-يىل 9-ئايلاردا چاررۇسىيىنىڭ قەشقەردە تۇرۇشلۇق مۇئاۋىن كونسۇلى بىر تالاي كازاك ئەسكەرلەرنى باشلاپ چىرىيىگە كېلىپ ، ساختا ماتېرىياللارنى ئويدۇرۇپ ، سىيىت ھاجىنىڭ تىزىملاپ بەرگىنى بويىچە سۈپۈرگە ئاخۇن باشلىق بىر يۈز يەتمىش سەككىز ئادەمنى تۇتقۇن قىلىدۇ ۋە سوراق ئۈچۈن قەشقەرگە ھەيدەپ بارىدۇ . ئائىلە تاۋابىئاتلار ۋە گۇۋاھچىلار بولۇپ قەشقەرگە ماڭغان ئادەم بەش يۈزدىن ئاشىدۇ . يەرلىك خەلق سۈپۈرگە ئاخۇن قاتارلىقلارنى ئۆتەڭ-ئۆتەڭدە يوللۇق تۇتۇپ ئۆزىتىپ قويدۇ . سوراق نەتىجىسىدە ، شىنجاڭ يەرلىك ھۆكۈمىتى چاررۇسىيە ھۆكۈمىتىگە ئاتىمىش توققۇز مىڭ سەر كۈمۈش تۆلەم تۆلەيدۇ ۋە سۈپۈرگە ئاخۇن باشلىق ئوتتۇز نەپەر كىشىگە تۆت يىللىقتىن ئون تۆت يىللىققىچە قاماق جازاسى ھۆكۈم قىلىدۇ ...

مەشھۇر «چىرىيە ۋەقەسى» مانا شۇ . بۇ ۋەقە ئەينى چاغلاردا ئالەمگە پۇر كېتىدۇ . قەشقەردە كونسۇلخانا قۇرغان ئەنگىلىيە جاھانگىرلىكى چاررۇسىيىنىڭ شىنجاڭدىكى تەسىرىنى چەكلەش ئۈچۈن بۇ ۋەقەنى ھەدەپ خەۋەر قىلىدۇ . چاررۇسىيە بىلەن ئەنگىلىيە ئارىسىدىكى زىددىيەت بۇ ۋەقەنى پۈتۈن دۇنيادىكى كاتتا گېزىتلەردە خەۋەر قىلىشقا ئېلىپ بارىدۇ . نەتىجىدە ، چىرىيە ، «توپا» ۋە سۈپۈرگە ئاخۇننىڭ ئىسمى ئالەمگە پۇر بولىدۇ . بۇ يەردىكى ئىزاھات شۇكى ، «توپا» دىن دائىم مەشھۇر ، داڭلىق ئادەملەر چىقىپ تۇرغان ، قورقۇمسىز باتۇر ئەزىمەتلەر چىقىپ تۇرغان . «چىرىيە ۋەقەسى»دىكى سۈپۈرگە ئاخۇن ئەنە شۇلارنىڭ بىرى .

3. «توپا» نىڭ ئالاھىدىلىكلىرى

«توپا» دا ئۇيغۇر مىللىتىگە ئورتاق بولغان ئېسىل ئەخلاق-پەزىلەتلەر ، ئېسىل ئۆرپ-ئادەتلەر ، جۈملىدىن ئىشچانلىق ، تىرىشچانلىق ، ۋەدىگە ۋاپادارلىق ، بىر-بىرىگە ھۆرمەت ۋە ساداقەتمەنلىك ، جاپا-مۇشەققەتتىن قورقماسلىق ، ئۈمىدۋارلىق ۋە خۇش چاقچاقلىق گەۋدىلىك ئىپادە تاپىدۇ . «توپا» دا ئۇيغۇر يېزىلىرىغا ئورتاق بولغان گۈزەل مەنزىرىلەر يېيىلىپ ياتىدۇ . ۋەھالەنكى ، «توپا» نىڭمۇ ئۆزىگە خاس ئالاھىدىلىكلىرى مەۋجۇت . «توپا» دا ئېگىز ئادەملەر كۆپ . ھازىرمۇ كىشىلەر «توپا» دا ياشاپ ئۆتكەن بويى ئىككى مېتىرغا يېقىنلىشىدىغان خادا پاچاقلاردىن ئون بەش-يىگىرمىنى ساناپ بېرەلەيدۇ . دۆلەتلىك ۋاسكىتبول كوماندىسىنىڭ ھازىرقى تېنېرى ، داڭلىق ۋاسكىتبولچى ئادىلجاننىڭ دادىسىمۇ مۇشۇ «توپا» دىكى «يار بويى» كەنتىدە تۇغۇلۇپ ئۆسكەن . سۇلايمان تۇردى ئۆزىنىڭ بىر مېتىر توقسان بەش سانتىمېتىر كېلىدىغان ئېگىز بويى بىلەن 50 - ، 60 - يىللاردا شىنجاڭنىڭ ۋاسكىتبول-ۋالىبول مەيدانلىرىدا خېلى بىر مەزگىل جەۋلان قىلغان . كوپراتسىيە ۋە كوممۇنا ۋاقىتلىرىدا «توپا» غا ئۇزۇن يىل شۇجى بولغان تۇرسۇن رەجەپمۇ ئېھتىمال جۇڭگودىكى ئەڭ ئېگىز شۇجى بولۇشى مۇمكىن .

«توپا» نىڭ ئانىرىغا ئوخشاشلا تۇخۇملىرىمۇ بەك داڭلىق . نېمىشقىدۇر بۇ يەرنىڭ تۇخۇملىرىنىڭ سېرىقى تولمۇ توق سېرىق ، زەپەردەك ، زاراڭزا چېچىكىدەك توق سېرىق بولىدۇ . تۇخۇملارمۇ ساختىلىشىپ كەتكەن بۈگۈنكى كۈندە ، «توپا» تۇخۇملىرىنىڭ ئالاھىدە بازار تېپىپ كېتىشىدىكى سەۋەب شۇ .

«توپا» نىڭ تۇخۇمى دېسە ھەرقانداق كىشى ئەنسىرمەيلا سېتىۋېلىۋېرىدۇ .

«توپا» نىڭ ئانىسى بەك داڭلىق ، تولىمۇ تاتلىق ۋە شېرىن . «توپا» دىكى ھەربىر ئائىلىنىڭ بېغىدا چوقۇم ئانار دەرىخى بولىدۇ . ئانىسى يوقلار «توپا» لىق ھېسابلانمايدۇ . ھەتتا قىز بېرىپ ، يىگىت تاللاپ ، قۇدا چۈشۈشكەنلىرىدىمۇ «قانچە تۈپ ئانىسى بار ئىكەن ؟» ، «ئانارنى كېيىنكى يىلى 5-ئايغىچە (پاكا كوركىرىغانغا قەدەر) ساقلىيالايمىكەن ؟» دەپ سۈرۈشتۈرۈشىدۇ . ئانىنىڭ كۆپ-ئازلىقى — باي-نامراتلىقنىڭ بەلگىسى ھېسابلىنىدۇ .

«توپا» لىقلار چايخۇمار كېلىدۇ . بۇ جەھەتتە قەشقەر ، غۇلجا ۋە چايخور كېرىيلىكلەردىن قېلىشمايدۇ . ۋەھالەنكى «توپا» لىقلارنىڭ ئىچىدىكى كېرىيلىكلەرنىڭكىدەك «قاراجاي» ، «خىش چاي» ئەمەس ، بەلكى «دورا چاي» . ئۆزلىرى «دورا چاي» نى «چاي دورا» دەپ ئاتىشىدۇ . «چاي دورا» نىڭ سۈپىتىگە ، داڭلىق تېۋىپنىڭكىدىن سېتىۋېلىشقا ، خۇش پۇراق ، ئاچچىق-چۈچۈك بولۇشىغا بەك كۆڭۈل بۆلىدۇ .

چىرىيىدە «توپا» لىقلارنىڭ «شاخچى» دېگەن نامى بار . ئۇلار ئېتىز-ئېرىق ئىشلىرىنىڭ ئارىسالدى ۋاقىتلىرىدا ، تەكلىماكاننىڭ ئىچكىرىسىدىكى يۇلغۇنلۇقلاردىن يۇلغۇن شېخى ئاچچىق ساتىدۇ . چىرىيىنىڭ بازىرىدىكى بارلىق ئاشخانا-ناۋايخانلارنى يۇلغۇن شېخى بىلەن تەمىنلەيدۇ . ئۇلار تەكلىماكاندىن يۇلغۇن شېخى ئېلىشتا ھەرگىزمۇ «توخۇنى ئۆلتۈرۈپ ، تۇخۇمنى ئېلىش ئۇسۇلى» نى ، «كۆلنى قۇرۇتۇپ ، بېلىق تۇتۇش ئۇسۇلى» نى قوللانمايدۇ . «توپا» لىقلارنىڭ كەكە-تۈۋەنلىرى دائىم پارقىراق ۋە ئىتتىك بولىدۇ . يۇلغۇنلارنىڭ ئۆتكەن يىلى ، ئالدىنقى يىلى ياشىرىپ قۇرۇپ قالغان شاخلىرىنى ، پاخپاق شاخلىرىنى شارتىلىتىپ

كېسەلەيدۇ . ھەرگىزمۇ كۆكلەۋاتقان ، ياشناۋاتقان شاخلىرىغا تەگمەيدۇ . ئۇلارنىڭ كەكە-تۈۋەزۈنلىرى تەگكەن يەردىن كېلەر يىلى يېڭى-يېڭى شاخلار بىخلىنىپ ئۆسۈپ چىقىدۇ .

«توپا» دا يوغان تېرەك جىق . ئەينى يىللاردا «توپا» دىكى ھەرقايسى مەھەللىلەردە غولغا تۆت-بەش ئادەمنىڭ قۇچىقى يەتمەيدىغان ، ئاسمانغا سانجىلىپ تۇرغاندەك ، يىراق-يىراقلاردىن كۆرۈنىدىغان چوڭ تېرەكلەر بەك جىق ئىدى . ھەتتا «ئېگىز تېرەك» ، «يوغان تېرەك» ، «پانۇس تېرەك» ، «قاتار تېرەك» دېگەنلەر مەھەللە ئىسىملىرىغا ئايلانغانىدى . ئۇنداقتا تېرەك بىلەن ئادەملەر ئوتتۇرىسىدا قانداق مۇناسىۋەت بار ؟ يوغان تېرەك جىق يەردىن داڭلىق ئادەملەر كۆپ چىقامدۇ ؟ ياكى ئىشچان ئادەملەر يوغان تېرەكنى كۆپ ئۆستۈرمەدۇ ؟ تېرەكلەرنىڭ ئاشۇنداق بەھەيۋەت يوغىنىشىنىڭ يەرلىك مەدەنىيەت بىلەن قانداق ئالاقىسى بار ؟ بۇ مەسىلىلەر تەتقىق قىلىپ كۆرۈشكە ئەرزىيدۇ . بۈگۈنكى كۈندە ساياھەتچىلەر ئارىسىدا خوتەننىڭ «ئۈچ تۈپ دەرىخى» ، قەشقەرنىڭ «ئۈچ مازىرى» ، ئاقسۇنىڭ «ئۈچ ئۆڭكۈرى» دېگەن گەپلەر ئېقىپ يۈرىدۇ . خوتەندىكى يوغان دەرەخ ئۈچ تۈپلا ئەمەس . بۇرۇنغۇ يوغان دەرەخلەر بەك جىق ئىدى ، ھازىرمۇ تېپىلىدۇ . چىرىيىنىڭ «نۇرى» يېزىسىدىكى يەتتە تۈپ يوغان تېرەك ، «ئىمامى مەھدى مازىرى» دىكى غايەت يوغان تېرەكلەر ، لوپنىڭ سامپۇل بازىرىدىكى كاتتا يالغۇز تېرەك ، «ئۈجمە مازار غوجام» دېگەن يەردىكى يوغان تېرەكلەر شۇ جۈملىدىن . ئەينى يىللاردا «توپا» دىكى يوغان تېرەكلەر غولنىڭ توملۇقى ، بوينىڭ ئېگىزلىكى ، كۆرگەن ئۆمرىنىڭ ئۇزۇنلۇقى نۇقتىسىدىن ئالغاندا يۇقىرىدا ئىسمى قەيت قىلىنغان تېرەكلەردىن ھەرگىز قېلىشمايتتى . بۇ يەردە تىلغا ئالدىغىنىمىز پەقەت ئەينى يىللاردا

«توپا» دا يوغان تېرەكلەرنىڭ بەك كۆپلۈكى ، خالاس . ۋەھالەنكى «توپا»دىكى يوغان دەرەخلەر پەقەت تېرەكلا ئەمەس . ئۇ يەردە «بودەك ئۈجمىسى» گە ئوخشاش يەنە غايەت زور ئۈجمىلەر ، جىگدىلەر ، سۆڭەتلەرمۇ بار .

«توپا»دىكى ئەڭ كۆپ نەرسە — قۇم . قۇم «توپا»نىڭ ئەڭ ئاساسلىق ، ئەڭ ئاسان كۆزگە چېلىقارلىق ئالاھىدىلىكلىرىنىڭ بىرى .

بەش يۈز تۈتۈنلۈك ئاھالىسى بار بۇ يەرنىڭ ئۈچ تەرىپى قۇم ، ئاسمىنىمۇ قۇم ، زېمىنىمۇ قۇم ، سۈيى ، تۇپرىقى ، ھاۋاسىمۇ قۇم . تۈنۈگۈن ، بۈگۈن ۋە ئەتىسىمۇ قۇم . چىشىنى كولىسىمۇ زىغزىقلىرىدىن قۇم چىقىدۇ ، ئۇخلاپ ئويغانسا قۇلاقلىرىدىن قۇم تۆكۈلىدۇ .

بۇ يەردە كۈن قۇملۇقتىن چىقىپ ، يەنە قۇملۇققا ئولتۇرىدۇ . قۇملۇقتىن بوران ھۆركىرىدۇ ، سەرەپ ئاقىدۇ ، جۈت-شۈبىرىغان ھۇۋۇلدايدۇ ، قارا توپان كۆتۈرۈلىدۇ . چاقماق چېقىلىسىمۇ ، ھاۋا گۈلدۈرلىسىمۇ قۇملۇقتىن ئاڭلىنىدۇ . ئات كىشىنىگەن ، ئىت ھاۋشىغان ، توخۇ چېلىلغان ، ھايۋانلار يۈگۈرگەن ، ئادەملەر ئاياغ باسقان ھەربىر تۇشىمۇ يەنە شۇ قۇملۇقتىن چىقىدۇ . قۇملۇق شىرمەت پالۋاندىك نەرە تارتىدۇ ، يەتتە باشلىق يالماۋۇزدەك غەزەپلىنىدۇ ، ئادەملەر كۈلسە قۇملۇق كۈلگەندەك ، يىغلىسا قۇملۇق يىغلىغاندەك تۈيۈلىدۇ .

بۇ يەرنى قۇملۇقتىن ئىبارەت بۇ ئاجايىپ سىرلىق ۋە يوغان مەخلۇق سوغۇق قۇچاقلىرىغا ئېلىۋالغاندەك كۆرۈنىدۇ .

«توپا»نىڭ تارىخى—قۇم بىلەن ئېلىشىش تارىخى . قۇم «توپا»نى بېسىپ كېتىمەن ، يۇتۇپ كېتىمەن دەيدۇ . «توپا»لىقلار قۇمنى ھەيدەپ چىقىرىمەن ، قۇمنى توسمەن دەيدۇ . «توپا»نىڭ

يۇرت بولۇش تارىخىدا ئۇنى قانچە قېتىم كىچىك دائىرىدە ، قانچە قېتىم ئومۇميۈزلۈك قۇم باستى ؟ «توپا»لىقلار بىر ئاچقان يەرنى يەنە قانچە قېتىم ئاچتى ؟ بۇ «توپا»لىقلارنىڭ ئېسىدە يوق . بەلكى قۇم بىلەن «توپا»لىقلار ئارىسىدىكى «ھەرە تارتىش شەكلىدىكى جەڭ» ئون قېتىم ، ئەللىك قېتىم ، يۈز قېتىم تەكرارلانغاندۇ ، «توپا»لىقلار قۇمنى توسمەن ، قۇمنى چېكىندۈرمىەن ، قۇمنى تىزگىنلەيمەن دەپ ھەددى-ھېسابسىز قان-تەر تۆككەندۇ ، كىم يەڭدى ؟ ھەر قېتىمقى كىچىك جەڭدە «توپا»لىقلار يەڭدى . بىر ئاماللارنى قىلىپ ئىستىھكامنى—«توپا»نى ساقلاپ قالدى . ئەمما جەڭ تېخى ئاخىرلاشقنى يوق ، قۇم-بوران تېخى پەيلىدىن يانغىنى يوق ، يېڭىلگەنگە تەن بەرگىنى يوق . «توپا»لىقلارنىڭ تۈنۈگۈنى ، ئۈلۈشكۈنى ، ئۆتمۈشى قۇم بىلەن كۈرەش قىلىپ ئۆتكەن . بۈگۈنىمۇ شۇنداق ئۆتمەكتە ، ئەتىسىمۇ ، كەلگۈسىمۇ شۇنداق ئۆتىدۇ . بىرەر كارامەتلىك مۆجىزە يۈز بەرمىسە ، شۇنداق ئۆتۈۋېرىدۇ .

ئاشۇ يا ئىپتىداسى ، يا ئىنتىھاسى يوق كۈرەش «توپا»لىقلارغا نېمە ئەكەلدى ؟ نامراتلىق ، جاپا-مۇشەققەت ، ھەسرەت-كۈلپەت ئەكەلدىمۇ ؟ شۇنداق . ئەمما ئەڭ مۇھىمى ئۇلارغا قەيسەرلىك ، جاپا-مۇشەققەتتىن قورقماسلىق ، مەڭگۈ ئېگىلىمەسلىك قاتارلىق ئېسىل روھ ئەكەلدى . «توپا»لىقلارنى تاۋلىدى ، پىشۇردى ...

«توپا»—بىر تەبىئىي يېزا . باشقا جايلارغا بېقىنمايدىغان ، چېلىش بىلەن مەۋجۇت بولۇپ تۇرالايدىغان تەبىئىي يېزا . ئۇنىڭ زېمىنى كەڭ ، تېرىلغۇ يېرى يېتەرلىك ، ئادەملىرى ئىشچان ۋە چىداملىق ، قەيسەر ۋە ئەقىللىق . ئاشلىق ۋە باشقا يېمەك-ئىچمىكى ئۆزىگە يېتىدۇ . تېرىغان پاختا ۋە ئىشلەپچىقارغان تېرىلىرى

كيسىم-كېچىكىنى قامدايدۇ . خام ماتا توقۇيدىغان بۆزچى ، كىسىم تىكىدىغان تىككۈچى ، تېرە ئاشلاپ جۇۋا تىكىدىغان جۇۋىچى ، تەلپەك-تۇماق تىكىدىغان تەلپەكساز ، تېرە ئىسلاپ كۆن-خۇرۇم ياسايدىغان كۆنچى ، ئۆتۈك-چورۇق تىكىدىغان موزدوز ، ئۆي-ئىمارەت سالىدىغان خارەت ، تام سۇۋايدىغان سۇۋاقچى ، كەتمەن-پالتا ، كەكە-پىچاق سوقىدىغان تۆمۈرچى ، خام-بۆز يىپ بويىدىغان بوياقچى ، گىلەم توقۇيدىغان خالۋاپ ، كىگىز- تېكىمەت پىشۇرىدىغان كىگىزچى ، ئۇن تارتىدىغان تۈگمەنچى ، ئەلگەك ، غەلۋىر ، ئۆتكەمە ياسايدىغان ئەلگەكچى ، نان ياقىدىغان ناۋاي ، قوي سويىدىغان قاسساپ ، ئات-ئېشەك تاقىلايدىغان تاقىچى ، چاچ-ساقال ياسايدىغان ساتىراش ، كىچىك بالىلارنىڭ سۈننىتىنى بەجا كەلتۈرۈپ خەتنە قىلىدىغان ئابدال ، داپ-دۇتار چالىدىغان مۇغەننى ، ئۇسسۇل ئوينىيدىغان رەققاس ... ئىشقىلىپ ، جاھاندا بارلىكى ھۈنەرۋەنلەرنىڭ ھەممىسى بۇ يەردىن تېپىلىدۇ . بۇنداق باشقىغا بېقىنمايدىغان ئىگىلىك سىياسىي ئىقتىساد ئىلمىدە «پاترىئارخال ئىگىلىك» دەپ ئاتىلىدۇ . ئۇ پاترىئارخال بولغىنىغا ، تەبىئىي بولغىنىغا لايىق قالاق بولىدۇ . ئىشلەپچىقىرىش ئۇسۇلى ، تۇرمۇش-پاراغىتى ئەلمىساقتا قانداق بولسا ، ئاخىرىدىمۇ شۇنداق بولىدۇ . بىزنىڭ «توپا»نى تەبىئىي يېزا ، باشقا يۇرتقا بېقىنماي تۇرالايدىغان مۇستەقىل يېزا دېگەنلىرىمىز خېلىلا ئاشۇرۇپ ئېيتىلغان سۆز . ئەمەلىيەتتە «توپا» چىرىيدىكى باش مىرابقا قاتتىق بېقىنىدىغان يۇرت . ئەگەر ئاشۇ باش مىراب چىرىيە دەرياسىنىڭ «سۈيى»دىن «توپا»غا تېگىشلىكىنى بۆلۈپ بەرمەيدىغان بولسا «توپا» شۇ يىللا قۇرۇپ قاقاسلىققا ئايلىنىدۇ . سۇ—«توپا»نىڭ جېنى ، قېنى ، ھاياتلىق ئاساسى . سۇ بولمىسا «توپا»دا زىرائەت ئۈنمەيدۇ ، ئۈنكەنلىرىمۇ قۇرۇپ كېتىدۇ .

ھېكايىمىز داۋام قىلىۋاتقان 1930-يىللاردا ئەمەس ، ئۇنىڭدىن بۇرۇنمۇ شۇنداق ئىدى ، كېيىنمۇ شۇنداق بولدى . چۈنكى بۇ رايونلاردا كەمدىن-كەم يامغۇر ياغىدۇ . ئىگىلىك تاغدىن كەلگەن دەريا سۈيىنى ئېرىق-ئۆستەڭلەر ئارقىلىق باشلاش بىلەن گۈللەيدۇ . شۇڭا بۇ يەرلەردە بارلىق كۈرەش ، ئەمگەك ، ھاشار سۇ ئۈچۈن بولىدۇ ، ئۇرۇش-جېدەلمۇ سۇ ئۈچۈن بولىدۇ . كىشىلەر باشقا ئىشلاردا مۇرەسسە-مادارا قىلسا قىلىدۇكى ، سۇغا كەلگەندە ھەر تامچە سۇ ئۈچۈن تىك تۇرىدۇ . سۇ ئېلىش نۆۋىتى كەلگەندە پۈتۈن يۇرت خۇددى «ھەربىي ھالەت» ئېلان قىلىنغاندەك جىددىيلىككە ئۆتدۇ ، بېسىپ كېلىۋاتقان دۈشمەنگە قارشى ئاتلانغاندەك جەڭگىۋارلىشىدۇ . بۇ يەرلەردىكى ئەڭ ئېغىر ئەمگەك — ھاشارمۇ سۇ ئۈچۈن بولىدۇ . چىرىيە دەرياسىغا ھەر يىلى تۇغ سېلىپ سۇنى توسۇش ، ئېرىق-ئۆستەڭلەرنى ھەر يىلى چېپىپ رېمونت قىلىش ، تۇغ ساقلاش ، سۇ ئۈچۈن تالاي-تالاي ئىشلارنى قىلىش لازىم بولىدۇ . شۇڭا بۇ يەرلەردە يۇرت بېگىدىن كۆرە مىرانىڭ ھوقۇقى چوڭ بولىدۇ . ئۇ ھەر كۈنى كىشىلەرنى ھاشارغا ھەيدەيدۇ ، ھاشارچىلارنى ئۇرۇپ سوقىدۇ ، سۇ ھوقۇقىدىن پايدىلىنىپ كىشىلەرنى ، يۇرتلارنى قاقتى-سوقتى قىلىدۇ . مىراب بولغۇچى تېزلا بېيىپ تىقىلىپ كېتىدۇ . ئەگەر ئۇ ئادىل كىشى بولمىسا ، تېخىمۇ نۇرغۇن ئەسكىلىكلەرنى قىلىدۇ . 1949-يىلىدىن بۇرۇنقى مىراب روزى بەگ نېمە ئەسكىلىكلەرنى قىلمىغان ؟ «توپا» لىقلار زىرائەتلىرىنى بىر قېتىم سۇغارغۇدەك سۇغا ئېرىشىش ئۈچۈن ، روزى بەگنىڭ ئالدىدا نەچچە قېتىم ئېگىلىپ ، نەچچە قېتىم تىزلانمىغان ؟ قانچىلىك پارا بەرمىگەن ؟ بۇلارنى ئەسلەپ بولۇش مۇمكىن ئەمەس . ھەممە گەپ سۇدا . ھەممە سۇ ئۈچۈن . سۇ «توپا»نىڭ جېنى ! «توپا» چىرىيە دەرياسىنىڭ سۈيىسىز

مەۋجۇت بولۇپ تۇرالمايدۇ . ئۇ باشقا نەرسىلەردە ئۆزىنى تەمىنلىيەلشنى ، يەككە ، مۇستەقىل تۇرالشى مۇمكىن . ئەمما سۇدا ئۆزىنى تەمىنلىيەلمەيدۇ . سۇغا كەلگەندە ئۇ يەككە ، مۇستەقىل مەۋجۇت بولالايدىغان يېزا ئەمەس .

«توپا» توغرىسىدىكى گەپلەرنى مۇشۇ يەردىن بولدى قىلايلى . بەلكىم ئاشۇ سەھىپىلەر ئارقىلىقلا بۇك-باراقسان ، گۈزەل ، ئۆزگىچە ، جاپا-مۇشەققەتلىك ، تىنچ ، قۇرغاق ، غەم-ئەندىشلىك ئەمما بەختىيار بىر يۇرت كۆز ئالدىڭىزدا گەۋدىلەنگەندۇر . ئاددىي ، داڭدار بىر ئۇيغۇر يېزىسى كۆز ئالدىڭىزدا ئايان بولغاندۇر . بايانلىرىمىزنىڭ باش قەھرىمانى ئىسمائىل ئەھمەد مانا شۇ يېزىدا دۇنياغا كۆز ئاچقان ، مانا شۇ يېزىدا ئۆسۈپ چوڭ بولغان ، مانا شۇ يېزىدا قاتارغا قوشۇلغان ، توپا ، چىرىيە ، خوتەنلەردىن ھالقىغان ئوغلان ئىدى .

ئىككىنچى باب

يوغان تېرەكلىك ھويلا

1. يوغان تېرەك ھەققىدە رىۋايەت

«توپا» يېزىسىنىڭ «ئانارلىق» مەھەللىسىدە ، شەرقتىن غەربكە سوزۇلغان «جېرىق كوچىسى» بىلەن جەنۇبتىن شىمالغا سوزۇلغان «كۆلئېرىق يولى» كېسىشىدىغان «تۆت كوچا ئېغىزى» دا «پەيزۇللاكامنىڭ مەسچىتى» گە تۇتاش ئاددىي بىر قورۇ-جاي بار . ئۇنىڭ ئوڭ-سولغا ، ئالدى-ئارقىسىغا باشقا قوشنىلارنىڭ قورۇ-جايلىرى جايلاشقان . بىزنىڭ بايانىمىز يۇقىرىدا تىلغا ئېلىپ ئۆتكەن ئاددىي قورۇ-جاي ھەققىدە بولىدۇ .

قورۇ-جايىنىڭ ئالدى كۈنچىقىشقا قارايتتى . ئەگۈن ئالدىدا «كۆلئېرىق» ئاقاتتى . ئېرىق ئۈستىدە ئىككى تەرىپى سالاسۇنلۇق ، يۆلەنچۈكلۈك ئورۇندۇقى بار كۆۋرۈك مۇئەللەق تۇراتتى . كۆۋرۈكتىن ئۆتۈپ «كۆلئېرىق يولى» غا چىققىلى ياكى ئەگۈن ئارقىلىق ھويلىغا كىرگىلى بولاتتى . ئەگۈننىڭ ئىككى تەرىپىدە قاتار-قاتار كەتكەن ئاق ئۈجمە ، شاتۇت دەرەخلىرى بار ئىدى . نەچچە ئون يىللىق ئۈجمىلەر شۇنداق باراقسانلاپ كەتكەنىدىكى ، ئېرىققا ، يولغا كۈن نۇرى ئۆتكۈزمەيتتى . ياپراقلار ئارىسىدىن بىرە-بىرە ئۆتۈپ قالغان ئىنچىكە نۇر دەستىسى كۆلەڭگىلەر ئۈستىدە ئاپئاق تەڭگىلەرنى پەيدا قىلاتتى . ئەگۈن ئارقىلىق ھويلىغا كىرگەندىن كېيىن ، ھويلىنىڭ ئوتتۇرىسىدا غولىغا تۆت

ئادەمنىڭ غۇلچى يەتمىگۈدەك چوڭ بىر تۈپ قاپاق تېرەك بار ئىدى. يوغان تېرەكنى تولىمۇ يىراقلاردىن—شەرقتىكى «كۆكمەت» تىن، جەنۇبتىكى «مۇساكامنىڭ ئازمىسى» دىن، غەربتىكى يېڭى ئاچما يەرلەردىن، شىمالدىكى «غىياستانلىق» (غىياسدىنكامنىڭ توغراقلىقى) تىن قاراپ كۆرگىلى بولاتتى. كىشىلەر ئاشۇنداق يىراقلاردىن يوغان تېرەكنى كۆرۈپلا «ئانارلىق» نىڭ نەدىلىكىنى، «تۆت كوچا ئېغىزى» نىڭ نەدىلىكىنى بىلىۋالالايتتى، قانچە ۋاقىتتا مەنزىلگە يېتىپ بارالايدىغانلىقىنى پەرەز قىلالايتتى. چوڭ تېرەك «ئانارلىق» مەھەللىسىنىڭ، «تۆت كوچا ئېغىزى» نىڭ بەلگىسى، سىمۋولى ئىدى. يوغان تېرەك ھەققىدە تولىمۇ سىرلىق رىۋايەت بار ئىدى. يۈز ياشتىن ئاشقان بىللەجى بوۋاي «پەيزۇللاكامنىڭ مەسچىتى» ئالدىدىكى پەشتاققا ئولتۇرۇپ، ئاشۇ رىۋايەتنى پات-پات سۆزلەپ قويايتتى. ئاڭلاپ باقمىغانلارمۇ، نەچچە قېتىم ئاڭلىغانلارمۇ قايتا قىزىقىپ ئاڭلايتتى.

—ئۈچىنچى قېتىملىق كۆچۈش^① يەنىمۇ دەھشەتلىك بوپتۇ، — دەپ باشلايتتى بىللەجى بوۋاي ھېكايىسىنى، — بۇ شۇنداق مۇدەھىش بىر كۈن ئىكەنكى، كۆك گۈمبىزى ئاۋۋال سارغۇچ رەڭگە كىرىپتۇ. ھايال ئۆتمەي قىپقىزىل تۇمان يەر يۈزىنى قاپلاپتۇ. بارا-بارا قارا تۈتەككە ئۆزگىرىپ قۇم كۆچكىنى كۆتۈرۈلۈپتۇ. ئاسماندا قۇياش غايىب بوپتۇ. زېمىننى قاراڭغۇ زۇلمەت بېسىپتۇ. راۋاقلارنى، شاپتۇللۇق باغلارنى، دەرەۋزۇنلۇق ئايۋان-سارايلىرىنى، ئېكىنزار-دالىلارنى قۇم بېسىپتۇ.

① تارىخنامەلەردە، بۇ توپان بالاسى تەخمىنەن مىڭ يىل بۇرۇن يۈز بەرگەن دەپ قەيت قىلىنىدۇ. دامىكۇ يېزىسىدىكى يۈز ياشتىن ئاشقان پېشقەدەملەر بىر يۈز يەتمىش يىل ئىلگىرىكى ئىش دەپ دەلىل كەلتۈردى. كېيىنكى قاراش كونا دامىكۇ بوستانلىقىنىڭ ئىچكى تەكلىماكاندىن ئاخىرقى قېتىم كۆچكەن ۋاقىتقا توغرا كېلىدۇ. — ئا

«ئى تەڭرىم ، بىزگە رەھمەت قىل !» — بىللاجى بوۋاي خۇددى تېۋىنغاندەك ئاسمانغا قاراپ قوياتتى . ئاڭلاۋاتقان جامائەت ۋە قۇناخۇن خەلىپەنىڭ ئوغۇللىرى ئېغىر تىنىشاتتى ، — ئادەملەر تۆت تامغا باش ئۇرۇپتۇ . يورۇقلۇق ئىزدەپ نالە قىلىشىپتۇ . بىر-بىرىنى قىچقىرىپ ، ئاللا-چۇقان سېلىشىپتۇ . پەلەككە يەتكەن داد-پەريادلار ، دەھشەتلىك قۇم-بوراننىڭ قاراڭغۇ باغرىغا سىڭىپ كېتىپتۇ . «ئاه خۇدا ، بىزگە مېھرى-شەپقەت قىل !»

تاۋاقتىكى ئاش ھور چىققان پېتى ، بۆشۈكتىكى بوۋاق قىرقىراپ يىغلىغان پېتى قۇمغا كۆمۈلۈپتۇ . بەگلەر ، باي-زەردارلار ئالتۇن-كۈمۈش ئۈستىدە ، ھۈنەرۋەن-كاسپىلار رەستىدە ، باققال-ئىشلەمچىلەر كوچىدا ، دېھقانلار ئېتىزدا داد-پەرياد سېلىشقىنىچە نەچچە ئون گەز قۇمنىڭ تېگىدە قاپتۇ . — ئاھ بۇ قانداق بوران ؟ قانداق ئاپەت ؟ قانداق دەھشەت ! بىللاجى بوۋاي سۆزلىرىنى دانىمۇدانە قىلىپ ئېيتاتتى ، — ھەممە يەرنى قاراڭغۇلۇق-زۇلمەت بېسىپتۇ ... ئەمدى ، يەر-جاھان ۋە ھاياتلىق ئالىمى مەڭگۈ مەۋجۇت بولمايدىغاندەك ، قۇدرەتلىك ۋە توسقۇنسىز بىر ھالاكەت يوپۇرۇلۇپ كەپتۇ .

ئەقىللىق ، كۆپىنى كۆرگەن بىر مۇسسىپىت بوۋاي : «بالىلىرىم ، بۇ قىيامەت . ئۈچ كۈندە ، يەتتە كۈندە ۋە ياكى قىرىق بىر كۈندە توختايدۇ ، شۇڭا بىر ئامال قىلىپ جېنىڭلارنى ئېلىپ قېچىڭلار» دەپ خىتاب قىپتۇ .

شىددەتلىك قۇم-بوران ۋە قاراڭغۇلۇق توپتوغرا قىرىق كېچە-كۈندۈز داۋام قىپتۇ . ئادەملەر ، تۇلۇملىرىدىكى ئوزۇقلۇق تالقان ۋە سۈيىنى دۈمبىسىگە تېڭىپ ، موما ياغاچنى ئايلىنىپ توختىماي چۆرگىلەپتۇ . موما ياغاچ كۆمۈلسە ، يەنە تارتىپ چىقىرىلىپ يەتتە قېتىم قايتا تىكلەنىپتۇ . ئاچلىق ، ئۇسۇزلۇق ،

ھارغىنلىقتىن يىقىلغانلار قۇم ئاستىدا كۆمۈلۈپ قاپتۇ .
توختىماي ، يىقىلماي ماڭالىغانلارلا قىرىق بىر كۈندىن كېيىن
ئاسماندا قۇياش چىققانلىقىنى كۆرۈپتۇ . بىراق ، ئۇلارنىڭ كۆز
ئالدىدا تېخىمۇ دەھشەتلىك ، تېخىمۇ قورقۇنچلۇق قۇم دېڭىزى
يېيىلىپ ياتقۇدەك .

ئۇلار قان-قان يىغلىشىپتۇ . بالا-چاقىسىنى ،
ئۆي-ماكانلىرىنى ، باغۋارانلىرىنى ، رەستە-گۈزەرلىرىنى ئىزدەپ
داد-پەرياد سېلىشىپتۇ ... بىراق چەكسىز كەتكەن قۇم سەھراسىدا
ئۆزلىرىنىڭ مىسكىن ، پىغانلىق ساداسىدىن بۆلەك تۈش
ئاڭلانماپتۇ .

ئۇلارنىڭ ئىچىدىكى غىياسىدىن ئىسىملىك قاۋۇل بىر يىگىت
جەنۇبقا ، ئۇيۇقنىڭ ئەڭ چېتىدىكى «تىكىلىق تېغى»^① غا قاراپ
ھاياتلىق سۈيىنى كۆرگەندەك بوپتۇ .

دەرۋەقە ، ئۇ تاغلار ئاڭاق قارغا چۈمكىلىپ تۇرىدىكەن ، قار
بار يەردە ھاياتلىق سۈيى بار . پەقەت سۇ تېپىلسىلا ، ياشىغىلى ،
بىنەم ئېچىپ ، تېرىقچىلىق قىلغىلى بولىدۇ .

ئۇلار تاغنى مۆلچەرلەپ جەنۇبقا قاراپ مېڭىپتۇ ، توختىماي
يەتتە كۈن مېڭىپتۇ . ئاخىرى بىپايان قۇم بارخانلىرىدىن
ھالقىپتۇ . بۈككىدە يۇلغۇن ۋە توغراقلىقلار ئۆسكەن قاپچىغاغا
يېتىپ كەپتۇ .

غىياسىدىن سەپەرداشلىرىنى بۇ جايدا قالدۇرۇپ ئۆزى يالغۇز
سۇ ئىزدەپ تاغقا قاراپ مېڭىپتۇ . ئۈچىنچى كۈنى ، ناھايىتى
يېقىنلا يەردە «تىكىلىق تېغى» نىڭ كۆكۈچ ، قوڭۇر چاندىغان
ئېگىز چوققىلىرى خۇددى بىر يەرگە يېتىشماي قىستىلىشىپ

① تىكىلىق تېغى — قاراقۇرۇم تاغ تىزمىلىرىنىڭ چىرىيە ناھىيىسىگە ئۈدۈل كېلىدىغان تاغ چوققىسى .

تۇرغان غۇنچىنىدەك چوقچىيىپ كۆرۈنۈپتۇ . ئۇنىڭمۇ كەينىدە «قاراقۇرۇم تاغلىرى» نىڭ قارلىق چوققىسى بۇلۇتلارغا باش قويۇپتۇ .

غىياسىدىن ئۇ يەردە تۆت تاغنىڭ ئوتتۇرىسىغا جايلاشقان سۈيى ئەلۋەك بىر كۆلنىڭ تۇرغانلىقىنى كۆرۈپتۇ . كۆل ئەتراپى كەڭرى كەتكەن يايلاق ئىكەن . كۆل سۈيى ئاجايىپ سۈزۈك ، زۈمرەتتەك چاقناپ تۇرىدىكەن .

غىياسىدىن ئاشۇ كۆل سۈيىدىن ئوچۇملاپ ئىچىپتۇ ، ئاخىرقى تالقانى كاپ ئېتىپ تېنىگە دەرمان يىغىپتۇ . ئورنىدىن دەس تۇرۇپ كۆكۈچ تاغلارغا قاراپ كېتىپتۇ . كەچ كىرگەندە بىر قاراڭغۇ ئۆڭكۈردە تۈنەپتۇ . يېرىم كېچىدە ، قانداقتۇر بىر ئاۋازدىن چۆچۈپ ئويغىنىپ كېتىپتۇ . كۆز ئالدىدا گويا سىرلىق چۈشكىمۇ ، غايىب تىلسىماتقىمۇ ئوخشىشىپ كېتىدىغان بىر مەنزىرە ئايان بوپتۇ . ھۇۋىلىغان بۆرىنىڭ كۆزلىرىدىن چىققانداك غايەت كۈچلۈك بىر كۆكۈچ نۇر ئۇ ياتقان ئۆڭكۈرنى كۈندۈزدەك يورۇتۇپتۇ . ئۇنىڭ كۆز ئالدىدا قەددى تاغلاردەك بەھەيۋەت ، چېھرى شەپقەتكە يارقىن ، كۆزلىرى باھار قۇياشىدەك نۇرلۇق بىر بوۋاي زاھىر بوپتۇ ... بوۋاينىڭ ئاپئاق سەللىسى كىرىستال بۇلۇتلاردەك كۆككە يېيىلىپ تۇرىدىكەن . ئۈچتەك ئافارغان ئۇزۇن ساقىلى ئاپئاق قار بىلەن چۈمكەلگەن تاغ چوققىلىرىغا تۇتىشىدىكەن ، سۈزۈك تاغ سۈيى گويا تېيىنىپ تۇرغان ھاسىدەك ، ئۇنىڭ سېخىي ئالمىقىنىدىن زور شارقىراتما بولۇپ ئېقىپ چۈشىدىكەن ، سۇنىڭ شاۋقۇنى تاغۇ تاشلارنى لەرزىگە كەلتۈرىدىكەن ، بوۋاي يەتتە قات ئاسمان بىر-بىرىگە سوقۇلغاندەك كۈچلۈك ئاۋازدا خىتاب قىپتۇ :

— ئى ئوغلۇم ، غەپلەتتىن كۆزۈڭنى ئاچ !

— مۇرۇۋەتلىك ئاتا ، بۇ قەيەر ۋە ئۆزلىرى كىم ؟ —

غىياسىدىن نالە قىلغاندەك ئاۋازدا سورايتۇ .

— كىملىكىمنى سورىما . بۇ يەر «لەيلى كۆل !»

— ئى ئاتا ، ماڭا رەھىم-شەپقەت قىلسىلا . يۇرت- ماكانىم

قىيامەت دەشتىگە ئايلاندى ، پەقەت ئازلا ئادەم ھايات قالدى .

— بىلىمەن . سەن سۈتەلەپ قىلىپ كەلدىڭ . مۇشۇ كۆل

سېنىڭكى . قۇربىڭ يەتسە ، ئۇنى ئاشۇ قۇم-جەزىرە يۇتۇپ كەتكەن

خىلۋەت ماكانىغا باشلاپ كەت . ئەكېتەلمىسەڭ ، ئۆزۈڭ مۇشۇ

يەردە قال ، قوۋمىڭنى باشلاپ كەل . بۇ كۆجۈم يايلاق ، پادا-پادا

چارۋا ساڭا ئەۋلادتىن-ئەۋلاد يېتىپ ئاشىدۇ .

— بىراق ، ھۆرمەتلىك خىزىر ئاتا ، مېنىڭ سۇسىز ،

ھىماتسىز قېرىنداشلىرىم بۇ يەرگىچە كېلەلمەيدۇ .

— ئۇلار شۇنىڭغا لايىق كىشىلەر ، — خىزىر ئاچچىق

كۈلۈپتۇ ، — ئۇلارنىڭ گۇناھكەبىرى چەكتىن ئاشتى ، يۇرتتىن

ئەدى-ئادالەت قاچتى . شۇڭا ھەقتائالا سىلەرنى جازالىدى .

غىياسىدىن خىزىرغا باش ئۇرۇپتۇ ، بوراندەك ياش تۆكۈپ ،

ئاچچىق نىدا قىپتۇ :

— ئى خىزىر ئاتا ، بىزنى بۇ شۇم ئەجەلنىڭ قاراڭغۇ

لەھەتلىرىدىن تارتىۋالسىلا ، بىزگە ھاياتلىق سۈيى بەرسىلە ، بىزنى

ھاياتلىققا ئېرىشتۈرسىلە !

شۇ چاغدا ئاسماندا چاقماق چېقىلىپ ، بىر پەس دەھشەتلىك

يامغۇر-ياغقاندىن كېيىن ، ھاۋا زۈمرەتتەك سۈزۈلۈپ

«ھەسەن-ھۈسەن» كۆرۈنۈپتۇ . «ھەسەن-ھۈسەن» ئارىسىدىن

خىزىرنىڭ نۇرلۇق سېيماسى يەنە ئايان بوپتۇ . ئۇ غىياسىدىنغا بىر

خىسلەتلىك ھاسىنى بېرىپ :

— مۇشۇ ھاسىنى قېرىنداشلىرىڭ بار يەرگىچە سۆرەپ بار

ۋە زىنھار كەينىڭگە قارىما ! — دەپ چېكىلەپتۇ .

غىياسىدىن ھاسىنى يەرگە سۆرتىپ ، ئۇچقاندەك تېز يۈگۈرۈپتۇ ، شامالدىك ، بوراندەك چېپىپتۇ . ئارقىسىدىن گۈلدۈرلىگەن ، تاراقلىغان ، شاراقلىغان ئاۋازلار ئاڭلىنىپ تۇرىدىكەن . غىياسىدىننىڭ ئارقىسىدا نېمە بولۇۋاتقانلىقىنى بىلگۈسى كېلىدىكەن ، لېكىن بوۋاينىڭ «زىنھار كەينىڭگە قارىما !» دېگەن سۆزىنى ئەسلەپ ، كەينىگە بۇرۇلۇپ قاراشقا جۈرئەت قىلالمايدىكەن . ئۇ يەنە خېلى ئۇزاق يۈگۈرۈپتۇ ... تاغ چوققىلىرىدىن چۈشۈپ ، سايلىقتىن ئېشىپ ، قۇملۇققا يېتىپ كەپتۇ . ئەمدى پەقەتلا چىدىيالىماي قاپتۇ . ئۇنىڭ كەينىدە يۈز بېرىۋاتقان ، گۈلدۈرلىگەن ، تاراقلىغان ، شاراقلىغان ئاۋازلارنىڭ نەدىن چىقىۋاتقانلىقىنى بىلگۈسى كېلىدىكەن . ئۇ تۇيۇقسىز بۇرۇلۇپ كەينىگە قاراپتۇ . ئايھاي ! بوۋاي بەرگەن خىسلەتلىك ھاسىنىڭ ئۈچىنى سۆيۈپ ، بىر ئەزىم دەريا ئېقىپ كېلىۋاتقۇدەك . ئايھاي ! غىياسىدىن بۇرۇلۇپ قارىشىغا ئاشۇ گۈلدۈرلەپ ، تاشلارنى تاراقلىتىپ ، شېغىللارنى شاراقلىتىپ ئېقىپ كېلىۋاتقان دەريا چېپىدە توختاپ قاپتۇ . ئۆركەشلىگەن سۇ ئاشۇ يەردە جىمجىت قۇمغا سىڭىپ كېتىۋاتقۇدەك ...

غىياسىدىن بۇرۇلغان يېرىدە توختاپ قاپتۇ . غايىبىتىن سادا ياڭراپتۇ :

— ئەي ئازغۇن بەندەم ، شەيتانغا قۇل بەندەم ، نەسىھەتمىنى قۇلاقتا تۇتمىدىڭ . ھالىڭ چاغلىق ... ھاي ، ئۈزۈڭگىمۇ قىلدىڭ ، ئەۋلادلىرىڭىمۇ قىلدىڭ ... ھالىڭ چاغلىق ... ھاي !^①

بوۋاينىڭ ئاۋازى ئاستا-ئاستا ئۆچۈپتۇ ، مەڭگۈلۈككە ئۆچۈپتۇ . غىياسىدىن پۇشايىمان قىپتۇ ، دادلاپتۇ ، زارلاپتۇ ، خىزىر

① رىۋايەتتە : «سېنىڭ ھالىڭ چاغلىق ... ھاي» دېيىلگەن . بۇ يەردە «ھاي ...» مەنىسىدە قوللىنىلدى . — تا

بوۋاينى قايتا-قايتا چاقىرىپتۇ ، ئەمما ئۇنىڭدىن سادا قايتماپتۇ .
دەريا ئاشۇ يەردە توختاپ قالغانىكەن ، سۇ قۇمغا سىڭىپ بارار
ئىكەن . غىياسىدىننىڭ قولىدىكى ھاسىننىڭ ئۇچى تېگىپ تۇرغان
يەردە چوڭ بىر قاينۇق—خۇددى پوكىنىغا دان تۇرۇپ قالغان
غازنىڭ بويىنىدەك بىر قاينۇق ھاسىل بوپتۇ . كېيىنكىلەر بۇ يەرنى
«چاغلىق-ھاي» دەپ ئاتاپتۇ . كېيىنچە «چاغلىقاي» دەپ ئاتىلىپتۇ .
غىياسىدىن پۇشايمان-نادامەت خىياللىرىدىن ئويغىنىپ
قارىسا ، قولىدىكى ھاسا بىخىلاپ-ياشىرىپ تۇرغۇدەك . ئۇنى دەريا
توختىغان يەرگە يېقىن بىر قىرغاققا تىكىپ قويۇپتۇ . كېيىنكى
باھاردا ھاسا كۆكلەپ ياپراق چىقىرىپتۇ ، ئاستا-ئاستا ئۆسۈپ
يوغان تېرەككە ئايلىنىپتۇ ...

بىللاجى بوۋاي ھېكايىسىنى داۋام قىلاتتى :
— غىياسىدىن ھايات قالغان قوۋمىنى باشلاپ كېلىپ ، ئاشۇ
تېرەك تۈۋىدە يەرلىشىپتۇ ، ئېرىق-ئۆستەڭلەرنى چېپىپ قاقاسلىققا
سۇ باشلاپتۇ . ئاستا-ئاستا كۆپىيىپ ، ئەل-يۇرتقا ئايلىنىپتۇ ،
تېخىمۇ كېيىن «يايلىغاننىڭ قۇملۇقى» ئىچىدە قىل ئارقاندەك
سوزۇلغان توغراقلىق پەيدا بوپتۇ ۋە «غىياسىدىن بەگنىڭ
توغراقلىقى» ، «غىياستانلىق» دەپ ئاتىلىپتۇ .

— پەيزۇللا ئاخۇننىڭ ھويلىسىدىكى ھادىس چوڭ تېرەك ، —
دەپ ئاياغلاشتۇراتتى بىللاجى بوۋاي ھېكايىسىنى ، — خىزىر
ئەلەيھىسسالام غىياسىدىنغا بەرگەن خىسلەتلىك ھاسىدىن كۆكلەپ
بۈگۈنكىدەك باراقسان ھالەتكە يەتكەن . ئۇنىڭ باش-ئۇچى ئاشۇ
خىسلەتلىك ھاسىغا تۇتىشىدۇ . بالىلىرىم ، ئۇ تېرەككە قولۇڭلارنى
چىنىپ سالماڭلار ، ئۇ تېرەككە قاراپ تەرەت قىلماڭلار ، ئۇ
تېرەكنىڭ قوۋزىقىنى سويۇپ ، شېخنى يىرماڭلار . تەخىرات
كېتىسەلەر ، بالىلىرىم ، ئۇلۇغ ئاتا-بوۋىلىرىمىز ئالدىدا تەخىرات

كېتىسىلەر ...

بىللاجى بوۋاينىڭ ھېكايىسى تۈگىگەندە ، ئاڭلاپ ئولتۇرغانلار چوڭقۇر خىياللارغا غەرق بولۇشاتتى . ئۇزاق زامانلار ئىلگىرى يۈز بەرگەن «توپان بالاسى» نىڭ دەھشىتىدىن ، غىياسىدىننىڭ ھاسسىدىن ، يوغان تېرەكنىڭ ھەيۋىتىدىن ھەيرەتكە چۈشەتتى ، ئارقىسىغا بۇرۇلۇپ كۆككە تاقىشىپ تۇرغان يوغان تېرەككە ھۆرمەت بىلەن قارىشاتتى . يوغان تېرەكنىڭ ياپراقلىرى بولسا شامال زەربىسىدىن بىر خىل گۈرۈلدەپ مەڭگۈ ئۈزۈلمەس ئاۋاز چىقىرىپ تۇراتتى ...

پەيزۇللاكامنىڭ ھويلىسىدىكى يوغان تېرەك مانا شۇ ئىدى .

2. يوغان تېرەكلىك ھويلىدىكى ئۆي

يوغان تېرەكلىك ھويلىدا ، يوغان تېرەكنىڭ شىمالىدا يەنە بىر تۈپ چوڭ ئۈجمە بار ئىدى . غولى جۇۋا كىيىۋالغان ئادەمنىڭ بېلىدەك توم ئىدى .

يوغان تېرەك ۋە يوغان ئۈجمىنىڭ بېرىسىدا ، ھويلا بىلەن ھويلىدىكى كۆكتاتلىقنى ئايرىپ تۇرىدىغان پاسىلدا بىر گىلەم ئورنىچىلىك كېلىدىغان كۆتۈرمە بار ئىدى . كۆتۈرمە — تۆت ئەتراپىغا قوزۇق قېقىپ ، توسۇق بەرپا قىلىپ ، ئوتتۇرىسىغا ئەت توپا تولدۇرۇلۇپ ، بىر يېرىم مېتىر ئېگىزلىكتە ياسىلاتتى ۋە مەخسۇس گۈل تېرىشقا تەييارلىناتتى . يوغان تېرەكلىك ھويلىدىكى كۆتۈرمىدە باھار ، ياز ۋە كۈز كۈنلىرى ھەر خىل گۈللەر — قىزىلگۈل ، سېرىق سەمبە ، ئاق لەيلى ، قىزىل لەيلى ، ھەشقىچەك ۋە باشقا گۈللەر ئېچىلىپ تۇراتتى . گۈللەرنىڭ خۇش ھىدى پۈتۈن ھويلىنى قاپلايتتى . گۈللەرنىڭ ئاينىشىغا قاراپ ،

ئۆي ئىگىسىنىڭ گۈللەرنى تۈجۈپىلەپ پەرۋىش قىلىپ تۇرىدىغانلىقىنى ، ئوغۇتلاپ ، تۈۋىنى يۇمشىتىپ ، دائىم سۇ قويۇپ تۇرىدىغانلىقىنى پەرەز قىلىشقا بولاتتى... ھويلىنىڭ قىبلە تېمىدا كۈنچىقىشقا قاراپ تۇرغان چوڭ بىر ئايۋان ، ئايۋاننىڭ بىر تەرىپىدە ساراي ئۆي ، بىر تەرىپىدە قازناق ، ھەرەمخانا بار ئىدى . ئايۋاننىڭ ئالدى تېمىغا يۆلەپ سېلىنغان شىمالغا قارايدىغان ئايرىم بىر مېھمانخانا بار ئىدى . ئايۋان ۋە ساراي ئۆينىڭ خار-ياغاچلىرى كەندىر ياپرىقى شەكلىدە نەقىشلەنگەن . ۋاسىلىرى ئاق ۋە تەكشى ، تۈۋرۈكلىرى توم ۋە مەزمۇت ئىدى . ئۇ يەر-بۇ يەردىن كىچىك يېرىقچىلار پەيدا بولغاننى ھېسابقا ئالمىغاندا ، ئايۋان كىشىگە بىر خىل يېڭى ، ئىللىق تۇيغۇ بېرەتتى . خېلى زامانلار ئىلگىرى سېلىنغان بۇ ئاددىي ، چىرايلىق ئۆي پاكىز تۇتۇلغاچقا ، سېلىنغىلى بىرنەچچە يىل بولغاندەكلا كۆرۈنەتتى . پەقەت ئايۋاننىڭ شىپاڭىدىكى ياقىلىق ۋە يېسىيان ئۈستىدىكى قارلىغاچ مايىقلىرى ۋە قاتمۇ قات سوقما قىلىپ سېلىنغان قارلىغاچ ئۇۋىسىلا ئايۋاننىڭ خېلى يىللار ئىلگىرى بىنا بولغانلىقىنى كۆرسىتىپ تۇراتتى . قارلىغاچ ئۇۋىسىدىكى ھەربىر قات سوقما «قەلئە» قارلىغاچلارنىڭ نەچچە ئون قېتىملىق باھارنى مۇشۇ شىپاڭدا ئۆتكۈزۈپ ، نەچچە ئون ئەۋلاد ئۇچۇرمىلىرىنى قاتارغا قوشقانلىقىنى بىلدۈرەتتى . ئايۋان سۆكلىرى ، ساراي ئۆينىڭ سۆكلىرى نەقىشلەنگەن ياغاچ تاختاي بىلەن ياقىلىتىلغانىدى . ساراي ئۆينىڭ تۆرىدىكى ئۇزۇن ئاسقۇدا تون-پەرىجىلەر ، جۇۋا-كەمزۇللار رەتلىك ئېسىقلىق تۇراتتى . بۇ ئۆيلەر تۆمۈر بەگ ، روزى بەگلەرنىڭ خانىدانىدەك ھەشمەتلىك ، ئاسماق دەھلىزلىك ، دەرەۋزۇنلۇق ، پەلەمپەيلىك بولمىسىمۇ ، ئاستى ياغاچ تاختىلىق پۇل ، تاملىرى تۇخۇم ، گەج ، يارىپىلىمى ، ئۆرۈك شېرىنىسى ، توزغاق بىلەن سۇۋالمىغان

بولسىمۇ ، ئۆزىگە يارىشا ئىللىق ، يارشىملىق ئىدى . ھويلا ئىچى-سىرتى ، ئايۋان-ساراي ، ھەتتا ئەگۈن ئالدىدىكى يوللارمۇ دائىم پاكىز تۇراتتى . ئۆي ئىگىسى تاڭ ئېتىشى بىلەن تەڭ ئورنىدىن تۇرۇپ ، ھەممە يەرگە سۈپۈرگە سالاتتى ، سۇ سېپەتتى . سەھەرنىڭ غۇر-غۇر شاماللىرى يېڭىلا يېقىلغان خۇش پۇراق سەندەل ھىدىنى ھەممە ياققا تارقىتاتتى ، باھار كۈنلىرىدە باغنىڭ ساپ ھاۋاسىنى ، چېچەكلەرنىڭ خۇش ھىدىنى دىماغلارغا ئۇرۇپ تۇراتتى .

ھەرەمخانا ئىچىدىكى ئۆي بىساتلىرى ئاددىي ئىدى . چوڭ كارىۋات ئۈستىگە زىلچا-گىلەم ، جاۋا گىلەم ۋە كونىراق رەڭلىك كىگىزلەر سېلىنغان بولاتتى . ياندا يوتقان-كۆرپە يىغىدىغان ئۇزۇن جاۋەن ، چاپاپ ئۈستىگە قويۇلغان ساندۇقلار ، تىككۈچىلىك يىپىلىرى ، پارچە رەختلەر قاقچىلانغان پۇلۇق سېۋەتلەر بولاتتى . مانا شۇ يوغان تېرەكلىك ھويلىدا ، ئەنە شۇ ئاددىي ، پاكىز ئۇيغۇر ئۆيىدە ھېكايىمىزنىڭ باش پېرسوناژى ئىسمائىل ئەھمەد تۇغۇلدى .

3. ئىسمائىل ئەھمەدنىڭ نەسەبى

ئۇنىڭ نەسەبى قانداق ئىدى ؟ كىچىك ئىسمائىلنىڭ ئاتىسى ئەھمەد خەلپە ، ئەھمەد خەلپىنىڭ ئاتىسى قوناخۇن خەلپەم ، قوناخۇن خەلپىنىڭ ئاتىسى باقى ھاجىم ئىدى . ئۇنىڭ نېرسى بوغۇن-بوغۇن ، ئەۋلادىمۇ ئەۋلاد سوزۇلۇپ مۇشۇ يۇرتنى بەرپا قىلغۇچى غىياسىدىن بەگكە تۇتاشتى . كىشىلەر باقى ھاجىمنىڭ ئانچە-مۇنچە تېۋىپلىق قىلىدىغانلىقى ، يىگىرمە مودەك تېرىلغۇ يېرى بارلىقى ، ھاللىق ياشاپ ئۆتكەن يېرىم دېھقان ، يېرىم تېۋىپ ئىكەنلىكىنى ئەسلىشەتتى . ئەسلىشەنلىرىمۇ رىۋايەت تۈسىدە

ئىدى . يۈز ياشتىن ئاشقان ، يۈز ياشقا يېقىنلاشقان پېشقەدەملەر بولسا ، قۇناخۇن خەلپەمنى ياخشى ئەسلەيتتى . باقى ھاجىم ئەغلنى ئوبدان تەربىيىگە ئىگە قىلغان بولسا كېرەك ، قۇناخۇن خەلپەم خوتەندىكى مەدرىسىلەردە ئوقۇغان ، دىنىي كالامدا ۋايىغا يەتكەن . «توپا»دىكى «ئازنە مەسچىت» تە ئىمام ۋە خاتىپ بولغان . ئاپئاق سەللە ۋە ئۇزۇن ساقال تولىمۇ ياراشقان ئادەم ئىدى . مەلۇمكى ، ئەرەبچىدىن قوبۇل قىلىنغان ئاشۇ «خەلپە» سۆزىنىڭ «پەيغەمبەرنىڭ ۋارىسى» ، «ئىسلام دىنىنىڭ ھامىيىسى» ، «داۋاملاشتۇرغۇچىسى» دېگەن مەنىلىرى بار . دىنىي ئىسلامدا باشلامچى كىشىلەرنى خەلقىمىز «خەلپە» دەپ ئاتاشقا ئادەتلەنگەن . ئەگەر ئۇنىڭغا «م» نى قوشۇپ «خەلپەم» دەپ ئاتسا بۇ تېخىمۇ يېقىنلىق مەنىسىنى ، ئۆز ئادىمى مەنىسىنى بىلدۈرىدۇ . «توپا»دىكى مەيلى باي ، مەيلى بەگ بولسۇن ، مەيلى تۇغقان ياكى يات ئۇرۇقتىكى كىشىلەر بولسۇن ، قۇناخۇننى «خەلپەم» دەپ ئاتىشى بۇ كىشىنىڭ «توپا»دا خېلىلا ھۆرمەتكە سازاۋەر ئادەملىكىنى كۆرسىتىپ بېرەتتى . قۇناخۇن خەلپەم ئىككى ئوغۇللۇق بولغان ، چوڭى ئەھمەد خەلپە ، كىچىكى يۈسۈپ خەلپە . قۇناخۇن خەلپەمنىڭ چوڭ ئوغلىنى ئوقۇتماي دېھقانچىلىق ئىشلىرىغا سالغىنىغا قارىغاندا ، خەلپەمنىڭ ئۆزىمۇ ئاتىسى باقى ھاجىمدىن قالغان يىگىرمە مو باغۋارغا تايىنىپ تۇرمۇشىنى قامدىسا كېرەك ...

ئىسمائىل ئەھمەدنىڭ ئانا تەرەپ نەسەبى ، مەرەمخاننىڭ ئاتىسى پەيزۇللاكام ، پەيزۇللاكامنىڭ ئاتىسى جارۇللاكام ئىدى . پېشقەدەملەرنىڭ ئەسلىشىچە ، جارۇللاكام دېھقانچىلىقنىڭ ئارىسالدى چاغلىرىدا تىجارەت بىلەنمۇ شۇغۇللانغان . ئاقسۇ ، كۇچا ، ئەنجان ، بۇخارا تەرەپلەرگە ئۆتۈپ باققان ئادەم ئىكەن . ئۇنىڭ «توپا»دا ئۆستەڭ چاپتۇرغانلىقى ، بوز يەر ئاچقانلىقىنى

ئېيتىشىدۇ . ئۆستەڭ چاپتۇرۇش ، بوز يەر ئاچتۇرۇش — ئاز مەبلەغ بىلەن بولىدىغان ئىش ئەمەس . جارۇللاكامنىڭ زامانىدىن پەيزۇللاكامنىڭ زامانىغا كەلگەندە ، نېمە ئىشلار قىلىندى ، نېمە ئىشلار يۈز بەردى ؟ — بۇنىڭ كۆپلىرى ئەستىن كۆتۈرۈلگەن . پەقەت پېشقەدەملەرنىڭ ئەسلىيەلەيدىغىنى ، پەيزۇللاكامنىڭ ئاشۇ «ئانارلىق» تا ، «تۆت كوچا» نىڭ دوقمۇشىدا مەسچىت سالدۇرغانلىقى . مەسچىت سالدۇرالغانىكەن ، پەيزۇللاكام خېلى ھاللىق ئادەم بولغان بولىدۇ . ئۈچ ئوغلى بار پەيزۇللاكامدىن يېرىم كىشىلىك مىراس تېگىدىغان قىزى مەرەخانغا بەش مو كۆلەملىك باغۋاران ، ئايۋان-سارايلىق بىر يۈرۈش ئۆي ، ئون نەچچە ئۇششاق چارۋا ، بىر ئېشەك ، ئىككى تورپاق ، ئاشۇ يوغان تېرەكلىك ھويلىنىڭ مىراس قالغىنىمۇ بۇ نۇقتىنى ئىسپاتلايدۇ .

4. ئەھمەد خەلپە بىلەن مەرەمخان

ئەھمەد خەلپە بىلەن مەرەمخان ، ئۇلارنىڭ بىرى ئون ئالتە ياشقا ، يەنە بىرى ئون بەش ياشقا كىرگەندە ، شۇ زاماننىڭ ئادىتى بويىچە ، ئاتا-ئانىلار ئىگە بولۇپ ئۇلارنىڭ تويىنى قىلىپ قويدى . بۇ يەردە قانداقتۇر «ئالدىن مۇھەببەتلىشىپ ، كېيىن نىكاھلىنىش» دېگەن مەسىلە مەۋجۇت ئەمەس . ئىككى ياش ئارىسىدا مۇھەببەت يوق ئىدى ، دېگىلى بولماس . ئەمما ئۇلار ئارىسىدىكى مۇھەببەت كۆپرەك تويىدىن كېيىن پەيدا بولغان بولاتتى . بۇنى «ئاۋۋال توي قىلىپ ، كېيىن مۇھەببەتلىشىش» دېگىلى بولار . ئۇ چاغلاردا ئاتا-ئانىلار ئىگە بولۇپ ، قىز-يىگىتنىڭ بېشىنى قېتىپ قويۇش—ئۇيغۇر ئۆرپ-ئادەت مەدەنىيىتىنىڭ ئەسىرلەردىن بېرى شەكىللەنگەن ، ھېچكىم بۇزۇۋېتەلمەيدىغان

تەركىبىي قىسمى ھېسابلىناتتى . ئادەت كۈچى دېگەن تولىمۇ جاھىل بولاتتى . گەرچە ئۇيغۇرلار ئارىسىدا ئەركىن مۇھەببەت ھەققىدە تالاي شائىرلار قەلەم تەۋرەتكەن ، نەۋائىدىن تارتىپ نىم شېھىتقىچە تالاي داستانلار يېزىلغان ، «پەرھادى-شېرىن» ، «لەيلى-مەجنۇن» ، «تاھىر-زۆھرا» ، «غېرىپ-سەنەم» ، «يۈسۈپ-زۈلەيخا» ، «ۋامۇق-ئۇزرا» ، «رابىيە-سەئىدىن» قاتارلىق مەشھۇر ئاشىق-مەشۇق ھېكايىلىرى ئەل ئىچىدە ئېقىپ يۈرگەن بولسىمۇ ، لېكىن قىز-يىگىتلەرنىڭ توي ئالدىدا مۇھەببەتلىشىشى كەمدىن-كەم كۆرۈلەتتى . بىرەر يۇرتتا ، بىرەر ئائىلىدە شۇنداق ئىش يۈز بەرسە ، شۇ ئائىلە ئۆزىنى نومۇسقا قالغاندەك ھېس قىلاتتى . قىزلىرى قېچىپ كەتكەن ياكى ئېلىپ قېچىلغان ئائىلىلەر بولسا ، بىر ئۆمۈر ھېكايە-چۆچەكلەرگە تېما بولاتتى . ئاتا-ئانىلار قېچىپ كەتكەن قىزلىرىدىن ئۆلگۈدەك نومۇس قىلاتتى ۋە ئۇلاردىن مەڭگۈلۈككە تېنىپ كېتەتتى . قىز-ئوغۇللارنى كىچىك ۋاقتىدىلا بېشىنى چېتىپ قويۇش ، كىچىك ۋاقتىدىلا تويىنى قىلىپ قويۇش شۇ ۋەجىدىن كېلىپ چىققان بولۇشى مۇمكىن . ئۇلارنىڭ «چوڭ» ۋە «كىچىك» توغرىسىدىمۇ پەتۋالىرى بار ئىدى . قىزلار «ئادەت كۆرىدىغان ياش»قا يەتسىلا «چوڭ» بولغان ھېسابلىناتتى . تېخى «سەللە تەلپىكى بىلەن ئۇرسا يىقىلىپ كەتمىسىلا ، چوڭ بولغان ھېسابلىنىدۇ» دەپ قارايدىغانلارمۇ بار ئىدى . ھاۋاسى ئىسسىق ، كىلىماتى قۇرغاق جەنۇب تەرەپتە ، قىزلار ئون تۆت-ئون بەش ياشتا «ئادەت» كۆرىدىغان تۇرسا ، ئون تۆت-ئون بەش ياشلىق قىزنى «چوڭ» بولدى دېگىلى بولامدۇ ؟ تەلپەك دېگەن يېنىك نەرسە تۇرسا ، ئون تۆت-ئون بەش ياشلىق قىز قانداقسىگە ئۇنىڭ زەربىسىدىن يىقىلىپ كەتسۇن ؟ ئەمما كىچىك ۋاقتىدىلا تويىنى قىلىپ قويۇش—يەنىلا ئۆرپ-ئادەت

ئىدى . ئۇنىڭدىن ھېچبىر قىز-ئوغۇل قېچىپ قۇتۇلالمايتتى . شۇنداق قىلىپ قۇناخۇن خەلىپەم بىلەن پەيزۇللاكام ئۆزئارا ئەلچى ئەۋەتىشىپ ، كېلىشتى-دە ، ئون ئالتە ياشلىق ئەھمەد بالا بىلەن ئون بەش ياشلىق مەرەم قىزنى بىر ئۆيگە ئەكىرىپ قويۇشتى . پەيزۇللاكام قۇناخۇن خەلىپەمدەك دىنىي ئۆلىما بىلەن قۇدىلاشقانلىقىدىن ، قۇناخۇن خەلىپەم بولسا پەيزۇللاكامدەك بىر قەدەر ھاللىق ئائىلىگە تۇغقان چۈشكەنلىكىدىن مەمنۇن بولغان بولۇشى مۇمكىن . توي خېلى قىزدى . ئايۋان-ساراي مېھمانلار بىلەن لىق تولدى . توي يۆتكەيدىغان چاغدا يىگىتلەر مەرەم قىزنى زىلچىغا ئولتۇرغۇزۇپ ، ئۆيدىن ئېلىپ چىقتى . ئىشكىتىن چىقىدىغان چاغدا بوسۇغىغا چىقىپ-چىقىپ ئۆتكۈزۈشتى ۋە ئاق ئاتقا مىندۈرۈلگەن يىگىت ئەھمەد بالىنىڭ ئارقىسىغا مىندۈرۈپ قويۇشتى . مەرەم قىز بوش ئون سېلىپ يىغلايتتى . يىگىت قولداشلار ئۆز ئاتلىرىغا مىنىشىپ يولغا چىقىش ئالدىدا ، پەيزۇللاكام قىزنىڭ بەختى ئۈچۈن دۇئا قىلدى . قىزنىڭ ئانىسى جىنەستىخان كۆزىگە ئىسسىق ياش ئالدى . قۇدىلارنىڭ ئۆيلىرى يىراق ئەمەس ئىدى . چىشى قۇدىنىڭ ئۆيى «تۆت كوچا دوقمۇشى» دا ، ئەركەك قۇدىنىڭ ئۆيى دوقمۇشنىڭ غەربىدە — «كاۋا كۆلبېشى» دا ئىدى . ئارىلىقى بىر ئون يېتىم كېلەتتى . شۇنداقتىمۇ يىگىت قولداشلار قىيىقاس-چۇقان بىلەن ئاتلارنى بەيگىگە سېلىشتى ، بەسلىشىشتى . ئارغامچا تارتىپ توي توسۇغان دوقمۇشلاردا چاقچۇلار چاچتى ۋە ئۇسسۇل ئويناپ بېرىشتى . قۇناخۇن خەلىپەمنىڭ ھويلىسىدا بەقەم ۋە توغراق كەسمىلىرى بىلەن يېقىلغان گۈلخان گۈرۈلدەپ كۆيۈۋاتاتتى . يىگىت بىلەن قىز مىندۈرۈلگەن ئاق ئات گۈلخاننى ئۈچ قېتىم ئايلاندۇرۇلدى . ئۇنىڭدىن كېيىن قۇناخۇن خەلىپەم كېلىنىنى ئات ئۈستىدىن ئۆز

قولى بىلەن ئېلىپ يەنە زىلچا-گىلەم ئۈستىگە قويدى . قېيىنانا زەينەپبۇۋى ئۇزۇن تور چۈمبەلنىڭ ئىچىگە بېشىنى تىقىپ ، يېڭى كېلىننىڭ مەڭرىگە «چوڭكىدە» سۆيۈپ قويدى . شۇنىڭدىن كېيىن گىلەمنىڭ تۆت بۇرجىكىدىن تۇتقان يىڭىتلەر كېلىننى يەنە چېقىپ-چېقىپ كۆتۈرۈپ ساراي ئۆينىڭ تۆرىگە ئەكىردى . ئاشۇ يەردە قاتمۇ قات ئەتلەس كۆرىپلەر ئۈستىگە يەنە يۇڭلىرى ئاپئاق يېڭى جۇۋا سېلىنغانىدى . يېڭى كېلىن جۇۋا ئۈستىگە ئولتۇرغۇزۇلدى . تويى بولغان يىڭىت—ئون ئالتە ياشلىق بالا — ئەمەسمۇ جۇۋا ئۈستىدە كېلىننىڭ يانمۇيان ئولتۇردى . جۇۋا ئاستىدا قاتتىق ۋە ئېغىر تاش بار ئىدى . يېڭى كېلىننى يېڭى جۇۋا ئۈستىگە ئولتۇرغۇزغانلىرى—مېھىر-مۇھەببەتلىرى جۈۋىدەك ئىسسىق بولسۇن دېگەنلىرى ، جۇۋا ئاستىغا ئېغىر تاش قويۇپ قويغانلىرى بولسا ، يېڭى كېلىن تاشتەك مەھكەم ئولتۇرۇپ قالسۇن دېگەنلىرى ئىدى . ئەڭ گۈزەل تىلەكلەر تىلەندى ، قۇتلۇق قەدەملەر مۇبارەكلەندى . سىرتتا—ئاۋۋالدا نەغمە-ناۋالار باشلىنىپ كەتكەنىدى . ئىككى كۆزى ئەمما مەسۇم قارى «تاۋار كەسكەن قاچىچىمۇسەن؟» دېگەن ئەڭ يېڭى ناخشىسىنى ئېيتىۋاتاتتى . نەۋقىران يىڭىتلەر ، كۆڭلى قېرىمىغان ئاتلار ، جۇۋانلار ئۈسۈلغا چۈشۈپ كەتتى . ئۈسۈل پەدىلىرىدىن كېيىن «تېي پاششا بىلەن زۆھرە بېگىم» ھەققىدىكى ناخشىلار ئېيتىلدى . مەسۇم قارى ھېكايىسىنى قوشۇپ ئېيتاتتى . ياش ، شوخ يۈرەكلەرگە ئوت تۇتاشقاندەك بولاتتى . قېرىلار ياشلىق چاغلىرىنى ئەسلىشىپ ئۇھسىنىشاتتى . توي مەشرىپى سۈزۈك ئاسماندا يۇلتۇزلار جىمىرلاشقۇچە ، قولىداش ۋە يەڭگىلەر يېڭى كۈيۈ بىلەن يېڭى كېلىننى ھۇجرىغا ئۆزىتىپ بارغۇچە ، يەنە زەينەپبۇۋى شۇ كۈنى يوقالغان لېگەن-خونچىلارنىڭ سانىنى ئالغۇچە داۋاملاشتى .

ئۈچىنچى باب

كېچىكىپ كەلگەن مېھمان

1. يېڭى كېلىنىنىڭ ئەنسزلىكى

قۇناخۇن خەلىپەم بىلەن زەينەپپۇۋى كېلىنىنىڭ قېچىپ كەتمەي ، يامانلاپ كەتمەي ئولتۇرۇپ قېلىشنى ، قىزى يوق مۇشۇ ئائىلىگە ئۆز قىزىدەك ئۆزلىشىپ كېتىشنى ، بۇدۇققىنە نەۋرە تۇغۇپ بېرىشنى ، شۇ ئارقىلىق ئائىلە نەسەبىنىڭ داۋاملىشىشنى ئارزۇ قىلاتتى . پەيزۇللاكام بىلەن جىنەستەخانمۇ نەۋرىلىك بولۇشنى ئارزۇ قىلاتتى . يېڭى كېلىن مەرەمخان قېيناتا-قېينانا ئارزۇ قىلغاندەكلا ئولتۇرۇپ قالدى ، خەلىپەملەر ئائىلىسىنىڭ ئۆز قىزىدەكلا ئۆزلىشىپ كەتتى ، كېلىن قېينانغا ، قېينانا كېلىنگە بەك كۆيەتتى . كېلىن قازان بېشىدا ، ھويلا-ئارامدا ، ئېتىز-خاماندا ئۇلارغا ھەمدەم ئىدى . كېلىن قۇناخۇن خەلىپەمنىڭ ئالدىدىن زادىلا توغرا ئۆتمەيتتى ، خەلىپەم بار يەردە ياغلىقىنى بېشىدىن ئالمايتتى ، «خوش !» ، «لەبەي !» دىن ئۆزگە سۆزمۇ قىلمايتتى ، خەلىپەمنىڭ تەرتىگە كېرەكلىك سۈنى ھەر دائىم تەييارلاپ قوياتتى ، ئەھمەد ئاخۇننىڭ خىزمىتىنىمۇ ۋايىغا يەتكۈزۈپ قىلاتتى . ئەمما ئىككى بالىنىڭ تويى بولۇپ ، ئىككى يىل ئۆتتى ، ئۈچ يىل ئۆتتى ، تۆت يىلمۇ ئۆتتى . مۇشۇ تۆت يىلدا نۇرغۇن كېلىنلەر يەڭگىپ بالىلىرى پاققان بولدى . پەقەت مەرەمخانلا تۇغمىدى . قۇناخۇن خەلىپەم ، زەينەپپۇۋىلەر ئارزۇ قىلغان بۇدۇققىنە نەۋرىدىن ئەسەر يوق

ئىدى . زەينەپۈۋى ئەنسزلىنىشكە باشلىدى ، قۇناخۇن خەلپەمگە پىچىرلىدى . قوشنىلار ئىچىدىكى تەجرىبىلىك بۇۋىملەرگە پىچىرلىدى ، كېلىن بالغا پىچىرلىدى ، نېمە ئىشلارنىدۇر سۈرۈشتۈردى . كېلىن بالىنىڭ گېپىگە قارىغاندا ئىشلار جايدىدەك قىلاتتى . ئەمما كېلىن بالىنىڭ قورسقى تومپايمايۋاتاتتى . بۇدۇققىنە نەۋرىدىن يەنىلا خەۋەر يوق ئىدى . بۇ قانداق بولغىنى ؟ ئىشلار جايدا بولسۇنۇ ، لېكىن بالا يۈزى كۆرمىسە قانداق بولغىنى ؟

چوغلارنىڭ پىچىر-پىچىر ، قۇلاقنى قۇلاققا يېقىشلىرى ئىچىدە ئەھمەد بالا بىلەن مەرەم كېلىنمۇ ئەنسزلىككە چۈشتى . بالىسىز ئۆتسۈنمۇ ؟ يىراق بوۋىلاردىن ، باقى ھاجىمدىن ، قۇناخۇن خەلپەمدىن داۋاملىشىپ كەلگەن نەسەب ئەھمەد خەلپىدە ئۈزۈلۈپ قالارمۇ ؟ ئەھمەد خەلپە خىجىللىق تارتىشقا باشلىدى ، نېمىشقىدۇر چوڭقۇر خىياللارغا پاتاتتى ، نېمىندۇر ئويلايتتى ، ئاتا-ئانىسى ، ئۇرۇق-تۇغقانلىرى ، ئەل-ئايىملىرى ئىچىدە بېشىنى كۆتۈرەلمەيتتى . ئۇنىڭدىنمۇ بەكرەك خىجالەت تارتقىنى ، ئۆلگۈدەك تەڭلىك تارتقىنى يەنىلا مەرەمخان كېلىن ئىدى . تۆت يىلنى ئۆتكۈزۈپ ، ئون سەككىز ياشقا كىرگەن ياش چوكان ئاللىقاچان بالىلىقتىن ئادا-جۇدا بولۇپ ، كۆپ ئىشلارنى بىلىپ كەتكەن ، تۇرمۇشقا ئەستايىدىل مۇئامىلە قىلىدىغان بولۇپ قالغانىدى . ئۇنىڭ بىلگەنلىرى شۇ ئىدىكى ، قېيناتا-قېينانا بولغۇچىلارمۇ ، ئەرمۇ ، قولۇم-قوشنىلارمۇ تۇغماسلىقىنى ئايالدىن كۆرەتتى . ئەسرلەردىن بېرى شۇنداق بولۇپ كەلگەنىدى . قىز تۇغسا ئايالدىن ، ئوغۇل تۇغسا ئەردىن كۆرۈشمۇ شۇ جۈملىدىن ئىدى . تۇغمىغان ئايالنى ياراتقۇچىنىڭ «قارغىشىغا كەتكەن» ، «نەس باسقان» دەپ بىلىشەتتى . ھەتتا تېخى تۇغماس ئايال بىلەن

ئۆي تۇتۇش ، ئۇنىڭ قولىدىن تاماق يېيىشمۇ ھارام دەپ قارىلاتتى . تۇغماس ئايالنى «ئۈچ تالاق» قىلىپ سۆزىنى بېرىپ قوغلاپ چىقىرىشاتتى . مەرەخانىڭ بېشىغا ئەنە شۇ كۈنلەر كېلىدىغاندەك ئىدى .

بالا دېگەن ئۆينىڭ چىرىغى—ئەجدادلارنىڭ چىرىغىنى ياندۇرغۇچى . بالىسىز ئادەم بەئەينى يىلتىزى قۇرۇغان دەرەخ ، تۇرمۇشىنى ئالتۇن-كۈمۈش ئۈستىدە ئېغىناپ ئۆتكۈزۈشمۇ دۇنيادىن بەرىبىر ئەرۋاھتەك ئىزسىز يوقىلىدۇ . بەخت-سائادىتىڭگە ، غەم-ئەندىشەڭگە ئورتاقلىشىدىغان ، كۈلكەڭگە كۈلكە قوشىدىغان ، كۆزۈڭ يۈمۈلغاندا تاۋۇتۇڭ ئەتراپىدا ھازا ئېچىپ ، قەيرەڭنى يوقلايدىغان ، سەندىن قالغان روزگاردا چىراغ ياقىدىغان بالاڭ بولمىسا ، دۇنيادا بۇنىڭدىن ئۆتەر بەختى قارىلىق بارمۇ ؟ يىگىرمە ياشنىڭ قارىسىنى ئالغان ئەھمەد ئاخۇن شۇ يېشىدا مۇشۇلارنى ئويلاپ يېتەلەيتتىمۇ ؟ بۇنىسى نامەلۇم . ئەمما قۇناخۇن خەلپەم بۇنى ئېنىق بىلەتتى . ئۇ ئەنسىرەيتتى ، نەسەبىنىڭ ئەھمەدكە كەلگەندە ئۈزۈلۈپ قېلىشىدىن ، ئاشۇ ئوغلىنىڭ قېرىغاندا ھەسرەت-نادامەتكە قېلىشىدىن ئەنسىرەيتتى . ئۇ ئۆز نەسەبىنىڭ ئۈزۈلۈپ قېلىشىدىن ئەنسىرەپ ، كىچىك ئوغلى ، كېسەلچان ، ئاجىز يۈسۈپنىمۇ ئۆيلەپ قويدى . چوڭى نەسەبىنى داۋاملاشتۇرالمىسا ، كىچىكى داۋاملاشتۇرسۇن . ياراتقۇچى چوڭ ئوغۇلغا پەرزەنت ئاتا قىلمىسا ، كىچىكىگە بېرىپ قالار ، ھەممىگە قادىر ئاللا ئۆزى ...

قۇناخۇن خەلپەم زەينەپبۇۋىنىڭ ئەنسىز پىچىرلاشلىرىغا «زىمات ، زىمات قىلماق كېرەك ، سەۋەبىنىڭ ئالىمى بۇ ...» دەپ پىچىرلاپ جاۋاب بېرەتتى . قانداق زىمات قىلىش كېرەك ؟ زەينەپبۇۋى كېلىنىگە قۇلىقى ئاڭلىغاننىڭ ، كۆزى كۆرگەننىڭ

ھەممىسىنى ئۆگەتتى ، ئوقۇتتى . بىر كۈن ھەرەج تارتىپ «ئۈچ يۈز مىڭ خەتمە» ئوقۇغان بۇيۇملار ئاخىرىدا سۈپۈرگىنى زاكىداپ كېلىن بالغا قۇچاقلىتىپ ، شەرتى ئادا قىلغان بولدى . كۈنلەر ئۆتتى . ئۈنۈم كۆرۈلمىدى . كېلىن بالىنىڭ قورسىقى تومپايمىدى . زەينەپبۇۋى توختىماي ئىزدىنەتتى ، يېقىن-يىراق ، داڭلىق-داڭسىز خېنىم-ئاغىچىلاردىن مەسلىھەت سورايتتى . بەزىلەر : «قارا قاغىنى تۇتۇپ ، قارىنى يېرىپ ، كېلىن بالىنىڭ تېنىگە چاپلاپ ، ئىسسىق ئۆتكۈزۈش» نى تەكىلپ قىلدى . يەنە بەزىلەر : «بالا بېقىۋالسۇن ، بالا بېقىۋالسا ، قىتى ئىزا تارتىپ قورساق كۆتۈرىدۇ» دېيىشتى . يەنە بەزىلەر «مازار-ماشايىخلارغا تېۋىنسۇن ، ئۇلۇغلاردىن تىلىسۇن ، مازار-ماشايىخلاردىكى ئۇلۇغ يۇلغۇن-يولغان تېرەكلەرگە مىخ-يىڭنە قاقسۇن ، ياراتقۇچى تىلەكلىرىنى ئىجابەت قىلىپ ، بالا-پەرزەنتتىن نىسبەت بېرىپ قالسا ئەجەب ئەمەس» دېيىشتى .

بىز پەرزەنت مېھرى ئىزدەپ مازار-ماشايىخلاردىن مەدەت تىلەپ يۈرگەن 1935-يىلىغا كەلگۈچە ، دىيارىمىزدا ، چىرىيە «توپا»دا تۈگۈل ، خوتەن شەھىرىدىمۇ بىرەر پەننىي مەكتەپ ، يېڭىچە مەكتەپ يوق ئىدى . قەشقەر-ئاتۇشتا ، ئاقسۇ-كۇچادا ، ئۈرۈمچى-تۇرپاندا ، غۇلجا-چۆچەكتە يېڭىچە مەكتەپلەر بىخ چىقىرىۋاتقان بولسىمۇ ، ئابدۇخالىق ئۇيغۇر ، مەمتىلى ئەپەندى ، گۈلەندەم ئابىستايىلار «يېڭىلىق ، يېڭىلىق» دەپ ھۇررا سېلىۋاتقان بولسىمۇ ، لېكىن دىيارىمىز يەنىلا ئوتتۇرا ئەسىرنىڭ غەپلەت ئۇيقۇسىدا خورەك تارتىۋاتاتتى . ئەھۋال شۇنداق ئىكەن ، بىزنىڭ تەربىيە كۆرمىگەن ، تەربىيە كۆرۈش پۇرسىتىگە ئېرىشمىگەن ، خەلقىتىن «خۇرپاتلىق قىلىدىك» دەپ ئاغرىنىشقا ، ئۇلارنى ئەيىبلەشكە ئاساسىمىز يوق . ئاغرىنىشقا ، ئەيىبلەشكە توغرا

كەلسە ، ئاشۇ خەلقنى نەچچە ئەسىر نادانلىقتا تۇتقان ھاكىمىيەت بېشىدىكىلەردىن ، بەگ-ھاكىملاردىن ئاغرىنىش كېرەك . چىڭ سۇلالىسىنىڭ ئۇزۇن چاچلىق ئەمەلدارلىرىدىن ، ياكى زېڭىشنىڭ ، جىن شۇرېندىن ، شۇ يەرلىك بەگلەردىن ئاغرىنىش كېرەك . ئۇلارنىڭ خوجا-ئىشانلار بىلەن ئېغىز-بۇرۇن ياللىشىپ ، خەلقنى نادانلىقتا قويغان قىلىقلىرىدىن ئاغرىنىش كېرەك . ئۇلارنى ئەيىبلەش كېرەك .

شۇنداق قىلىپ كۈنلەر كۆرگەن بەزى تەدبىرلەرنىڭ رولى بولدىمۇ ئەيتاۋۇر ، توي بولۇپ تۆت يىل ئۆتكەندە ، كېلىن بالا مەرەمخانىنىڭ قورسىقى تومپىيىپ چىقتى . تومپىيىپ چىقىشتىن خېلى كۈنلەر ئىلگىرىلا ، كېلىن بالا بىلەن زەينەپيۈۋى تاتلىق-تاتلىق پىچىرلاشقان ۋە زەينەپيۈۋىنىڭ چىرايىغا تەبەسسۇم ئۆرلەپ چىققانىدى . قورسىقى تومپىيىپ چىققان كۈنلەردە كېلىن بالا نېمىشقىدۇر ئۆزىنى يېنىكلەپ قالغاندەك ، ئۈستىدىن بېسىپ تۇرغان غەم تېشى ئېلىپ تاشلانغاندەك ھېس قىلدى . قەلبىدە ئانىلىق خۇشاللىقى ، ئانا بولغانلىق خۇشاللىقى ھۆكۈم سۈرەتتى . چېھرىگىمۇ ئانىلىق پەخىرى ئۆرلەپ چىقتى . ئاھ ! بۇ دۇنيادا ئانا بولۇشتىنمۇ ئۇلۇغ ئىش بارمۇ ؟ ئالەمنىڭ كەلگۈسى ، ۋەتەننىڭ كەلگۈسى ، مىللەتنىڭ كەلگۈسى ئانىلارنىڭ ئىلكىدە . ئۇ ، ئالەمنىڭ كەلگۈسىنى ، ۋەتەننىڭ كەلگۈسىنى تەۋەللۇت قىلىدۇ ، ۋەتەننىڭ كەلگۈسىنى ، مىللەتنىڭ كەلگۈسىنى يېتىشتۈرىدۇ . ئۇنىڭ مېھىر-مۇھەببىتى ئالەمنى ئىللىتىدۇ . ئاھ ...

2. زۇلمەتلىك كېچىدە

ھويلىنىڭ ئەگۈنى ھەر دائىمقىدەك ھىم يېپىقلىق تۇراتتى .

ئەگۈن ئالدىدىكى كۆل ئېرىقىدا سۈزۈك تاغ سۈيى شىرىلداپ ئېقىپ تۇراتتى . ئېگىز ئاسماندىكى يورۇق ئاي شالاڭلاپ قالغان بىر پارچە ئاق بۇلۇتنى كەينىگە تاشلاپ ئۈزۈپ كېتىۋاتاتتى . ئاينىڭ خىرە-شىرە يورۇقىدا ، ئەتراپتىكى كۆجۈم مەھەللىلەر ، كۈمىلاچ لاي تاملىق ئۆيلەر ، قۇمساڭغۇ يەرلەر ، ئانارلىق باغلار ، ئۆستەڭلەر ، كۆللەر ، يوللار مەنزىلگە يەتكەن ھارغىن كارۋان چوڭقۇر ئۇيقۇغا پاتقانداك جىمجىت ئىدى .

كۈز شامىلى تۇڭلۇكتىن كىرىپ ، جىنچىراغنىڭ ئاجىز شولىسى بىلەن ئوينىشاتتى . قارا چىراغ نۇرى شامالنىڭ دەممۇ دەم پەپىلەشلىرىدىن سۇسلاپ ئۆي ئىچىنى ئۆتكۈنچى قاراڭغۇلۇق باساتتى . شامال ئۆتۈپ كەتكەندە ، يالقۇن كۈچىيىپ ، چىراغ پىلىكى «پاس-پۇس» قىلىپ چېچەكلەپ ، يورۇقلۇق ھەممە يەرگە يېتىپ باراتتى .

ئۈچ ئايال—جىنەستىخان جايناماز ئۈستىدە ، زەينەپبۇۋى يىڭنە ئىشى بىلەن مەشغۇل ئىدى . ئۈچىنچىسى—ياش ، ئىككىنچىسى ئايال مەرەمخان ئۇخلىغانداك جىممىدە ياتاتتى .

زەينەپبۇۋى يىڭنە بىلەن چىراغ پىلىكىنى تارتىپ چىقاردى . جىنەستىخان مارجان تەسۋىنىڭ ئاخىرقى ئۇرۇقىنى ئۆتكۈزۈپ بولۇپ ، جاينامازدىن تۇردى . جايناماز ۋە تەسۋىنى قوزۇققا ئېلىپ قويۇپ ، ئۈستۈبشىنى تۈزەشتۈرگەچ پالتۇققا چۈشتى ، تۇڭلۇكتىن جىمجىت كېچە ئاسمىنىغا قارىدى . تاڭغا خېلى مەھەل بار ئىدى . يۇلتۇزلار ئاللىقانداق ئىشتىن شەپە بەرگەندەك سۇس جىمىرلىشاتتى .

ئانا ئاچچىق تولغاق يەپ ھېلىلا پەسكارغا چۈشكەن قىزىغا تەشۋىشلىك قاراپ قويۇپ ، ئىككىنچى ئايالغا پىچىرلىدى :
—قۇدام ، سەلىمە خېنىمدىن ھېچ دېرەك يوق ، يەنە بىر

قېتىم خەۋەر قىلساقمىكىن .

—يەنىلا مەن باراي،— دېدى ئايىغى چاققانراق زەينەپبۇۋى مېڭىشقا تەرەددۇتلىنىپ،— مەن بېرىپ خېنىمغا خەۋەر قىلاي ، خېنىم بولمىسا بىز ھېچنېمە قىلالمايمىز .
— جاھان ئەنسز ، كېچە قاراڭغۇ . بەك ئېھتىيات قىلسىلا ...
زەينەپبۇۋى ئايۋانغا چىقتى . ياندىكى مېھمانخانىدىن بوش قىرائەت ئاۋازى ئاڭلاندى .

قۇناخۇن خەلپەم يېرىم كېچىدىن بېرى كىرىپك قاقماي مۇشۇ يەردە قۇرئان تىلاۋەت قىلىۋاتاتتى .
ئايال ئاستا مېڭىپ مېھمانخانىغا كىرىپ كەلدى . ئايغ شەپسىنى سەزگەن قۇناخۇن خەلپەم ئوڭ يېنىغا بۇرۇلۇپ قارىدى :
— ئۇخلىدىما ؟

— كىرىپكى ئازراق ئىلىندى بولغاي . ئوللۇھۇ ئالەم ئەھمەد بالمۇ كېلەلمىدى . «توققۇز قىزنىڭ تولغىقى تەڭ تۇتتى» دەپ تازا يامان چاغدا كېلىنگە تولغاق كەلگىنىنى دېمەيدىغان ...
— ھېلى ئاڭلىدىم ، ئۇلاشمىنىڭ ئادەملىرى تۇتقۇن بالىلارنى قۇتۇلدۇرۇپ ، غىياستانلىققا ئەكىرىپ كەتكەنىمىش . ئەھمەدمۇ بەلكىم شۇلار بىلەن بىللە قۇتۇلۇپ قالغاندۇ .

— شۇنداق بولغاي ئىلاھىم ... مەن سەلىمە خېنىمنى تېپىپ كېلەي ، ئۇ بولمىسا بالىنى تۇغدۇرالمىي قالىمىز .
زەينەپبۇۋى مېھمانخانىدىن چىقىپ كەتتى . قۇناخۇن خەلپەمنىڭ ئەس-يادى دۇنياغا يېڭى كەلگۈچىنىڭ ئاتىسىدا—
ئوغلىدا ئىدى . ئوغۇل نەدە ؟ تىرىكمۇ-ئۆلۈكمۇ ؟ ھېچنېمىنى بىلمەيتتى ، نېمە قىلىشىنىمۇ ، ئوغلىنى نەدىن ئىزدەشىنىمۇ بىلمەيتتى . بۇ ھەممە قولۇم-قوشنىلارنىڭ بېشىغا ، پۈتۈن «توپا» لىقنىڭ بېشىغا كەلگەن پاجىئە ئىدى . قولۇم-قوشنىلارمۇ ئوخشاشلا

تۇتقۇن قىلىنغان ئوغۇللىرىدىن خەۋەرسىز قالغانىدى .

1934-يىلى يازدا ، گومىنداڭنىڭ ما جۇڭيىڭ ، ما خۇسەن باشچىلىقىدىكى ئوتتۇز ئالتىنچى تۇڭگان ئەسكەرلەر دىۋىزىيىسى شېڭ شىسەينىڭ ئاق رۇس ئەسكەرلىرىدىن يېڭىلىپ خوتەن ۋىلايىتى تەۋەسىگە قېچىپ كەلدى ۋە شېڭ شىسەي بىلەن تۈزگەن ۋاقىتلىق كېلىشىمىگە ئاساسەن خوتەن ۋىلايىتىنى ئىشغال قىلىپ ، ئۈچ يىلدىن ئارتۇقراق تۇردى . ما خۇسەن ئارمىيىسى ئېغىزدا بىر دىۋىزىيە دېيىلسۇمۇ ، ئەمەلىيەتتە ئوفىتسېرلارنىڭ خوتۇن ، بالا-چاقىلىرى بىلەن قوشۇلۇپ ئون ئىككى مىڭدىن ئارتۇقراق ئەسكەردىن تەشكىل تاپقان زور ئارمىيە ئىدى . يەنە ئون ئىككى مىڭ ئات ، نەچچە مىڭ تۆگە ، ئېشەكلىرى بار ئىدى . مۇشۇ ئۈچ يىل جەريانىدا بۇ قاچقۇن باندەت ئارمىيە خوتەن خەلقىنى شۇنداق دەھشەتلىك بۇلاپ-تالىدىكى ، خوتەن تېخى تارىختا بۇنداق ئېغىر زۇلۇمنى كۆرۈپ باقمىغانىدى . شۇ چاغدا ، ھېكايىمىز داۋام قىلىۋاتقان چىرىيە ناھىيىسىگە دەسلەپ ما خۇسەننىڭ جەدە ئاتلىق ئىككىنچى بىرىگادىسى كېلىپ ئورۇنلاشتى . كېيىنرەك ئىككىنچى بىرىگادىنىڭ ئورنىغا قارا ئاتلىق بەشىنچى بىرىگادىسى ئالماشتى . ھەربىر بىرىگادىدا ئىككى مىڭدىن ئارتۇق ئەسكەر ، ئىككى مىڭدىن ئارتۇق ئات ، ئارقا سەپ قىسمىدا يەنە نۇرغۇن خىزمەتچى ، نەچچە مىڭ تۆگە-ئېشەك بار ئىدى . مانا شۇنداق چوڭ ئارمىيىنى بېقىش —ئەينى چاغدا تېخى نوپۇسى ئەللىك مىڭغىمۇ يەتمەيدىغان چىرىيە خەلقىنىڭ زىممىسىگە چۈشكەنىدى . زۇلۇم قازىنى چىرىيە خەلقىنىڭ بېشىدا ئۈچ يىل ۋاراقشىپ قاينىدى . زۇلۇم قامچىسى چىرىيە خەلقىنىڭ بېشىدا ئۈچ يىل زەھەرلىك يىلاندەك ۋىشىلىدى . زۇلۇم قىلچى چىرىيە خەلقىنىڭ بويىدا ئۈچ يىل قان چاچتى . ئالۋان-سەيسىنى ، غەللە-پاراقنى ساناپ تۈگىتىش

مۇمكىن ئەمەس ئىدى . ئۇلار چىرىيە خەلقىنى قان يىغلىتىپ ، خالىغانچە بۇلاپ تالىدى ، خوتۇن-قىزلارنى ئاياغ ئاستى قىلدى ، ياش بالىلارنى مەجبۇرىي ئەسكەرلىككە تۇتۇپ قىيىندى . قول ئىلىكىدە بار باي كىشىلەرنى بۇلاپ خانىۋەيران قىلىۋەتتى ، ئۇرۇپ-قىيناش ، ئۆلتۈرۈش ئادەتتىكى ئىشقا ئايلاندى . شۇ كۈنلەردە ، «چىرىيە بىلەن گۇلاخما ئارىسىدا (سامان-پىچان ، ئاشلىق-سېلىق توشۇيدىغان) بىرەر مىڭ ئېشەك ئۇياقتىن كەلسە ، بىرەر مىڭ ئېشەك بۇياقتىن بارغان ، يۈك ئارتىلغان ۋە يۈك چۈشۈرۈپ قايتىپ كېلىۋاتقان بۇ كارۋان كۈندە نەچچە قېتىم ئۇچرىشىپ تۇرغان» .^① بۇ ماخۇسەن ئەسكەرلىرىنىڭ خەلققە قويغان ئالۋان-سېلىقنىڭ نەقەدەر كۆپ ئىكەنلىكىنى ئىسپاتلاپ بېرىدىغان كىچىك بىر سۈرەت . ھازىرمۇ پېشقەدەملەر ئاشۇ چاغدا ئالۋان-سېلىق تۈرىنىڭ نەچچە يۈز خىلدىن ئېشىپ كەتكەنلىكىنى ، ئالۋان-سەيسىگە تۈتۈلمىغان ئادەم قالغانلىقىنى ئەسلىشىدۇ . ئاشۇ چاغلاردا چىققان مۇنۇ قوشاق ماخۇسەن ئەسكەرلىرىنىڭ زۇلىمىنى كىچىككىنە بولسىمۇ تەسۋىرلەپ بېرەلشى مۇمكىن .

«زۇلۇم قىلدى رەھىم قىلماي يول باشلا دەپ لەڭگەرگىچە ،
ئات سېلىپ قوغلاپ ئۇرۇپ ، سۈبھى-كېچە تاڭ ئاتقىچە .
سېلىق دەپ ئالدى يىغىپ بۇغداي ، قوناق ، پۇرچاققىچە ،
ئالدى يەنە قويماي چالا قازان ، چۆمۈچ ، قاپاققىچە .
تېرە-كۆرپە ، كۆن-قىرىم ، نوختا ئەتكىلى موزدۇزغىچە ،
شال-ياغاچ ، بورا يىغىپ ، ئۆي ئەتكىلى خارەتكىچە .»

① «چىرىيە تارىخىي ماتېرىياللىرى» ، 1-تۈپلام ، 153-بەت .

يەنە نېمىلەرنى دەيمىز؟ ئىشقىلىپ ئاشۇ ئۈچ يىل جەريانىدا چىرىيە خەلقى تارتمىغان زۇلۇم قالمىدى. «ما خۇسەن قوشۇنلىرىنىڭ زوراۋانلىقىغا دائىر ئەسلىمە» دېگەن بىر ماقالە «چىرىيە تارىخىي ماتېرىياللىرى» نىڭ بىرىنچى توپلامىغا بېسىلغان. ئۇنىڭدا ئاشۇ يىللاردىكى مىسلىسىز زۇلۇم-كۈلپەتلەر تەپسىلىي خاتىرىلەنگەن. ئۇنى بۇ يەردە تولۇق كۆچۈرۈشنىڭ ھاجىتى بارمۇ؟ زۆرۈر دەپ قارىغانلار ئاشۇ كىتابتىن كۆرۈۋالسا بولىدۇ. خۇلاسە شۇكى، ما خۇسەن ئەسكەرلىرى ئەسكەر ئەمەس بىر توپ بۇلاڭچىلار، قاراقچىلار ئىدى. شۇ كۈنلەردە چىرىيە خەلقى تارتمىغان جاپا-مۇشەققەت، چەكلىمىگەن زۇلۇم-كۈلپەت قالمىغانىدى.

قۇناخۇن خەلىپەنىڭ، پۈتۈن «توپا»لىقلارنىڭ بېشىغا كەلگەن پاجىئە، ما خۇسەن خوتەننى ئىشغال قىلىپ بىر يىلدىن كۆپرەك ۋاقىت ئۆتكەن تۈنۈگۈنكى كۈندە يۈز بەردى. ما خۇسەن نېمىشقىدۇر توققۇز ناھىيىدىكى يەتتە بىرگادا ئەسكىرىنى پات-پات ئالماشتۇرۇپ - يۆتكەپ تۇراتتى. يېقىندا چىرىيەدە تۇرۇشلۇق جەدە ئاتلىق ئىككىنچى بىرگادىنىڭ ئورنىغا قارا ئاتلىق بەشىنچى بىرگادىسىنى ئالماشتۇرغانىدى. تۈنۈگۈن ئەنە شۇ بەشىنچى بىرگادىنىڭ ئائىلە تاۋابىئاتى، ئارقا سەپ مۇلازىمەت قىسمى ھېسابلانغان بىر مىڭ ئىككى يۈزگە يېقىن خوتۇن، بالا-چاقا، ئاخۇن-مەھرەم، مەتەرەۋەندە ئالتە يۈز تۆگە، بەش يۈز ئېشەكتىن تەركىب تاپقان چوڭ كارۋان بولۇپ، قۇملۇق ئارقىلىق «توپا»دىن ئۆتتى. «بەش توغراق»تىن «توپا»غىچە سوزۇلغان بىپايان قۇملۇق سەپىرىدە ئېچىرىقغان، ئۇسىسىغان، ھارغان تۆگە، ئېشەكلەر «توپا»غا كىرىپلا خۇددى كۆكتىن يەرگىچە ھەممىنى يالماپ يۈتىدىغان دەجىلنىڭ كۆك ئېشىكىدەك يول ياقىسىدىكى

ئېتىزلىقلارغا بېسىپ كىردى . ئەمدىلا سېرىق چاپان بولغان قوناقلىقلارنى چەيلەپ ، بېدىلىكلەرنى ۋەيران قىلدى . ئانارلىق باغلارنىڭ چىتەنلىرىنى بۇزۇپ ، مېۋىلىك دەرەخلەرنىمۇ ئامان قويمىدى . دەخلى-تەرۇزغا ئۇچرىغىنى كۆپرەك تۆمۈر بەگنىڭ ئېتىز-باغلىرى ئىدى . «سۈپۈرگە ئاخۇننىڭ كۆلى» بويىغا توپلاشقان «توپا» ياشلىرى كارۋاننىڭ ئۆتۈشىگە بىغەرەزلەرچە قارىشىپ تۇراتتى . ئۇلارنىڭ ئارىسىدا تۆمۈر بەگنىڭ كىچىك ئوغلى رەجەپ بەگزادىمۇ بار ئىدى . تۆگە ۋە ئېشەكلەرنىڭ ئېتىزلارغا خالىغانچە كىرىپ ، زىرائەتلەرنى خاراپ قىلغانلىقىنى كۆرگەن رەجەپ بەگزادىنىڭ راسا ئاچچىقى كەلدى . ماخۇسەن ئەسكەرلىرىنىڭ تۆگە-ئېشەكلىرىنى «ھايت» دەپ توسۇپ قويمىغانلىقى ئوتنىڭ ئۈستىگە ياغ چاچقاندەك تەسىر قىلدى . ئۇنىڭ ئۈستىگە «توپا»لىقلارنىڭ ئىچىدە رەجەپ بەگزادىنى قۇتارتىدىغانلارمۇ ، ئۇنى پۈۋدەپ ئۇچۇرىدىغانلارمۇ پەيدا بولدى . —قارا ھوي ، ماۋۇ تۆگىلەرنى ، خامانغا قاتقان بۇقىدەك چۆرگىلىشىپ ، يەنە سېنىڭ قوناقلىقىڭغا ماڭدى . ناۋادا تۆمۈر بېگىم ئۆزى بولغان بولسا ، ھاشىم توقۇناقنى يالڭاچلاپ قويۇپ بېرەتتى . توقۇناق ئوغرى بازغاندەك مۇشتۇمى بىلەن مۇنۇ پاپا مەتەلەرنىڭ پاناق بۇرىنىنى يانچىپ ئانا-مانىسىنى كۆزىگە كۆرسەتەتتى .

—ھەي ئىسىت ، چوڭ بېگىم تېخى شەھەردىن يېنىپ چىقمىدى . ئۇنىڭ جەدە ئايغىر ئۈستىدە يىكتەك ئولتۇرغىنىنى كۆرسە ، ماۋۇلار ، قالماقنىڭ پادىشاھى چىڭگىزخان كەلدى دەپ ، قالماقچە ئۇسسۇلغا چۈشمەسمىدى ؟

—شۇ قالماقلىقنىڭ نەچچە يۈز ئېتىنى بىر كېچىدىلا ھەيدەپ كەتكەن «توپا»لىق بىز .

—دانيال خوجام بىلەن ئىشان خوجامغا مۇرىت بولماي ،
پىر-ئەۋلىيالىنىڭ غەزىپىگە كەتكەن «توپا»لىق بىز...

—ھاي بالا ، ماۋۇ كەلگۈندىلەر قانداق تائىپىدىنكەن؟—
يۇمىلاق مۇڭگۈزلۈك ئالا تورپاققا يېنىچە مىنىپ ، يولدىن ئۆتكەن
ھېيتەم ئاشىق يىراقتىن ۋارقىرىدى ، —چوڭ بېگىمنىڭ
تۇغقانلىرىمكەن؟ قوناق پىشقاندا بىزگە ئون سەككىز يەردە خامان
ئالدۇرماي ، ماۋۇ مەتلەرگە بەرگىلى .

—يولۇڭغا دەسسەگەن ، قاغا پوقى يېگەن ساراڭ .

—ۋاي-ۋۇي ، سەنمىدىڭ دانيال خوجامغا مۇشۇك بېسىپ
پولۇ ئېتىپ بەرگەن «توپا»لىق ، قېنى ، نوچى بولساڭ ،
قولۇڭدىكى «گاگا» بىلەن ئاۋۇ تاماق چىش مەتنىڭ گەجگىسىگە
بىرنى قويمايسەن؟!

ھېيتەم ئاشىق مەجنۇنلارچە كۈلەتتى :

—ھا ... ھا ... پولۇغا مۇشۇك باسقانلار ... ھاي رەجەپ سىڭار
تاش ، بىزمانلىققا چوڭ بېگىم قوناقلىققا تۈگە باشلىغىنىڭنى بىلسە...
—ھە ، بىلسە قانداق قىلاتتى ، ھوي ساراڭ؟

—قانداق قىلاتتى ... ئاناڭ ياقۇت ئاغىچەكنى ئۈچ تالاق

قىلاتتى ...

ھېيتەم ئاشىق ئۆزى بىلەن ئۆزى گەپلىشىپ ، قوشاق توقۇدى :

باش نېمىدىن قورقىدۇ؟

ئۇششاق-چۈششەك سىيىكىدىن .

بەگ نېمىدىن قورقىدۇ؟

ھېيتەم ئاشىق-تىكىدىن .

رەجەپ بەگچەك نېمىدىن قورقىدۇ؟

كالتەك باغدىكى تۆگىدىن .

— ۋوي-ۋوي نازىركۈم ... دۈم - تاراڭ ، دۈم ، نازىركۈم ...

ياشلار تېلىقپ كۈلدى . تۆگىلەر ، مەتلەر ئۇلارنىڭ ئالدىدىن
گىدىيىپ ئۆتمەكتە . غەزەپتىن يېرىلغۇدەك بولغان رەجەپ بەگزادە
«گاگاجۇك» كالىكىنى چىتەنگە يامىشىپ جىگدە يوپۇرمىقى
سىدىرىۋاتقان ياش بۇغرانىڭ بېشىغا قارىتىپ ئاتتى . ئوڭ قاپقىغا
كالتەك تەگكەن بۇغرا شۇنداق چىچاڭشىپ ئۈركۈدىكى ، ئۇنىڭ
ئۈستىگە قونۇپ ئولتۇرغان پىت كۆزلۈك چولاق تۇڭگان بۇغرانىڭ
ئۈستىدىن ئۇچۇپ چۈشتى . يەرگە قاتتىق يىقىلىپ «زىۋازى ،
زىۋازى» دەپ ۋارقىراپ كەتتى . كالتەك ئاتقۇچىنى باشقا تۇڭگان
ئەسكەرلەرمۇ كۆرۈپ تۇرغانىدى . ئۇلار رەجەپ بەگزادىنى تۇتۇش
ئۈچۈن يوپۇرۇلۇپ كېلىشتى . ئىشنىڭ چاتاقلىقىنى بىلگەن رەجەپ
بەگزادە تاش مايماق پۇتلىرى بىلەن قوناقلىق تامان تىكىۋەتتى .
باشقىلارمۇ قۇيرۇقىنى خادا قىلدى . ئەمما ما خۇسەنجىلەر بولدى
قىلىمدى . ئارقا سەپ قىسمىنى قورۇقداپ كېلىۋاتقان ئەسكەرلەر
ئاتلىرىدىن ، ئارقا سەپ قىسمىدىكى چولاق-توكۇر ئەسكەرلەر
تۆگە-ئېشەكلىرىدىن سەكرەپ چۈشۈپ ، ئادەم تۇتۇشقا باشلىدى .
ئاۋۋال قوناقلىقلارنى ئاختۇرۇپ ، ھېلىلا قېچىپ كەتكەنلەردىن
بىرنەچچىنى تۇتتى . بۇ چاغدا ما خۇسەنجىلەر كەلگەندىن بېرى
ئۇلارغا غالچىلىق قىلىپ يۈرگەن ئالىم بەگ چىرىيە بازىرىدىن يەنە
بىر تۈركۈم ئەسكەر باشلاپ ، ياردەمگە يېتىپ كەلدى . ئەمدى ئۇلار
ھويلىمۇ ھويلا ، ئۆيۈمۈ ئاختۇرۇپ ، قازناق ۋە چامغۇر
ئورلىرىغا يوشۇرۇنغانلارنى تۇتۇشقا كىرىشتى . بەشئاتار مىللىتى
ئېتىلغان چاغدىكى گۈمبۈرلىگەن ئاۋاز پات-پات «توپا»
ئاسمىنىدىن ياڭراپ يىراقلارغا تارقىلىپ كېتەتتى . تۇڭگانلار
تۇتۇلغان ياشلارنى بىر-بىرىگە چېتىپ باغلاپ ، سۈپۈرگە ئاخۇننىڭ
كۆلىبېشىغا ئەكەلىپ توختىتىپ قويدى . قۇناخۇن خەلىپەمنىڭ
ياۋاش ئوغلى ئەھمەدنىمۇ ئېتىزلىقتا چامغۇر سۇغىرىۋاتقان يېرىدىن

تۇتۇۋېلىشقاندى . «مەن ئېتىزلىقتىن ھېچ يەرگە بارمىدىم ، كۆلىپىشدا يوق ئىدىم ، تۆگىگە تاياق ئاتقان مەن ئەمەس ...» دېگەنلەرگە ئۇناشمىدى .

تۇتۇلغان بالىلارنى چىرىيە بازىرىغا ھەيدەپ مېڭىشتى . «توپا» دىكى يۇرت ئاقساقاللىرى ئوتتۇرىغا چىقىپ تىلىۋالماقچى بولۇشقاندى ، ئالىم بەگ غالچا رەت قىلدى . غالچىسىغا گەپ ئۆتمەسە خوجايىنىغا مۇراجىئەت قىلىش كېرەك . شەھەردىن يېڭىلا چىققان ، مۇشۇلارغا خىزمەت قىلىۋاتقان چىرىيىنىڭ باش بېگى تۆمۈر بەگنىڭ ئۆزى ئوتتۇرىغا چىقىپ ، ئاشۇ ماخۇسەنچىلەر بىلەن شۇلارنىڭ زۇۋاندا خېلى ئۇزاق كالىدىرلاشتى . كارۋان بېشىمۇ رەت قىلدى . كېيىن ئېيتىپ بېرىشچە ، تۆمۈر بەگ ماخۇسەنچىلەرگە ئون ئىككى يارام ئات ئولپان تۆلەپ ، ياشلارغا تېگىشمەكچى بولغانىكەن ، ئۇناشمىپتۇ . ئون ئىككى تۇياق ئات بىلەن بىرلا رەجەپ بەگزادىنى قۇتقۇزۇپ قالماقچى بولغانىكەن ، ئۇنىڭغىمۇ ئۇناشمىپتۇ . شۇنداق قىلىپ رەجەپ بەگزادىنىڭ بالاسىغا قالغان ياشلارنى چىرىيە بازىرىغا ، بەشىنچى بىرىگادىنىڭ شتابىغا ھەيدەپ كېتىشتى . ھەممە ئائىلىلەر تۇتۇپ كېتىلگەن بالىلىرىنىڭ غېمىدە پايىپتەك ئىدى ، ئەمما بىر-بىرىدىن خەۋەر ئۇقۇشۇشتىن ، ئاھ-نادامەت ئۇرۇشتىن ئۆزگە ئىش قولىدىن كەلمەيتتى . قۇناخۇن خەلىپىنىڭ ئۆيىدىكىلەرمۇ ئوغلىنىڭ غېمىدە ئىدى . خەلىپەم ئوغلىنىڭ تىنىچ-ئامان قۇتۇلۇپ كېتىشى ئۈچۈن دۇئا-تەگبىر ئوقۇيتتى . زەينەپبۇۋى ئالغان-قويغىنىنى بىلمەيتتى . يۈسۈپمۇ ئاكىسىنىڭ غېمىدە ئىدى . بالىلارنى ھەيدەپ كېتىپ بىر ئاش پىشىم ئۆتكەندە ، ئۇلارنى «ئۇلۇغ يول» نىڭ دوقمۇشىدا ، روزى بەگنىڭ قورۇسى ئالدىدا قاتتىق قامچىلاشقانلىرى ھەققىدە خەۋەر يېتىپ كەلدى . ئەھمەد بالىنىڭ كىيىم-كېچەكلىرى تىتما-تىتما

بولۇپ كەتكەنمىش ، چېكىسى يېرىلىپ ، يۈز-كۆزى قانغا بويىلىپ كەتكەنمىش .

زەينەپبۇۋىنىڭ كۆزلىرىدىن ئىسسىق ياش تارام-تارام بولۇپ تۆكۈلدى ، يۈرىكى سۇ بولۇپ ئاقتى . ئۇ توختماي «ئاھ بالام ، ئاھ بالام ، ئاھ بالام» دەپ پەرياد ئوراتتى .

مانا شۇنىڭ ئۈستىگە يەنە بىر ئەنسىز خەۋەر يېتىپ كەلدى . چىشى قۇدا جىنەستىخان ئەۋەتكەن ئايال زىننەت بۇۋىنىڭ قۇلاقلىرىغا نېمىندۇر پىچىرلاپ ئېيتتى . ئېرىنىڭ تۇتۇپ كېتىلگەنلىكى ۋە قامچىلانغانلىقى توغرىسىدىكى خەۋەر كېلىن بالا مەرەمخانغا قاتتىق تەسىر قىلغانمىش ، چىرايلىرى ئاقىرىپ ، پۇت-قوللىرى لاغىلداپ تىترەپ كەتكەنمىش . ھايات ئۆتمەي ئۇنى تولغاق تۇتقانمىش... «ۋاي خۇدايىمەي ...» دەپ ئىچىدا چەكتى زەينەپبۇۋى بۇ خەۋەرنى ئاڭلاپ . ئوغۇل دەردىگە يېتىشىپ بولالماي تۇرغاندا ، مانا ئەمدى كېلىن بالا ...

كېلىن بالىنىڭ ئاي-كۈنى يېقىنلىشىپ قالغىنىغۇ راست ئىدى . جىنەستىخاننىڭ ئۇنى يەڭگىتىش ئۈچۈن ئەكەتكىنىگىمۇ خېلى كۈنلەر بولغانىدى . ھەممە بۇ دۇنياغا قەدەم ئالغۇسى يېڭى مېھماننى كۈتۈپ تۇرۇش ئۈچۈن . ئەمما يېڭى مېھمان شۇ بۈگۈن ، ياش ئاتا ما خۇسەنچىلەرنىڭ قولىغا چۈشۈپ قالغان ئەنسىز پەيتتە كەلمەسلىكى كېرەك ئىدى . دە ! قۇياش نۇرى ئالتۇندەك پارلاپ تۇرغان ، گۈللەرنىڭ خۇش ھىدى «توپا»نى نەپەسلەندۈرۈۋاتقان ، باغلاردىن كۆكتالغۇنىڭ يېقىملىق سايىراشلىرى ئاڭلىنىپ تۇرغان ، «توپا» لىقلار ھايات پەيزى ، تۇرمۇش خۇشاللىقىغا چۆمگەن پەيتتە بۇ دۇنياغا قەدەم تەشرىپ قىلىشى كېرەك بولغان ئىز باسار مانا ئەمدى ، مانا مۇشۇنداق چاغدا ، «توپا»نى غەم باسقان ، «توپا» لىقلارنىڭ چىرايىنى ئەنسىزچىلىك چۇلغۇۋالغان ، يۈرەكلىرى

لەختە-لەختە قان بولغان چاغدا ... ھەي ...

زەينەپپوۋى ئالدىراش ھالدا پايپاسلاپ ، پەيزۇللاكامنىڭ ئۆيى بار «تۆت كوچا دوقمۇشى»غا قاراپ چاپتى ، يوغان تېرەكلىك ھويلىغا قاراپ چاپتى . ئۇ شۇ تاپتا ئوغۇل غېمىنى ئۇنتۇپ ، نەۋرە غېمىگە چۈشكەندى . ھايات قانۇنىيىتى شۇ ئىدى . يېڭىلار قارشى ئېلىناتتى ، كۈنلەر ئاستا-ئاستا ئەستىن كۆتۈرۈلەتتى . ئەھمەد بالغۇ تېخى كۈنلەر قاتارىغا كىرمەيتتى . شۇنداقتىمۇ ئۇ ئۆزىدىن خەۋەر ئالالايدىغان ، ئۆزىگە ئۆزى ئىگىدارچىلىق قىلالايدىغان ھالەتتە ئىدى . بۇ دۇنياغا كېلىۋاتقۇچى بولسا ، ھازىرچە ئۇنداق ئىقتىدارغا ئىگە ئەمەس ئىدى . ئۇ مومىلارنىڭ ، ئانىلارنىڭ كۈتۈشىگە ، بېقىشىغا ، خەۋەر ئېلىشىغا موھتاج ئىدى . شۇڭا زەينەپپوۋى ئۇنىڭغا بەكرەك كۆڭۈل بۆلمىسە بولمايتتى . قۇناخۇن خەلپەمنىڭ «كاۋا كۆلېشى» دىكى ئۆيىدىن پەيزۇللاكامنىڭ «تۆت كوچا دوقمۇشى»دىكى ئۆيىگىچە بولغان بىر ئۇن يېتىم يولىنى زەينەپپوۋى ئالدىراش ، پايپاسلاپ ، ئەنسىز ھالەتتە بېسىپ ئۆتتى . يوغان تېرەكنىڭ كەچكى كۆلەڭگىلىرى تېگىدىن ئۆتۈپ ، پەيزۇللاكامنىڭ ساراي ئۆيىگە كىرىپ كەلگەندە ، چېكىلىرىدىن مونچاق-مونچاق تەر تۆكۈلۈۋاتقان كېلىن بالا ئېغىر ئىنجىقلاپ - ۋايىجانلاپ ياتاتتى . قاتتىق تولغاق تۇرۇپ كۈچىيىپ ، تۇرۇپ پەسەيگەندەك بولاتتى . تولغاق كەلگەندە ئانا بىلەن قېينانا گويا ئۆزلىرىگىمۇ تولغاق كەلگەندەك تەڭ پايىپتەك بولۇپ كېتەتتى . تولغاق پەسەيگەندە ئۇلارمۇ تەڭ جىمىپ قالاتتى . ساراي ئۆيىدە يېڭى ھاياتلىق دۇنياغا كېلىش ئالدىدىكى ئالدىراشلىقلار ، ئەنسىزچىلىكلەر ، جىددىيلىشىشلەر رەسمىي باشلىنىپ كەتكەندى .

زەينەپپوۋى كېتىپ خېلى ۋاقىت ئۆتتى . «توپا»نىڭ ئانارلىق باغلىرى تۈن شايىسىدىن قارا لىباس كىيىپ ، ئېگىز ئاسماندا

سوغۇق يۇلتۇزلار چارقالدى . خوراز بىر توپ مېكيانلىرىنى
ئەگەشتۈرۈپ ، قېرى ئۆرۈك دەرىخىدىكى ئېگىز پۇتاققا چىقىپ
بولدى . شۇ كۈنى ئېغىلدىن چىقىرىلماي قالغان قوي-ئۆچكىلەرنىڭ
ۋارقىراش-مەرەشلىرىمۇ ئاستا-ئاستا بېسىقتى .

قۇناخۇن خەلپەم خەۋەر كۈتەتتى . قانخور ما خۇسەنچىلەرنىڭ
تۇتقۇنىغا ئايلانغان بىگۇناھ ئوغلىدىن ، بۇ ئالەمنىڭ دەرۋازىسىنى
قېقىۋاتقان نەۋرىسىدىن خەۋەر كۈتەتتى . لېكىن خەۋەر كەلمىدى ،
نامازشامنى ئۆتەپ بولدى ، يەنىلا خەۋەر كەلمىدى ، خۇپتەنمۇ
يېقىنلاشتى . قۇناخۇن خەلپەم تەرەت يېڭىلاپ مەسچىتكە ماڭدى .
مەقسەت ئىككى ، بەلكى ئۈچ ئىدى . ناماز خۇپتەننىمۇ ئۆتەش ،
نامازغا رىياسەتچىلىك قىلىپ ئىماملىق ۋەزىپىسىنىمۇ ئادا قىلىش ،
ئاخىرىدا مەسچىتنىڭ يېنىغىلا جايلاشقان قۇدىسنىڭ ھويلىسىغا
باش تىقىپ ، نەۋرىسىنىڭ تۇغۇلغان ۋە ياكى تۇغۇلمىغان خەۋىرىنى
بىلىش ئىدى . خەلپەم مەسچىتتە ، بالىلار توغرىسىدا يەنە يېڭى
خەۋەر ئاڭلىدى . «ساي مەسچىت» نىڭ يېنىدا «ئۇلاشم قاراقچى»
دېگەن قورقۇمسىز يىگىت قۇۋاننىياز ھاجىدىن قالغان مىلتىقى
بىلەن تۇڭگانلارغا ئوق چىقارغانىمىش . تۇڭگانلار ئوپۇر-توپۇر
بولۇپ كەتكەنىمىش . پۇرسەتتىن پايدىلانغان تۇتقۇن بالىلار قېچىپ
تەرەپ - تەرەپكە پىتىراپ كەتكەنىمىش . بەزىسى ئۇلاشمغا
ئەگىشىپ ، غىياستانلىققا كىرىپ كەتكەنىمىش ...

بۇ ھەر ھالدا خېلى ياخشى خەۋەر ئىدى . بالىلار قېچىپلا
كېتەلگەن بولسا بىرەر يەردە ئۆزلىرىنى دالدىغا ئالالايتتى .
پۇرسەت تاپسا ئۆي-مەھەللىلەرگىمۇ قايتىپ كېلەلەيتتى . خەلپەم
ئوغلىدىن بىزە خاتىرجەم بولۇپ ، قۇدىسنىڭ ھويلىسىغا قەدەم
قويدى . مەلۇم بولدىكى ، نەۋرە تېخى تۇغۇلمىغان . ئۇنىڭ بۇ
دۇنيالىق مۇبارەك قەدەملىرى نېمىشقىدۇر كېچىككەندى .

زەينەپبۇۋىنىڭ ئېيتىشىچە ، تولغاق توختاپ كېلىن بالا تىنچلىنىپ قاپتۇ . ئەركەك قۇدا پەيزۇللاخۇن ئاچما يەردىكى قوناقلىقنى سۇغارغىلى كەتكەن يېرىدىن ھازىرغىچە قايتماپتۇ . پەۋقۇلئاددە ئىش يۈز بېرىپ قالسا ، يۈرەك - ھەمراھ بولۇش ئۈچۈن قۇناخۇن خەلىپەنىڭ مۇشۇ يەردە قونۇپ قېلىشى زۆرۈر ئىكەن .

شۇنداق قىلىپ خەلىپەم ئۆيگە قايتىمىدى ، مېھمانخانىدا قۇرئان تىلاۋەت قىلىپ ، كېلىن بالىنىڭ ئوڭايراق يەڭگىشىنى ، نەۋرىسىنىڭ تېزىرەك كۆز ئېچىشىنى تىلەپ ئولتۇردى .

زەينەپبۇۋى ھاياتلىقىدا مەرھۇم سۈپۈرگە ئاخۇننىڭ ئايالى ، مۇشۇ مەھەللىدىكى قولى ئەپچىل تۇغۇت ئانىسى سەلىمە خېنىمنى باشلاپ كەلدى . ئۈچ ئايال يېڭى كەلگۈچىگە زۆرۈر بولىدىغان كۆرپە-يۆگەكلەرنى ، ئىسسىق سۇ ۋە كىندىك كېسىدىغان قومۇش يېرىندىسىنى تەييارلاشقا كىرىشكەندە ، قاياقلاردىن دۇر ئېتىلغان ئىككى پاي مىلتىق ئاۋازى «توپا» ئاسمىنىدا ۋاڭلىداپ ئەكس سادا قايتۇردى . مىلتىق گويا پەيزۇللاكامنىڭ ئۆگزىسىدىلا ئېتىلغاندەك تۇيۇلدى . كېلىن بالا چۆچۈپ كۆزلىرىنى ئاچتى ، يەنە تولغاق تۇتۇشقا باشلىدى . بۇ چاغدا قۇناخۇن خەلىپەم ئاللىقاچان ھويلىغا چىقىپ بولغانىدى . كوچىدىن ئاتلارنىڭ دۈپۈرلىگەن تۇياق ئاۋازى ئاڭلاندى . كىمدۇر ئات چاپتۇرۇپ ، «مالىك ئاخۇننىڭ كوچىسى» تەرەپكە ئۆتۈپ كەتتى . ئارقىدىن توپ-توپ ئاتلارنىڭ ناغرا چالغاندەك دۈكۈرلەشكىنى ، ماخۇسەنچىلەرنىڭ «شا ، شا» دەپ ۋارقىراشقىنى ئاڭلاندى . ھوشۇر باينىڭ بېغىدىكى تاغىل ئىت ھاۋشىپ كەتتى . قونداقتىكى توخۇلار قاقاقلاپ مەھەللىنى بېشىغا كىيدى . قۇناخۇن خەلىپەمگە «ماخۇسەنچىلەر» نىڭ يەنە ئادەم تۇتقىلى چىققانلىقى ئايان بولدى . بۇ يەردە قاراپ تۇرغاننىڭ پايدىسى يوق ئىدى ، بەلكى ئۆزىگە بالا تېپىۋېلىشى مۇمكىن ئىدى . ئۇ ئۆيگە

كېرىپ كەتمەكچى ، ئاياللارنى خاتىرجەم قىلماقچى بولدى . دەل شۇ چاغدا ھوشۇرباينىڭ بېغى تەرەپتىكى چىتەن پاراسلاپ كەتتى . كىمىنىڭدۇر پەيزۇللاكامنىڭ قورۇسىغا ئۆتكەنلىكى سېزىلىپ ، قۇناخۇن خەلىپەم شۇ تەرەپكە قارىدى . بىر قارا كۆلەڭگە ...

— كىمسەن ؟

— دادا ...

— ئەھمەد ؟

— دادا ...

ئۇلار ئۆزىنى دەرھال ئايۋانغا ئالدى . خەلىپەم ئۇزۇن دەم بىلەن ئىشىكنى تاقىدى .

— خۇداغا شۈكرى قۇتۇلۇپسەن - دە ، بالام .

— قېچىپ كەلدىم ، ھەممىمىز قاچتۇق ...

ئىچكىرىدىن زەينەپبۇۋى چىراغ كۆتۈرۈپ چىقتى . ئەھمەدنى ، ئۇنىڭ يۈز-كۆزىدىكى قان-يارىلارنى كۆرۈپلا «ۋاي بالام» دەپ ۋارقىراپ كەتتى .

— ھۇش ... ھۇش ، سىرتتا «ما خۇسەنچىلەر» ... ، — ئاگاھلاندۇردى قۇناخۇن خەلىپەم .

— ھەممىڭلار مۇشۇ يەردىكىلەر - دە ، نېمە ئىش بولدى ؟ — ھەيران بولۇپ سورىدى ئەھمەد .

— كېلىن بالام ... كېلىن بالام ...

دەل شۇ چاغدا ئىچكىرىدىكى ئۆيدىن بوۋاقنىڭ «ئىڭىگە ... ئىڭىگە» دېگەن زىل ئاۋازى ئاڭلاندى . ئەھمەد چۈشەندى . قۇناخۇن خەلىپەممۇ ، زەينەپبۇۋىمۇ چۈشەندى . ئۇلار ئالدىراش ساراي ئۆيىگە كىرىشتى .

— ئوغۇل ، قىيقاس-چۇقان بىلەن كەلدى ئالەمگە ! — سەلىمە خېنىم دۇنياغا يېڭى قەدەم تەشرىپ قىلغۇچىنى يۇمشاق

ئالىقلانلىرىدا تۇتۇپ تۇراتتى . ئۇ بولسا توختىماي ئىككىنچىلىكتى . شۇ پەيتتە يورۇق ئالەمگە قەدەم تەشرىپ قىلغۇچىنى مۇبارەكلەش ، ئاتا بولغۇچى ، ئانا بولغۇچىنىڭ ئۆمۈرلۈك خۇشاللىقىغا ھەمدەم بولۇش ، بوۋا-مومىلارنىڭ چېھرىدىكى مەمنۇنلۇق كۈلكىلىرىدىن لەززەتلىنىش ، نەسەبىنىڭ مەڭگۈ ئۈزۈلۈپ قالمايدىغانلىقىغا تەنتەنە قىلىش كېرەك ئىدى . ئەپسۇسكى ، ئىمكان بولمىدى . مىلتىق پايىنىكى بىلەن ئەگۈنگە ئۇرۇشتىن چىققان قاتتىق ئاۋاز ساراي ئۆيدىن ئاشۇ بىر دەقىقىلىق خۇشاللىقنى قوغلاپ چىقاردى . ساراغا ۋەھىمە ، ئەنسىزلىك ، قورقۇنچ تولدى . ياش ئاتا ئارقا ئىشكىتىن ئۆزىنى قاراڭغۇ باغقا ئاتتى . مويسىپىت بوۋا قاتتىق ئۇرۇلۇۋاتقان ئەگۈننى ئېچىش ئۈچۈن ماڭدى . بوۋاق بولسا قەھرى بىلەن ئىككىنچىلىكتى ...

ئالىم بەگ باشلاپ كىرگەن ما خۇسەن ئەسكەرلىرى ھويلا-ئاياۋانلارنى ئاقتۇردى ، ساراي ئۆيگە بېسىپ كىرىپ قاتتىق ۋارقىرىدى :

— نېمە ئۈچۈن چىراغ يېقىشتىڭ ؟

— ئىككىنچى ، ئىككىنچى ، ئىككىنچى ... — ئالىم بەگنىڭ ۋارقىرىشىغا بوۋاق قەھرى بىلەن ئىككىنچىلەپ جاۋاب بەردى . قۇناخۇن خەلىپەم «كېلىن بالىنىڭ ھازىرلا كۆزى يورۇدى» دەپ جاۋاب بەردى . جىنەستىخان «قىزىم ھازىرلا يەڭگىدى» دەپ جاۋاب قايتۇردى . سەلىمە خېنىم كىندىكى ھېلىلا بوغۇلغان-كېسىلگەن بوۋاقنى ئېگىز كۆتۈرۈپ كۆرسەتتى ...

خۇداغا شۈكۈر ، ئاشۇ ما خۇسەنچىلەردە ئادەمىيلىكنىڭ ئەڭ ئاخىرقى تۈزۈندىلىرى بولسىمۇ ساقلىنىپ قالغانلىقىغا ، بۇ دۇنياغا يېڭىلا قەدەم تەشرىپ قىلغان بوۋاققا تەڭلەنگەن بەشئاتارنىڭ تەپكىسىنى باسمىغانلىقىغا ، يېڭىلا تۇغۇپ ، قان - زەرداپ ئىچىدە

يانتقان ياش ئانىنى ، ئەتراپىدا پايپىتەك بولۇۋاتقان مومىلارنى ،
ئىشىك ئاچقان قۇناخۇن خەلىپەمنى تۇتقۇن قىلىپ ھەيدەپ
ماڭمىغانلىقىغا شۈكرى ...

ئالىم بەگ غالچا ۋە ما خۇسەن ئەسكەرلىرى كۆپ تاقاراشمايلا
بۇ دۇنياغا يېڭى قەدەم تەشرىپ قىلغۇچىنىڭ يېنىدىن يېنىپ
چىقتى . ئۇنى قويۇپ ، ئۇنىڭدىن خېلى يىللار ئىلگىرى بۇ دۇنياغا
كەلگەنلەرنى تۇتۇش ئۈچۈن يۈرۈپ كەتتى .

ئۇلارنى قويۇپ تۇرايلى . ئۇلارنىڭ قانخورلۇقلىرى ،
ئادەملەرنى ئۆلتۈرۈشلىرى ، تۇتۇپ - باغلاپ ھەپسە - زىندانلارغا
قاماشلىرى دۇنيانى ئاخىرلاشتۇرالمىدۇ . يېڭى تۇغۇلغانلار ،
دۇنياغا يېڭىدىن كۆز ئاچقانلار ھاياتنى داۋاملاشتۇرىدۇ ،
ئەۋلادمۇئەۋلاد ئۆتكۈزۈپ بېرىدۇ . بىز ئەڭ ياخشى ئىنسانىيەت
دۇنياسىنىڭ دۈشمەنلىرىنى كۆزدىن ساقىت قىلىپ ، ئىنسانىيەت
ئالىمىنى داۋاملاشتۇرغۇچىلار ھەققىدە توختىلايلى .

شۇنداق قىلىپ ، ئانارلىق باغلار بىلەن پۈركەنگەن
پەيزۇللاكامنىڭ يوغان تېرەكلىك ھويلىسىدا ، قۇناخۇن خەلىپەمنىڭ
نەۋرىسى ، ئەھمەد خەلىپىنىڭ ئوغلى دۇنياغا كۆز ئاچتى ، كېلىن
بالا مەرەمخانىنىڭ يۈرەك - باغرىنى يېرىپ بۇ دۇنياغا چىقىپ
كەلدى . ئۇ زۇلۇم - زۇلمەت ھۆكۈم سۈرگەن يېرىم كېچىدە
تۇغۇلدى . يىغلاپ - ئىڭىگەلەپ تۇغۇلۇشىدىكى سەۋەب شۇ بولۇشى
مۇمكىن . ئەمەلىيەتتە ھەممە بالىلار ئىڭىگەلەپ-يىغلاپ
تۇغۇلىدۇ . مۇشۇ يىغلاپ تۇغۇلۇش ھەققىدە لۇتقىنىڭ تولىمۇ
گۈزەل بىر رۇبائىسى بار :

«يادىڭىزدۇر بەلكى سەن تۇغۇلغان ئان ،
ھەممە كۈلگەندى ، پەقەت سەنلا يىغلىغان .

شۇنداق ياشىغىنىكى ، كېتەر چېغىڭدا ،
ھەممە يىغلاپ ماڭسۇن ، سەن ماڭغىن خەندان .»

گەپ مانا شۇ . راست ، تۇغۇلغاندا ، ئۆزىلا يىغلاپ باشقىلار
كۈلىدۇ . كەتكەندە بولسا ، باشقىلار يىغلايدۇ ، كۆز ياش تۆكىدۇ ،
ئۆزى بولسا كۈلۈشى كېرەك . بىزنىڭ بوۋىقىمىزنىڭ ھايات
قىسمەتلىرى قانداق بولىدۇ ؟ قېنى ئۇنىڭ ھايات يوللىرىغا قاراپ
باقايلى .

بۇ بابنىڭ ئاخىرىغا شۇنى ئەسكەرتىپ قويۇش كېرەككى ، بالا
تۇغۇلۇپ يەتتە كۈن ئۆتكەندە ، ئۇنىڭغا «زېرەك ئاخۇن» دەپ ئات
قويۇلدى . قۇناخۇن خەلپەم ئايۋاننىڭ جەڭسىگە «پەرزەنتىمىز
زېرەك ئاخۇن ھىجرىيىنىڭ 1354-يىلى رامىزان ئېيىدا تەۋەللۇت
بولدى» دەپ يېزىپ قويدى .

3. بالىلىق ئۆي — بازار

قۇناخۇن خەلپەم بىلەن پەيزۇللاكام بىر كېچىدىلا بوۋىغا
ئايلاندى . زەينەپبۇۋى بىلەن جىنەستىخانمۇ مومغا ئايلاندى .
«بوۋاي» ، «موماي» دەپ ئاتالغۇدەك قېرىقۇ كېتىشىمىدى .
ئەمدىلا قىرىققا ئۇلاشقانلار قانداقچە قېرى ھېسابلىنسۇن ؟ ئەمما
نەۋرىلىك بولدى-دە ، نەۋرە چۈچۈك تىللىرى بىلەن «بوۋا» ،
«موما !» دەپ چاقىرماي قانداق چاقىرىدۇ ؟ قۇناخۇن خەلپەم كېچە
زەينەپبۇۋىگە : «ئەمدى مومايغا ئايلىنىڭلار !» دەپ چاقچاق
قىلغاندا ، زەينەپبۇۋىمۇ : «ئۆزلىرىمۇ بوۋىغا ئايلىنىدۇ» دەپ
كۈلۈمسىرىدى . ئۆي خۇشاللىققا تولدى . ئاشۇ چاقچاق ، ئاشۇ
كۈلۈمسىرەشلەردە مەنۇنلۇق ، رازىلىق ، ئىپتىخارلىق يەنە تىل

بىلەن ئىپادىلىگۈسىز بىر خىل شېرىن تۇيغۇ بار ئىدى .
«قارىسلا ، كۈلۈمسىرىدى » ، «قارىسلا ، كۈلدى » ، «قارىسلا ،
ئىمىلەكلىدى » ، «قارىسلا ، تام ياقىلىدى » دەپ خەۋەر قىلاتتى
زەينەپبۇۋى قۇناخۇن خەلپەمگە . بوۋاي بىلەن موماي نەۋرىسىنى
بېقىپ چوڭ قىلىشنىمۇ ، تەربىيەلەشنىمۇ زىممىسىگە ئالدى . بۇ
ئەزەلدىن كېلىۋاتقان ئادەت ئىدى . پەرزەنتلەرنى كىچىكلا تويلاپ ،
ھۇجرىغا ئەكىرىپ قويىدىغان ئۇيغۇر جەمئىيىتىدە بۇ ئادەت نەچچە
مىڭ يىلدىن بېرى داۋاملىشىپ كېلىۋاتاتتى . دېمىسىمۇ بىردىنلا
ئاتا - ئانىغا ئايلانغان ياش ئوغۇل ۋە ياش كېلىن ئۆز بالىسىنى
بېقىپ چوڭ قىلغۇدەك ، ئۇلارنى تەربىيەلىگۈدەك تەجرىبىگىمۇ ،
ئۇنى بېقىپ قاتارغا قوشقۇدەك روزغارغىمۇ ، شارائىتىمۇ ئىگە
ئەمەس ئىدى . بۇ ۋەزىپە مۇقەررەر ھالدا قۇناخۇن خەلپەم بىلەن
زەينەپبۇۋىنىڭ زىممىسىگە چۈشتى . شۇنداق قىلسۇن ، بالىنىڭ
پوق-سۈيىدۈكلىرىنى ئادالىسىۇن ، ئۇنى كۆتۈرۈپ يۈرۈپ
پەپىلىسۇن ، تېخى يەنە كەلگۈسىدە تەربىيەلىسۇن ، جاپا تارتىسىمۇ
مەيلى .

ئەمما ئىش بۇ يەردىلا ئەمەس ئىدى . بۇ دۇنياغا يېڭى كەلگۈچى
ئۆزى بىلەن بىللە تىلىسىمدەك سىرلىق ، ئاتەشتەك ئوتلۇق ،
يۈرەكتەك قىزغىن بىر نەرسىنى ئەكەلگەنىدى . ئاشۇ نەرسە ئەتراپقا
خۇددى قىش كۈنلىرى تەكلىماكاندا ياققان گۈلخاندىك يورۇقلۇق
ۋە ئىسسىقلىق تارقىتاتتى ، گۈلخان ئەتراپىدىكىلەرنى يورۇتاتتى ،
ئۇلارغا ئىسسىقلىق ئۆتكۈزەتتى ، ئۇلارنى بارغانچە گۈلخانغا يېقىن
كېلىشكە جەلپ قىلاتتى ، تومۇرنى تارتقان ئاھەڭرەبادەك تارتاتتى .
ئاشۇ نەرسە كىشىلەر «بالا مېھرى ، پەرزەنت مېھرى » دەپ ئاتىغان
تۇيغۇنىڭ دەل ئۆزى ئىدى . بۇ ئاجايىپ تۇيغۇ ئىدى . ھەرقانداق
ئىنسان بالىسى بىلىپ-بىلمەي ئاشۇ تۇيغۇنىڭ قولىغا ، ئاشۇ

تۇيغۇنىڭ ئەڭ سادىق مۇخلىسىغا ، ئاشۇ تۇيغۇنىڭ ئۆمۈرلۈك پەرۋانسىگە ئايلىناتتى . قۇناخۇن خەلپەم بىلەن زەينەپبۇيۇمۇ ، پەيزۇللاكام بىلەن جىنەستىخانمۇ ، ھەتتا ياشقىنە ئەھمەد بالا بىلەن مەرەم كېلىنمۇ شۇنداق بولۇۋاتاتتى . زېرەكنىڭ ئەتراپىدا پەرۋانە ئىدى . ئوتقا ئۆزىنى ئۇرغان پەرۋانە كۆيۈشنى بىلمەسمۇ ؟ بىلەتتى . لېكىن ئىزدىگەن نەرسە دەل ئاشۇ ئوتتا ئىدى ، ئاشۇ كۆيۈشتە ئىدى . بەلكىم بەخت دېگەنلىرى شۇ بولۇشى مۇمكىن . چۈنكى بەخت ئېرىشكەن مەقسەتتە ، يەتكەن مەزىلدە پەيدا بولىدۇ ئەمەسمۇ . غۇبارسىز كۈلكىلەر ، شوخلۇق بىلەن ئىمىلەكلەشلەر ، چۈشنىكىسىز گۇڭۇلداشلار بوۋا بولغۇچىنىڭ ، ئانا بولغۇچىنىڭ ، موما بولغۇچىنىڭ قەلبىگە ئاشۇ سىرلىق پەرزەنت مېھرىنى باشلاپ كىرەتتى ، پەرزەنت مېھرىنى بارغانچە كۈچەيتەتتى ۋە ھەممە غەملىرىنى ئۇنتۇلدۇراتتى . زىرەك تايىتاڭلاپ ماڭدى . «دەدە ، دەدە» دەپ تىلى چىقتى . ئۇنىڭ «دەدە» دېگىنى قۇناخۇن خەلپەم ئىدى . بالا تېخى ئۆز ئاتىسىنى تۈزۈكرەك كۆرمىگەن ، ھەتتا تونۇشقا ئۇلگۈرمىگەنىدى . ئەھمەد خەلپە بىلەن يۈسۈپ خەلپە ما خۇسەننىڭ ئەسكەرلىككە تۇتۇۋېلىشىدىن قېچىپ «غياستانلىق» دېگەن يەردىكى توغراقلىقتا يوشۇرۇنۇپ يۈرەتتى ، يوشۇرۇنماي بولمايتتى . ھەر ئىككى كەتمەن يەرگە بىردىن ئەسكەر بېرىش ئالۋىنىنى سېلىپ ئورۇندىتالمىغان ما خۇسەن ئەمدى يۇرتىمۇ يۇرت ، ئۆيىمۇ ئۆي كىرىپ ئەسكەر ، ھۈنەرۋەن ، چاكار تۇتۇشقا كىرىشكەنىدى . تۇتۇلۇپ قالغانلار ئىز-دېرەكسىز غايىب بولاتتى . كۆپلىرى تىرىك كىرىپ ئۆلۈكى چىقاتتى . شۇڭا يۇرتتىكى ئەسكەرلىككە يارىغۇدەك ياشلارنىڭ ھەممىسى چۆل-توغراقلىقلارغا ، تاغ-يايلاقلىرىغا قېچىپ كېتىشكەنىدى . ئەھمەد خەلپە بىلەن يۈسۈپ خەلپىمۇ ئاشۇلارنىڭ قاتارىدا ئىدى . ئۇلار يىگىرمە-ئوتتۇز كۈندە

بىر قېتىم تۈن نىسپىدە خۇددى جىندەك شەپسىز پەيدا بولاتتى - دە ، كۆمەچ كۆمىدىغان ئۇنى غەملەۋېلىپ يەنە غىپپىدە كېتىپ قالاتتى . ئەھمەد خەلپە پەيدا بولغان يېرىم كېچىدە ، زېرەك تاتلىق ، غەمسىز ، شېرىن ئۇيقۇدا بۆشۈكتە ياتقان بولاتتى . ئۇخلاپ ياتقان زېرەك ئاتىسىنىڭ چىرايىنى قانداق كۆرسۈن ؟

زېرەكنىڭ «دەدە ، دەدە» دېيىشلىرى قۇناخۇن خەلپەمگە قارىتىلغانىدى . قۇناخۇن خەلپەم ما خۇسەننىڭ ئەسكەر ، ئاتلىرى ئۈچۈن غەللە ، باج ، ئۆشرە ، جۆرىمە ئاشلىق ، بوغۇز ، قوناق ، ئارپا-كېپەك ، پىچان-سامان ، ئوتۇن-شاخ ئاپارغان يېرىدىن ھېرىپ-ئېچىپ كەلگەندە ، ئاشۇ «دەدە ، دەدە» دېگەن ئاۋازنى بىر ئاڭلىسىلا ، ھەممە ھاردۇقى ، ھەممە دەرد - ئەلىمى نەلەرگىدۇر غايىب بولاتتى . ئۇ نەۋرىسىنى باغرىغا باساتتى ، ئۇزۇن ۋە يىرىك ساقاللىرىنى نەۋرىسىنىڭ يۈزىگە ، بوينىغا ، قورساقلىرىغا تەگگۈزۈپ غىدىقلايتتى . بالا قاقاقلاپ كۈلەتتى ، بوۋىسىنىڭ دولىسىغا يامىشىپ چىقىۋېلىپ «تۆگە تايلاق» بولۇۋالاتتى ۋە يەنە قاقاقلاپ كۈلەتتى ، ئۆي بازار خۇشاللىقىغا چۆمۈلەتتى ...

زېرەكنىڭ تاتلىق قىلىقلىرىغا ئەرمەك بولۇپ ، قۇناخۇن خەلپەم ما خۇسەننىڭ بۇلاڭ-تالىڭىدىن قان-ياشقا تولغان يىللىرىنىڭ قانداق ئاخىرلاشقانلىقىنى ، شېڭ دۈبەننىڭ كېچىسى ئادەم تۇتۇپ ، تام ياقىسىغا تىرىك كۆمۈپ يۈرگەنلىرىنى تۇيماي قالدى . يەنە تالاي غەم ، تۈمەن ئەندىشلەرنى سەزمەي قالدى . زېرەك بۇ ئائىلىگە ھەقىقەتەن خۇشاللىق باشلاپ كەلگەنىدى . تۇغان ئېچىلغاندىن كېيىن سۇ ئۈزۈلمەي ئېقىپ تۇرغاندەك ، خۇشاللىقنىڭ ئاخىرى ئۈزۈلمىدى . زېرەك تۇغۇلۇپ ئىككى يىل ئۆتكەندە ، كېلىن بالا مەرەمخان يەنە بىر قىز تۇغدى . بۇۋىگۈل دەپ ئىسىم قويۇلدى . ئوغۇل نەۋرە خۇشاللىقىغا قىز نەۋرە

خۇشاللىقى قوشۇلدى . يەنە تېخى كىچىك ئوغۇل يۈسۈپ خەلىپىمۇ بالا يۈزى كۆردى . قۇناخۇن خەلىپەم نەۋرىلەرگە ئىپتىخار بىلەن قاراپ يۈرەتتى ۋە كۆڭلىگە شېرىن خىياللارنى پۈكەتتى .

ئۇ ئۆزىنىڭ دېھقانچىلىق ئىگىلىكىنى كۆزدە تۇتۇپ چوڭ ئوغلى ئەھمەدنى ئوقۇتماي دېھقانچىلىققا سالغانىدى . كىچىك ئوغلى يۈسۈپنى ئوقۇتتى . لېكىن ئۇ كېسەلچان ، تېنى ئاجىز بولغاچقا ئىلىم تەھسىل قىلىشتا كامالەت تاپالمىدى . بۇنىڭدىن قۇناخۇن خەلىپەمنىڭ كۆڭلى يېرىم ئىدى . مانا ئەمدى ئۇ ھەممە ئۈمىدىنى زېرەككە باغلىدى . ئۇنى ئوقۇتۇشنى ، خوتەن ، قەشقەرلەردىكى داڭلىق مەدرىسلىرىگە ئەۋەتىپ ئىلىم تەھسىل قىلدۇرۇشنى كۆڭلىگە پۈكتى . شۇ ۋەجىدىن ئۇنى تەربىيەلەشكە بەكلا بالدۇر تۇتۇش قىلدى . ئۇ ئۆيدە بىكار ئولتۇرغان چاغلاردا بولسۇن ياكى نەۋرىسىنى يېتىلەپ ئېتىز-باغلارنى ئارىلىغان چاغلاردا بولسۇن ، توي-تۆكۈن ، نەزىر-چىراغلارغا بارغاندا بولسۇن ، ئۇششاق سۈرىلەرنى ئۈنلۈك ئوقۇغاچ ماڭاتتى . چوڭ دادىسى قايسىسىنى ئوقۇسا كىچىك زېرەك چۈچۈك تىللىرى بىلەن شۇنى تەكرارلايتتى . كىچىك چاغدا ئوڭاي ئەستە قالدۇ . ئەقىللىقراق بالا بىر قېتىم ، ئىككى قېتىم ، كۆپ بولسا ئۈچ قېتىم تەكرارلىسا ئەستە قالدۇرالايدۇ .

نەۋرىسىنىڭ ئەقىل-ھوشى جايىدا ئىدى . شۇنداق ئىكەن ، قۇناخۇن خەلىپەم كۆپ ھەرەج تارتىپ يۈرمەيتتى . زېرەك ئالتە ياشتىن ھالقىماي تۇرۇپلا ئۇششاق سۈرىلەرنى يادلاپ بولدى . تېخى قۇناخۇن خەلىپەمنى دوراپ ، شۇ سۈرىلەرنى قىرائەت ئاۋازى بىلەن سوزۇپ-سوزۇپ ئوقۇپ قويايتتى .

بۇ يەردە ئىككى مەسىلە ئۈستىدە مۇھاكىمە يۈرگۈزۈش تولىمۇ زۆرۈر . بۇنىڭ بىرىنچىسى ، تەربىيە مەزمۇنى ۋە ئۇسۇلى

مەسىلىسى . بۈگۈنكى مائارىپ ئەھۋالىنى ،
 سىياسەت-بەلگىلىمىلەرنى ئاساس قىلىپ ، بۇنىڭدىن ئاتىش نەچچە
 يىل بۇرۇن قۇناخۇن خەلپەم تەكلىماكاننىڭ چېتىدىكى ئاشۇ
 خىلۋەت يېزىدا ئېلىپ بارغان تەربىيە ئۇسۇلى ۋە مەزمۇنىغا باھا
 بېرىش ئەلۋەتتە زامان ۋە ماكاندىن ھالقىپ كەتكەنلىك بولىدۇ .
 ئاشۇ زامانلاردا ۋە ئاشۇ ماكانلاردا تەربىيە مەزمۇنى ، تەربىيە
 ئۇسۇلى دەل ئاشۇ قۇناخۇن خەلپەم ئېلىپ بارغاندەك بولاتتى . بۇ
 مىڭ يىللار داۋام قىلىپ كەلگەن ، شۇ ماكان كىشىلىرىنىڭ
 ئەللىك-ئاتمىش ئەۋلادىنى تەربىيىلىگەن ، كىشىلەرنىڭ قان-قېنى
 (بۈگۈنكى سۆز بىلەن ئېيتقاندا گېنى)غا سىڭىپ كەتكەن تەربىيە
 مەزمۇنى ئىدى . باشقىچە بولۇشى ياكى ھازىرقىدەك بولۇشى
 مۇمكىن ئەمەس ئىدى . ھازىرقىدەك بولۇشىغا ئىمكانىيەتمۇ يوق
 ئىدى . راست ، زېرەك تۇغۇلغان 1935-يىلىدىن باشلاپ شىنجاڭدا ،
 زېرەك ئۈچ ياشقا كىرگەن 1938-يىلىدىن باشلاپ خوتەن دىيارىدا ،
 «ھازىرقى زامان ئۇيغۇر مائارىپى» دەپ ئاتىلىۋاتقان مائارىپ
 بويىچە مەكتەپلەرنىڭ پەيدا بولغانلىقى ۋە يېڭىچە مەزمۇن ھەم
 ئۇسۇلدا بالا تەربىيىلەشكە كىرىشكىنى مەلۇم ، ئەمما بۇنداق
 مەكتەپ تېخى قۇناخۇن خەلپەمنىڭ مەھەللىسى «توپا» دا يوق
 ئىدى . شۇڭا بىز قۇناخۇن خەلپەم نەۋرە ئوغلىنى تەربىيىلىگەن
 تەربىيە مەزمۇنىنى تىلغا ئالماسلىقتا ياكى ئۇنى ئەيىبلەشكە ھەقلىق
 ئەمەسمىز . شۇنىمۇ ئېيتىش كېرەككى ، مەيلى قۇناخۇن خەلپەمچە
 تەربىيە بولسۇن ۋە ياكى ھازىرقى زامان مائارىپچە تەربىيە بولسۇن
 ئۇنىڭ كىتابىي مەزمۇنلارنى ئۆزلەشتۈرگۈزۈش مەقسىتىدىن باشقا
 مەقسەتلىرى تامامەن ئوخشاش ، يەنى ئەقىل-ئىدراكىنى
 يېتىشتۈرۈش ، ئەستە تۇتۇشنى چىنىقتۇرۇش ، -ۋىلاھىزە قىلىش
 ئىقتىدارىنى يېتىلدۈرۈش ، ياخشى-ياماننى پەرقلەندۈرۈش

ئىقتىدارىنى يېتىلدۈرۈش ، ئادەمنى كامالەت تاپقۇزۇش قاتارلىق مەقسەتلىرى ئوخشاش .

ئىككىنچى مەسىلە ، بالا تەربىيەلىنىشى بەكلا كىچىكىدىن باشلاش مەسىلىسى . يەتمىش يىل ئىلگىرى قۇناخۇن خەلپەم تەربىيىنى بالدۇر باشلاشنىڭ ئەۋزەللىكىنى نەدىن بىلگەن ؟ بۇ سوئال بىزنى خېلىلا تەئەججۈپكە سالدى ۋە ئۇ ئېرىشكەن نەتىجە بىزنى ئوخشاشلا ھەيرەتكە سالدى . قۇناخۇن خەلپەم ئۆز نەۋرىسىگە «نەۋائى» دىن ، «سوپئاللايار» دىن ، «مۇبەييەن» دىن غەزەللەر يادلىتاتتى . قۇناخۇن خەلپەمنىڭ نەۋرىسى تا بۈگۈنگىچە ، يەتمىش ياشقا ئۇلاشقان كۈنلەردىمۇ يۇقىرىقى كىتابلارنىڭ بىرنەچچە غەزەللىرىنى يادلاپ بېرەلەيدۇ . بوۋىسىنىڭ قانداق ئۆگەتكەنلىرىنى ، قانداق يادلاتقانلىرىنى ، قانداق تەربىيەلىگەنلىرىنى ئەسلەپ بېرەلەيدۇ . مانا بۇ «كىچىكىدە ئۆگەنگەن بىلىم — تاشقا ئويغان نەقىشتەك ئورناپ قالىدۇ» دېگەننىڭ دەل ئۆزى .

كىچىك زېرەك قۇناخۇن خەلپەمنىڭ تەربىيىسىدە پەللىمۇ پەللىلە ئۆزلەيتتى ، يېڭى-يېڭى مەزمۇنلارغا كۆچەتتى . قۇناخۇن خەلپەم ئەمدى نەۋرىسىگە ئەرەبىي ، پارىسى ، تۈركىي گەپلەرنىڭ مەنىسىنى چۈشەندۈرۈشكە كىرىشكەندى . ئۆزى يادلاتقۇزغان ئايەت-سۈرلەرنىڭ ، غەزەل-شېئىرلارنىڭ چوڭقۇر مەنىسىنى چۈشىنىشكە ئاشۇ گەپلەرسىز يەتكىلى بولمايتتى . نەۋرىسى ئاشۇ گەپلەرنىڭ مەنىسىنى چۈشىنىشى ، كىتابتىن ئوقۇغانلارغا مەنە ئېيتالايدىغان بولۇشى كېرەك ئىدى . زېرەكمۇ بوۋىسى ئۆگەتكەن ھەر بىر گەپنى ئېسىدە مەھكەم ساقلايتتى ۋە ئانىسىغا ، مومىسىغا سۆزلەپ ، يېشىپ بېرەتتى . زەينەپبۇۋى نەۋرىسىنىڭ چۈچۈك ، تاتلىق سۆزلىرىنى ئاڭلاپ سۆيۈنەتتى . ئۇنى باغرىغا بېسىپ تۇرۇپ

تاتلىق تىلەكلەرنى تىلەيتتى . بالىغا كۆز تېگىشتىن ئەنسىرەپ ،
ھەر چارشەنبە كۈنى دەرۋازىنىڭ ئىچى-سىرتىدىن «يول تەمىچى»
تېرىپ ، سەندەل ياغىچى ، ئادراسمان شېخى قوشۇپ ئىسرىق
سالاتتى . «كۆزى ياماننىڭ كۆزىدىن ، ئاغزى ياماننىڭ سۆزىدىن ،
ئىچى ياماننىڭ ئوتىدىن ساقلىغايەن !» دەپ كىچىك زېرەكنى
ئىسرىقلايتتى . بۈگىگە «كۆز مونچاق» تىكىپ ، بوينىغا «تلتۇمار»
ئېسىپ قوياتتى . ئەمما زەينەپبۇۋىنىڭ بۇ تىرىشچانلىقلىرىنىڭ
رولى بولمىدى .

4. كۆز تېگىش

بالىغا كۆز تەگدى . كىچىك زېرەككىلا ئەمەس ، ئۇنىڭ
سىڭىلىسى بۇۋىگۈلگىمۇ كۆز تەگدى . چىرىيىدە ، «توپا» دا
تارقالغان كېزىك قۇناخۇن خەلپەمنىڭ ھويلسىغىمۇ قول سوزۇپ ،
كىچىك زېرەككە چاڭگال سالدى ، بۇۋىگۈلگىمۇ چاڭگال سالدى .
كىچىك زېرەك ئىسمىداپ يېتىپ قالدى ، كۆڭلى ئېلىشتاتتى ،
پات-پات ھۆ بولۇپ ياندۇراتتى . ئاشقازىنىدا ھېچنېمە بولمىغاچقا
سۇلا ياناتتى . قۇسۇقنىڭ رەڭگى كۆز كۈنلىرى «كۆل ئېرىق» تا
سۈزۈلۈپ ئاققان سۈدەك يېشىل ئىدى . ئارقىدىنلا بالىنىڭ ئىچى
سۈرۈپ كەتتى ، ئاغزى قۇرۇپ ، توختىماي سۇ تەلەپ قىلاتتى ،
ئىسسىتمىسى كۈچىيىپ ، ئوت-كاۋاپ بولۇپ كېتەتتى .
قۇناخۇن خەلپەم بىلەن زەينەپبۇۋى ئەنسىزلىككە چۈشتى .
ياش ئەھمەد خەلپە بىلەن مەرەم كېلىنمۇ ئەنسىرەپ قالدى .
كاشكاپ ، ئانار شەرىپتى ، ماش شورپىسى ئىچۈرۈشتى . ئاشۇ
چاغلاردا «توپا» لىقلار بىلىدىغان ھەممە زىماتلارنى قىلىپ
كۆرۈشتى ، بالىلارنىڭ ئەتراپىدا پەرۋانىدەك پىرقىراشتى . «خۇدا ،

نەۋرىلىرىمنى پاناھىڭدا ساڭلا» دەپ دۇئا قىلاتتى قۇناخۇن خەلىپەم .
«خۇدا ، نەۋرىلىرىمگە سالامەتلىك ، ئائىلىمىزگە ئامانلىق ئاتا
قىل» دەپ سېغىناتتى زەينەپبۇۋى . خۇدا بالىلىرىمىزغا سالامەتلىك
ئاتا قىلىدۇ ، ئۆزى سالغان كېسەلنى ئۆزى ئالىدۇ ، خۇدانىڭ
ئىرادىسىز قىل تەۋرىمەيدۇ ، ھەممىنى ئوڭشىغۇچى ياراتقۇچىنىڭ
ئۆزىدۇر دەپ ئويلىشاتتى ئۇلار .

ئۈچ كۈن ئۆتتى ، بەش كۈن ئۆتتى ، يەتتە كۈن ئۆتتى ،
بالىلار ھېلى سوۋۇپ ، ھېلى قىزىپ يېتىشاتتى . ئۇلار تاماقتىن
قالغان ، پەقەت يۇمىغاقسۇت سېلىپ ئەتكەن كاشكاپ ئېشىنىڭ
سۈيىنىلا ئىچەتتى ، ئىچەتسىۇ ئارقىدىنلا ھۇ بولۇپ ياندۇراتتى ،
يەنە ئىسمىداشقا باشلايتتى .

كېسەل تېگىپ سەككىزىنچى كۈنى تۆت ياشلىق بۇۋىگۈل
نەپەستىن قالدى . ئاخىرقى نەپەسلىرىدە ، ئاغزىنى «چاك ... چاك
... چاك ...» ئاچتى . قۇشقاچىنىڭ يېتىم بالىسىدەك
چاڭلىداپ-چاڭلىداپ پەسىيىپ قالدى . قوشۇق بىلەن ئىچۈرۈلگەن
سۇ جاۋغايلىرىدىن يامراپ ، گېلىدىن ئۆتمىدى . كۆزلىرى
يۇمۇلغان ، چېھرى ئاق قاشتېشىدەك سۈزۈك ، جىسمى تولۇن
ئايىدەك سوزۇلۇپ ياتاتتى . گۈزەل ، ئۇماق ، پاك ، سەبىي بىر قىز
ئاتا-ئانىسى ، بوۋا-مومىسى بىلەن ئۆز-تىنىسىز خوشلاشقاندى ...
ساڭال-بۇرۇتلىرى ئىسسىق كۆز يېشىدىن نەملەنگەن قۇناخۇن
خەلىپەم ئوماق نەۋرىسىنىڭ ئېڭەكلىرىنى بۆز ياغلىق بىلەن
تاڭغاندا ، زەينەپبۇۋى بىلەن مەرەم كېلىن ئاندىن نېمە ئىش يۈز
بەرگەنلىكىنى سەزدى . ئايۋاننى بىردىن ئېچىنىشلىق يىڭا ئاۋازى
قاچلىدى . زەينەپبۇۋى پەرياد ئۇراتتى . مەرەم كېلىن ئالە قىلاتتى :
«ئاه بالام ، ئاه بالام ، ئاه بالام ، بىزنى تاشلاپ كەتتىڭمۇ بالام ،
قانداق چىداي ، ۋاي بالام ...»

ئاھ ، بالا دەردى ! جاھاندا بالا مېھرىدىنمۇ ئارتۇق مۇھەببەت ،
 بالا جۇدالىقىدىنمۇ ئارتۇق دەرد بولامدۇ ؟ بالا مېھرىنى بالىسى
 بارلارنىڭ ھەممىسى بىلىدۇ . بالا دەردىنى بولسا بالىسىدىن
 ئايرىلىپ باققانلارلا بىلىدۇ . بالاڭ ئۈچۈن ، بالىلار ئۈچۈن ،
 ياشىمىساڭ نېمىگە ياشايسەن بۇ دۇنيادا ! ئۇ سېنىڭ تۈنۈگۈنۈڭ ،
 ئۈلۈشكۈنۈڭ ، ئۆتمۈشۈڭ . بالاڭنىڭ ئوماق چېھرىگە ، پاك ،
 سەبىي ، گۈزەل چېھرىگە قاراپ تۈنۈگۈنۈڭنى ، ئۈلۈشكۈنۈڭنى ،
 ياشلىقىڭنى ، بالىلىقىڭنى كۆرسەن . ئۇ سېنىڭ ئەتەڭ ،
 ئۆگۈنۈڭ ، كەلگۈسىڭ . سەن ئۇنىڭ بىغۇبار ، غەرەزسىز ، بىتمە
 ھەرىكەتلىرىدىن ئەتەڭنى ، ئۆگۈنۈڭنى ، كەلگۈسىڭنى كۆرسەن .
 ئۇ سېنىڭ ھەممەڭ ، بارلىقىڭ . بالا ئۈچۈن ، بالىلار ئۈچۈن قانچە
 ياشلار ، قانچە قانلار تۆكۈلمىگەن بۇ دۇنيادا ؟ بىلمەسەن ،
 دېڭىز-ئوكيانلار ئاشۇ ياشلاردىن ھاسىل بولغان ، دەريا-ئېقىنلار
 ئاشۇ قانلاردىن ھاسىل بولغان . ئەڭ ئېغىر دەرد—بالا دەردىدۇر .
 ئەڭ ئېغىر جۇدالىق بالىسىدىن ئايرىلىپ قېلىشتۇر . بالا
 قارىغىنى ، يۈرەك - باغرىڭنى يېرىپ چىقتى ، تاتلىق ، شېرىن ،
 ئوماق قىلىقلىرى بىلەن يەنە شۇ يۈرەك-باغرىڭنىڭ ئەڭ چوڭقۇر
 يېرىدىن ئورۇن ئالدى ، ساڭا ئۈمىد ، ئىپتىخار ، غۇرۇر ،
 خۇشاللىق بېغىشلىدى . ئەمدى ئۇنىڭدىن ئايرىلىپ چىدىيالايمسەن ؟
 شۇ كۈنى قۇناخۇن خەلىپەمنىڭ ۋۇجۇدى بوران سوققان
 توغراقتەك تىتىردى . ياش ئەھمەد خەلىپە دەمدەردەك بۇقۇلداپ ،
 مەرەم ئانا زەينەپتەك نالە قىلىپ ، زەينەپپۇۋى ئاھۇدەك ھۇ تارتىپ
 يىغلىدى . ئۇرۇق-تۇغقان ، قۇلۇم-قوشنىلارمۇ يىغلاشتى . ئەگەر
 تاملاردا ، ياغاچلاردا ھېسسىيات بولىدىغان بولسا ، ئۇلارمۇ ئېرىپ ،
 «كۆل ئېرىق» قا قوشۇلۇپ ئاققان ، ئانا دەردىگە ، ئاتا دەردىگە
 ھەمدەم بولۇپ نەرە تارتقان بولاتتى . ئاھ ، ئاھ ، ئەگەر بىللە

كەتكىلى بولىدىغان بولسا ، ئانا بالىسى بىلەن بىللە كەتمەيتتىمۇ ؟
 ئاھ ، ئەگەر كېسەلنى بۆلۈشۈۋالغىلى بولسا ، ئاتا مەردانىلىك
 بىلەن ھەممە كېسەلنى ئۆزى تارتمايتتىمۇ ؟ ئەپسۇس ، كېسەلنى
 بۆلۈشۈۋالغىلى بولمايتتى . ئەپسۇس ، كەتكەننىڭ ئارقىسىدىن
 بىللە كەتكىلى بولمايتتى . يەنە بىر بالا ، يەنە بىر ئۆمىد ، يەنە بىر
 چىراغ ئۇلارنى تۇتۇپ قالدى . ئۇلار ئاشۇ ئۆمىدىنى باغرىغا
 بېسىشى ، ئاشۇ چىراغنى پەپىلەپ ياندۇرۇشى كېرەك ئىدى .
 زېرەك يەنىلا ئوت-كاۋاپ بولۇپ ياتاتتى ، يىغا-زارىدىن نېمە
 ئىش بولغانلىقىنى سەزگەن ، بۈۋىگۈلنىڭ ئۆلۈپ كەتكەنلىكىنى
 بىلگەنىدى ، ئۆلۈمنىڭ نېمىدىن دېرەك بېرىدىغانلىقىنى غۇۋا
 چۈشىنەتتى . ئۆلۈپ كەتكەن ئادەمنى يەرنى چوڭقۇر كولاپ
 كۆمۈۋېتىدىغانلىقىنى كۆرگەنىدى . شۇڭا بۈۋىگۈلنىڭ ئۆلۈپ
 كەتكەنلىكىنى بىلگەندە ، كۆڭلى بەكمۇ يېرىم بولدى ، بوغۇزىغا
 ئاچچىق ، قاڭشىق بىر نەرسە كەپلەشكەندەك تۇيۇلدى ، كۆز
 چاناقلىرىغا ياش تولدى . مۇسبەت ئارىلىقىدا مەرەمخان ئانا ئۆزىنى
 زېرەكنىڭ ئۈستىگە تاشلاپ ، ئۇنى قۇچاقلاپ تۇرۇپ «تەكەندەك
 يالغۇز قالغان بالام ، ئېگىچە - سىڭىلىز قالغان بالام» دەپ يىغا
 سالغاندا ، ئۇمۇ قوشۇلۇپ يىغلاپ كەتتى . كۆز چاناقلىرىدىن
 تېشىپ چىققان ياش قۇلاقلىرىغا ئېقىپ چۈشتى . ئاھ ، سىڭىل
 دەردى ! سىڭىلدىن ئۆز كۆرۈنىدىغان يەنە بىر تۇغقان بارمۇ
 دۇنيادا ! ئوماق سىڭىلىسى بۇدۇققىنا قوللىرىنى گىرە سېلىپ
 ئاكىسىغا ھاپچ بولۇۋالاتتى ، چۈچۈك تىللىرى بىلەن ئۇنىڭغا
 يېقىنچىلىق قىلاتتى ، قېرىنداشلىق ، تۇغقانچىلىق مېھرىنى
 يەتكۈزەتتى . ئاكىسىنى تاغدەك ، ئەرشىئەلادەك چوڭ بىلەتتى ،
 يۈرىكى پۈتۈن ئىكەنلىكىنى بىلدۈرەتتى... مانا ئەمدى سىڭىلىسى
 كۆز يۈمىدى ، تىترەپ تۇرغان نازۇك ياپراق خازان بولدى... زېرەك

ئۆزىنى يەككە-يېگانە ھېس قىلدى... قانئى سۇنغان قۇشتەك ھەسرەت چەكتى... ئاھ خۇدا بىر تال قىزىلگۈلنى پۇرىتىپ قويۇپ ، يەنە تارتۇالغىنىڭ نېمىسى !!!

بۇۋىگۈلنىڭ ئۆلۈمىدىن كېيىن زېرەكنىڭ كېسلى تېخىمۇ ئېغىرلىشىپ كەتتى ، ئوت - كاۋاپ بولاتتى ، قۇساتتى ، «سۇ ، سۇ» دەپ ئىگىرايتتى . سۇ ئىچكەندىن كېيىن يەنە قۇساتتى ، تۇرۇپ-تۇرۇپ ھوشىدىن كېتىپمۇ قالاتتى .

قۇناخۇن خەلپەم ئەمدى ساقلاپ تۇرسا بولمايدىغانلىقىنى ھېس قىلدى . قەلبىنىڭ چوڭقۇر يېرىدىن چىققان بىر سادا «سەۋەبىنىڭ ئالىمى بۇ ، زىمات قىلماق كېرەك ، زىمات قىلماق كېرەك» دەپ خىتاب قىلاتتى . ئۇمۇ بىر ھېسابتا تېۋىپ ئىدى . تومۇر تۇتۇشنى ، غىزا بۇيرۇپ كېسەل داۋالاشنى بىلەتتى ، لېكىن ئىككى دۇنيا ئوتتۇرىسىدا جان تالىشىپ ياتقان زېرەككە قاراپ نېمە قىلىشنى بىلەلمەي قالدى . ئاخىرى ئۇ بىتاپ نەۋرىسىنى قوشنىلاردىن سورىۋالغان كۆتەك ھارۋىسىغا ياتقۇزۇپ چىرىيە بازىرىغا ئېلىپ ماڭدى . بۇ كەملەردە چىرىيە بازىرىدا غەرىپچە داۋالاشنى بىلىدىغان دوختۇرمىۇ ، دوختۇرخانىمۇ يوق ئىدى . پەقەت چىرىيە-كېرىيىلەرگىچە داڭق چىقارغان ، چىرىيە «ھوجداركۆل» لىك ئابدۇرېھىم تېۋىپ داڭلىقراق ئىدى . بازار ئىچىدە ئابدۇرېھىم ئاخۇن كەشمىر ، قۇۋاننىياز ئاخۇن كەشمىر دېگەن تېۋىپلار تېۋىپلىق قىلاتتى . قۇناخۇن خەلپەم نەۋرىسىنى ئاشۇ ئابدۇرېھىم ئاخۇن كەشمىرنىڭ شىپاخانىسىغا ئېلىپ ماڭدى .

چىرىيە بازىرىغا كىرىدىغان يول «ئىشان خوجا مازىرى» نى يانداپ ئۆتەتتى . ھارۋا «روزاجىنىڭ گۈمبىزى» نىڭ ئۇدۇلىغا كەلگەندە ، زېرەك كۆزلىرىنى قىيا ئاچتى . بۇ چاغدا قۇناخۇن خەلپەممۇ ، ھارۋا بىلەن بىللە كېلىۋاتقان باشقىلارمۇ توختاپ ،

قوللىرىنى كۆتۈرۈپ ، تېخى ياپراقلىرى قۇرۇپ ئۆلگۈرمىگەن خادا قالدالغان يېڭى قەبرىگە دۇئا قىلىۋاتاتتى . زېرەك چۈشەندى . بۇۋىڭگۈلنى ئاشۇ يەرگە—قاقاس ، ئىسسىق قۇملۇققا كۆمۈشكەنلىرىنى بىلدى . «ئاه بىچارە سىڭلىم ... ئىسسىق قۇملۇقتا قانداق چىداپ ياتقانسەن ؟»

— دادا ، دادا ، — ئېغىز ئاچتى زېرەك . ئۇنىڭ ئاۋازى تولىمۇ پەس ئىدى . شۇنداقتىمۇ قۇناخۇن خەلپەم ئېنىق ئاڭلىدى ، ھارۋىدا ياتقان نەۋرىسى ئۈستىگە ئېگىشتى .

— نېمە بولىڭىز ، بالام ، ئۈمىدىڭىزمۇ ؟ — خەلپەم قوللىرىنى بالىنىڭ پېشانىسىگە قويدى . زېرەك شۇ تاپتىمۇ كۈچلۈك ئىسسىتما دەستىدىن ئوت - كاۋاپ بولۇپ ياتاتتى .

— ياق ، دادا ، سىزدىن ئۆتۈنۈشۈم بار ئىدى . مەن ئۆلۈپ كەتكەندە ، مېنى ئاۋۇ قاقاسلىققا كۆممەي ، دەرەخلىككە ، سايىراق يەرگە كۆمىڭىزكەن ، دادا . مەن ئاپتاپتىن ، ئىسسىقتىن بەك قورقمەن . بولامدۇ ، دادا ؟ ...

قۇناخۇن خەلپەم كۆزلىرىدىن يامغۇردەك تۆكۈلگەن ياشنى تۇيماي قالدى . ۋۇجۇدى شامال سوققان ياپراقتەك تىترەپ كەتتى... نېمە دېيىشىنى ، نېمە قىلىشىنى بىلمەي قالدى . ئۇ بىتاب بولۇپ ياتقان نەۋرىسىنى چىڭ قۇچاقلدى .

— يوقسۇ ، بالام ، ئۇنداق دېمەڭ ، سىز ساقىيىپ كېتىسىز ، بالام . ئاللا سىزگە شىپالىق بېرىدۇ . ھەرگىز ئۇنداق خىياللاردا بولماڭ ، بالام ...

يول داۋام قىلدى . ھارۋا غىچىرلايتتى . زېرەك كېسەل ئازابىدا ، قۇناخۇن خەلپەم ، ئەھمەد خەلپەم ، مەرەمخان ئانا بالا ئىشقىدا ئېزىلىپ باراتتى . تاكى چىرىيە بازىرىغا كىرىپ بارغۇچە ئۇلارنىڭ كۆزىدىن ياش قۇرۇمدى .

شۇ قېتىم زېرەك ئابدۇرېھىم ئاخۇن كەشمىرنىڭ سارىيىدا
 توپتوغرا بىر ئاي ياتتى ، شەرىپەتلەر ئىچۈرۈلدى ، تالقان دورىلار ،
 خېمىر دورىلار يېگۈزۈلدى . ھەممە زىماتلار قىلىندى .
 ئىسسىتمىداش توختىدى . بالا ئاستا-ئاستا ئوڭشىلىۋاتاتتى . لېكىن
 دورا يېگۈزۈش توختىمايتتى . دەرمانسىزلىقنى تۈگىتىش ئۈچۈن
 قۇۋۋەت بولىدىغان دورىلارنى ، يېمەكلىكلەرنى بېرىشتى .
 خەلىپەلەرنىڭ مال-ۋاران ساتقان پۇلى تېۋىپقا ، تېۋىپنىڭ شىپا
 بەخش دورىلىرى خەلىپەلەرنىڭ قولىغا ئۆتۈپ توردى . شورىپا
 قىلىدىغان چۈجە ئۈچۈنمۇ ، شورپىغا سالىدىغان ئەينۇلا ،
 قارىئۆرۈك ، يۇمىلاقسۈت ئۈچۈنمۇ پۇل كېرەك ئىدى . شوۋىگۈرۈچ
 قاينىتىدىغان گۈرۈچ ئۈچۈنمۇ ، ئۇنىڭغا سالىدىغان «تەمىرى
 ھىندى» ئۈچۈنمۇ پۇل كېرەك ئىدى . دادىسىدىن تاپشۇرۇق ئالغان
 ياش ئەھمەد خەلىپە ھەر بازار كۈنى ئۆيدىن نېمىلەرنىدۇر ئەكىرىپ
 سېتىپ ، پۇلىنى دادىسىنىڭ قولىغا تۇتقۇزاتتى . قۇناخۇن خەلىپەم
 بولسا ئۇنى تېۋىپقا ئۆتكۈزەتتى . ئاستا-ئاستا ئوڭشىلىپ قېلىۋاتقان
 زېرەك ئاشۇلارنى تۈيۈپ ياتقاندەك ئىدى . بىر كۈنى ئۇ تۈيۈقسىز :
 — دادا ، مېنى داۋالىتىمەن دەپ جىق ھەرەج تارتتىڭىز ،
 دورام تۈگىسە ، تېۋىپقا بەرگىلى يەنە پۇل بارمۇ ؟ — دەپ سوراپ
 قالدى . قۇناخۇن خەلىپەمنىڭ كۆزلىرىدىن يەنە بىر قېتىم
 يامغۇردەك ياش تۆكۈلدى ، ۋۇجۇدى تىتىردى . ئەھمەد خەلىپىمۇ ،
 مەرەمخان ئانىمۇ يىغلىدى . نېمە دېگۈلۈك ؟ كىچىك بولۇشىغا ،
 بىتاب بولۇشىغا قارىماي ئۇنىمۇ غەم باسقاندى . ھايات غېمى ،
 تۇرمۇش غېمى ، تىرىكچىلىك غېمى ... نېمانداق تۈگىمەيدىغان
 غەمىمەن ؟ يوقسۇلنىڭ بېشىدىن كەتمەيدىغان ، چوڭغىمۇ ،
 كىچىككىمۇ چاپلىشىدىغان رودۇپايىمۇ سەن ؟ ئەي غەم ...
 قۇناخۇن خەلىپەم كۆزىگە ئىسسىق ياش ئېلىپ تۇرۇپ تەسەللى

ئېيتتى :

— ئەنسرىمەڭ ، بالام ، پۇل تۈگىسە مال - مۈلكەتنى ،
ئۆيۋاقتى ساتىمىز . سىزگە ساقايغۇچە دورا ئېلىپ بېرىمىز ،
ئەنسرىمەڭ ...

زېرەك ئەجەلنىڭ ئاغزىدىن قايتىپ كەلدى ، ئەمما يەنىلا
ھالسىز ئىدى . شۇ يىلى تاكى كۈزگىچە ئۇ ماغدۇرىغا كېلەلمىدى .
كېزىك تۈگىمەس ئاسارەت قالدۇرغاندەك ، بالا ئۆمۈر بويى
كېسەلچان بولۇپ قالغاندەك تۇيۇلاتتى . قۇناخۇن خەلپەم غەملىك
ئويلارغا پاتتى . ئۇ نېمىدىندۇر ئەنسرىپ يۈرەتتى . ئاخىرى كىتاب
كۆرۈپ بالىنىڭ ئىسمى-ئېتى ياراشمىدىمكىن ، شۇڭا كېسەلچان
بولۇپ قالدىمىكىن دېگەن ئويغا كەلدى . شۇنداق ئىش بار ئىدى .
سىرلىق ، چۈشىنىكسىز تېپىشماقلار بىلەن تولغان ئالەم ئىدى بۇ .
بالىغا ئەزان قىچقىرىپ ، تەكبىر ئېيتىپ ، «زېرەك ئاخۇن» دەپ
ئىسىم قويغاندا ، «زېرەك ، ئەقىللىق ، چېچەن ، ھوشيار بولسۇن»
دېگەن ئۈمىد بار ئىدى . ئاشۇ ئۈمىد ھاسىل قىلغان ئارمان سىزىقى
بىلەن ، تەقدىر-قىسمەتنىڭ ئەزەل سىزىقى ماس كەلمەي
قالدىمىكىنە ؟ بىرەر دوقمۇشتا دوقۇرۇشۇپ قالدىمىكىنە ؟ قۇناخۇن
خەلپەم مانا شۇنداق ئويلايتتى . ئاخىرى ئۇ بالىنىڭ ئىسمى-ئېتىنى
يۆتكىۋېتىش قارارىغا كەلدى . نېمىدەپ ئات قويۇش كېرەك ؟ بالا
ئەجەلنىڭ ئاغزىدىن ، ئۆلۈمنىڭ دەرۋازىسىدىن ، قاراڭغۇ گۆرنىڭ
بوسۇغىسىدىن قايتىپ كەلگەنىدى . قۇناخۇن خەلپەم بۇنى بىلەتتى .
ئۇ يەنە ئۈچ مۇقەددەس ساماۋى كىتاب «تەۋرات» ، «ئىنجىل» ،
«قۇرئان»لاردا بىردەك تىلغا ئېلىنغان ، ئىبراھىم
ئەلەيھىسسالامنىڭ ئۆلۈمنىڭ بوسۇغىسىدىن قايتىپ كەلگەن ئوغلى
توغرىسىدىكى قىسسەنىمۇ بىلەتتى .

رىۋايەت قىلىنىشىچە ، ئىبراھىم ئەلەيھىسسالامنىڭ

قۇربانلىققا ئاتالغان ، ئەمما (كېيىن جەننەتتىن چۈشكەن كۆك قوچقارغا ئالماشتۇرۇلۇپ) ھايات قالغان ئوغلى بەك ئۇزۇن ئۆمۈر كۆرگەنمىش ، بىر ئۆمۈر ساغلام ئۆتكەنمىش . قۇناخۇن خەلپەم نەۋرىسىنىڭ ئۇزۇن ئۆمۈر كۆرۈشىنى ، ساغلام بولۇشىنى ئارزۇ قىلاتتى . ئاشۇ ئىبراھىم ئەلەيھىسسالامنىڭ ئوغلىنىڭ ئىسمىنى ، كېيىن پەيغەمبەرلىككە تاللانغان زاتنىڭ ئىسمىنى ئات قىلىپ قويۇش كېرەك ، زېرەك دېگەن ئاتنىڭ ئورنىغا ئالماشتۇرۇش كېرەك ...

قۇناخۇن خەلپەم ئاددىي قازان ئېسىپ ، مەھەللە-جامائەتنى چىلاپ ، نەۋرە ئوغلىغا قايتىدىن ئىسىم قويدى . مەزىن ئاخۇنۇم ئۈچ قېتىم تەگبىر ئېيتقاندىن كېيىن : «مۇبارەك ئاتلىرى ئىسمائىل ئاخۇن بولسۇن !» دەپ ئۈچ قېتىم چاقىردى . شۇنداق قىلىپ ئالتە ياشلىق زېرەكنىڭ ئىسمى «ئىسمائىل» غا ئۆزگەردى . ئۇنىڭغا ئىسمائىل ئەلەيھىسسالامنىڭ ئىسمى قويۇلدى . بالا كېيىنكى يىلى ئاستا-ئاستا ماغدۇرىغا كەلدى ، سەللىمازا ساقايدى . يەنە بوۋىسىغا ئەگىشىپ توي-تۆكۈن ، نەزىر-چىراغلارغا ، بازار ، سەيلە-تاۋاپلارغا ، دادىسىغا ئەگىشىپ ، ئېتىز-باغلارغا ، جاڭگال-ئورمانلارغا بارىدىغان بولدى . قۇناخۇن خەلپەم ئۇنىڭغا توختاۋسىز يېڭىدىن يېڭى دەرسلەرنى ئۆتەتتى . ئەھمەد خەلپىنىڭ ئۆيى يەنە خۇشاللىققا تولدى .

تۆتىنچى باب

ئۆسمۈرلۈك يىللار

1. ئىسمايىلنىڭ مەكتەپلىرى

قۇناخۇن خەلىپەنىڭ ئامراق نەۋرىسى ، ھەممە بالىلارغا ئوخشاشلا ، ئاستا-ئاستا ، شەپسىز ، تۇيدۇرماي چوڭ بولۇۋاتاتتى . ئۇنىڭ ئاتا-ئانىلارنى سۆيۈندۈرگەن تۇنجى ئالاھىدىلىكى — تىلناۋاتلىقى ، دىلناۋالىقى بولۇشى مۇمكىن . «تىلى تاتلىق موزاي ئىككى ئىنەكنى ئېمىدۇ» دەپ تەمسىل قىلىشىدۇ بوۋىلار . ئۇنىڭ ئاشۇ چۈچۈك سۆزلىرى ھەممىنى ئۆزىگە جەلپ قىلاتتى ۋە ئامراق قىلاتتى . كىچىك ئىسمايىلنى ئاتا تەرەپ بوۋا-مومىلىرىغا ئوخشاشلا ئانا تەرەپ بوۋا-مومىلىرىمۇ ياخشى كۆرەتتى . بۇ ھەقتە ئەل ئىچىدە «قىز بالاڭنىڭ بالىسى ، قىزىلگۈلدۈر ئانىسى ، ئوغۇل بالاڭنىڭ بالىسى ، ئاق تىكەندۈر ئانىسى» ، «قىز نەۋرە — قەنت نەۋرە ، ئوغۇل نەۋرە — تەن نەۋرە» دېگەن تەمسىللەر بار ئىدى . مۇشۇنداقكەن ، پەيزۇللاكام بىلەن جىنەستىخان ئايلا قىز تەرەپ نەۋرىسىنى نېمىشقا ياخشى كۆرمىسۇن ؟ ! ئىسمايىلنى بوۋا-مومىلىرىلا ئەمەس ، ھەممە ئۇرۇق-تۇغقانلار ، قولۇم-قوشنىلار ، ھەتتا ئۇنى بىر قېتىم ئۇچراتقان يىراق تونۇشلارمۇ ياخشى كۆرەتتى . ئۇنىڭ چۈچۈك گەپلىرىنى ئاڭلىغان سۆزمەن بوۋايلار بولسا ئۇنىڭ بېشىنى مېھرىبانلىق بىلەن سىلاپ : «ئاجايىپ ئادەم بولىدۇ بۇ» دېيىشەتتى . بۇ ئۇلارنىڭ ئېسىل ئادەم

بولدۇ ، قولدىن ئىش كېلىدىغان ئادەم بولىدۇ ، ئامەتلىك ئادەم بولىدۇ دېيىشكەنلىرى ئىدى . ئاشۇ سۆزدە يەنە شۇنداق بولۇشقا تىلەكداشلىقمۇ بار ئىدى .

سەل ئۆتۈپ ، يەتتە ياشلاردىن ھالقىغاندا ، كىچىك ئىسمايىلنىڭ ئىككىنچى ئالاھىدىلىكى مەلۇم بولدى . بۇ ئۇنىڭ ئايىغىنىڭ چاققانلىقى ئىدى . ئۇنىڭ ماڭغىنى—يۈگۈرگىنى ، يۈگۈرگىنى—ئۇچقىنى ، تۇرغىنى—سەكرىگىنى ، ئېسىلغىنى—ياماشقىنى ئىدى . ئاسلاندەك ئويناپ ، ئوغلاقتەك تاقلاپ ، موزايدەك قىيغىتىپ تىنىم تاپمايتتى . بەزىدە ئەرۋاھىمىكىن دەپ قالاتتى كىشى . ھېلى قۇناخۇن خەلىپەمدىن ساۋاق ئېلىۋاتقان بولسا ، ھاياشمايلا پەيزۇللاكامنىڭ يوغان تېرەكلىك ھويلىسىدا پەيدا بولاتتى . ئىككى «چوڭ ئۆي» ئارىسىدىكى ئۇن يېتىم مۇساپىنى قانداق باستى ؟ بۇنى بىلىپ بولمايتتى . ئىشقىلىپ ، شۇ بىركۈن ئىچىدە قۇناخۇن خەلىپەمنىڭ يېنىدا ئۇن قېتىم ، پەيزۇللاكامنىڭ ھويلىسىدا بەش قېتىم پەيدا بولۇشقا ئۈلگۈرەتتى . يەنە تېخى يىراق ئېتىزدا ئىشلەۋاتقان دادىسى ئەھمەد خەلىپە بىلەن ئانىسى مەرەمخاننىڭ قېشىغىمۇ بەش قېتىم بېرىپ ئۈلگۈرەتتى . گاھ ئاش-نان كۆتۈرۈپ بارسا ، گاھ مۈزدەك ئۇسسۇلۇق كۆتۈرۈپ باراتتى ۋە يەنە گاھىدا مېۋە-چېۋە كۆتۈرۈپ باراتتى . ئۇلارنىڭ يېنىدا جىندەك تۇيۇقسىز پەيدا بولۇپ يەنە قۇيۇندەك پىرىلداپ كېتىپ قالاتتى . كەچتە كۈرەك جۇۋىنى تەتۈر كىيىپ ، ئۆتكەن-كەچكەنلەرگە «ھۇ قوقاق» سالغانمۇ ، كۆۋرۈكنىڭ ئاستىغا كىرىۋېلىپ ، ئېشەك ئۈركۈتكەنمۇ شۇ بولۇپ چىقاتتى . قۇناخۇن خەلىپەم نەۋرىسىنىڭ ئايىغى چاققانلىقىغا قاراپ ، ئۇنىڭدىن ئامراقلىق بىلەن : «بالىلارنىڭ (پەرتەك) دەپ لەقەم قويغانلىقىمۇ دورا ساڭا . ھە ، پەرتەك بالام ، نەلەردە پىرىلداپ كەلدۇق ؟» دەپ

سورايتتى ئۆز يېنىدا ئۇنىڭ كىچىك ئىسمىلىدىن . كىچىك ئىسمىلى بولسا ، قايسى پورتېرەكنىڭ كامېرىدا ئاق قۇشقاچ ، قايسى كونا تامنىڭ يېرىقىدا ھۆپۈپ ئۇۋىلىغانلىقىنى سۆزلەپ بېرەتتى . قۇناخۇن خەلپەم ئۇنىڭغا ھۆپۈپ تۇتسا قولىنىڭ سېسىق پۇرايدىغان ، سۈندۈك تۇتسا قولىنىڭ تىترەيدىغان بولۇپ قالدىغانلىقى توغرىسىدا نەسىھەت قىلاتتى . بۇ بىر سىرلىقلاشتۇرۇلغان قۇشلارنى ئاسراش تەربىيىسى ئىدى . بالىنىڭ قەلبىگە قورقۇنچ ئارىلاش بىر خىل چۈشەنچە ئېقىپ كىرەتتى . شۇنداق قىلىپ كىچىك ئىسمىلىنى تەربىيەلەيدىغان «مەكتەپ» ئوقۇش باشلاپ كېتەتتى . بىز كىچىك ئىسمىلى ئوقۇغان ، تەلىم ئالغان مەكتەپلەرنى «رەسمىي مەكتەپ» ، «مەھسۇل مەكتەپ» لەرگە ، «ئائىلە مەكتىپى» ، «جەمئىيەت مەكتىپى» ، «دىنىي مەكتەپ» ، «پەننىي مەكتەپ» لەرگە بۆلۈشمىز مۇمكىن . بۇنىڭدىن ئاتىمىش يىل بۇرۇنقى چاغلاردىمۇ بۇنداق «مەكتەپ» لەرسىز بىر ئادەمنىڭ ئادەمىيلىك كامالىتىگە يېتەلمەيدىغانلىقىنى ئېتىراپ قىلىشمىز كېرەك . ئەلۋەتتە ، بۇنداق «مەكتەپ» لىرى يوق جەمئىيەتمۇ چولتا جەمئىيەت ھېسابلىنىدۇ . ئالدىنقى بابتا دەپ ئۆتكىنىمىزدەك ، ئىسمىلىغا بېرىلىدىغان دىنىي ئىلىم تەربىيىسىنى دەسلەپ قۇناخۇن خەلپەمنىڭ ئۆزى بەردى . ئىسمىلى بوۋىسىغا ئەركىلەپ خاپا قىلىدىمۇ ياكى خەلپەمنىڭ ئۆزى ئۇنى باشقىلاردىمۇ ئوقۇپ جەمئىيەتنى چۈشەنسۇن دېدىمۇ ، كېيىنرەك سايت ئاخۇنۇمغا ئايرىپ بەردى . ئىسمىلى ئۇ يەردە بىرەر قىش ئوقۇغان بولسا كېرەك . ئۇ كەملەردە بارلىق ئىپتىدائىي دىنىي مەكتەپلەر بالىلارنى قىشتا ئوقۇتۇپ يازدا دەرس توختىتاتتى . سايت ئاخۇنۇمنىڭ مەكتىپىمۇ شۇنداق ئىدى . شۇنداق قىلىپ ئىسمىلى ئۇ موللامدا شۇنچىلىك ئوقۇغان بولدى . شۇنچىلىك

ئوقۇغان بولسىمۇ ئۇنىڭ قورسقىدىكى دىنىي ئىلىملەرنى ئاساسەن ئىگىلەپ بولغانىدى . بۇ سايت ئاخۇنۇمدىن كۆرە كۆپرەك قۇناخۇن خەلپەمنىڭ ئۆيىدە ئۆگەنگەنلىرىنىڭ نەتىجىسى ئىدى ۋە ئوخشاش ۋاقىتتا «جەمئىيەت مەكتىپى» گە قەدەم باستى . دىنىي ئىلىملەرنى قۇناخۇن خەلپەمدىن ئۆگەنگەندىن سىرت ، ئەخلاق ، مەدەنىيەت ، ئىتتىپاقلىق ، رىقابەت ، ئىشلەپچىقىرىش-ئەمگەك ، شارائىت ، ھاشارنىڭ ئېغىر ئەمگەكلىرىگە چىداش تەربىيىسىنى «جەمئىيەت مەكتىپى» دىن ئالاتتى . «جەمئىيەت مەكتىپى» ئۇنىڭغا ئۆگىتىدىغان نەرسىلەر پۈتمەس-تۈگىمەس ئىدى . ئۇ يەردە مۇنتىزىم ئوقۇتۇش پروگراممىسى ۋە مەخسۇس ئوقۇتقۇچى بولمىغان بىلەن ئۆگىنىدىغان نەرسىلەر تالاي-تالاي ئىدى . «جەمئىيەت مەكتىپى» ئۆز ئوقۇغۇچىسىغا تۇيدۇرماي-سەزدۈرمەي ئۆگىتىپ باراتتى . ئوقۇغۇچىنىڭ ئۆزىمۇ ئاشۇ نەرسىلەرنى قاچان ، قەيەردە ئۆزلەشتۈرگەنلىكىنى تۇيماي قالاتتى . ئالايلىق ، ياز كۈنلىرى تولىمۇ ئىسسىق بولىدىغان «توپا» دا ھېچكىم مەخسۇس كۇرس ئېچىپ بالىلارغا سۇ ئۈزۈشنى ئۆگىتىپ يۈرمەيتتى . ئەمما بالىلارنىڭ ئۆزى «كۆل ئېرىق» نىڭ يازدىكى لاي سۈيىدە ئاسانلا سۇ ئۈزۈشنى ئۆگىنىۋالاتتى . «مۇساكامنىڭ ئازمىسى» غا ئىككى-ئۈچ قېتىم چىقىسلا ئاجايىپ ماھىر موللاق ئاتقۇچى ، چوڭقۇر سۇلارغا شوڭغىغۇچى «غەۋۋاس» قا ئايلىناتتى . پاتقاق سۇ لۆمۈلدەپ ، قېيىپ-قېيىپ ئاقىدىغان «مۇساكامنىڭ ئازمىسى» دا ئۇ قىرغاقتىن بۇ قىرغاققا ئۈزۈپ ئۆتۈش ئاسان ئەمەس ئىدى . قاينامغا كىرىپ قالسا ئىش چاتاق بولاتتى . ئەمما بېلىقتەك ئەركىن ، ئۆردەكتەك بىمالال ئۈزۈشنى ئۆگىنىۋالغانلار ئۈچۈن ئۈنچىلىك ئارىلىق ، ئۈنچىلىك چاتاق ھېچنەمە ئەمەس ئىدى . ئازمىنىڭ ئېگىز تاقىقىدىن چوڭقۇر سۇغا موللاق ئېتىپ ،

ئوقىيادەك شۇڭغۇپ كىرىشنى ، سۇ ئىچىدە غۇلاچنى قانداق تاشلاپ قانداق ئۈزۈشنى كىچىك بالىلار چوڭراق بالىلاردىن ئۆگىنەتتى . بۇنى ھېچكىم ئاتاين ئۆگىتىپ يۈرمەيتتى .

بىزنىڭ كىچىك ئىسمائىل ئاشۇ «مۇساكامنىڭ ئازمىسى» دا سۇ ئۈزۈش ، سۇغا سەكرەش دەرسىنى ، «مەمەت گۆشنىڭ بېغى» دا چېلىش دەرسىنى ، «سۈپۈرگە ئاخۇننىڭ كۆلۈپى» دا بۆك سالىدى ئويناش دەرسىنى ، قىشتا ئاق قالغان ئېتىزلاردا «مەرە (كالتەك توپ) ئويناش» ، «گاگاجۇك (ۋاللىي) ئويناش» دەرسىنى ، «ئۆي زارەت» تە «ئىت تالاشتۇرۇش» ، «ئوغلاق تارتىش» دەرسىنى ، «پەيزۇللاكامنىڭ مەسچىتى» ئالدىدىكى پەشتاقتا «ئۇيغۇر خەلق چۆچەكلىرى» دەرسىنى ، رامزاندا «رامزان قوشقى ئېيتىش» دەرسىنى ئوقۇدى ۋە ئۆزلەشتۈردى . قانداق شوخ قوشاقلار ئىدى-ھە ! ئەمما بۇ سەھىپىدە بىزنىڭ تەكىتلىمەكچى بولغىنىمىز ئىسمائىلنىڭ ئاشۇ دەرسلەرنى ئۆگىنىش ۋە ئۆزلەشتۈرۈش سەۋىيىسى . ئەگەر بىز بۇ يەردە ئىسمائىلنىڭ ئاشۇ «جەمئىيەت مەكتىپى» دىن ئۆگەنگەنلىرى ھەممە كىشىدىن ئۈستۈن ئىدى ، سۇغا سەكرەش ، سۇغا چۆمۈلۈشتە ھەممىدىن ماھىر ئىدى ، «مەمەت گۆشنىڭ بېغى» ، «قارادۆڭ» ، «سۆكەدۆڭ» دېگەن يەرلەردە چېلىشقاندا تەڭتۇشلىرى ئىچىدە «ئۈچ» چىقاتتى ، «مەرەتوپ» ، «گاگاجۇك» ، «بۆك سالىدى» ئوينىغاندا ھەممە تەڭتۇشلىرىنى ئۇتۇۋالاتتى ، دېگەندەك گەپلەرنى دەيدىغان بولساق ، شۈبھىسىزكى بەزى ئوقۇرمەنلەرنى ئىشەندۈرەلمەيمىز . بىزگە ئاشۇ گەپلەرنى سۆزلەپ بەرگەن ئۇنىڭ ئەينى چاغدىكى تەڭتۇشلىرىمۇ ، كىچىك ئىسمائىلنىڭ لەڭلىكى ھەممىدىن ئېگىز ئۇچاتتى ، تانابىتا سىم تارتىپ ، قاپاقتا تېلېفون ياساپ ئوينىغانىدى . بالىلارنى سەپكە تىزىپ جەڭ ئويۇنلىرىنى

ئوينايتتى ... دېگەن ئۇچۇرلارنى يەتكۈزگەندە ، بەلكىم باش پېرسوناژىمىزنىڭ بۈگۈنكى سالاھىيىتىنىڭ تەسىرىگە ئۇچرىغان بولۇشى مۇمكىن . ئەمما بىزنىڭ ئۇلار سۆزلەپ بەرگەن ئىشلارنى يۈز بەرمىگەن دېيىشكىمۇ ئاساسىمىز يوق . ئېنىقكى ، ھەر پادىنىڭ سەركىسى بولغاندەك ، ھەربىر مەھەللىدىكى بالىلارنىڭمۇ بىرەر باشچىسى بولىدۇ . بىرەر چوڭ يۈرەك ، چاققان ، ئەپچىل بالا ئۆز ئارتۇقچىلىقلىرى بىلەن تەبىئىي ھالدا باشقا بالىلارنى ئۆز ئەتراپىغا ئويۇشتۇرىدۇ . قۇناخۇن خەلىپەنىڭ زېرەك ، چاققان ، تىنىم تاپماس ، خۇش پېئىل نەۋرىسى «جېرىق كوچىسى» ، «ئانارلىق مەھەللىسى» دىكى بالىلار ئىچىدە ئاشۇنداق سالاھىيەتكە ئېرىشەلگەن بولسا ، بۇنىسى نېمىشقا مۇمكىن بولمىغۇدەك ؟ ئۇ «جەمئىيەت مەكتىپى» دىن ، «ئائىلە مەكتىپى» دىن باشقا بالىلارغا قارىغاندا كۆپرەك بىر نەرسە ئۆگەنگەن بولسا ، بىز «ئۇنداق ئەمەستى» دەپ ئىنكار قىلىشقا ھوقۇقلۇقمۇ ؟ زىرائەت ھوسۇلىنىڭ قانداق بولۇشى مايسا چېغىدىلا ئايان بولىدۇ . تايىنىڭ تۇلپارغا ئايلىنىشى كىچىكىدىنلا سېزىلىدۇ . كېيىنكى ھەممىمىزگە مەلۇم ئەھۋاللارغا قاراپ ، بىز نېمىشقا ئۇ كىچىكىدىلا ئاشۇنداق قىياپەت كۆرسەتكەن دېيەلمەيمىز ؟ !

كىچىك ئىسمائىلنىڭ «جەمئىيەت مەكتىپى» ئەنە شۇ . سۆز ئىستېمالىدا بۇنداق مەكتەپلەر «مەكتەپ» ھېسابلانمايدۇ . قاراشلار بۇرۇندىن تارتىپ شۇنداق بولۇپ كەلدى . ۋەھالەنكى ، ھەربىر ئادەم ئۆز ئۆمرىدە بىلگەنلىرىنىڭ مۇتلەق كۆپ قىسمىنى ئەنە شۇ «مەكتەپ» ھېسابلانمايدىغان مەكتەپتىن ئالىدۇ ، ئاشۇ مەكتەپتىن ئۆگىنىدۇ . تېخى ئاشۇ مەكتەپتە ئۆگەنگەنلىرى ئادەمنىڭ قەلبىدە ئەبەدىي ئىز قالدۇرىدۇ . بۇنداق «سۈت بىلەن كىرگەن» بىلىم ئۇنىڭ ھايات مۇساپىسىدە بەكرەك ئەسقىتىپ قالىدۇ ، ئەمما

«رەسمىي مەكتەپ» نىمۇ نەزەردىن ساقىت قىلماسلىق كېرەك . ئىنسان بالىسىنى ھازىرقى زامان تۇرمۇشىغا باشلاپ كىرىدىغان ، ھازىرقى زامان تۇرمۇشىغا ماسلاشتۇرىدىغان پەننىي بىلىملەر پەقەت ئاشۇ «رەسمىي مەكتەپ» لەر ئارقىلىقلا تارقىلىدۇ . بۇنى بىزنىڭ يېقىنقى زامان تارىخىمىز ئىسپاتلىغان . ئاشۇ پەننىي بىلىملەرنى تارقىتىدىغان ئوچاق بىزنىڭ تىلىمىزغا «پەننىي مەكتەپ» ئاتالغۇسى بىلەن كىرىپ كەلگەن ۋە ھازىرقى زامان مائارىپ تارىخىمىزغا شۇنداق خاتىرىلەنگەن . ئەمدى بىز كىچىك ئىسمىمىزنىڭ پەننىي مەكتەپلەر بىلەن بولغان مۇناسىۋىتى ۋە ئۇنىڭدىن ئۆگەنگەنلىرىگە قاراپ باقايلى .

قۇناخۇن خەلىپەمنىڭ نەۋرىسى قۇرام جەھەتتىن ئۇيغۇر ھازىرقى زامان مائارىپى بىلەن تەڭ ۋە قۇرداش ، ئۇيغۇر مائارىپ تارىخىدىن مەلۇمكى ، جاھان كۆرگەن مەرىپەتپەرۋەرلەر ۋە ئەينى چاغدا قۇرۇلغان «ئۇيغۇر ئۇيۇشمىسى» نىڭ تىرىشچانلىقى بىلەن شىنجاڭدا 1935-يىلىدىن باشلاپ پەننىي مەكتەپلەر ئومۇملىشىشقا باشلىدى . دەل شۇ يىلى كىچىك ئىسمىمىز بۇ ئالەمگە كۆز ئاچتى . گويا پەننىي مائارىپ ئىسمىمىز ئۈچۈنلا پەيدا بولغاندەك ۋە ياكى ئىسمىمىزنىڭ تۇغۇلۇشى پەننىي مائارىپتىن تەلىم ئېلىش ئۈچۈندەك ، بۇ يەردە بىر تارىخىي ماس كېلىپ قېلىش مەۋجۇت . ۋەھالەنكى ، ئەينى چاغدا خوتەن رايونى ، جۈملىدىن ئىسمىمىز تۇغۇلغان «توپا» قانخور مىلىتارىست ماخۇسەن قوشۇنلىرىنىڭ رەزىل تاپانلىرى ئاستىدا يانچىلىۋاتقان بولغاچقا ، پەننىي مەكتەپلەر خوتەندە ۋە چىرىيىدە شىنجاڭ بىلەن ماس قەدەمدە ئومۇملىشالمىدى .

چىرىيىدە ۋە «توپا» دا مەكتەپ سېلىنىشى خېلىلا غەلىتە بىر ھېكايە . 1937-يىل كۈزدە ما خۇسەن قوشۇنلىرى تىرىپىرەن

بولۇپ قاچتى . شېڭ شىسەيگە ياردەمگە كەلگەن سوۋېت قىزىل ئارمىيىسىنىڭ مەۋلانوف باشچىلىقىدىكى قىرغىز پولكى چىرىپىنى ئىشغال قىلدى . شۇنىڭ بىلەن تەڭ شىنجاڭنىڭ ھەممە يەرلىرىدە «ئۇيغۇر ئۇيۇشمىسى» قۇرۇلۇپ ، يېڭىچە مائارىپىنى تەرەققىي قىلدۇرۇۋاتقانلىق توغرىسىدىكى خەۋەرلەرمۇ يېتىپ كەلدى . ئارقىدىنلا 1938-يىل 4-ئايدا چىرىيە ناھىيىسىدىمۇ «ئۇيغۇر ئۇيۇشمىسى» قۇرۇلدى ۋە پەننىي مەكتەپلەرنى قۇرۇپ يېڭىچە مائارىپىنى ئومۇملاشتۇرۇشقا كىرىشتى . لېكىن ھاكىمىيەت تەرەپنىڭ ئېتىبار بەرمەسلىكى ، جەمئىيەتتىكى مۇتەئەسسىپ كۈچلەرنىڭ قارشىلىقى تۈپەيلى خىزمەتلەرنى راسا قانات يايدۇرۇپ كېتەلمىدى . 1939-يىلنىڭ بېشىدا چىرىيىگە يۈەن دارېن دېگەن ئادەم ھاكىم ، سوۋېتلىق يولۋاس (كېيىن كىشىلەر ئۇنى يولداش جۇيچاڭ دەپ ئاتىدى) دېگەن ئادەم ساقچى ئىدارىسىگە باشلىق بولۇپ كەلدى . پېشقەدەملەر ھېلىمۇ ئاشۇ يۈەن دارېن دېگەننىڭ پارا ئېلىپ ، ئەپپۇن غاڭزىسى ئالدىدا يانپاشلاپ يېتىپ كۈن ئۆتكۈزگەنلىكىنى ، ئىشلارنىڭ ھەممىسىنى يولداش جۇيچاڭ قىلغانلىقىنى ئەسلىشىدۇ . ئېھتىمال ئاشۇ يولداش جۇيچاڭ دېگەن ئادەم سوۋېت تەرەپتە دېموكراتىزم ۋە خەلقپەرۋەرلىك توغرىسىدا ئوبدانلا تەلىم ئالغان بولسا كېرەك . ئۇ چىرىيىگە كەلگەندىن كېيىن جەمئىيەتتىكى تەڭسىزلىكلەرنى ، ئادالەتسىزلىكلەرنى تۈزەشكە كىرىشىدۇ . ئۇنىڭ چىرىيىلىكلەرنى ھەيرەتتە قويغان بىرىنچى ئىشى شۇ بولغانىكى ، ھېيۋىخان ھاجىم دېگەن باي ئايال ئۆزى ئانقا مىنىپ ، چاكىرى بارات ئاخۇنغا ئاتنى يېتىلتىپ بازارغا كىرىدۇ . بايلارنىڭ ئانقا مىنىپ چاكىرلىرىنى ئات يېتىلتىپ يۈرۈشى چىرىيىدە ئومۇملاشقان ئىش ئىدى . بايلار ئات ئۈستىدە ئۆزىنىڭ ئېسىل زادىلىكىنى نامايىش قىلىپ گىدىيىپ

ئولتۇرۇشاتتى ، بىچارە چاكارلىرى بولسا ، ھېرىپ-ھۆمۈدەپ ئاتنىڭ يۈگەن بېغىنى تۇتۇپ ، ئات بىلەن تەڭ سوكۇلداپ ماڭاتتى ، ھەتتا يۈگۈرۈشكە مەجبۇر بولاتتى . شۇ كۈنى ھېيۋىخان ھاجىمنىڭ ئېتىنى يېتىلىگەن بارات ئاخۇنمۇ ئاشۇنداق ھېرىپ كەتكەندى . بۇنى كۆرگەن يولداش جۇيچاڭ ئۇلارنىڭ ئالدىنى توسۇپ ھېيۋىخان ھاجىمغا قاراپ : «ئاتتىن چۈش ، ئات يېتىلىگەن ئادەم قانداق ئادەم ، سەن قانداق ئادەم؟» دەپ ۋارقىرايدۇ . شۇ سورۇندا يولداش جۇيچاڭ ئادەملەرنىڭ باراۋەر ئىكەنلىكى توغرىسىدا سۆزلەپ ئۇلارنى قايىل قىلالىمىغان بولسا كېرەك ، ئاخىرى ئۇ بارات ئاخۇننى ئاتقا مىندۈرۈپ ، ھېيۋىخان ھاجىمنى ئاتنى يېتىلىتىپ بازاردا سازايى قىلىدۇ . بۇ ئىش چىرىيىلىك باي-زەردارلارغا بىر قېتىم چاكارلىرىنى خورلىماسلىق تەربىيىسى بولىدۇ ... يەنە بىر قېتىم ئاشۇ يولداش جۇيچاڭ بىر ئادەمنىڭ بۇرىندىن چۈلۈك ئۆتكۈزۈلگەن ئۆكۈزگە ئېغىر يۈك ئارتىپ ، تاياق بىلەن ئۇرۇپ ھەيدەپ كېتىۋاتقانلىقىنى كۆرۈپ : «ھەي توختا ! سېنىڭمۇ بۇرىنىڭدىن چۈلۈك ئۆتكۈزسەك بولامدۇ ؟ نېمىشقا ئېغىر يۈك ئارتىپ ، بۇرىنى تېشىپ ھايۋاننى قىينايسەن ؟» دەپ تەنبەھ بېرىدۇ . ئۇ يەنە يېزىلارغا چىقىپ ئادەملەرگە : «بايلارنى كۆرگەندە ئات-ئېشەكتىن چۈشۈپ تەزىم قىلمىساڭلارمۇ بولىدۇ ، ھەممىڭلار ئوخشاش ئادەم !» دەپ تەشۋىق قىلىدۇ . مانا شۇ ئىشلارنى قىلىپ چىرىيىدە بىردىنلا نام چىقارغان يولداش جۇيچاڭ چىرىيىنىڭ ھازىرقى زامان مائارىپى ئۈچۈنمۇ ئاشۇنداق قوپال ، غەلىتە يول بىلەن ياردەم قىلىدۇ . ئۇ چىرىيىدىكى بارلىق بەگ ، باي-زەردارلارنى تىزىملاپ تۇيۇقسىز يىغىنغا چاقىرىدۇ . بۇ شېڭ شىسەي ھاكىمىيىتىنىڭ باي-زەردارلارغا قانداق مۇئامىلە قىلىدىغانلىقى ئاللىقاچان ئاشكارا بولغان چاغلار بولۇپ ،

باي-زەردارلار يولداش جۇيچاڭ چاقىرىغان يىغىنغا بالا-چاقا ،
ئۇرۇق-تۇغقانلىرى بىلەن رىزاسىشپ ، ئۆلۈمگە ماڭغاندەك
قورقۇنچ بىلەن كىرىدۇ . ئەمما يولداش جۇيچاڭ ئۇلارنى تۈرمىگە
سولمايدۇ ، مال-مۈلكىنىمۇ مۇسادىرە قىلمايدۇ . لېكىن ئۇلارنى
ئىككى ئاي ئىچىدە «توپا» ، «كۆكتەت» ، «سېرىق» ، «ھاي» ،
«توغراق ئېغىل» ، «ماخمال» ، «دامىكۇ» ، «گۈلاخما» ،
«نۇرى» ، «چاقار» ، «سايۋاغ» ، «ئىمىلا» قاتارلىق جايلارغا
ئۈچ سىنىپلىقتىن يۇقىرى مەكتەپ سېلىشقا ،
ئۈستەل-ئورۇندۇق ، دوسكىلارنى تەييارلاپ ، مۇئەللىم تەكلىپ
قىلىپ ، ئوقۇش باشلاشقا بۇيرۇيدۇ . ئىككى ئايدىن كېيىنكى
تەكشۈرۈشتە بۇ ئىشلارنى ئىشقا ئاشۇرمىغانلارنى تۈرمىگە
سولايدىغانلىقىنى ئېلان قىلىدۇ ...

ساقچى ئىدارىسىنىڭ يانپىشىغا تاپانچا ئېسىۋالغان كاتتا
باشلىقى بۇيرۇق قىلغان تۇرسا ، بويۇن تولەناشقا كىمنىڭ ھەددى !
چىرىيە دىيارىدا پەننىي مەكتەپلەرنىڭ قۇرۇلۇشى باشلىنىپ
كېتىدۇ . «ئۇيغۇر ئۇيۇشمىسى» نىڭ يېڭىچە مائارىپنى
ئومۇملاشتۇرۇش ئىشلىرى كەلكۈن ۋاقتىدىكى «كۆل ئېرىق» نىڭ
سۈيىدەك راۋانلىشىدۇ .

بىز بۇ يەردە ئاشۇ يولداش جۇيچاڭنىڭ خېلىلا قوپال ،
غەلىتە ، مەجبۇرلاش ئۇسۇلى بىلەن مەكتەپ سالدۇرغانلىقى
ھەققىدە ئازراق مۇھاكىمە يۈرگۈزۈشمىز كېرەك . مەجبۇرلاش—
ئومۇمەن كىشىلەرنى بىزار قىلىدىغان چارە ، ھەتتا بەزىدە ئۇنىڭ
ئۈنۈمىمۇ تەتۈرسىچە بولىدۇ . بۇ ھەقتە خەنزۇ خەلقىدە «مايسىنى
تارتىپ ئۆستۈرۈش» دېگەن ئىدىئوم بار . ئۆز قانۇنىيىتى بويىچە
ئۆز ئوربىتىسىنى بويلاپ يۈرۈشىدىغان ئىشلارغا مەجبۇرلاش
چارىسىنى قوللانغاندا ، تارتىپ ئۆسۈرمەكچى بولغان مايسىدەك

ئابۇت بولىدۇ . ئەمما جەمئىيەتتىكى بەزى ئىشلارغا مەجبۇرلاش ئۇسۇلىنى قوللانمايمۇ بولمايدۇ . جەمئىيەت دېگەن بەزىدە ئەنئەنىگە ، كۈنلىققا ، مۇتەئەسسىپلىككە مايىللىقى سەۋەبلىك جاھىل ئېشەككىمۇ ئوخشاپ قالىدۇ . ھەيدىسە ماڭمايدۇ ، تەرەجەپ تۇرۇۋالىدۇ . ھەيدىگەن يولغا ماڭماي باشقا سوقماق كۈچىلارغا كىرىپمۇ كېتىدۇ . بۇنداق چاغدا ئۇنىڭ نوختىسىدىن قاتتىق-قاتتىق تارتىپ توغرا يولغا سېلىشقا ، ماڭماي تەرەجەپ تۇرۇۋالسا قامچىلاپ-زىخچىلاپ ماڭدۇرۇشقا توغرا كېلىدۇ .

شۇنداق قىلىپ ئاشۇ قېتىم ، كىچىك ئىسمائىللار ئولتۇرۇشلۇق «توپا» دىمۇ قۇناخۇن خەلىپەنىڭ قوشنىسى ، «توپا» دىكى ئەڭ چوڭ باي—تۆمۈر بەگنىڭ مەكتەپ سالغىنى مەلۇم . تۆمۈر بەگ دېگىنىمىز—خەنزۇچە «شۆتاك» دا ئوقۇغان ، ياكى زېڭشىن ، جىن شۇرىن دەۋرلىرىدە ئەمەل تۇتقان ئادەم ئىدى . تېخى ئۈچ-تۆت يىل ئىلگىرىكى ماخۇسەن دەۋرىدىمۇ چىرىيىگە باش بەگ بولغانىدى . ئۇ چاغدا «ماخمال ئۆستەڭ» نىڭ شەرقىي تەرىپىدىكى «ئون ئەللىك» كە مەنتارى بەگ ، غەربىدىكى «سەككىز ئەللىك» كە روزى بەگ ، «گۈلاخما» غا قۇرباننىياز بەگ ، «دامىكۇ» غا ئايۇپ بەگ ، «تاغ» (چاقار-بادىغان ، نۇرى ، ئىماملا) قا غوجەخمەت بەگ دېگەنلەر بەگ ئىدى . تۆمۈر بەگنىڭ ھوقۇق-ئىمتىيازى ئاشۇ بەگلەرنىڭكىدىن يۇقىرى ئىدى . ئۇ چىرىيىگە ھاكىم بولغان لوپلۇق قاسىمبەگ دېگەن ئادەمگە ياردەملىشىپ ئاشۇ بەگلەرنى باشقۇراتتى ۋە ماخۇسەن ئەسكەرلىرى ئۈچۈن تۈگىمەس ئالۋان-سېلىقلارنى يىغاتتى . ۋەھالەنكى ، كۆپ چاغلاردا ئۆيىگە بېكىنىپ خەنزۇچە كىتاب-گېزىتلەرنى ئوقۇپ ئولتۇرىدىغان بۇ ۋىجىك ئادەم بامدات ۋە جۈمە نامازلىرىدا مەسچىتتىن قالمايتتى . ھەر پەيشەنبە كۈنى سەھەردە قازان ئېسىپ

يۇرتتىكى بارلىق جامائەتكە نەزىر بېرەتتى . بىرەر ئورتاقچى ۋە ياكى كەمبەغەل قوشنا قىيىنچىلىق تارتىپ قالسا ، ئاشتىن ئاش ، پۇلدىن پۇل قەرز بېرەتتى . قانچىلىك زۆرۈر بولسا شۇنچىلىك تۇتقۇزاتتى . ئەلۋەتتە ، بۇ قەرزلەر ھېسابغا ئۇلارنىڭ باغ-ئېتىزلىرى ، مال-ۋارانلىرى ، ئۆي-ئوچاقلىرى تۆمۈر بەگنىڭ ئىلكىگە ئۆتۈپ تۇراتتى . ئۇنىڭ دائىم كۈلۈمسىرەپ تۇرىدىغان چېھرىدىن ھىيلىگەرلىكىنى ، قۇۋلۇق-قاقۋاشلىقنى ئاسانلىقچە سەزگىلى بولمايتتى . ئۇ شېڭ شىسەي ۋاقتىدىكى «بايلارنىڭ مال—مۈلكىنى مۇسادىرە قىلىش ، ئۆزىنى قاماپ تىرىك كۆمۈۋېتىش ھەرىكىتى» دىنمۇ ئامان-ئېسەن ئۆتۈپ كەتتى . قارىغاندا ئۇ شېڭ شىسەينىڭ ئەمىر-پەرمانلىرىغا ياۋاشلىق بىلەن باش ئېگىپ ، ئالتۇن-كۈمۈشلىرىنى ئۆزى ئاپىرىپ تاپشۇرغان بولسا كېرەك . ئەلۋەتتە يولداش جۇياڭنىڭ مەكتەپ سېلىش بۇيرۇقىنى بەجاندىل ئورۇندىغانلىقىمۇ شۇنىڭ ئىچىدە .

ئاشۇ 1939-يىلى سېلىنغان مەكتەپكە قانچىلىك ئوقۇغۇچى قوبۇل قىلىندى ؟ ئوقۇتقۇچىلىرى كىم ئىدى ؟ قاچان ئوقۇش باشلاپ ، قاچان توختاپ قالدى ؟ بۇلارنى يىللارنىڭ چاڭ-توزانلىرى كۆمۈپ يوق قىلغان . ئەمما «توپا» دا كېيىنرەك دەل ئاشۇ تۆمۈر بەگنىڭ ئۆيىنىڭ ئالدىغا قايتىدىن مەكتەپ سېلىنغانلىقى مەلۇم . بۇ چاغ بىزنىڭ ئىسمائىلنىڭ «قۇرئان ساۋاتى» چىقىپ ، «مۇبەييەن» ، «سۇپىئاللايار» ، «خوجاھاپىز» دېگەن كىتابلاردىن كۆپلىگەن چىرايلىق غەزەللەرنى يادلاپ بولغان ، ھەتتا مەتتەختى ئاخۇن ھەزرىتىمنىڭ مەدرىسىسىدە ئۆزىدىن چوڭ تالىپلار بىلەن بىللە «دەرس» ۋە «شەرىئى قۇرئان» دىن تەلىم ئېلىپ يۈرگەن چاغلىرى ئىدى . ئەڭ مۇھىمى ، «چادىنە باغ» دا مەكتەپىم ئەپەندىدىن تەلىم ئېلىپ خەت ساۋاتىنىمۇ چىقىرىپ بولغانىدى . بۇ

ھەقتە ئايرىم سەرلەۋھە ئېچىپ بايان قىلىش تولىمۇ زۆرۈر .

2. «چادىنەباغ» ۋە مەتكېرەم ئەپەندى

«چادىنەباغ» توغرىسىدىكى گەپلەرنى خېلى يىراقتىن باشلاشقا توغرا كېلىدۇ . ئاشۇ 1912-يىلىدىكى مەشھۇر «چىرىيە ۋە قەسى» نىڭ باش قەھرىمانى سۈپۈرگە ئاخۇن يىگىرمە ياشلاردىن ئەمدىلا ھالقىغان چاغلاردا (1895- ، 1896-يىللىرى) چىرىيە دىيارىغا قاراقۇرۇم تاغلىرىدىن مىسلى كۆرۈلمىگەن ئۇلۇغ كەلكۈن كېلىدۇ . ھەر يىلى يازدا بۇنداق ئۇلۇغ كەلكۈن كېلىش ئۇدا ئۈچ يىل داۋام قىلىدۇ . مانا شۇ ئۇلۇغ كەلكۈندىن ئوبدان پايدىلانغان سۈپۈرگە ئاخۇن دوستلىرى ۋە نامراتلارنىڭ بالىلىرىنى ھەرىكەتلەندۈرۈپ «جەگەدۆڭ» ، «چىلەكدۆڭ» ، «سۆكدەدۆڭ» ، «تېرىمپۇتاي» ، «سېغىزلىق» ، «خەلىپەت لەڭگەر» ، «قۇمباغ» دېگەن جايلاردا لاي ئېقىتىپ بىنەم يەر ئاچىدۇ . كېيىن بۇ يەرلەر «مەمەتيۈسۈپ ھاجى باشقۇرغان يەر» ، «چاۋار ھاجىمنىڭ توغراقلىقى» ، «ئىككى تۈپ تېرەك» ، «كەنجىكامنىڭ يېرى» دېگەن ناملار بىلەن ئاتىلىدۇ . سۈپۈرگە ئاخۇن ۋە ئۇنىڭ ئەل-ئاغىنلىرى ئاشۇ يىللىرى تېرىغان يەرلەردىن مول ھوسۇل ئالىدۇ ۋە ئاشلىق ، مايلىقدانلارنى خوتەن ، كېرىيە تەرەپلەرگە يۆتكەپ سېتىپ ئوبدانلا ئەتلىنىپ قالىدۇ . قوۋۇرغىسىغا ياغ تولغان سۈپۈرگە ئاخۇن يىگىرمە بەش ياشقا كىرگەندە ئۆيلىنىدۇ ۋە «ئانارلىق» مەھەللىسىگە يېڭىدىن كاتتا ئايۋان-سارايلىرىنى سالىدۇ . ئۆي ئەتراپىدىكى بەش مودەك يەرگە ئانار ، ئەنجۈر ، ياڭاق ، گىلاس ، ئامۇت ، نەشپۈت ، ئالما ، ئۆرۈك ، شاپتۇل كۆچەتلىرىنى قويۇپ باغ بىنا قىلىدۇ . باغنىڭ ئوتتۇرىسىغا ھەممە تەرىپى ئالتە غۇلاچ كېلىدىغان ، باغنىڭ ھەممە تەرىپىنى كۆرگىلى

بولدىغان ، دەرەۋزىنىلىك ، ئاسما شىپاخلىق چادىنە سالدۇرۇپ ، شىپاخنىڭ ئاستى تەرىپىگە سۆكە سېلىپ ، شىپاخقا قەپەسلەرنى ئېسىپ ھەر خىل قۇشلارنى باقىدۇ . مانا شۇ باغنى كىشىلەر «چادىنەباغ» دەپ ئاتىشىدۇ ...

مەشھۇر «چىرىيە ۋەقەسى» دە ئون تۆت يىللىق قاماق جازاسىغا ھۆكۈم قىلىنغان سۈپۈرگە ئاخۇن ، روسىيەدە ئۆكتەبىر ئىنقىلابى يۈز بېرىپ ، چەت ئەللەر بىلەن چارپادىشاھ ھۆكۈمىتى ئىمزالىغان بارلىق كېلىشىملەر ئەمەلدىن قالغاندىن كېيىن قاماقتىن بوشىنىپ ، قەشقەردىن چىرىيەگە قايتىپ كېلىدۇ . سۈپۈرگە ئاخۇن قەشقەر تۈرمىسىدىن قايتىپ كەلگەندىن كېيىن ، تۈرمىدىكى چاغدا خاراب بولغان ئىگىلىكنى قايتىدىن تىكلەشكە كىرىشىدۇ . «قۇمباغ» دىكى 50 مولۇق ، «سېغىزلىق» تىكى 100 مولۇق ، «مەدىكاس» تىكى 200 مولۇق ، «چىلەكدۆڭ» دىكى 550 مولۇق ، «سۆكەدۆڭ» دىكى 1000 مولۇق ، «جەگىدۆڭ» دىكى 500 مولۇق ، «تېرىمپۇتاي» دىكى 1000 مولۇق زېمىنلىرىنى قايتىدىن رەتلەپ تېرىمغا كىرگۈزىدۇ . چىققان ھوسۇلنى لوپ ، خوتەن ، قاراقاش ، كېرىيىلەرگىچە يۆتكەپ ساتىدۇ ، قوغۇن-تاۋۇزلىرىنى گەمىدە ساقلاپ كېيىنكى يىلنىڭ 5-ئايلىرىغىچە بازارغا سالىدۇ . ئۇنىڭغا قۇربان ھاجىم كۈررەك (تۆمۈربەگىنىڭ دادىسى) غوجىدار ، تۇردى ھاجىم ، ئەيسا ئاخۇن دېگەنلەر ئامبارچى بولىدۇ . بۇ كۈنلەردە ئايۋان-سارايلىرى زىلچا-گىلەملەرگە ، ئېغىل-قوتانلىرى پادا-پادا قوي-كالا ، ئۇيۇر-ئۇيۇر ئات-تۆگىلەرگە ، ئامبارلىرى بۇغداي-قوناققا تولغان سۈپۈرگە ئاخۇن يۇرت كاتتىلىرى قاتارىدىن ئورۇن ئالىدۇ . ئىناۋىتى «چىرىيە ۋەقەسى» يۈز بېرىشتىن ئىلگىرىكىگە سېلىشتۇرغاندا نەچچە ھەسسە ئاشىدۇ . مۇھەممەت يۈسۈپ بەگ

تۆلۈم ، مەھەممەت شېرىپ بەگ كاللەك ، ئىدىرسى مىراب ، مەتسەيدى ئاخۇن دورغا بەگ ، مەتسەيدى ئاخۇن پاشىپا قاتارلىق يۇرت كاتتىلىرى بىلەن دائىم ھەمداستىخان بولىدۇ . چىرىيىدە تۇرۇشلۇق ئامبال ياردەمچىسى (بۇ چاغلاردا چىرىيە چوڭ ئىشلاردا كېرىيىنىڭ باشقۇرۇشىغا قارايدىغان ، كىچىك ئىشلارنى ئۆزى بىر تەرەپ قىلىدىغان يېرىم ھوقۇقلۇق ئامباللىققا ئۆزگەرتىلگەن بولۇپ ، ئامبال ياردەمچىسى دېگەنمىز ، يېرىم ئامبالغا تەڭ ئىدى ، قەشقەر دوتەي يامۇلىدىن ئەۋەتىلەتتى) ۋاڭ دارپەن دېگەن بىلەنمۇ يېقىن ئۆتىدۇ . مانا شۇ يېقىنلىق سۈپۈرگە ئاخۇننىڭ بېشىغا يەنە بىر قېتىم كۈلپەت سالىدۇ . «كەللى ۋە دەمىنە» دېگەن كىتابتا «پادىشاھ ئوتقا ئوخشايدۇ ، بەك يېقىن تۇرساڭ كۆيۈپ قالسىن ، بەك يىراق تۇرساڭ توغلاپ قالسىن» دېگەن تەمسىل بار . مانا مۇشۇ تەمسىلنى سۈپۈرگە ئاخۇننىڭ بۇ قېتىمقى كۈلپەتكە ئۇچرىشىغا تەقەسلاش مۇمكىن . ۋەقە مۇنداق ئىدى : كىچىك ۋاڭ دارپەن چىرىيىنىڭ دۈشەنبە ، پەيشەنبە كۈنلىرى قىزىيدىغان بازارلىرىنى ئۆزگەرتىمەكچى بولۇپ ، بىر كۈنى مەسلىھەتلىشىش ئۈچۈن سۈپۈرگە ئاخۇننىڭ چىرىيە بازىرىدىكى سارىيىغا بارىدۇ . سۈپۈرگە ئاخۇن ئۇنىڭ بازار كۈنلىرىنى ئۆزگەرتىمەكچى بولغانلىقىغا قوشۇلمايدۇ . مانا شۇ ئىش تۈپەيلىدىن بۇ ئىككى «يېقىن» كىشى تاكالىشىپ قالىدۇ . ئۇ بۇنى دەپ ، بۇ ئۇنى دەپ ، ئامبال ئامباللىققا ، سۈپۈرگە ئاخۇن ئەل ئىچىدىكى ئىناۋىتىگە تەمىننا قويۇپ ، خىرقىرىشىپ ئىلمەككە چىقىشىدۇ . ۋاڭ دارپەن بەكلا چېچىلىدۇ ، قوللىرىنى شىلتىپ ، ۋارقىراپ-كالىدىرلاپمۇ سۈپۈرگە ئاخۇنغا گەپ ئۆتكۈزەلمەيدۇ ، ئاخىرى ئاچچىقىدا سۈپۈرگە ئاخۇننىڭ يۈزىگە بىرنى تۈكۈرىدۇ . بۇ ھاقارەتكە قايسى ئوغۇل بالا چىداپ تۇرسۇن ؟ ! چاررۇسىيىنىڭ

غالچىلىرى بىلەن قان كېچىپ ئېلىشقا جۈرئەت قىلغان ، قەشقەردىكى سوراققا چاررۇسىيە كونسۇلى بىلەن يۈزمۇ يۈز تاكاللاشقان مەرد ئوغۇل سۈپۈرگە ئاخۇن چىداپ تۇرالىسۇنمۇ ؟ ! ئۇ ئاچچىقىدا ۋاڭ دارېننىڭ كۆتىگە بىرنى تېپىدۇ ۋە سارايدىن قوغلاپ چىقىرىدۇ ...

بۇ بىر كىچىك ئىش . ئەگەر ئەل ئىچىدىكى ئىككى باي ئوتتۇرىسىدا يۈز بەرگەن بولسا يا ئۇلار بىر ئۆمۈر تەتۈر قارىشىپ ، قىز بېرىشمەي ، قۇدا چۈشۈشمەي ئۆتكەن بولاتتى ۋە ياكى يۇرتنىڭ باشقا كاتتىلىرى ئارىغا چۈشۈپ ، چاي قويۇپ سالا-سۇلھ بىلەن ئۇلارنى ياراشتۇرۇپ قويغان بولاتتى ، ۋاقىتنىڭ چاڭ-توزانلىرى ئاداۋەت يارىسىنى كۆمۈپ كۆڭۈل ئاغرىقلىرىنى ئۇتتۇلدۇراتتى ، ئىش تۈگەيتتى . ئەپسۇسكى ، بۇ قېتىم ئۇنداق بولماي قالدى . ۋاڭ دارېن ئىشنى ھاكىمىيەت بىلەن پۇقرا ئوتتۇرىسىدىكى ماجىرا دەپ چۈشەندى . بۇ تارىختىن بېرى شۇنداق چۈشىنىلىپ كېلىۋاتقان ئىش ئىدى . پۇقرا بىر ھاكىمىيەتنىڭ ۋەكىلى بولمىش ئامبالنىڭ كۆتىگە تەپسە ، بۇ قانۇنسىزلىق ئەمەسمۇ ! ئىسيان كۆتۈرگەنلىك ، توپىلاڭ چىقارغانلىق ، ئالەمنى مالەم قىلغانلىق ئەمەسمۇ ! بۇنىڭغا سۈكۈت قىلىش مۇمكىنمۇ !

ۋاڭ دارېن قەشقەر دوتەي يامۇلىغا «سۈپۈرگە چىرىيە ئامبال ياردەمچىسىنى ئۆلتۈرۈۋەتتى» دېگەن مەزمۇندا قاناتلىق خەت ئەۋەتىدۇ ۋە سۈپۈرگە ئاخۇننى تۇتۇپ ، كېرىيە تۈرمىسىگە ئەۋەتىپ بېرىدۇ . سۈپۈرگە ئاخۇن كېرىيە تۈرمىسىدە ئەھۋال ئېنىقلىنىپ بولغۇچە نازارەت ئاستىدا تۇرىدۇ . مۇساكام دېگەن ئادەم سۈپۈرگە ئاخۇننىڭ كۈندىلىك ئاش-تامىقىدىن خەۋەر ئېلىپ يېنىدا ھەمراھ بولىدۇ . شۇ كۈنلەردە مۇساكام كېرىيە ئامبال تۈرمىسىگە يېقىن يەردە ئولتۇرۇشلۇق چولپانخان دېگەن ئايالنىڭ ئۆيىگە لازىمەتلىك

نەرسە سوراپ پات-پات كىرىپ تۇرىدىكەن . بىركۈنى ئۇ چولپانخانغا : «سۈپۈرگە ئاخۇن كېلىشكەن ، ئوڭلۇق ئادەم ئىدى . بېشىغا كۈلپەت كېلىپ نازارەتكە چۈشۈپ قالدى . بىرەركىمنىڭ پاكىز ، ھايالىقراق قىزى بولسا ئۆيلەپ قويساق بولاتتى» دەيدۇ . چولپانخان ئوقۇشۇپ كۆرۈشكە ماقۇل بولىدۇ ، ئۇزاق ئۆتمەي ئاچىسىنىڭ سەلىمخان ئىسىملىك قىزىنى لايىقلىققا تونۇشتۇرىدۇ . سەلىمخاننىڭ ئانىسى ۋە ئاتىسى تۇرسۇن ئاخۇن سوپۇنچى دېگەن كىشى ئىلگىرى سۈپۈرگە ئاخۇننىڭ داڭقىنى ئاڭلىغان بولسا كېرەك ، قىزىنى سۈپۈرگە ئاخۇنغا بېرىشكە قوشۇلىدۇ . بۇ سۈپۈرگە ئاخۇننىڭ قىرىق بەش ياشلارغا كىرىپ راسا قىرانغا يەتكەن چاغلار ئىدى . سەلىمخان سۈپۈرگە ئاخۇن نازارەتتە تۇرۇۋاتقان تۈرمە قورۇسىغا كېلىدۇ . ئىككىيلەن يۈز كۆرۈشىدۇ . سۈپۈرگە ئاخۇن : «بۇنداق ئىشتا يۈزلىرىنى كۆرسەتسە شەرىئەتكە مۇخالىپ ئەمەستۇ ؟» دەيدۇ . سەلىمخانمۇ تارتىنمايلا يۈزىدىكى چۈمبىلىنى ئېلىپ تاشلايدۇ . سۈپۈرگە ئاخۇن يەنە : «سىلىدە سىبىلىس ، جوزان ۋە باشقا يۇقۇملۇق كېسەللەر يوقتۇ ؟» دەيدۇ . سەلىمخان كۈلۈپ كېتىپ ، كۆڭلىكىنى ئۆرۈپ ، بەدىنىنىڭ يۇقىرى قىسمىنى كۆرسىتىدۇ . سۈپۈرگە ئاخۇنغا سەلىمخاننىڭ ئوچۇق-يورۇقلۇقى ، دادىللىقى ياقىدۇ ۋە ئۇلارنىڭ نىكاھى ئوقۇلىدۇ .

شۇ ئارىدا كىچىك ۋاڭ دارېننىڭ مەلۇماتنامىسىگە ئاساسەن ، قەشقەر دوتەي يامۇلىدىن سۈپۈرگە ئاخۇننى قەتلى قىلىش توغرىسىدىكى ھۆكۈمنامە كېلىدۇ . ۋاڭ دارېن قانداق قىلىشنى بىلەلمەي قالىدۇ . بۇ ئارىدا كېرىيە ئامبال مەھكىمىسى ئامبال ياردەمچىسىنىڭ ئۆلتۈرۈلمىگەنلىكى ، بۇ ئىككىيلەن ئارىسىدىكى كىچىك جېدەل-ماجرىا ئىكەنلىكى توغرىسىدا مەلۇماتنامە يېزىپ

قەشقەر دوتەي مەھكىمىسىگە ئەۋەتىدۇ . قەشقەر دوتەي مەھكىمىسى سۈپۈرگە ئاخۇن توغرىسىدىكى ئۆلۈم جازاسىنى بىكار قىلىپ ، كىچىك ۋاڭ داربىنى قەشقەرگە چاقىرتىپ كېتىدۇ . سۈپۈرگە ئاخۇن كىچىك خوتۇنى سەلىمخاننى ئېلىپ چىرىيىگە قايتىپ كېلىدۇ . سەلىمخان ئىلگىرى-كېيىن بولۇپ سۈپۈرگە ئاخۇندىن بىر قىز ، بىر ئوغۇل تۇغىدۇ . ئەنە شۇ ئوغۇل مەتكېرىم ئەپەندىدۇر . سۈپۈرگە ئاخۇن 1930-يىل ئەتىيازدا ئۆلۈپ كېتىدۇ . سۈپۈرگە ئاخۇننىڭ ئۆلۈمىدىن كېيىن «ئانارلىق» تىكى قورۇ-جايلىرى ۋە «چادىنەباغ» خوتۇنى سەلىمخانغا مىراس قالىدۇ . مەتكېرىم ئانىسى سەلىمخان ۋە ئاچىسى خەيرىنساخان بىلەن بىللە ئاشۇ قورۇدا ياشاپ چوڭ بولىدۇ . كىچىك ۋاقىتلىرىدا ئۇنىڭ بېشى ئوزۇقلۇق يېتىشمەسلىكتىن قاپاقىدەك يوغاناپ كەتكەنلىكتىنمۇ ياكى ئاتىسىغا ئوخشاش چوڭ ئىشلارغا باش قاتۇرۇپ يۈرگەنلىكتىنمۇ ، ئۇنىڭغا «يوغان باش» دېگەن لەقەم سىڭىپ قالىدۇ ، كىشىلەر ئۇنى «مەتكېرىم يوغان باش» (مەتكېرىم كالىكە) دەپ ئاتىشىدۇ .

كىچىك ئىسمائىل ئون ياشلارغا كىرگەن چاغلارغا كەلگەندە ، ئەنە شۇ مەتكېرىم يوغان باش ئۈرۈمچىدە ئوقۇغانلىقتىن ئەمدى «ئەپەندىم» گە ئايلانغانىدى . چىرىيە بازىرىدىكى «قىزلار مەكتىپى» دە ئوقۇتقۇچىلىق قىلاتتى . ھۆكۈمەت ئىشخانىسىدا ۋە «ئۇيغۇر ئۇيۇشمىسى» دىمۇ ۋەزىپىسى بار ئىدى ، بادام دوپپا ، قىلىچ ياقىلىق چاپان ، ئۇزۇن قونچىلىق ئۆتۈك كىيىپ يۈرىدىغان ، ئورۇق ، بوينى ئىنچىكە ، قاراقاش ، ئوتلۇق كۆز يىگىت ئىدى . ئۇ «ئانارلىق» تىكى «چادىنەباغ» دا ئانىسى بىلەن بىللە تۇراتتى . ئەتىگەندە كۈل رەڭ تاغىغا مىنىپ ئىشقا كىرىپ كەتسە ، ناماز پېشىنىدىن ئۆتكەن چاغلاردا يەنە ئاشۇ تايىنى يورغىلىتىپ يېنىپ

چىقاتتى . قولۇم-قوشنىلار «مەتكېرەم ئەپەندى» دەپ ئاتىشاتتى ۋە «ئەپەندىم» دەپ مۇراجىئەت قىلىشاتتى . ئۇنى ھەممىسى ياخشى كۆرۈشەتتى . دېمىسمۇ ، ئادالەتپەرۋەر ، ھەققانىيەتچى ، ئاق كۆڭۈل ، باشقىلارغا ياردەملىشىشنى خالايدىغان ، كىشى ياخشى كۆرگۈدەك يىگىت ئىدى . ئەنە شۇ يىگىت ئىسمائىلنىڭ چوڭ دادىسى قۇناخۇن خەلپەم بىلەن بەكمۇ ياخشى ئۆتەتتى . قۇناخۇن خەلپەم بىلەن مەرھۇم سۈپۈرگە ئاخۇن باتۇر ئارىسىدا بىرەر ئۇرۇق-تۇغقانچىلىق مۇناسىۋەت بارمىدى ؟ بۇنىسى ئېنىق ئەمەس . ئەمما ئۇلار ئۆز ئارا تۇغقان دەپ ئاتىشاتتى . بەلكىم شۇ سەۋەبتىنمۇ ۋە ياكى مەتكېرەم ئەپەندىگە ئاتىسىنى كۆرگەن قۇناخۇن خەلپەم ئۆز كۆرۈنەتتىمۇ ؟ ئىشقىلىپ ، ئۇ قۇناخۇن خەلپەمنى پات-پات يوقلاپ ، ئۆزۈندىن-ئۆزۈن مۇڭدىشاتتى . بەلكىم قۇناخۇن خەلپەم ئۇنىڭغا ئاتىسىنىڭ ئاجايىپ باتۇرلۇقلىرىنى سۆزلەپ بېرىدىغاندۇ . ئاشۇ 1912-يىلىدا ، مىڭلاپ ئادەمنىڭ ئالدىدا تۆمۈر ئارا كۆتۈرۈپ ماڭغان سۈپۈرگە ئاخۇننىڭ سىيىت ھاجى شايكىسىغا قانداق ئېيتىلغانلىقىنى ، ئابلىز قارىنىڭ ئۆي-جايىنى قانداق قورشاپ ، قانداق ھۇجۇم قىلغانلىقىنى ، قوراللانغان «روسىيە پۇقرالىرى» چىقارغان ئوقتا تۇنجى بولۇپ كىمنىڭ يىقىلغانلىقىنى ، قورۇ-جايلىرىغا ئوت قويۇلغاندا ، ئاتالمىش «روسىيە پۇقرالىرى» نىڭ قانداق كۆيگەنلىكىنى ، سىيىت ھاجىنىڭ ئايالچە كىيىنىپ شەرمەندىلەرچە قاچقانلىقىنى ھېكايە قىلىپ بېرىدىغاندۇ ۋە بەلكىم مەتكېرەم ئەپەندى قۇناخۇن خەلپەمگە جاھاندا مەيدانغا كېلىۋاتقان تەرەققىيات يېڭىلىقلىرى ھەققىدە ، ئاسىيا-ياۋروپا قۇرۇقلۇقىدا بولۇۋاتقان ئومۇميۈزلۈك ئۇرۇش-يېڭىلىقلار ھەققىدە ئۇچۇر يەتكۈزىدىغاندۇ . ئىشقىلىپ ، ئۇلار بىر مۇڭدىشىپ كەتسە سۆزلىرى سائەت-سائەتلەپ تۈگىمەيتتى . بۇنداق چاغلاردا كىچىك

ئىسمائىل ئۇلارنىڭ چۆرىسىدە پىرقىراپ ھارمايتتى ۋە بەزىدە بوۋىسىنىڭ تىزىغا يۆلىنىپ ، ئوڭ قولى بىلەن زاڭلىقنى تىرىگەن ھالدا ئۇلارنىڭ ھېكايىلىرىگە قۇلاق سالاتتى ، بالىلارچە ساددا ئەقلى بىلەن سوئاللارمۇ سوراپ قوياتتى . مەتكېرەم ئەپەندى بولسا ، ئۇنىڭ بېشىنى ئامراقلىق بىلەن سىلاپ ، ئۇنىڭغا قانداقتۇر گۈركىرەپ ئۇچىدىغان ئايروپىلانلار ، يەردە قۇيۇندەك چاپىدىغان ماشىنا-كوڭكىلار ، ئىككى چاقنىڭ ئۈستىگە مىنىپ يىقىلماي يۈگۈرگىلى بولىدىغان شەيتان ھارۋىسى ھەققىدە سۆزلەپ بېرەتتى . بوۋاي بىلەن مەتكېرەم ئەپەندىنىڭ سۆھبىتى ئۇزۇلۇپ ، ئەپەندىم بىلەن كىچىك بالىنىڭ پارىڭغا ئورۇن بوشتاتتى . كىچىك ئىسمائىل يوغان تۆمۈر مەخلۇقنىڭ قانداقچىسىگە چۈشۈپ كەتمەي ھاۋادا ئۇچىدىغانلىقىغا ھەيران بولاتتى ۋە ئىشەنگۈسى كەلمەيتتى ، يەنە سوئاللارنى ياغدۇراتتى . قۇناخۇن خەلىپەمگە ئۆزىنىڭ ئاشۇنداق ھاۋادا ئۇچىدىغان تۆمۈر مەخلۇقنى كۆرگەنلىكىگە گۇۋاھ بولۇشقا توغرا كېلەتتى . ئۇ راستتىنلا كۆرگەنىدى . بۇنىڭدىن تېخى يەتتە-سەككىز يىل بۇرۇن مەۋلانوف باشچىلىقىدىكى سوۋېت ئىتتىپاقى قىزىل ئارمىيىسى ماخۇسەننىڭ باندېت ئەسكەرلىرىنى قوغلىغاندا ، «توپا» نىڭ ئاسمىنىدىن دەسلەپ بىر ئايروپىلان ئۇچۇپ ئۆتتى . بىردەمدىن كېيىن «ئەشمەلەڭگەر» تەرەپتىن دەھشەتلىك گۈمبۈرلىگەن سادا ياڭرىدى . «توپا» تىترەپ كەتتى . تاملارنىڭ سۇۋىقى ئاجراپ ، ئۆگزىلەردىن توپا قۇيۇلدى . كىشىلەر يەر تەۋرىگەندەك ، ئۆيلەر ئۆرۈلۈپ ، يەر-جاھان ئاستىن-ئۈستۈن بولۇپ كېتىدىغاندەك ھېس قىلىشتى ، ئۆيلەردىن قېچىپ چىقىپ ئانار دەرەخلىرىنىڭ قويۇق شاخلىرى ئارىسىغا يوشۇرۇنۇشتى . ھاۋادىن يەنە گۇيا قارا بوران چىقىدىغاندەك گۈرۈلدىگەن ئاۋاز ئاڭلاندى . ئاشۇ كۈمۈشتەك پارقىرايدىغان ئايروپىلان ئەمدى ئۈچ

بولۇپ كەلگەندى . ئۈچ ئايروپىلان چىرىيە ئاسمىنىدا قاناتلىرىنى
لەيلىگەن سادەك تىنچ تۇتۇپ بىر ھازا ئۇچۇپ يۈرۈشتى .
گۈلدۈرلىگەن ئاۋازلا ۋەھىمە سېلىپ تۇراتتى . ما خۇسەننىڭ
بۇلاڭچى ئەسكەرلىرى تىرىپىرەن بولۇپ قېچىشقا باشلىدى .
ئارقىدىنلا قوڭغۇزغا ئوخشايدىغان تانكىغا ، زەرى ھىلى كۆڭكە
(برونېۋىك) غا ئولتۇرغان قىرغىز ئەسكەرلىرى چىرىيە بازىرىغا
بېسىپ كىردى . كېيىنرەك مەلۇم بولدىكى ، ئاشۇ «ئەشمەلەڭگەر»
تەرەپتە ياڭرىغان دەھشەتلىك سادا ئايروپىلاندىن تاشلانغان
بومبىنىڭ پارتلاش ئاۋازى ئىكەن . «توپا» زېمىنىنى يەر
تەۋرىگەندەك تىترەتكىنى ئاشۇ بومبا ئىكەن ...

ئاشۇ قېتىم قۇناخۇن خەلپەم راستىنلا ئايروپىلاننىمۇ ، يەردە
قۇيۇندەك چاپىدىغان كۆڭلىنىمۇ كۆرگەندى . ئۇ ئاشۇ
ھېكايىلەرنى سۆزلەپ مەتكېرەم ئەپەندىنىڭ سۆزلىرىگە گۇۋاھلىق
بېرەتتى . «ئۇرۇسلار ئاجايىپ خەق ، پەرەڭلەرگە ئوخشاشلا
ئاسماندا ئۇچىدىغان خەق» دەپ قوياتتى ئاخىرىدا . كىچىك
ئىسمائىل بوۋىسىنىڭ گۇۋاھلىقىدىن كېيىنلا مەتكېرەم ئەپەندى
ئېيتقان يېڭىلىقلارغا ئىشەنگەندەك بولۇپ قاراقاتتەك يۇمىلاق
كۆزلىرىنى چىمچىقلىتاتتى ۋە بالىلارچە خىياللارغا غەرق بولاتتى .
مەتكېرەم ئەپەندى ئانىسى سەلىمە خېنىم تۇغۇت ئانىسى بولۇپ
تۇغدۇرغان ئىسمائىلنى كىچىك چېغىدىلا تولمۇ ياخشى كۆرەتتى .
ئۇنى كۆتۈرۈپ يۈرۈپ بېقىشقا ، ئاسمانغا ئېتىپ ۋىلىقلىتىپ
كۈلدۈرۈشكە ئامراق ئىدى . ئەمدى مانا ئىسمائىل ئون ياشلارغا
كىرگەندە بولسا ، ئۇ ئۇنىڭغا خۇددى ئۆز ئىنىسىدەك ئۆز
كۆرۈنىدىغان ، بىر تۇغقان قېرىندىشىدەك يېقىن تۇيۇلىدىغان
بولدى . مانا مۇشۇ يېقىنلىقتىن ئۇ ئۆزى ئىسمائىلغا پەننىي تەلىم
بېرىشنى تەلەپ قىلىدۇ ياكى قۇناخۇن خەلپەم ئاللىقاچان «قۇرئان

ساۋاتى» چىقىپ بولغان ، مانا ئەمدى «مۇبەيەن» ، «سوپئالايار» ، «خوجاھاپىز» دېگەن دىۋانلارنى ئوقۇۋاتقان نەۋرىسىنى «خەت ساۋاتلىق» مۇ بولۇپ قالسۇن دەپ مەتكېرەم ئەپەندىنى تەكلىپ قىلىدىمۇ ، ئىشقىلىپ ، مەتكېرەم ئەپەندى كىچىك ئىسمايلىنى «چادىنەباغ»دا ئوقۇتۇشقا كىرىشتى .

بۇ يەردە شۇنى ئەسكەرتىپ ئۆتۈش زۆرۈركى ، ئۇ چاغلاردىكى دىنىي مەكتەپلەردە بالىلار «قۇرئان كەرىم» ۋە «ھەدىس شېرىپ» لارنى ئوقۇشنى بىلىمىلا بولاتتى . دىنىي تەلىم بەرگەن موللا-ئاخۇنلارمۇ ئوقۇشنىلا ئۆگىتىپ ، خەت يېزىشنى ئۆگەتمەيتتى . بالىلار خەت يېزىشنى ئۆگىنىپ قالسا ، ئەسكى شېئىر-قوشاقلارنى خاتىرىلەيدىغان بولۇپ قالىدۇ ، «قۇرئان كەرىم» دىن يىراقلىشىپ كېتىدۇ دەپ قارىغان بولۇشى مۇمكىن . خېلى-خېلى كاتتا مەدرىسىلەردە ئون-يىگىرمە يىلاپ ئوقۇغانلارمۇ كىتابىي دەستۇرلارنى ئوقۇشنى بىلىدىغان ، خەت يېزىشنى بىلمەيدىغانلاردىن بولۇپ چىقاتتى . ئەگەر ئارىدىن بىرى «خەت ساۋاتلىق» بولۇپ قالسا ، باشقىلار ئۇنى تېخى «شەيتان موللا» دەپ كەمسەتەتتى . مانا شۇنداق قىلىپ ، «قۇرئان ساۋاتى» بىلەن «خەت ساۋاتى» بۆلەك-بۆلەك ئىش بولۇپ قالغانىدى . قۇناخۇن خەلىپەمنىڭ «قۇرئان ساۋات»لىق نەۋرىسىمۇ ئەلۋەتتە «خەت ساۋات»لىق بولالمىغانىدى ، خەت يېزىشنى بىلمەيتتى . مەتكېرەم ئەپەندى ئىشنى مانا شۇنىڭدىن باشلىدى . ئەلۋەتتە پەننىي بىلىم ئۆگىتىش ئۈچۈن ئالدى بىلەن خەت يېزىشنى ئۆگەتمەي بولمايتتى . ئۇ شۇ چاغلاردا «ئۇيغۇر ئۇيۇشمىسى» بېسىپ تارقاتقان «ئېلىپبە» نى تېپىپ كېلىپ ئاشۇنىڭدىن دەرس ئۆتتى . دەرس كۆپ ۋاقىتلاردا چۈشتىن كېيىن بولاتتى . مەتكېرەم ئەپەندى شەھەردىكى ئىشلىرىنى تۈگىتىپ ، كۈل رەڭ تايىنى يورغىلىتىپ «ئانارلىق»

قا چىققاندا ، ئۇنىڭ ئۆگىنىشكە ھېرىسمەن ئوقۇغۇچىلىرى «چادىنەباغ» دىكى شىپاخدا ئۇنى ساقلاپ تۇرغان بولاتتى . كىچىك ئىسمائىل ، يۈنسەخان ، ئابدۇللا توختى ، دېمىن ئىمىن ۋە ئابدۇقادىر سەيدىلەر مۇئەللىمنىڭ قايتىپ چىققانلىقىنى كۆرۈپلا ئالدىنقى كۈنى ئۆگەنگەن ھەرپلەرنى يۇمشاق توپغا جىجاشقا باشلايتتى . قەلەم-قېرىنداش يوق ئىدى ، دەپتەر-كىتابمۇ يوق ئىدى . بالىلار مەكتەپكە ئەپەندىنىڭ ئۆگەتكەنلىرىنى كۆپرەك يەرگە جىجاپ ، بەزىدە كۆمۈر بىلەن ، بەزىدە سېغىز بىلەن ئىشىك-تاختايلارغا جىجاپ تەكرارلايتتى . كېيىنرەك مەكتەپكە ئەپەندى بالىلارغا قېرىنداش ۋە خوتەن قەغەزىدە ياسالغان دەپتەرمۇ تېپىپ بەردى . بالىلارنىڭ ئۆگىنىشى ئاسانلاشتى . ئەلۋەتتە كىچىك ئىسمائىلنىڭ ئۆگىنىش نەتىجىسى ئۇستازنى خۇشال قىلغۇدەك دەرىجىدە ياخشى ئىدى .

بۇ ئەلۋەتتە شۇنداق بولاتتى ، چۈنكى «دىنىي مەكتەپ»تە ئوقۇپ «قۇرئان ساۋات»لىق بولغان بالا ھەرپلەرنى تونۇيتتى . ئۇنىڭ ئۈستىگە «قۇرئان كەرىم»دىكى ئەرەب ھەرپلىرى بىلەن ئاشۇ 1940-يىللاردا ئومۇملاشقان ئۇيغۇر «ئېلىپبە»سىنىڭ ھەرپلىرى ئاساسىي جەھەتتىن ئوخشايتتى ، بەلگىلىرى ئارقىلىق پەرقلىنىسمۇ ، شەكلى جەھەتتىن پەرقلىنمەيتتى . بالىلار دىققەت بىلەن كۆزەتسلا «ئېلىپبە»دىكى ھەرپلەرنىڭ قايسى ھەرپ ئىكەنلىكىنى پەرقلىندۈرەلەيتتى ۋە ئوقالايتتى . ئەمدىكى ئىش ئاشۇنى قانداق يېزىشتا ئىدى . مەكتەپكە ئەپەندى قانداق يېزىشنى بىر-ئىككى قېتىم ئۆگەتسلا ، بىر-ئىككى قېتىم تاختايغا جىجاپ ئۈلگە كۆرسەتسلا ئىسمائىل دەرھال ئۆگىنىۋالاتتى . دەسلەپ يەككە ھەرپلەرنى يېزىشنى ئۆگەندى ، كېيىن يەككە ھەرپلەرنى قوشۇپ ئاددىي سۆزلەرنى يېزىشنى ، كېيىن ئۇنىڭدىنمۇ تەرەققىي

قىلىپ ، ئاددىي سۆزلەر ئارقىلىق جۈملە تۈزۈشنى ئۆگەندى . خەت يېزىشنى ئۆگىنىش دېگەن بىر تېخنىكىلىق جەريان ئىدى . قانچە كۆپ تەكرارلسا ، شۇنچە پىشقىلى بولاتتى . شۇ كۈنلەردە كىچىك ئىسمائىل قۇناخۇن خەلىپەنىڭ ئىشىك-دەرۋازىلىرىنى ، پەيزۇللاكامنىڭ توزغاچلىق كاكۇل بىلەن ئىنچىكە سۇۋالغان ئۆي تاملىرىنى سېغىز بىلەن ، كۆمۈر بىلەن بويلاپ چىقىشقا ئۆلگۈردى . ئىككى موماي بېزەپ بولغان تاملىرىنى قاقشاپ-قاقشاپ سۈرتۈشكە مەجبۇر بولاتتى . ئەمما ئىككى نەۋرە بېزەپ قىلىشنى توختاتمايتتى . سېغىز بىلەن ، كۆمۈر بىلەن تام-ئىشىكلەرگە توختىماي خەت يازاتتى . بەزىدە قېرىنداش قەلەم بىلەن پاتلانغان خوتەن قەغىزىگىمۇ يازاتتى . ئەپسۇسكى ، سېغىز بىلەن ، كۆمۈر بىلەن خەت يازغاندا ، تام-تاختايلارلا ئەمەس ، قولمۇ بېزەپ بولۇپ كېتەتتى . قېرىنداش بىلەن يازغاندا ئۇچى سۈنۈپ كېتىپ ئارام بەرمەيتتى . ئۇنىڭ ئۈستىگە قېرىنداش بىلەن خوتەن قەغىزىنى ئۈنچىۋالا ئوڭاي تاپقىلى بولمايتتى ، سېتىۋالغىلى پۇلمۇ يوق ئىدى . شۇ كۈنلەردە كىچىك ئىسمائىلنىڭ قەلبىدە ئاجايىپ ئوتلۇق بىر ئارزۇ خۇددى سامان تېگىدىكى ئوتتەك ئاستا-ئاستا ئۇلغىيىپ كېلەتتى . ئۇ بولسىمۇ مەتكېرەم ئەپەندىنىڭكىدەك ئېسىل بىر قەلەمگە ئېرىشىش ئارزۇسى ئىدى . مەتكېرەم ئەپەندىنىڭ قەلىمى قۇتلىق سىياھقا چىلاپ ، رېزىنكىسىنى بېسىپ قويۇۋەتسە ئۆزلۈكىدىن سىياھ ئىچىدىغان ، خەت يازغاندا سىياھى ئاستا-ئاستا تەكشى چۈشىدىغان قەلەم ئىدى ، يەنى ھازىرقى زامان قەلەملىرىنىڭ دەل ئۆزى ئىدى . ئۇنى مەتكېرەم ئەپەندى كاستۇمنىڭ مەيدە يانچۇقىغا قىسىپ يۈرەتتى . قەلەم شۇنداق ئۆز يارىشاتتىكى ، ئەگەر ئاشۇ مەيدە يانچۇقىدا قەلەم پارقىراپ تۇرمىسا ، ئۇ «ئەپەندى» دېگەن ھۆرمەتلىك نامدىن ئايرىلىپ

قالدىغاندەك تۇيولاتتى . كىچىك ئىسمائىلنىڭ ئاشۇنداق قەلەمگە ئېرىشكۈسى بار ئىدى ۋە ئاشۇنداق قەلىم بولسىلا ، كىشىلەر مېنىمۇ ھۆرمەت بىلەن «ئەپەندى» دەپ ئاتايدۇ دەپ ئويلايتتى . مەتكېرەم ئەپەندى «چادىنەباغ»دا بەش بالغا خەت يېزىشنى ئۆگىتىش بىلەن بىللە يەنە دۇنيا يېڭىلىقلىرىنىمۇ سۆزلەپ بېرەتتى . ئۇ تېلېفون ھەققىدە ، بۇنداق تېلېفوننىڭ ئۈرۈمچىدە بارلىقى ، كىشىلەرنىڭ سىم بىلەن تۇتاشتۇرۇلغان تېلېفونلار ئارقىلىق يىراق ئارىلىقلاردا نۇرۇپمۇ سۆزلىشىدىغانلىقى ھەققىدە ، ۋېلىسسىپىت (شەيتان ھارۋىسى) ھەققىدە ، ئۆزلۈكىدىن جىرىڭلايدىغان قوڭغۇراق ھەققىدە ، يەنە نۇرغۇن-نۇرغۇن نەرسىلەر ھەققىدە سۆزلەيتتى . بەلكىم ئاشۇ ئاجايىپ نەرسىلەر ھەققىدە سۆزلىگەندە ، كىچىك ئىسمائىلنىڭ قەلبىدە تېلېفوندا سۆزلىشىپ كۆرۈش ئارزۇسى ، ئىككى چاقىلىق ۋېلىسسىپىتكە مىنىپ ئابدۇقادىر سەيدى بىلەن يۈگۈرۈشتە بەسلىشىش ئارزۇسى پەيدا بولغاندۇ . ئۇنىڭ تەڭتۇشلىرى ھازىرمۇ ئۇنىڭ غەلىبىنىڭ قاسقىنىدا ۋېلىسسىپىت ياساشقا ئۇرۇنغانلىقىنى ، نوگاي قاپاقتا تېلېفون ياساپ ، مەرەمخان ئانا ئېگىرگەن پاختا يېنى سىم قىلىپ ، ئابدۇقادىر سەيدى بىلەن ئىككىسى ئىككى تامنىڭ ئارقىسىغا ئۆتۈپ سۆزلىشىشكە تىرىشقانلىقىنى ئەسلىشىدۇ . بۇ ئۇنىڭ قەلبىدە راستىنلا ئاشۇنداق ئارزۇلارنىڭ پەيدا بولغانلىقىنى كۆرسىتىپ بېرىدۇ . ئەمما ئۇنىڭ بۇ ئارزۇلىرى پەقەت ۋاقىتلىق ، بىردەملىك ئۆتكۈنچى ئارزۇلار ئىدى ، ئېسىل قەلەمگە ئېرىشىش ئارزۇسىدەك ئوتلۇق ئەمەس ئىدى . ئۇنىڭ ئېسىل قەلەمگە ئېرىشىش ئارزۇسى قەلبىدە بەش يىل ، ئالتە يىل ، ھەتتا يەتتە يىل ھۆكۈم سۈردى ، بارغانسېرى كۈچىيىپ باردى . كېيىنرەك ئۇنىڭ قەلەمگە ئېرىشىش ئارزۇسىغا يورۇقلۇق چىقىرىدىغان قولچىراغ (پىرېژېكتور)غا

ئېرىشىش ئارزۇسى قوشۇلدى . ئارزۇ دېگەن ئاجايىپ بىر تۇيغۇ ئىدى . قەلبىڭدە پەيدا بولدىمۇ ، سېنى تۈگىمەس خىياللارغا غەرق قىلىدۇ ، ئىچىڭگە ئوت كىرىۋالغاندەك كۆيدۈرۈپ ، قۇرت كىرىۋالغاندەك مىدىرلاپ ، توختاۋسىز بىئارام قىلىدۇ . ئۇ يىراق ۋە گۈزەل بىر مەنزىلگە ، كۈچلۈك بىر ئاھەڭرەبا (ماگنىت) غا ئوخشاش ، سېنى تارتىدۇ ۋە جەلپ قىلىدۇ . ئاشۇ مەنزىلگە يېتىش يولىدا جاپا-مۇشەققەتلەرگە ، ئەلەم-كۈلپەتلەرگە پىسەنت قىلمايسەن . ئۇنىڭغا يەتكەن ، ئېرىشكىنىڭدە بولسا ، قەلبىڭ مەمنۇنىيەت ، رازىلىق ، بەخت تۇيغۇلىرىدىن راھەتلىنىدۇ ... كىچىك ئىسمايىلمۇ ئاشۇ ئارزۇلىرى ئىلكىدە ئوت-گۈلخان بولۇپ ياناتتى . ئۇنىڭ ئاشۇ ئارزۇلىرىغا يېتىش يولىدا سۈرگەن ئاشقانە خىياللىرىنى ، تۈزگەن غايىبانە پىلانلىرىنى تەسۋىرلەشكە قەلەم ئاجىز . ئەمما ئۇنىڭ بۇ ئارزۇلىرى يەتكىلى بولمايدىغان قۇرۇق ئارزۇلار ئەمەس ئىدى . ئەمەلىي ، ئىشقا ئاشۇرغىلى بولىدىغان ئارزۇلار ئىدى . قەلەم بىلەن قولچىراغ پۇل بولسلا سېتىۋالغىلى بولىدىغان نەرسىلەر ئىدى . بەلكىم ئۇ بۇ ئارزۇلىرىغا تۇنجى قېتىم مائاش ئالغان چاغدا يەتكەندۇ . بۇلارنى ئۆز ئورنىدا بايان قىلىمىز . ھازىر بولسا ئاشۇ گۈزەل « چادىنەباغ » دا مەتكېرەم ئەپەندى بەش ئۆسمۈرگە خەت يېزىشنىمۇ ئۆگىتىپ ، قەلبىگە ئوتلۇق ئارزۇلارنىمۇ يېقىپ يۈرەتتى . ئۇ ئاشۇ يەردە بالىلارغا ياۋروپا ، ئاسىيا چوڭ قۇرۇقلۇقىنى ئۆرتەۋاتقان جاھان ئۇرۇشى ، ئىلى — چۆچەك تەرەپتە كۆتۈرۈلگەن ئازادلىق كۈرەشلىرى ، تۆمۈر بەگنىڭ ھىلىگەرلىكى ۋە روزى بەگنىڭ زومىگەرلىكى ، ئادالەت ۋە ھەققانىيەت ۋە يەنە تالاي نەرسىلەر ھەققىدە سۆزلىگەن بولۇشى مۇمكىن . مەتكېرەم ئەپەندىنىڭ « يوغان باش » لىقى ، قورقۇمسىزلىقى ، ھەققانىيەتچى ۋە ئادالەتپەرۋەرلىكى نۇقتىسىدىن

ئالغاندا، ئۇنى ياش بالىلارغا ئۆز ئىدىيىسىنى سىغدۇرۇشكە ئۇرۇنمىدى دېيىشكە ئاساسىمىز يوق. ئۇنىڭ كىچىك ئوقۇغۇچىسى ئىسمائىلنىڭ بەش - ئالتە يىل ئۆتمەيلا تۆمۈر بەگ ۋە روزى بەگلەرگە قارشى كۈرەشكە ئاتلىنىپ كەتكەنلىكىمۇ ئۇنىڭ ئاللىقاچان ئادالەت، ھەققانىيەت، تەڭلىك-باراۋەرلىك تەربىيىسىگە ئېرىشكەنلىكىنى ئىسپاتلايدۇ. كىچىك چاغدا قەلبىگە ئورناشقان نەرسە خۇددى «مەڭگۈ تاش» لارغا ئويۇلغان خەتتەك ئۇزاق يىللارغىچە ئۆچمەيدۇ، قاچانلا بولمىسۇن ئوتلىنىپ-نۇرلىنىپ تۇرىدۇ؟ كىچىك ئىسمائىلنىڭ ئون ئالتە ياشتىن ھالقىماي تۇرۇپلا سۈپۈرگە ئاخۇن باتۇردەك ھەققانىيەت تۇيغۇسىغا تولۇپ، تۆمۈر بەگ، روزى بەگلەرگە قارشى كۈرەشكە ئاتلىنىپ چىققانلىقى بۇنىڭ دەلىلى. شۇنداق قىلىپ، كىچىك ئىسمائىل «چادىنەباغ» دا مەتكېرەم ئەپەندىنىڭ ئوقۇتۇشى، تەربىيىلىشى بىلەن «خەت ساۋاتى» نى چىقاردى. ئۇ خەتنى تېز يازالايدىغان بولدى، باشقا ئادەمىيلىك تەربىيىلىرىنىمۇ ئالدى. قۇناخۇن خەلپەمنىڭ ئامراق نەۋرىسى ئاتمىش يىل ئۆتۈپ كەتكەن بۈگۈنكى كۈندىمۇ، ئاشۇ «چادىنەباغ» نى، تۇنجى ۋە ئاخىرقى «ئائىلە ئوقۇتقۇچىسى» مەتكېرەم ئەپەندىنى ھۆرمەت بىلەن ياد ئېتىدۇ. ئاشۇ «ئائىلە ئوقۇتقۇچىسى» دىن ئۆگەنگەنلىرىنىڭ كېيىنكى ئالتە يىللىق مەكتەپ ئوقۇشىدا ئۆگەنگەنلىرىدىن كۆپ بولغانلىقىنى تىلغا ئالىدۇ. ئۇنىڭ ھەق-ناھەق قارىشىنى، ئادالەتپەرۋەر، ھەققانىيەتچىل روھىنى، تەڭلىك-باراۋەرلىككە ئىنتىلىش ئارزۇسىنى مەدھىيەلەيدۇ. ئەپسۇسكى، ئاشۇ مەتكېرەم ئەپەندى رەھىمسىز كېسەل بىلەن بەكلا بۇرۇن ئالەمدىن كېتىپ قالدى. «چادىنەباغ» مۇ تۈزلەپ يوق قىلىۋېتىلدى. سۈپۈرگە ئاخۇن باتۇرنىڭ نەسەبى ئۇزۇلدى، ئۇنىڭدىن ھېچقانداق ئىزنا قالمىدى.

ئەمما ئۇنىڭدىن ۋەتەنپەرۋەرلىك روھ قالدى . ئۆزىنىڭ ئوغلنىڭ ياخشى نامى قالدى . مەكتەپم ئەپەندىنىڭ ئۆز ۋاقتىدا «چادىنەباغ» دا تەلىم ئالغان ئوقۇغۇچىسى يۇرت سېغىنچى تۇتۇپ ، يۇرت-مەھەللىسى ، «ئانارلىق» قا قايتقان چاغلىرىدا ، ئۇنىڭ كۆز ئالدىدا بادامدوپپا ، قىلىچ ياقا چاپان ، ئۇزۇن قونچلۇق ئۆتۈك كىيىپ ، كۈل رەڭ تايغا مىنىپ كېتىۋاتقان مەكتەپم ئەپەندىنىڭ نۇرانە سېمىسى ئايان بولىدۇ . قەلبىدىن : «ئەلۋىدا ، مۇئەللىم ، ئەلۋىدا ، ياتقان يېرىڭىز جەننەتتە بولسۇن !» دېگەن خىتاب ئۇرغۇپ چىقىدۇ ...

3. پەننىي مەكتەپكە كىرىش

يۇقىرىدا قەيت قىلغىنىمىزدە كلا قۇناخۇن خەلپەمنىڭ نەۋرىسى ئۇيغۇر ھازىرقى زامان مائارىپى بىلەن قۇرداش ۋە تەڭداش ، خۇددى ئۇيغۇر ھازىرقى زامان مائارىپى كىچىك ئىسمائىل ئۈچۈنلا ئومۇملاشقانداك ۋە ياكى يېڭى مېھمان ئاشۇ يېڭىچە مائارىپتا تەربىيىلىنىش ئۈچۈن بۇ دۇنياغا كەلگەندەك . كۈنلەرنىڭ بىرىدە ئىسمائىل پەننىي مەكتەپكە رەسمىي ئوقۇغۇچى قاتارىدا تۇتۇۋېلىندى . بۇ كۈننى بىز قۇتلۇق كۈن دەپ ئاتىشىمىز كېرەك . تەربىيە ئېلىش پۇرسىتىگە ئېرىشكەن كۈن ئىستىقبال قۇياشى پارلىغان كۈن ھېسابلىنىدۇ . شۇنداق ئىكەن ، ئۇنى قۇتلۇق كۈن دېمەي تۇرالمايمىز . ئەمما ئۇنىڭ ئوقۇغۇچىلىق كىيىمى كىيىپ ، دەپتەر سېلىنغان جىلتىسىنى بوينىغا ئېسىپ ، خۇشال - خۇرام ، شادىيانە قەدەملەر بىلەن مەكتەپكە ئۆزى كىرمەي ، ئەكسىچە مەكتەپكە «تۇتۇۋېلىنغان» لىقى خېلىلا غەلىتە ئىش ئىدى . ئەنئەنىۋى مەدەنىيەت ئۆز جاھىللىقى بىلەن يېڭىچە مەدەنىيەتكە قارشىلىق كۆرسىتىۋاتاتتى . خۇراپاتلىق يېڭىلىققا

ئاخىرقى ، ئاجىز زەربىلىرىنى بېرىۋاتاتتى . مەكتەپلىرى ئوقۇغۇچىسىز قالغان كىچىك موللار پەننى مەكتەپلەر ئۈستىدىن ئىغۋا توقۇۋاتاتتى . مۇشۇنداق ئەھۋالدا ئاتا-ئانىلار بالىلىرىنى مەكتەپتىن قاجۇرۇش ئاشۇ چىرىيدە ، «توپا»دا بىر خىل ئادەتكە ئايلانغانىدى . يېڭى قۇرۇلغان مەكتەپلەرنىڭ ئۆز ئىچىدىمۇ مەسىلە بار ئىدى . مەكتەپكە كەلمىگەن ، ئىنتىزامسىزلىق قىلغان ، ياخشى ئۆگەنمىگەن بالىلار تەن جازاسىغا ئۇچرايتتى . ئوقۇتقۇچىلار ئۇنداق ئوقۇغۇچىلارنىڭ ئالىقلارنى ئاچتۇرۇپ ئۈچ قىرلىق «ئىنتىزام پالىقى» بىلەن قاتتىق ئۇراتتى . بۇنداق جازاغا ئۇچرىغان ئوقۇغۇچى مەكتەپكە بېرىشتىن يالتيپ قالاتتى ، ئوقۇتقۇچىلارنى كۆرسىلا تۇتۇق بەرمەي قاچاتتى . بىرەرنىڭ تاياق يېگىنى پۈتۈن يۇرتقا پۇر بولۇپ ، مەكتەپكە كىرمىگەن بالىلارمۇ مۇئەللىملەرنى كۆرسىلا قاراقچىنى كۆرگەندەك قاجىدىغان بولۇپ قالاتتى . بالىلار ئاشۇنداق قاقچانكەن ، ئۇلارنى ئوقۇتۇش ئۈچۈن ئەلۋەتتە تۇتۇۋېلىش كېرەك ئىدى . تارىختا بىرەر ھاكىمىيەتنىڭ ئوقۇغۇچى تۇتقانلىقى مەلۇم ئەمەس ئىدى . فىرئەۋىن دەۋرىدىكى مىسىردىمۇ ، ئارىستوتېل-ئەپلاتون دەۋرىدىكى يۇنانىستاندىمۇ ، كۇڭزى-مېڭزى دەۋرىدىكى ئوتتۇرا تۈزلەڭلىك بەگلىكلىرىدىمۇ «ئوقۇغۇچى تۇتۇش» دېگەن ئىش يۈز بەرمىگەنىدى . راست ، پېشقەدەملەر ياكى زېڭىش دەۋرىدە خوتەنگە ، چىرىيگە «ئوقۇغۇچى بېرىش سېلىقى» چۈشكەنلىكىنى ئەسلىشىدۇ . بۇ ھېلىقى «ئوقۇغۇچى تۇتۇش» قا ئازراق ئوخشاپ كېتىدىكەن . ئۇ چاغدا كىشىلەر ، بولۇپمۇ يۇرت كاتتىلىرى «بالىلىرىمىزنى شۇتاڭغا بەرسەك ، دىنى ، تىلى ، ئۆرپ-ئادىتى ئۆزگىرىپ كېتىدۇ» دەپ قارىغاچقا ، بالىلىرىنى «شۇتاڭ» غا بېرىشتىن ئۆلگۈدەك ھەزەر ئەيلەيدىكەن . ئەمما «ئوقۇغۇچى بېرىش سېلىقى» نى ئۈزمەيمۇ بولمايدىكەن . ئاخىرى

يۇرت كاتتىلىرى پۇل يىغىش قىلىپ ، نامراتلارنىڭ بالىلىرىدىن بىرنى سېتىۋېلىپ «شۆتاك» غا ئەۋەتىپ بېرىدىكەن . دە ، «ئوقۇغۇچى بېرىش سېلىقى» نى ئۆزگەن بولىدىكەن . 1920-يىلى چىرىيە دىيارىغا تۇنجى قېتىم ئىككى نەپەر «ئوقۇغۇچى بېرىش سېلىقى» چۈشكەندە ، چىرىيە كاتتىلىرى «نۇرى» ساياۋغلىق نامراتنىڭ غوجاشىم ئىسىملىك ئوغلىنى پۇلغا سېتىۋېلىپ ئەۋەتىپ بەرگەنكەن . خوتەن «سوپا بەگلىكى» گە «ئوقۇغۇچى بېرىش سېلىقى» چۈشكەندە ، يۇرت كاتتىلىرى «سېرىغىز» لىق نامرات دېھقاننىڭ نۇرى ئىسىملىك ئوغلىنى سېتىۋېلىپ «ئوقۇغۇچى بېرىش سېلىقى» نى ئۆزگەنكەن . ئاشۇ نۇرى ئىسىملىك بالا «شۆتاك» دىن چىققاندا ، «خودۇڭباڭ» (نۇرى بەگمۇ دېيىشدۇ) دېگەن ئىسىم بىلەن چىقىپتۇ .

بۇنداق مىساللارنى خېلى كۆپ كەلتۈرۈش مۇمكىن . لېكىن بىزنىڭ بۇ مىساللاردىن ئېرىشمەكچى بولغىنىمىز ئاشۇ «ئوقۇغۇچى بېرىش سېلىقى» نىڭ ئاخىرى بېرىپ «ئوقۇغۇچى تۇتۇش» قا ئۆزگەرگەنلىكى . دۇنيانىڭ ھېچقانداق بىر يېرىدە يۈز بەرمىگەن «ئوقۇغۇچى تۇتۇش» نىڭ بىزنىڭ دىيارىمىزدا ، بىز ئۇيغۇرلارنىڭ ئارىسىدا يۈز بەرگەنلىكى ئادەمنى خېلىلا تەئەججۈپكە سالىدۇ . «ئوقۇغۇچى بېرىش سېلىقى» نى ياكى زېڭىشىن كەشىپ قىلغاندەك ، «ئوقۇغۇچى قاقچۇرۇش» ۋە «ئوقۇغۇچى تۇتۇش» يېڭىلىقنى بىز ئۇيغۇرلار كەشىپ قىلغان بولۇشىمىز مۇمكىن . قانداقلا بولمىسۇن «مەكتەپتىن قاقچۇرۇش» مەۋجۇت بولغان يەردە ، «مەكتەپكە تۇتۇۋېلىش» مۇ ئەلۋەتتە تەڭ مەۋجۇت بولاتتى . قاچقانكەن ، تۇتۇۋېلىش كېرەك ئىدى . ئارقىغا قاچقانلارنى ئۆز ئىختىيارىغا قويۇۋېتىشكە بولمايتتى . جەمئىيەتنى تەرەققىي قىلدۇرۇش ئۈچۈن «تۇتۇۋېلىش» كېرەك ئىدى .

ئاشۇ كۈنى «توپا» ئاسمىنىدا غۇر-غۇر شامال چىقىپ تۇراتتى. يىراقتىكى توغراق ۋە سەگۈ تېرەكلەرنىڭ ئۇچى بوش-بوش ئىرغاڭلايتتى. «خان يايلاق» تا سەككىز-ئون بالا لەڭلەك ئۇچۇرۇپ ئويناۋاتاتتى. كىمدۇر بىرى تۇيۇقسىز «مۇئەللىم كەلدى» دەپ ۋارقىرىدى. بالىلار دەسلەپ گاڭگىراشتى، كېيىن خۇددى قۇرغۇيدىن ئۈركۈگەن كەپتەرلەردەك پارتىلىداپ قېچىشتى، تەرەپ-تەرەپكە پىتىراپ كەتتى. «خان يايلاق» تا بالىلارنىڭ ئايغىدىن كۆتۈرۈلگەن چاڭ - توزان ھايالسىمايلا تۈۋرۈكسىمان قۇيۇنغا ئايلاندى. «خوتەن قەغىزى» دىن ياسالغان لەڭلەكلەر بولسا، بالىلارنىڭ قولىدىن چىقىپ ئۈچتى-دە، يىراقتىكى سەگۈ تېرەكنىڭ شېخىغا ئىلىنىپ قالدى ...

قاچقانلار ئىچىدە كىچىك ئىسمائىل بىلەن كىچىك ئابدۇللامۇ بار ئىدى. ئەلۋەتتە كىچىك ئىسمائىل ھەممىنىڭ ئالدىدا قېچىپ باراتتى. ئارقىدىكى ئابدۇللا بولسا ھاسىراپ-ھۆمۈدەپ كېلىۋاتاتتى. ئۇلار ئاۋۋال ئابدۇللارنىڭ بېغىغا شۇڭغۇدى. دەرەخلەر پۈتۈنلەي يالڭاچلانغان بولۇپ يوشۇرۇنغۇدەك يەر يوق ئىدى. ئارقىدىنلا ئۆزلىرىنى قازناق ئۆيىنىڭ تۆرىدە كۆرۈشتى. قازناقتا بورىدا توقۇلغان، ئاشلىق ساقلايدىغان يوغان باداڭ بار ئىدى. ئابدۇللا ئاشۇنىڭ ئۈستىگە سەكرەپ چىقتى. دە، قوناقلارنىڭ ئارىسىغا شۇڭغۇپ كىرىپ كەتتى. ئىسمائىل بولسا ئۆزىنى باداڭنىڭ كەينىگە ئالدى. شۇ تاپتا ئۇلار گويا مۈشۈكتىن قاچقان چاشقانغا ئوخشاپ قالغانىدى. لېكىن يوشۇرۇنۇشلىرى راسا پۇختا ئەمەس ئىدى. «مۈشۈك» ئىزدەپ كىرىپ قالسىلا سېزىلىپ قېلىش ئېھتىمالى بار ئىدى. شۇنداق بولدى. «مۈشۈك» كىرىپ، قازناقتىكى قاراڭغۇلۇقتا كۆزلىرىنى تىكىپ چىمچىقلاشتى. ئۇنىڭ كۆزلىرى يوغىناپ قاراڭغۇلۇقتىكى «چاشقان» نى پەرق ئەتكۈدەك

چوڭايىدى ۋە ترناقلىرىنى سوزۇپلا باداڭ كەينىدىكى «چاشقان» نى تۇتۇۋالدى ... ھويلىغا چىققاندا «مۈشۈك» «چاشقان» نىڭ قوللىرىنى قويۇۋەتتى . ئۇ گويا قويۇۋېتىپ ، قاچسا يەنە تۇتۇپ ئوينىماقچىدەك ، ئۆزىنىڭ چاققانلىقىغا ئۈستۈن تۇرىدىغانلىقىنى ئىسپاتلىماقچىدەك قىلاتتى . ئەمما «مۈشۈك» نىڭ ترناقلىرىدىن ئاجرىغان «چاشقان» قاچمىدى . كۆزلىرىنى يەردىن يۆتكەپ ئالدىدىكى «مۈشۈك» كە دادىللىق بىلەن تىكىلدى . «مۈشۈك» مۇ ئۇنىڭغا تىكىلىپ تۇراتتى .

— مېنىڭ ئىسمىم مەتتىمىن تۇرسۇن . «كۆكمەت مەكتەپ» نىڭ مۇئەللىمى ، سېنىڭچۇ ؟ — سورىدى مۇئەللىم .

— مېنىڭ ئىسمىم ئىسمائىل .

— كىمنىڭ ئوغلىسەن ؟

— ئەھمەد خەلىپىنىڭ .

— قۇناخۇن خەلىپەنىڭ نەۋرىسى ئىكەنسەن-دە ، نەق تېپىپىتىمەن . سەن توغرىسىدا مەتكېرەم ئەپەندىدىن ئاڭلاپ ئاتايتەن ئىزدەپ كېلىۋىدىم . ئۇنىڭ سەندىن كۈتىدىغان ئۈمىدى بەك چوڭ ئىكەن . بىچارە ئاغىنەم كاڭىلداپ يۆتىلىپ ، قان تۆكۈرۈپ ياتىدۇ . ئالا ئۇنىڭغا شىپالىق بەرگەي . ساۋاتىڭ چىقىپ بوپتىكەنغۇ سېنىڭ ؟

— ھەئە ، ئوقۇشنى ، يېزىشنى بىلىمەن .

— داۋاملىق ئوقۇشۇڭ كېرەك . ئۆگىنىدىغان يەنە نۇرغۇن نەرسىلەر بار . كىشى كۆپ بىلىم ئالسىلا ئاندىن ياراملىق ئادەم بولىدۇ . قېنى ، مېنى باشلا ، باشقا بالىلارنىمۇ تاپايلى . ئۇلارمۇ ئوقۇشى كېرەك . ئۇلارنى ئەسكەرلىككە ، سەيسىگە ، ھاشارغا تۇتمايمىز ، ئوقۇپ بىلىم ئالسۇن ، ياراملىق ئادەم بولسۇن دەيمىز ، ئۆزىگە پايدىسى بولسۇن دەيمىز .

مەمىتىمىن تۇرسۇن مۇئەللىم ئوقۇشنىڭ پايدىسى ھەققىدە خېلى سۆزلىگەن بولسىمۇ ، كىچىك ئىسمائىل باداغدىكى قوناق ئارىسىغا يوشۇرۇنۇۋالغان ئابدۇللا توغرىسىدا ھېچنېمە دېمىدى . مەمىتىمىن تۇرسۇن مۇئەللىم شۇ كۈنى يېزىدىكى بىردىنبىر «چىنە قاداقچى» ئۇستامنىڭ ئوغلى دېمىنى ئىندەككە كەلتۈردى . شۇنداق قىلىپ كىچىك ئىسمائىل بىلەن كىچىك دېمىن پەننىي مەكتەپكە بىللە كىردى .

ئۇلارنى ئوقۇشقا قوبۇل قىلغىنى «توپا مەكتەپ» ئەمەس ، بەلكى «كۆكمەت مەكتەپ» ئىدى . 1939-يىلىدا يولداش جۇيىچاڭنىڭ مەجبۇرلىشى بىلەن تۆمۈربەگ «توپا» غا سالغان مەكتەپ ئاللىقاچان توختاپ قالغانىدى . ئىسمائىل مەكتەپكە كىرگەن يىللاردا «توپا» ، «كاڭكال» ، «باش ئۈجمە» ، «دۆڭئېرىق» ، «كۆكمەت» دائىرىسىدە پەقەت «كۆكمەت مەكتەپ» لا بىردىنبىر ئوقۇتۇش ئېلىپ بېرىۋاتقان مەكتەپ ئىدى . بالىلارنى يىللىقلار بويىچە ئەمەس ، بەلكى سەۋىيىسىگە قاراپلا «يۇقىرى سىنىپ» ، «تۆۋەن سىنىپ» دەپ ئىككى دەرىجىگە ئايرىپ ئوقۇتاتتى . ئون ئالتە-ئون يەتتە ياشلىق چوڭ بالىلارمۇ ، ئون-ئون بىر ياشلىق كىچىك بالىلارمۇ ئوقۇيتتى . ھەتتا توي قىلىپ بولغان ئوغۇل-قىزلار كېلىپ ئوقۇسىمۇ بولۇۋېرەتتى . كۈنىگە تۆت سائەت پەننىي دەرس ، بىر سائەت دىنىي دەرس ئۆتۈلەتتى ، ئىمتىھان-سىناقلاردا بەش نومۇرلۇق تۈزۈم ئاساس قىلىناتتى .

ئىسمائىللارنىڭ مەھەللىسى «ئانارلىق» مەكتەپ جايلاشقان «كۆكمەت» كە خېلىلا يىراق ئىدى . كىچىك ئىسمائىل مەكتەپكە بېرىشتا «روزى ھاجىنىڭ گۈمبىزى» جايلاشقان تاقىر سايلىقتىن ۋە «ئۇلۇغ يول» دىن كېسىپ ئۆتەتتى . ئۇنىڭ مەكتەپكە ئۆزلۈكىدىن كىرمەسلىكىگە بەلكىم ئاشۇ يىراقلىق سەۋەب بولغاندۇ

ۋە بەلكىم ئۇنىڭ ئائىلىسىدىكىلەر «قۇرئان ساۋات» لىق بولدى ، «خەت ساۋات» لىق بولدى ، قالغانلىرىنى ئۆيدە ئۆگىتىۋالسىمىز دەپ ئويلىغاندۇ . قانداقلا بولمىسۇن مانا ئەمدى ئۇ «تۇتۇۋېلىش» ئارقىلىق بولسىمۇ مەكتەپكە كىردى . كىچىك ئىسمائىل «كۆكمەت مەكتەپ» تە بىرەر يىلچە ئوقۇغاندا بولسۇن ياكى كېيىن «توپا مەكتەپ» تە تاكى خىزمەتكە قاتناشقىچە ئوقۇغاندا بولسۇن ، ئۇ دەرس ۋە ھەر يىلى ئۆتكۈزۈلىدىغان مۇسابىقىلەردە دائىم بىرىنچى ئىدى . بۇنداق بولۇشقا ئاساسىنى قۇناخۇن خەلىپەم ۋە مەكتەپم ئەپەندى سالغانىدى . بۇ يەردە ھېكايە قىلغۇدەك قىزىقارلىق تەپسىلاتلار يوق . ئەمما تەن جازاسى بېرىش ھۆكۈم سۈرگەن ئاشۇ مەكتەپلەردە ئۇنىڭمۇ ئىككى قېتىم تاياق يېگەنلىكىنى ھېكايە قىلىشقا بولىدۇ .

4. ئىككى قېتىم تاياق يېيش

يېڭى سېلىنغان «توپا مەكتەپ» تولىمۇ چىرايلىق ۋە كۆركەم ئىدى . دەرۋازىسى جەنۇبقا — «ئۇلۇغ يول» غا ئېچىلاتتى . شەرقتە بەش سىنىپ ، غەربتە تۆت سىنىپ ۋە بىر ئامبار ، شىمالدا ئالتە ئېغىز ئىشخانا قەد كۆتۈرۈپ ، ئوتتۇرىسىدا كەڭ ۋە تۈپتۈز مەيدان ھاسىل بولغانىدى . سىنىپ ، ئىشخانىلار ئېگىز ، ئازادە ، يورۇق ۋە پاكىز ئىدى . تاملار گەج بىلەن ئاپئاق ئاقارتىلغان بولۇپ ، قۇياش نۇرىدا بىللۈردەك پارقىراپ تۇراتتى . سىنىپلار ئارقىسىدا باغ ، باغنىڭ ئوتتۇرىسىغا كولانغان چوڭقۇر كۆلدىكى سۈزۈك سۇدا ئاسماننىڭ يېشىل رەڭگى ئەكس ئەتەتتى . مەيدان ۋاراق-چۈرۈڭغا تولغان ، شادىيانە كۈلكىلەر ، شوخ-شوخ ۋارقىراشلار ، رەتىملىق ناخشىلار ئاڭلىنىپ تۇراتتى . ئاشۇ ئاۋازلار مەكتەپنى قورشاپ تۇرغان گۈللۈك رېشاتكىدىن ، بۈركۈت قانىتى شەكىللىك قوش

دەرۋازىدىن ئۇچۇپ چىقىپ «توپا» نىڭ ئانارلىق باغلىرىغا ،
 دەرەخلىك كوچىلىرىغا ، كەڭ ئاسمىنغا يېيىلاتتى . نېمىدىگەن
 غەمىسىز سادالار-ھە ! ئىستىراھەت ۋاقتىدىكى ئاشۇ شادلىققا قايسى
 خۇشاللىق تەڭ كەلسۇن ؟ ! ئوغۇللار قوغلىشىپ ، تايچاقتەك
 قىيغىيتىشاتتى . قىزلار ئاق قۇدەك قاتارلىشىپ ئارقان
 سەكرىشەتتى . ئىككى قاتار سەپ بولۇپ «ئاق تېرەك - كۆك
 تېرەك» ئوينىۋاتقانلار ، يۇمشاق توپىغا مىلىنىپ ئولتۇرۇپ
 «ئوقتاش»^① ئوينىۋاتقانلار كۆزگە چېلىقاتتى . قىزىلگۈل بەرگىدەك
 ئۆزئارا گىرەلىشىپ كىچىككىنە يۇمىلاق ھاسىل قىلىپ پەس
 ئاۋازدا بېيىت ئېيتىشۋاتقانلارنىڭ ئاۋازىغا قۇلاق سېلىڭ :

ھەببەيۇ ، ھەببە ،
 قىرىق كاكۇلۇڭ قېنى ؟
 ھەببەمگە توي كەپتۇ ،
 دۈمبە قۇيرۇق قوي كەپتۇ .
 قوينى ھەيدەپ دۆڭلەردە ،
 ئېلىپ كەپتۇ مەللەمگە .
 مەللىدىكى قىزچاقلار ،
 تاشلىشىپتۇ چاقچاقلار .
 قوينى سانانڭ ۋاقتىدا ،
 خېمىر كېسىڭ تاختىدا .
 كىممۇ تېگىدۇ ئەرگە ،
 نارەسىدە ۋاقتىدا .
 كۈكۈلاڭغا قاراپ قوي ،
 كەل ئاداشىم ، ئويناپ قوي .

① جانلىق تىلدا «بىجە» دېيىلىدۇ .

قانداق شوخ بېيىتلەر-ھە؟ ... بۇ يەردە غەم-ئەندىشە يوق ،
دەرد-ئەلەم يوق ، جاپا-مۇشەققەت يوق ، پۇشايىمان-نادامەت يوق . بۇ
يەردە ھەسەت ، ئىچى تارلىق ، قىزىل كۆزلۈك ، ئاچ كۆزلۈك يوق ،
سەبىي قەلبەلەردە قۇياش نۇرىدەك پاكلىق ھۆكۈم سۈرىدۇ .
قىلىقلىرىدا كېيىك ئوغاقلارنىدەك شوخلۇق ھۆكۈم سۈرىدۇ .
بۇنداق شادىيانە مەيدان نەدە بار ؟

تۈچ قوغغۇراق زىل ، ياغراق ئاۋازدا جىرىغلىدى . ئۈچ
باسقۇچلۇق ئىشخانا پەلەمپىينىڭ ئەڭ يۇقىرىسىدا تۇرغان
«تەرتىپ مۇدىرى» بوم ئاۋازدا ۋارقىرىدى :

— تازىلىق ! چوڭ تازىلىق ! ھەي بالىلار ، سۈپۈرگە ،
چېلەكلىرىڭلارنى ئېلىپ ، ھەر قايسى سىنىپ ئۆز مەيدانلىرىڭلارنى
تازىلاڭلار ، تەكشۈرۈپ نومۇر قويىمىز .

پەشتاقتا مەكتەپ مۇدىرى مەتسىدىق نىياز ، ئوقۇتقۇچىلاردىن
ئاۋۇت توختى ، مەتنىياز روزى ، ئېلى روزى ، مەتشېرىپ داۋۇت ،
توختىتۆمۈر قاتارلىقلارمۇ پەيدا بولدى . ئۇلارنىڭ ھەممىسى
رەتلىك كىيىنگەن ، سۈرلۈك ، سالاپەتلىك مۇئەللىملەر ئىدى .
ھەرقانداق شوخ ، چاپتىكەش بالىلارنىمۇ ئەيمەندۈرەتتى .
مەيداندىكى قىيقاس - سۈرەن تىنچىدى . بالىلار ئالدىراش ئۆز
سىنىپلىرىغا مېڭىشتى . سىنىپلاردىن چۆڭۈن ، چەينەك ، قاپاق
كۆتۈرۈپ چىققان ئوغۇللار كۆل بويىغا ، سۈپۈرگە كۆتۈرۈپ
چىققان قىزلار مەيدانغا مېڭىشتى . مەكتەپ بىردىنلا ھاشار
چۈمىلىسىدەك رەتلىك ، ئىشچان بالىلارنىڭ ئەمگەك مەيدانغا
ئايلاندى . ئوغۇللار كۆلدىن سۇ توشۇپ ، بەلگىلەنگەن مەيدانغا سۇ
سېپەتتى . قىزلار شاخ سۈپۈرگىلىرى بىلەن ئەخلەتلەرنى
سۈپۈرەتتى ... بۈگۈن كىچىك ئىسمائىل سۇ سېپىش ئۈچۈن
چىرايلىق بىر مىس چۆڭۈن ئەكەلگەنىدى . ئۇنىڭغا جىق سۇ

سىغمايتتى ، لېكىن تېز بېرىپ-تېز كەلسە ئابدۇللاننىڭ چەينىكىدىن ، ئابدۇقادىر سەيدىنىڭ قاپقىدىن ، تالىپنىڭ كاسىڭىدىن كۆپرەك سۇ توشۇغىلى بولاتتى . قاپاق ، كاساڭلارغا قارىغاندا كۆتۈرمەكمۇ ئوڭاي ئىدى ، سۇ چايقىلىپ تۆكۈلۈپمۇ كەتمەيتتى . ئۇ بىردەمدىلا كۆل قېشىغا ئۈچ قېتىم بېرىپ كەلدى . ھەر قېتىم ئەكەلگەن سۇنى چۆگۈننىڭ جوغسىدىن تەكشى چۈشۈرۈپ ، توپىلىق يەرگە ھەر خىل شەكىللەرنى ھاسىل قىلىپ سېپەتتى . ئۇ تۆتىنچى قېتىم سۇ ئەكىلىپ سېپىۋاتقاندا ئۇنىڭ قېشىغا ساۋاقدشى زۇلەيخان كەلدى . زۇلەيخان چىرايى ئاق ئالمىدەك سۈزۈك ، سەل سېمىز رەڭ ، تولغان ، چىرايلىق قىز ئىدى .
— ئىسمائىل ، چۆگۈنۈڭنى بېرىپ تۇرغىنا ، مەن بىر قېتىم سۇ ئەكىلەي ، — دېدى زۇلەيخان ئىسمائىلغا قاراپ . ئۇ گويىا شۇنى باھانە قىلىپ ، ئىسمائىلنى گەپكە تۇتماقچىدەك ، ئۇنىڭغا يېقىنلاشماقچىدەك قىلاتتى .

— سەن سۈپۈرگەڭنى ئىشلىتىۋەر ، سۇنى ئۈزۈم توشۇيمەن ،
— جاۋاب بەردى كىچىك ئىسمائىل .
— بېرىپ تۇرغىنا ، جېنىم ئۇكام ، بىر قېتىم ئەكىلەي .
— ياق !

— ھوي پەرتەك ، نېمىشقا بەرمەيسەن قاقىراڭنى ؟
— زۇلەيخان كاپىدە چۆگۈنگە ئېسىلدى .
— قىز بالا دېگەن سۈپۈرگە ئىشلىتىدۇ ، ئوغۇل بالا سۇ توشۇيدۇ ، — چۆگۈننى تارتتى ئىسمائىل .

كىچىككىنە مەس چۆگۈنگە تۆت قول يېپىشقان ، ئۇ گويىا «خان يايلاق» تا چەۋەندازلار تارتىشىۋاتقان «ئوغلاق» قا ئايلانغانىدى . چوڭ ، كۈچلۈك زۇلەيخان ئۇياققا تارتتى . ۋىجىك ، كىچىككىنە ئىسمائىل بۇياققا تارتتى . ھېلى زۇلەيخان ئالدىغا

مۇدۇرۇپ كەتسە ، ھېلى ئىسمائىل مۇدۇرۇپ كېتەتتى . ھېلى ئۇ زور چىقسا ، ھېلى بۇ زور چىقاتتى . ھېلىلا سۇ سېپىلگەن يۇمشاق توپا تىلغىنىپ كەتتى . ئىككى بالا—بىر قىز ۋە بىر ئوغۇل تارتىشماق ئويناۋاتقاندەك كۆرۈنەتتى . ھېچكىمنىڭ قايىقى تۈرۈلمىگەن ، ئۇلار خۇددى كۈلۈمسىرەپ تۇرۇپ ، كىمنىڭ كۈچلۈك ئىكەنلىكىنى سىنىشۋاتقاندەك قىلاتتى . قاپاققا سۇ ئەكىلىۋاتقان ئابدۇقادىر سەيدى ۋارقىرىدى :

— ھەي ، ئىككىڭلار ئوينىشۋەرمەي ئىش قىلساڭلارچۇ ، قاراڭلار تەرتىپ مۇدىرى كېلىۋاتىدۇ ...

ئاشۇ سۆز ئاڭلىنىۋاتقان پەيتتە ، كۆزنى يۇمۇپ-ئاقچۇچە بولغان ئارىلىقتا زۇلەيخان پۇلاڭىدە ئارقىسىغا ئۇچۇپ كەتتى ، ھېلىلا سۇ سېپىلگەن مەيدانغا ئوڭدا چۈشتى ، قولىدىكى چۆگۈن ئالمىدەك سۈزۈك يۈزىگە كېلىپ ئۇرۇلدى . قىزنىڭ «ۋاي جان !» دېگەن ئىنچىكە ئاۋازى ياڭرىدى ...

شۇ چاغدا كىچىك ئىسمائىل گويا ھاڭۋاتقاندەك گاڭگىراپ قالغانىدى . قىزنىڭ «ۋاي جان» دېگەن ئاۋازى قۇلاقلىرىغا ئۇرۇلغاندىلا ئۇ نېمە ئىش يۈز بەرگەنلىكىنى چۈشەندى : قاتتىق تارتىش-ششتا ھۆل ۋە سىلىق چۆگۈن كىچىك ئىسمائىلنىڭ قوللىرىدىن چىقىپ كەتكەنلىكىنى تۇيمايلا قالغانىدى . مانا ئەمدى ئويۇننىڭ قېپى يېرىلىپتۇ . زۇلەيخانغا بىرنېمە بولمىغاي ئىلاھىم ...

ئىسمائىل ئوڭدا چۈشكەن زۇلەيخاننىڭ يېنىغا تىزلىنىپ ، ئۇنى يۆلىدى .

— مەن قەستەن قىلىمدىم زۇلەيخان ، قەستەن قىلىمدىم ... زۇلەيخاننىڭ لەۋلىرىدىن قىپقىزىل قان سرغىپ چىققانىدى . بۇ ئىسمائىلنىڭ قوللىرىدىن ئاجراپ كەتكەن

چۆگۈننىڭ ئۇنىڭ يۈزىگە ئۇرۇلغانلىقىنىڭ نەتىجىسى ئىدى . ئاغرىق ئازابىدىنمۇ ياكى يىقىلىپ چۈشكەنلىكىنىڭ ئەلىمىدىنمۇ ، زۇلەيخاننىڭ چوڭ ۋە قاراقاتەك كۆزلىرىدىن ياش ئېقىۋاتاتتى . ساۋاقداشلار گۈررىدە ئولشىپ كەلدى . زۇلەيخاننىڭ ئاچىسى مەرەمىنساخان سىڭلىسىنىڭ كىيىملىرىدىكى توپىلارنى قاقتى ، لەۋلىرىدىن سىرغىپ چىققان قاننى سۈرتتى . كىچىك ئىسمائىل بولسا تېخىچە «قەستەن قىلىمىدىم ، زۇلەيخان قاتتىق تارتقاچقا چۆگۈن قولۇمدىن چىقىپ كەتتى» دېگەن سۆزنى تەكرارلاپ تۇراتتى . قىياپىتىدىن بولسا ، تاسادىپىي سەۋەنلىك ئۆتكۈزۈپ قويغان بالىنىڭ تۈرگۈنلۈكى چىقىپ تۇراتتى .

تەرتىپ مۇدىرى يېقىنلاپ كەلدى ، زۇلەيخاننىڭ كۆزلىرىدىكى ياش ۋە لەۋلىرىدىن سىرغىپ چىقىۋاتقان قاننى كۆرۈپ ھودۇقۇپ كەتتى ، چىرايى بىردىن جىددىي تۈس ئالدى . ئۇ ئەسلىدىمۇ ئاشۇنداق ئالدىراغۇ ئادەم ئىدى .

— خېنىمغا ئازار يەتكۈزگەن قايسىڭ ؟ — ۋارقىرىدى تەرتىپ مۇدىرى جەھلى بىلەن .

بالىلار جىممىدە تۇرۇپ قېلىشتى . ئۇلار ھە دەپسلا چېچىلىدىغان تەرتىپ مۇدىرىدىن قورقۇشاتتى . ئاز سۈكۈتتىن كېيىن ئابدۇللا توختى ئېغىز ئاچتى .

— بۇلار ئۇرۇشۇپ قالغىنى يوق ، زۇلەيخان ئىسمائىلنىڭ قولىدىكى چۆگۈننى تارتىۋالسىمەن دەپ يىقىلىپ كەتتى ...

— يەنە سەن ئىكەنسىن-دە پەرتەك ، سېنىڭ تەرتىپنى بۇزمايدىغان كۈنۈڭمۇ بولامدۇ ، ئېيتە ، نېمە قىلىدىك خېنىمنى ؟

— مەندە گۇناھ يوق ، چۆگۈننى ئۇ ئۆزى تالاشتى ...

— مالڭ ئىشخانغا ، سېنىڭ بىلەن ھېساب-كىتابنى ئىشخانىدا

قىلىمىز ...

تەرتىپ مۇدىرى ئىسمايلىنى ئىشخانغا ھەيدەپ ماڭدى . شۇ تاپتا ئىسمايىل گۇناھكارغا ، تەرتىپ مۇدىرى بولسا گۇناھكارنى يالاپ ماڭغان دورغىغا ئوخشاپ قالغانىدى . ساۋاقداشلار ئۇلارنىڭ ئارقىسىدىن تاكى ئۇلار ئۈچ پەشتاقلق پەلەمپەيدىن چىقىپ ئىشخانغا كىرىپ كەتكۈچە قاراپ تۇرۇشتى ۋە سۈپۈرگە ، چېلەكلىرىنى ئېلىپ ئۆز ئىشىغا مېڭىشتى . ئىش تۇغدۇرغان بالاخور مىس چۆگۈن بولسا ، تېخىچە ئۇلارنىڭ ئاياغ ئاستىدا ، يۇمشاق توپىدا قىڭغىيىپ ياتاتتى . يىغىسى توختاپ ئەسلىگە كەلگەن زۇلەيخان چۆگۈنگە قاراپ قويدى ، لېكىن قولىغا ئالمىدى . ئەسلىدىمۇ ئۇنىڭ تالاشقىنى چۆگۈن ئەمەس ، ئىسمايلىنىڭ ئۆزىگە بولغان دىققىتى ئىدى . شۇكۈنى مەكتەپ ئىشخانىسىدا ، مەكتەپ مۇدىرى مەتسىدىق نىيازنىڭ ئالدىدا ، تەرتىپ مۇدىرى قارىلىغۇچىغا ، كىچىك ئىسمايىل بولسا ئۆزىنى ئاقلىغۇچىغا ئايلاندى . تەرتىپ مۇدىرى زۇلەيخاننىڭ دادىسى تۆمۈر بېگىمنىڭ مەكتەپ سېلىشتا قوشقان ھەسسىسىنى ، مەكتەپكە قىلغان تۆھپە-ئىنئاملارنى ، مەكتەپنىڭ پايدىلىنىشىغا ئاجرىتىپ بەرگەن ۋەخپە زېمىنلىرىنى شېپى كەلتۈرۈپ «ئەگەر بىز بېگىمنىڭ ئامراق قىزىنى بولسۇمۇ ، چاپتىكەشلەرنىڭ زەخمە يەتكۈزۈشىدىن قوغداپ قالالمىساق ، تۆمۈر بېگىم بۇنىڭدىن كېيىن مەكتەپكە قانداق ياردەم بېرىدۇ؟» دەپ شالىسىنى چاچاتتى . كىچىك ئىسمايىل بولسا ، ئىككى بالا ئوتتۇرىسىدىكى غەرەزسىز ئويۇندىن كېلىپ چىققان كىچىككىنە ھادىسىنىڭ قانداق قىلىپ تۆمۈر بېگىمنىڭ ياردىمىگە يامان تەسىر بېرىدىغانلىقىنى چۈشەنمەيتتى . ئۇ : «بىز سوقۇشۇپ قالمىدۇق ، زۇلەيخان چۆگۈننى تالىشىپ ، ئۆزى يىقىلىپ كەتتى . بولمىسا ئۆزىدىن سوراڭلار» دېگەن گېپىدە چىڭ تۇردى . ئۇ ئۆزىگە ئىشىنەتتى . مۇشۇ قېتىمقى ۋەقەدە گۇناھسىزلىقى

ئۈچۈنمۇ ، دەرسىتە ، تەنتەربىيە ، سەنئەت پائالىيەتلىرىدە ، ئەمگەك ، تازىلىقتا مەكتەپ بويىچە ئەڭ ياخشى ئوقۇغۇچى بولغانلىقى ئۈچۈنمۇ ئۆزىگە ئىشەنەتتى ، كىچىككىنە بىر ئىش ئۈچۈن مەكتەپنىڭ ئۆز ياخشى ئوقۇغۇچىسىنى جازالايدىغانلىقىغا ئىشەنمەيتتى . مەكتەپ مۇدىرى ۋە مۇئەللىملەر تەرتىپ مۇدىرىنىڭ يوقىلاڭ گەپلىرىگە ئىشەنمەس ، ئۇنىڭ ئالدىدا ئۆزلىرىنىڭ ئەلاچى ئوقۇغۇچىسىنى قوغدار دەپ ئويلايتتى . بۇ بالىلارچە ساددا ، پاك ، غەرىزىسىز ئوي ئىدى . ئۇ چوڭلار جەمئىيىتىنى چۈشەنمەيتتى . ئاشۇ چوڭلار ئارىسىدا «پۇلى بارنىڭ گېپى ئوڭ ، پۇلى يوقنىڭ گېپى توڭ» ئىكەنلىكىنى ، ئۇ يەردە خۇشامەت ، يالاقچىلىق قاتارلىق رەزىل ئىللەتلەرنىڭ ھۆكۈم سۈرىدىغانلىقىنى ، بىر بېگىمنىڭ كۆڭلىنى ئېلىش ئۈچۈن نەچچە خۇشامەتچىنىڭ چاپان كۆتۈرۈپ يۈرىدىغانلىقىنى ، بىر بېگىمنىڭ مەنپەئىتى ئۈچۈن ئون كەمبەغەلنىڭ مال-مۈلكىنىڭ تالان-تاراج قىلىنىدىغانلىقىنى چۈشەنمەيتتى . راست ، ئۇنىڭ مۇئەللىملىرى ، ئۇنىڭ مەكتەپ مۇدىرى شۇ زاماننىڭ ئەڭ تەربىيە كۆرگەن ، ئەڭ ئېسىل ئادەملىرى ئىدى . بولۇپمۇ ئىسمايىلغا ئوخشاش كىچىك نارەسىدىلەرنىڭ نەزىرىدە ئۇلار ئەڭ ئېسىل ئادەملەر ئىدى . ئەمما ئۇلارمۇ چوڭايغانسېرى يۇقۇپ بارىدىغان ئىللەتلەردىن خالىي ئەمەس ئىدى . تۆمۈر بېگىم ھېيت-بايراملاردا مەكتەپكە ئازراق بىر نەرسە ئىنئام قىلسا ، سۇ قاندىنمۇ قىممەت «تۆمۈ» ۋاقتىدا مەكتەپنىڭ كۆلىگە بىر قېتىم سۇ باشلاپ بەرسە ، قىشنىڭ قەھرىتان كۈنلىرى مەكتەپ مەيدانىغا ئىككى-ئۈچ تۈگە ئوتۇن ئۆرۈپ بەرسە ، ئاشۇ مەكتەپ مۇدىرى ۋە تەرتىپ مۇدىرىنىڭ ئاغزى «تۆمۈر بېگىمگە مەدھىيە» ناخشىسىنى ئېيتىپ كاماردەك ئېچىلىپ كېتەتتى . ئۇلارنىڭ قەلبىدە تۆمۈر بېگىمنى ئاتىسى ، ھامىيىسى ،

شاپائەتچىسى قاتارىدا كۆرىدىغان ھېسسىياتمۇ يوق ئەمەس ئىدى . مانا شۇنداق ئۇلۇغ شاپائەتچىنىڭ قىزىنى مۇنۇ چاپتىكەش ئىسمائىل قاتتىق مىس چۆگۈن بىلەن ئۇرۇپ ، لەۋلىرىنى ئېتىلدۈرۈۋەتسە ، ئىسسىق قېنىنى ئاققۇزسا ، تۆمۈر بېگىم خاپا بولماسمۇ ؟ مەكتەپتىن ، مۇدىر ، مۇئەللىملەردىن ئاغرىنماسمۇ ؟ تۆمۈر بېگىمنىڭ كۆڭلىنى ئېلىش ئۈچۈن مۇنۇ چاپتىكەشنى قاتتىق جازالاش كېرەك . ئەڭ ياخشى ئوقۇغۇچى بولغاندىمۇ قاتتىق جازالاش كېرەك ، ياخشى ئوقۇغۇچى بولغان بولسا ، تۆمۈر بېگىمنىڭ ، مەكتەپنىڭ شاپائەتچىسىنىڭ ئامراق قىزىنى ئۇرۇپ يۈرەتتىمۇ ؟

تەرتىپ مۇدىرى تۆمۈر بېگىمنىڭ كۆڭلىنى ئېلىش ، ئۇنىڭ ياردىمىدىن ئايرىلىپ قالماسلىق ئۈچۈن قولغا ئۈچ قىرلىق «ئەدەپ تايىقى» نى ئالدى ، كىچىك ئىسمائىلغا خۇددى ئەشەددىي دۈشمىنىگە قارىغاندەك ھومىيىپ ئالايدى . ئۇنىڭ ساۋاقداشلىرىنى ئۇرۇپ يارىدار قىلغانلىقىنى ، ئېغىر دەرىجىدە ئىنتىزامغا خىلاپلىق قىلغانلىقىنى ، جازالىنىشقا تېگىشلىك ئىكەنلىكىنى ئۇقتۇرۇپ بىر ھازا تەنبەھ بەردى ۋە ئاللىقىنى ئېچىشقا بۇيرۇدى . «ئاللىقىنىڭنى ئاچ !» دېگەن بۇيرۇقنى ئاڭلىغاندا ، كىچىك ئىسمائىل تېخىچە ئۆز ئىشەنچى بىلەن مېنى جازالىماس ، «ئەدەپ تايىقى» بىلەن ئۇرماس دەپ ئويلاپ تۇراتتى . كالىسى چېگىش خىياللار بىلەن گاراڭ ئىدى . مۇدىرنىڭ نېمە دەۋاتقانلىقىنى ، نېمىگە كايۋاتقانلىقىنى چۈشەنمەيتتى . ئاشۇ «ئاللىقىنىڭنى ئاچ !» دېگەن سادا قولاقلىرىغا ئۇرۇلغاندا ، گاراڭلىق ئىچىدە ئاللىقانلىرى ئىختىيارسىز ئېچىلىپ كەتتى . ئۈچ قىرلىق «ئەدەپ تايىقى» يۇمران ئاللىقانغا چاڭگىدە تەگكەندە ، ئاچچىق ، چىدىغۇسىز بىر سېزىم مېڭىسىگە ئۆرلەپ چىقتى . ئاللىقىنى ئىختىيارسىز يۇمۇلدى . ئىككىنچى ئاللىقىنى

سىلاشقا ، تەسەللى بېرىشكە يۈگۈرۈپ كەلدى . ئاشۇ ئاچچىق ، چىدىغۇسىز سېزىم كىچىك ئىسمايلىنى ھوشىغا كەلتۈردى . ئۆزىگە ئۆزىنىڭ جازالىنىۋاتقانلىقىنى چۈشەندۈردى . ئاشۇ سېزىم يەنە كىچىككىنە ئىسمايلىنىڭ جەھلىنى چۈيۈندەك قاتۇرغانىدى .

— مەن گۇناھسىز ! — دەپ ۋارقىردى ئۇ قەھرى بىلەن .

— گۇناھسىز بولساڭ مانا ! — ئىككىنچى تاياق كېلىپ ئۇنىڭ بارماقلىرىغا تەگدى .

— ئۇرسىلا ئۇرۇۋەرسىلە ، مەن گۇناھسىز ! — ئىسمايىل ئاللىقىنى كەڭ ئېچىپ مۇدىر مۇئەللىمنىڭ ئالدىغا سوزدى .

ئۈچىنچى تاياق ئۇرۇلدى . ئاللىقانىڭ يۇمران گۆشلىرى قىردەك ئىششىپ چىقتى ، ئۇششۇك تەگكەندەك قىزىرىپ كەتتى .

ئاچچىق ، چىدىغۇسىز ئاغرىق نېرىپلارغا زەھەردەك سانجىلاتتى ، ھەرە چاققانداك ئازابلايتتى . ئەمما ئۇ نېرىپلار بوي سۇنار ، باش ئېگەر ئەمەس ئىدى .

— مەن گۇناھسىز !

— گۇناھسىز بولساڭ ، مانا ساڭا !

مۇدىر مۇئەللىم غالجىرلاشقانىدى . ئەگەر مۇئەللىملەردىن قايسىدۇر بىرى كېلىپ ئۇنى توسۇۋالمىغان ، قولىدىكى «ئەدەپ تايىقى» نى ئېلىۋالمىغان بولسا ، ئۇنىڭ ئىسمايلىنىڭ ئاللىقانىلىرىغا نەچچىنى ئۇرۇشىنى ، ئىسمايلىنىڭ ئاللىقانىلىرىنىڭ نېمىلەر بولۇپ كېتىشىنىمۇ بىلگىلى بولمايتتى .

شۇ قېتىم كىچىك ئىسمايىل بۇ ئالەمدىكى ئادالەتسىزلىكنىڭ تەمىنى تۇنجى قېتىم تېتىدى . كىشىلەرنىڭ بەگ-غوجاملارغا ، باي-زەردارلارغا يان باسىدىغانلىقىنىمۇ ھېس قىلدى . بەگنى دەپ ئاجىزلارغا ئۇۋال قىلىدىغانلىقىنىمۇ ھېس قىلدى . ئەمما تېخى ئۇ بۇنداق ناھەقچىلىكلەرنىڭ تۈپ مەنبەسىنى چۈشەنگۈدەك ياشتا

ئەمەس ئىدى ، پەقەت خاپا بولاتتى ، جىلە بولاتتى ، ئاچچىقى كېلەتتى . ئۇ ئاشۇ ئاچچىقىدا ھەپتە-ئون كۈن مەكتەپكە كەلمەيمۇ قويدى . ئۇنداق ناھەقچىلىك بولىدىغان جايغا ئىككىنچى بارمايمەن ، ئادالەتسىزلىك قىلىدىغانلارنىڭ قولىدا ئوقۇمايمەن دەپ ئويلايتتى . ئەمما يەنىلا كەلمەي بولمىدى . قۇناخۇن خەلپەم كۆڭلى چېكىلگەن نەۋرىسىگە كۆپ تەسەللى بەردى . «ئۇستازى زالىم بولسا ، شاگىرتى ئالىم بولۇر» ، «سېنىڭدىنمۇ ئۆتكەندۇ» ، «تالاشقان چۆڭۈننى بېرىۋەتسەڭ بولمامتى» ، «ئەيسا ئەلەيھىسسالام چاپىنىنى سالدۇرۇۋالغانغا كۆڭلىكىنىمۇ سېلىپ بەرگەنكەن» ، «مۇدىر مۇئەللىمگە گەپ ياندۇرغىنىڭ ئوبدان بولماپتۇ» ، «بىرىنچى پالاقنى ئۇرغاندىلا قېچىپ كېتىشنىڭ كېرەك ئىدى» دېگەندەك گەپلەرنى قىلدى . يەنە تېخى «ئوبدان ئوقۇپ ، ئىناۋەتلىك ئادەم بولساڭ سېنى ھېچكىم بوزەك قىلالمايدۇ» ، «كەلگۈسىدە بەگ بولساڭ ھەممە كىشى سەن تەرەپتە تۇرىدىغان بولىدۇ» ، «بۈگۈنكى ئۆپكىنى دەپ ، ئەتىكى دۈمبىدىن ۋاز كەچكۈلۈك ئەمەس» دەپ ئىلھام بەردى . ئىسمائىل ئويلاپ كۆردى . بوۋىسىنىڭ دېگەنلىرى قىل سىغماس توغرا ئىدى . ئاچچىق پەسلەشكە ، خورلۇق ئۈنتۈلۈشقا باشلىغانىدى . ۋاقىت ھەممىنى ئۈنتۈلدۈراتتى . شۇنداق كۈنلەرنىڭ بىرىدە ، سىنىپ مۇدىرى ئېلى روزى مۇئەللىم ئىسمائىلنىڭ بىرقانچە ساۋاقدىشىنى باشلاپ ، يوقلاپ كېلىپ قالدى . ئۇ ئىسمائىلنى مەكتەپكە ئەكەتكىلى كەلگەنىدى . ئىسمائىلنىڭ ناھەق جازاغا ئۇچراپ كەتكەنلىكىنى مۇئەييەنلەشتۈردى . مۇدىرغا ۋاكالىتەن كەچۈرۈم سورىغانمۇ بولدى . ئەمدى يەنىلا «پىتنىڭ ئاچچىقىدا چاپاننى ئوچاققا سالسا» ياخشى بولمايتتى . شۇنداق قىلىپ ئىسمائىل يەنە مەكتەپكە باردى . تىرىشىپ ئوقۇشقا كىرىشىپ كەتتى . مەكتەپنى ، يۇقىرى سىنىپنى

تۈگىتىدىغان چاغ ئاستا-ئاستا يېقىنلاپ كېلىۋاتاتتى. ھەممە ئاز قالغاندا، جاھان خۇشاللىققا تولغان چاغدا، ئىسمائىل قىن-قىنىغا پاتماي يۈرگەن كۈنلەرنىڭ بىرىدە ئۇ يەنە بىر قېتىم تاياق يېدى. بۇ قېتىم ئۇرغىنى مۇدىر مۇئەللىم ئەمەس، مەنتىياز روزى ئىدى. ئۇ كىچىككەنە «ئەدەپ تايىقى» بىلەن ئالىقلارغا ئەمەس، يوغان چىۋىق بىلەن، راسا يۆگىشىپ تېگىدىغان سېرىق سۆگەتنىڭ چىۋىقى بىلەن پاچاقلارغا سالدى، تاياققا چىدىماي قېچىپ كەتكۈچە، تاياق يېگۈچىنىڭ ئېسىدىن مەڭگۈ چىقمىغۇدەك سالىدى...

بۇ 1950-يىل 1-ئايدىن كېيىنكى ئىش ئىدى. ئاشۇ 1-ئايدا «ئۈچ ۋىلايەت ئىنقىلابى» مىللىي ئارمىيىسىدىن يارمۇھەممەت، ئەسپاروف، جۇڭگو خەلق ئازادلىق ئارمىيىسىدىن خەن ۋېي، ليۇ بىڭجياڭ قاتارلىق تۆت كىشى كېلىپ مۇستەبىت گومىنداڭ ھۆكۈمىتىدىن چىرىيە ناھىيىسىنى ئۆتكۈزۈۋالدى. ئۇنىڭدىن سەل كېيىنرەك جۇڭگو خەلق ئازادلىق ئارمىيىسى 1-دالا ئارمىيە 1-كالىونىنىڭ 2-كورپۇس 5-دىۋىزىيە 15-پولك 2-باتالىيونىنىڭ 4-روتىسى چىرىيە بازىرىغا كىرىپ ئورۇنلاشتى. گومىنداڭنىڭ بەگ-دورغىلىرى نەلەرگىدۇر غايىپ بولدى. ئۇلار خۇددى يولۋاستىن ئۈركۈگەن كالىدەك قۇيرۇقلىرىنى خادا قىلىشقانىدى. چىرىيە خەلقىنىڭ بۇنداق كۈنلەرنى كۈتۈپ كەلگىنىگە بەك ئۇزاق بولغان. «ئازادلىق ئارمىيە كېلىدىكەن» دېگەن گەپنىڭ تارقالغىنىغىمۇ يەتتە - سەككىز ئاي بولۇپ قالغانىدى. مۇشۇ چاغدىن سەككىز-توققۇز ئاي بۇرۇن تۇرپانلىق مال دوختۇرى سەمەت دېگەن ئادەم چىرىيە بازىرىدىكى يۈسۈپ قىسقاچ دېگەن ئادەمنىڭ بېغىدا، «ھازىرقى ھۆكۈمەت كېتىدىكەن، يېڭى ھۆكۈمەت كېلىدىكەن، يېڭى ھۆكۈمەت بايلارنىڭ مال-مۈلكىنى، يەر-زېمىنلىرىنى كەمبەغەللەرگە تەقسىم قىلىپ بېرىدىكەن»

دەيدۇ . ئاشۇ سەمەت دوختۇرنىڭ بۇنداق گەپلەرنى بىرەر گېزىتتىن كۆرگەنلىكى ياكى ئۈرۈمچى ، تۇرپان تەرەپتىن كەلگەن بىرەردىن ئاڭلىغانلىقى ئېنىق ئەمەس . ئەمما بۇ گەپ چىرىيە خەلقى ئارىسىغا تېزلا تارقىلىدۇ . پېشقەدەملەر بولسا ، «پادىشاھ ئالمىشىدىغان چاغ بولدى . جىن شۈرپىن تۆت يىل تۇردى ، «ھۆكۈمىتى ئىسلامىيە ، بىر يېرىم يىل تۇردى ، ما خۇسەن ئۈچ يىل تۇردى ، شېڭ شىسەي يەتتە يىل تۇردى . گومىنداڭنىڭ چىققىنىغىمۇ ئالتە يىل بولاي دەپ قالدى . ئەمدى ئۈرۈن بوشتىدىغان چېغى بولدى ...» دېيىشىدۇ ساقاللىرىنى سىيىشىپ . «توپا» دىكى تۆمۈر بەگكە ئوخشاش خەنزۇچە گېزىت كۆرىدىغانلار بولسا ، شامالنىڭ شەپسىدىن يامغۇر-يېغىننىڭ يېتىپ كېلىدىغانلىقىنى تېخىمۇ تېز ھېس قىلىشىدۇ . يەر-زېمىنلىرىنى بۇرۇنقى ئورتاقچىلىرىغا ، دۇنيا-بايلىقلىرىنى مالاي-دېدەكلىرىگە بۆلۈپ بېرىشكە كىرىشىدۇ . قاچاندۇر بىر چاغدا كۆڭلىنى ئاغرىتىپ قويغان يۇرتداشلىرى ئالدىغا چاي قۇيۇپ ، ناماقۇل بولۇپ ، ئۇلار بىلەن ئەپ-ئىناق بولۇۋېلىشنىڭ كويىغا چۈشىدۇ . ھۆكۈمەتنىڭ ئالمىشىدىغانلىق خەۋىرى گومىنداڭچىلارنىڭ چاكنى قىلىقلىرىدىنمۇ ئايان بولۇشقا باشلايدۇ . ئۇلار گويا قۇياشنى ئېتەك بىلەن توسۇماقچى بولغاندەك ، ئۆزىنى قوغداش ئەترىتى تەشكىل قىلىدۇ . ئىدارە - جەمئىيەت خادىملىرىنى ، مەكتەپ ئوقۇتقۇچىلىرىنى ، چوڭ ياشلىق ئوقۇغۇچىلارنى ھەربىي مەشىقكە سالىدۇ . ئۇلارغا كالتەك ۋە ياغاچ مىللىتى تۇتقۇزىدۇ . ناھىيىدىكى ھەربىر ئادەمگە بىر ۋاراقىتىن قەسەمنامە تارقىتىپ ، قول قويدۇرۇپ ، گومىنداڭغا سادىق بولۇش قەسىمى بەرگۈزىدۇ . ئىشەنچسىز دەپ قارىغانلارنى تۈرمىگە قامايدۇ . يەنە خەلق ئىچىگە «يېڭى ھۆكۈمەت كەلسە يەرنى ، مۈلۈكنى ھەتتا خوتۇن-قىزلارنى ئومۇمنىڭ قىلىۋېتىدۇ» دەپ

ئىغۋا تارقىتىدۇ . «ئىستانغا چىققان كۆڭۈلگە ئايان» ، خەلق گومىنداڭچىلارنىڭ جان ھەلقۇمغا كەلگەندە ، «ياسىن سۈيى» بىلەن كۈن ئۇزارتماقچى بولغانلىقىنى چۈشەنمىسۇنمۇ ؟ ! مىش-مىشلار كۆپىيىدۇ . راست خەۋەرلەرمۇ يېتىپ كېلىدۇ . دەل مۇشۇ كۈنلەردە ، ئىككى-ئۈچ يىل بۇرۇنقى دېموكراتىك سايلامدا خوتەنگە ۋالىي بولۇپ سايلانغان روزى مەمەت بەگ (نەن شۆسەن) بىلەن مۇئاۋىن ۋالىي ۋاڭ جاۋجىلەر چىرىيگە كېلىپ ، گومىنداڭ بىلەن گۇڭچەنداڭنىڭ بايرىقىنى تەڭ تىكلەپ ، چوڭ يىغىن ئاچىدۇ ۋە : «گومىنداڭ بىلەن گۇڭچەنداڭ بىرلەشتى ، ھەر ئىككى ھۆكۈمەتنى ئوخشاش ھىمايە قىلىش لازىم» دەپ سۆزلەيدۇ . نەدە ئۇنداق ئىش بار ئىكەن ؟ ! زومىگەرلىك قىلغانلار تەختتىن چۈشمەي تۇرۇپ ھۆكۈمەت ئالماشقاننى كىم كۆرگەن ؟ ! بۆرە قوي تېرىسىنى يېپىنىۋالسا ، يىلان قاسىرىقىنى تاشلىسىلا ئىش پۈتمەيدىكەن ؟ ! گومىنداڭچىلارنىڭ بۇنداق قىلىقلىرىغا ئالدىنمىغان چىرىيە ياشلىرى شۇ چاغدىكى دارىلئىتىماننىڭ مۇدىرى روزى تۆمۈر ، «ئۇيغۇر ئۇيۇشمىسى» نىڭ مۇئاۋىن رەئىسى ئىمىن مەڭلىك ، مالىيە بۆلۈم باشلىقى مەھمەت سايىملارنىڭ باشچىلىقىدا نامايىشقا چىقىدۇ . «ئازادلىق ئارمىيىنى قارشى ئالايلى !» «گومىنداڭچىلار تەختتىن چۈشسۇن !» «ئەزگۈچىلەرگە قارشى تۇرايلى !» دېگەندەك پىلاكاتلارنى كۆتۈرۈپ ، داقا - دۇمباقلارنى ياڭرىتىپ ، كىچىككىنە چىرىيە بازىرىنى زىلزىلىگە سالىدۇ . گومىنداڭچىلار كىرگىلى تۆشۈك تاپالماي قالىدۇ . بىر ئايدىن ئوشۇقراق داۋاملاشقان ئاشۇ نامايىشلار ئارقىلىق چىرىيە خەلقى ھۆكۈمەتنىڭ راست ئالمىشىدىغانلىقىدىن ، ئازادلىق ئارمىيىنىڭ كېلىدىغانلىقىدىن ، «يېڭى زامان» نىڭ باشلىنىدىغانلىقىدىن خەۋەر تاپىدۇ ، ئازادلىق ئارمىيىنىڭ يېتىپ كېلىدىغانلىقىنى تۆت كۆزى

بىلەن كۈتىدۇ . ئەلۋەتتە ئازادلىق ئارمىيىنى تۆت كۆزى بىلەن
 كۈتكەنلەر ئىچىدە ئون تۆت ياشتىن ھالقىپ ئون بەش ياشقا قەدەم
 قويغان ، جاھاننىڭ ئېگىز-پەس ئىشلىرىدىن ئانچە-مۇنچە خەۋەر
 تېپىپ قالغان كىچىك ئىسمائىل ۋە ئۇنىڭ ساۋاقداشلىرىمۇ بار
 ئىدى . شۇنداق ئىكەن ، ئازادلىق ئارمىيە راستتىنلا يېتىپ
 كەلگەندە ئۇلار قانداقمۇ خۇشال بولمىسۇن ؟ ! ئاشۇ شاكىچىكلەر
 يېڭى ئارمىيە قۇملۇقتىن چىقىپ «ئەشمە لەڭگەر» گە يېتىپ
 كەلگەندىلا ئالدىغا بېرىپ بولغانىدى . «پانۇس تېرەك» تۈۋىدە ،
 تۇردى پەتەك باشچىلىقىدىكى گومىنداڭ ساقچىلىرى قورال
 تاپشۇرۇپ ، يوغان قىزىل تامغىنى ئۆتكۈزۈپ بەرگەندە ، ئاشۇ
 بالىلار تامغا تاپشۇرۇۋالغان بۇرۇتلۇق كوماندىرىدىنمۇ بەكرەك
 خۇشال بولۇشتى . كېيىن ئاساسىي قوشۇن ئىككىدىن تىزىلىپ
 «توپا» نىڭ توپىلىق كۈچلىرىدىن رەتلىك قەدەملەر بىلەن
 ئۆتكەندە ، ئۆزلىرىچە سەپ بولۇپ ، ئوخشاشلا رەتلىك قەدەملەر
 بىلەن ئەگىشىپ مېڭىشتى . ئۆزلىرىنى گويا ئاشۇ يېڭى ئارمىيەگە
 قېتىلغاندەك ، ئاشۇ ئارمىيە تەركىبىدە يىراقلاردىن سەپەر قىلىپ ،
 چىرىيىنى ئازاد قىلىش ئۈچۈن كەلگەندەك ھېس قىلىشتى .
 ئارمىيەگە ئەگىشىپ ، «توپا» دىن چىقىپ ، «روزى ھاجىنىڭ
 گۈمبىزى» يېنىدىن ، «كۆكمەت مەكتەپ» ئالدىدىن ئۆتۈپ ،
 چىرىيە بازىرىغىچە بىللە كىرىشتى . ئۇلار خۇددى ئاشۇ ئارمىيىنىڭ
 رەتسىز كىيىنگەن ، تېخى قورال تارقىتىلمىغان ، يېڭى
 تەشكىللەنگەن قوشۇنىغا ئوخشايتتى . ئۇلار شۇ كۈنى ئارمىيە بازار
 ئىچىدىكى قىزلار مەكتىپىنىڭ سىنىپلىرىغا ئورۇنلاشقۇچە
 ئەگىشىپ يۈردى . شۇنىڭدىن كېيىنكى كۈنلەردە ئۇلار ھەركۈنى
 چىرىيە بازىرىغا كىرىپ ئارمىيىنى چۆرگىلەپ نېرى كېتەلمىدى .
 قانداقتۇر بىر كۈچ ئۇلارنى ئاشۇ ئارمىيە ئەتراپىغا تارتىپ

تۇراتتى . بالا دېگەن بالا ، ئۇنىڭ ھەرىكىتى چوڭلارنى دوراش ، بولۇپمۇ ئۆزى ياخشى كۆرگەن چوڭلارنى دوراش ، شۇ كۈنلەردە ئۇلار ھەممە ھەرىكىتىدە ئازادلىق ئارمىيىنى دورايتتى . ئارمىيىنىڭ تىزىلىپ مېڭىشىنى ، مېڭىش-توخاشقا بۇيرۇق بېرىشىنى ، ئوڭ قولىنى چېكىسىگە كۆتۈرۈپ چاس بېرىشىنى ، قورالنى دولىسىغا ئېلىپ مەھكەم تۇتۇشىنى ، گەپ قىلىشىنى ، ئولتۇرۇشىنى ، ئورنىدىن تۇرۇشىنى دورايتتى . شۇ كۈنلەردە بوۋايلارنىڭ ھاسسى ، باراڭدىن سۇغۇرۇۋالغان بادرا ، كەتمەنىڭ كونا سېپى ، پادا باققاندا مال ھەيدەيدىغان تاياق ، ھەتتا تەتۈرسۆگەتنىڭ ئىنچىكە چىۋىقىمۇ ئۇلارنىڭ قولىدىكى قورالغا ئايلاندى . ئۇلار «خان يايلاق» قا ھەيدەپ باقىدىغان قوي-كالىلارغىمۇ «قەدەملەپ مارش» ، «توختا» ، «ئوڭغا بۇرۇل !» دەپ كوماندا بېرەتتى . قولىدىكى تاياقنى خۇددى مىلىتق كۆتۈرگەندەك دولىسىغا قويۇپ ، مارش قەدەم بىلەن قويلارنىڭ ئارقىسىدىن باراتتى . ئۇلارنىڭ ئازادلىق ئارمىيىگە ئوخشاتمىغان ھېچنەمىسى قالمىدى .

قەھرىتان قىش ئۆتۈپ ، جاھان ئىللىپ بېرىۋاتاتتى . قىشچە كاماردا ياتقان ھۆپۈپ كونا تامغا قونۇپ كۈشۈلدىدى . تام تۈۋىدىكى بۇرۇن ئىسسىق ئۆتكەن قىياق يۇمران بىخ چىقاردى . «توپا»لىقلار باغلارغا ، ئېتىز-ئېرىق قىرلىرىغا ، يول بويلىرىغا يېڭى كۆچەتلەرنى تىكەشكە ، ئۆتكەن يىلى تىككەن مېۋىلىك كۆچەتلەرنى خېچا قويۇپ ئۇلاشقا باشلىدى . ھەتتا «توپا مەكتەپ» ئىچىدىمۇ ئېرىق بويلىرىغا يېڭى كۆچەتلەر تولۇقلاندى . كىشىلەرگە گويا سىياسىي ئاتموسفېرانىڭ ئىسسىق تەبىئەتنىڭ ئىللىشىغا سەۋەب بولغاندەك تۇيۇلاتتى .

شۇنداق كۈنلەرنىڭ بىرىدە «ئازادلىق ئارمىيە كىنو

قويغۇدەك» دېگەن خەۋەر تارقالدى . «كىنو» دېگەن بۇ كارامەت چىرىيە ئۈچۈن ئۇنچىۋالا ناتونۇشمۇ ئەمەس ئىدى . چىرىيە چىرىيە بولۇپ ياكى ئاشۇ پەرەڭلەر بۇ كارامەتنى كەشىپ قىلىپ ، يېرىم ئەسىرچە ۋاقىت ئۆتكەندە ، چىرىيە دېگەن بۇ دىياردا ئىككى ئۈچ-قېتىمچە كىنو قويۇلۇپ باققاندى . سەل يېشى چوڭراق ياشلار ئاشۇ يىلى سوۋېت ئىتتىپاقى گېئولوگىيە ئەترىتىنىڭ چىرىيە بازىرىدا كىنو قويغانلىقىنى ، كىنو باشلىنىش ئالدىدا «ناھىيىلىك مەكتەپ» تە ئوقۇتقۇچىلىق قىلىۋاتقان شائىر بلال ئەزىزى بىلەن گېئولوگىيە ئەترىتىنىڭ تەرجىمانى ، قاراقاشلىق ، قارا كۆزلۈك شوخ يىگىتنىڭ ئۇزاق پاراڭلاشقانلىقىنى ، كىنونىڭ تىلى رۇسچە بولغاچقا ، ئاشۇ تەرجىمان يىگىتنىڭ تەرجىمە قىلىپ ، چۈشەندۈرۈپ بەرگەنلىكىنى ئەسلىشىدۇ . كېيىن بلال ئەزىزىدىن ئاڭلىساق ئاشۇ قاراقاشلىق ، قارا كۆزلۈك رۇس تىلى تەرجىمانى شائىر لۇتپۇللا مۇتەللىپ ئىكەن ... بۇ ، چىرىيە دىيارىدا تۇنجى قېتىم قويۇلغان كىنو ئىدى . كېيىنچە چىرىيە دىيارىدا يەنە ئۆلكىلىك ، ۋىلايەتلىك «ئۇيغۇر ئۇيۇشمىلىرى» ئەۋەتكەن كىنو قويۇش ئەترەتلىرىمۇ بىر-ئىككى قېتىم كىنو قويغاندى . چىرىيىلىكلەر كىنو دېگەندە ئادەم ، ئات ۋە باشقا ھايۋانلارنىڭ سۈرەتلىرىنىڭ خۇددى تىرىكتەك ، جېنى باردەك ھەرىكەت قىلىدىغانلىقىنى ، دەريالارنىڭ راست دەريادەك شارقىراپ ئېقىپ ، ئوتلارنىڭ راست ئوتتەك گۆركىرەپ كۆيىدىغانلىقىنى ، ئەمما ئۆيىنىڭ تېمىدەك كېلىدىغان ئاق خەسدىن سىرتقا چىقىپ كېتەلمەيدىغانلىقىنى ، ئۇنى كۆيدۈرۈۋېتەلمەيدىغانلىقىنى بىلەتتى . ئەمدى مانا ئەنە شۇنداق كارامەتلەرنى نامايان قىلىدىغان كىنو چىرىيە بازىرىدا قويۇلماقچى بولسا ، «توپا» ياشلىرى يۇلغۇن قوشاملىق ئۆيلىرىدە خاتىرجەم ئۇخلىيالىسۇنمۇ ؟ ! ئۇلار چىرىيە

بازىرىغا قاراپ ئاقتى . ئاشۇ ئېقىمنىڭ ئالدىدا بىزنىڭ كىچىك ئىسمائىل ۋە ئۇنىڭ دوستلىرى چېپىپ باراتتى . ئۇلار ناھىيە بازىرىغا كىرگەندە كىنو تېخى باشلانمىغان ، كىنو كۆرۈشكە تەييارلانغان ئازادلىق ئارمىيە جەڭچىلىرى «ناھىيىلىك مەكتەپ» ئالدىدىكى چوڭ مەيداندا ، يۇمشاق توپىدا مىلتىقلىرىنى دولىسىغا يۆلەپ رەتلىك ئولتۇرۇشاتتى . بۇرۇتلۇق بىر جەڭچى «ئۈرۈس نەغمىسى»^① چېلىۋاتاتتى ، جەڭچىلەرنىڭ بەزىلىرى شىمشىكا چاقسا ، بەزىلىرى تاماكا چېكىۋاتاتتى . قەغەزگە ئورالغان تاماكىنىڭ ئۈچىدىكى ئوت ، ھەرقېتىم كۈچەپ شورىغاندا ، خۇددى كېچىسى چاقنىغان بۆرىنىڭ كۆزلىرىدەك پىلىدايتتى . چىرىيە بالىلىرى بەڭگىلەرنىڭ قاپاقتا ياسالغان چىلىمدا خورتۇلدىتىپ كۆك تاماكا چەككەنلىكىنى كۆرگەن ، بۇنداق قەغەزگە يۆگەلگەن تاماكا چەككەنلىكىنى كۆرمىگەن . مانا قاراڭ ، ئازادلىق ئارمىيە دېگەننىڭ تاماكا چېكىشىمۇ باشقىچە بولىدىكەن ، قەغەزگە يۆگەلگەن تاماكىنىڭ ئۈچىدىن پىلىلدىتىپ ئوت چاقىنتالايدىكەن ، نېمىدېگەن پەيزى-ھە !

ئازادلىق ئارمىيە جەڭچىلىرىنىڭ قاتارىدا ئولتۇرغان ئىسمائىل ۋە ئۇنىڭ دوستلىرىنىڭ ئولتۇرىشىمۇ جەڭچىلەرگە ئوخشايتتى . پەللىكىنى يۇمشاق يەرگە قويۇپ ، ئىككى پۈتىنى ئالماپ ، قوللىرى بىلەن تىزلىرىنى چىڭ تۇتۇپ ئولتۇراتتى . بۇ ئازادلىق ئارمىيە جەڭچىلىرىنىڭ دولىسىغا يۆلەپ قويغان مىلتىقلىرىنى قۇچاقلىۋالغانلىقىغا ئوخشايتتى . ئۇلار ھەممە ئىشنى ئازادلىق ئارمىيە جەڭچىلىرىگە ئوخشىتىشقا تىرىشاتتى . پەقەت ئېغىزلىرىغا چىشلىۋالغان ، بارماقلىرى ئارىسىغا قىستۇرۇۋالغان ،

① «ئۈرۈس نەغمىسى» — كىشىلەر ئېغىز گارمۇنىنى شۇنداق ئاتايتتى .

ئۇچىدىن قىپقىزىل ئوت پىلىلداپ تۇرىدىغان تاماكىلىرىنىڭ يوقلۇقىلا چېنىپ قالغانىدى .

— ھەي ، بىزدىمۇ تاماكا بولغان بولسا ...

— بىزمۇ چېكەيلىچۇ ؟

— ئازادلىق ئارمىيە چەككەندىكىن بىزمۇ چېكەيلى .

— تاماكا بولمىسا نېمە چېكىمىز ؟

— تاماكا ئالغىلى پۇل بولمىسا-يا ؟

— مېنىڭ بېلىمگە تۈگۈكلۈك بىر زاغرا بار ، شۇنىڭغا تاماكا

تېگىشەيلى ، — بۇ گەپنى دېگىنى ئابلىز دېگەن بالا ئىدى .

ئىسمائىل ئۇنىڭ تومپىيىپ تۇرغان پوتىسىغا قاراپ قويدى .

— تېگىشىپ بەرسە تېگىشەيلى .

— مەن بېرىپ تېگىشىپ كېلەي .

ئابلىز ئورنىدىن تۇرۇپ شىمىشكا-گازىر ، ئۆپكە-ھېسىپ ۋە

قوغۇن-تاۋۇز سېتىۋاتقان غالتەكلىك ھارۋىلار قاتارىغا —

ھۆپىگەرلەر قېشىغا قاراپ كەتتى ۋە ھايالشىمايلا بىر بولاق تاماكا

ۋە تاماكا ئورايدىغان كونا گېزىت قەغىزى كۆتۈرۈپ قايتىپ

كەلدى . چىرىيە بازىرىدا تاماكا ساتىدىغان ئاشۇ بىردىنبىر

تاماكىچى تۇڭگان يېڭى خېرىدارلار قوشۇنى يېتىشتۈرۈشنى

كۆزلىدىمۇ ياكى زاغرىغا ئېھتىياجى بارمۇ ، ئىشقىلىپ ، ئابلىزنىڭ

زاغرىسىغا رازىمەنلىك بىلەن تاماكا تېگىشىپ بېرىپتۇ ، تېخى

تاماكىنى قانداق ئوراشنى ئۆگىتىپ قويۇپتۇ . بالىلار ئۇششاق

تاماكىنى گېزىت قەغىزىگە تۆكۈپ ، چېچىپ دېگۈدەك مىڭ بىر

بالادا تاماكا يۈگەشتى . سەرەڭگە يوق ئىدى . ئەسىرلەردىن بېرى

بەقەمدىن چۈشكەن چوغنى كۈلگە كۆمۈپ ، پالانى بوۋىمىزدىن

قالغان ئوت ئىكەن بۇ ، دەپ پەخىرلىنىپ كەلگەن «توپا» لىقلاردا

سەرەڭگە دېگەن نېمە ئىش قىلسۇن ! بالىلارنىڭ ئەڭ جۈرئەتلىكى

يەنىلا ئىسمائىل ئىدى . ئۇ ئالدىدا ئولتۇرغان ئازادلىق ئارمىيە جەڭچىسىدىن ئوت سورىۋىدى ، جەڭچىمۇ رازىمەنلىك بىلەن سەرەڭگىسىنى بېرىپ تۇردى . شۇنداق قىلىپ يېڭى بەڭگىلەرنىڭ تاماكىسىدىنمۇ قىپقىزىل چوغ پىلىلداپ كەتتى . پىلىلداپ كەتتىيۇ ، ئارقىدىنلا تۇتقان دەھشەتلىك يۈتەل كانايلىرىنى يىرتىۋېتىدىغاندەك ئەلپازدا ئېتىلىپ چىقتى ، كۆزلىرى ياشقا تولدى . بالىلار يۆتىلىپ-يۆتىلىپ ئولتۇرۇپ تاماكا چېكىشكە باشلىدى . سەرەڭگىنى بېرىپ تۇرغان جەڭچى ئۇلارنىڭ يۆتىلىشلىرىگە قاراپ ، نېمىنىدۇر چۈشەنگەندەك بولۇپ كۈلۈمسىرەيتتى . تۇيۇقسىز پارلىغان كۈچلۈك بىر يورۇقلۇق دەستىسى ئوقتەك ئېتىلىپ كېلىپ يېڭى بەڭگىلەرنىڭ چىرايىغا قوندى . نۇر شۇنچىلىك كۈچلۈك ئىدىكى ، كۆزلىرىنى چېقىپ ئۆتتى ، كۆزلىرى ھېچنېمىنى كۆرەلمىدى ، ھەتتا بىئىختىيار يۈمۈلۈپ كەتتى . نۇر چۈشكەن يەردە ئۇزاق توختىمىدى ، قانداق تۇيۇقسىز چۈشكەن بولسا ، شۇنداق تۇيۇقسىز غايىب بولدى . بالىلار كىنو باشلىنىش ئالدىدا مۇشۇنداق كۈچلۈك نۇر چىقسا كېرەك ، جىن-ئالۋاستى چىقارغان نۇرمىدۇ-يا ؟ دەپمۇ ئويلاشتى . چوڭلار ، قەبرىستانلىقتا جىن نۇر چىقىرىدۇ ، دېيىشەتتى . ھازىر چۈشكەن نۇرمۇ راستتىنلا جىندەك پەيدا بولۇپ جىندەكلا يوق بولغانىدى . ئەمما ئازادلىق ئارمىيە بار يەردە جىننىڭ بولۇشى مۇمكىن ئەمەس ئىدى . جىنغا ئوخشايدىغان نۇر غايىب بولۇپ خېلى ئۆتكەندىن كېيىنمۇ بالىلارنىڭ كۆزلىرى ھېچنېمىنى كۆرەلمەي ، ئەتراپ گۆر قاراڭغۇلۇقىغا تولغاندەك تۇيۇلدى . بالىلار كۆزلىرىنى توختىماي چىچىقلىتىشتى ، ھەتتا قوللىرى بىلەن ئۇۋۇلاشتى ، خۇداغا شۈكرى ، ھېلىقى جىنغا ئوخشايدىغان نۇر ئۇلارنىڭ كۆزلىرىنى قارىغۇ قىلالماپتۇ . ئالەم ئاستا-ئاستا يورۇغاندەك

بولدى . ئۇلار گۈگۈم يورۇقلۇقىدا ئالدىدا ئولتۇرغان جەڭچىلەرنى ، ئۇلارنىڭ دولىسىغا يۆلۈۋالغان مىلتىقلىرىنىڭ ئۈچىدىكى نەيزىنى ، تېخىمۇ ئالدىدا ، ئىككى دانە ئېگىز تۈۋرۈك ئارىسىغا تارتىپ قويۇلغان كەڭ ۋە تۆت چاسا ئاق خەسنى پەرق ئېتىشتى ...

شۇ كۈنى قويۇلغان كىنو «پولات جەڭچى» دېگەن فىلىم ئىدى . ئېكراندا دۈشمەننىڭ ھاكاۋۇر ئوفىتسېرى كىچىك جەڭچىنى سوراق قىلماقتا ، ئۇنى نېمىنىدۇر يېزىشقا قىستىماقتا . كىچىك جەڭچى قەلەمنى قولغا ئالدى . ئۇ ئالدىدىكى قەغەزگە ئىقرارنامە يازماقچىدەك قىلاتتى . ھاكاۋۇر ئوفىتسېرنىڭ چىرايدىا غەلىبە تەنتەنىسى جىلۋىلەندى . كىچىك جەڭچىنىڭ نېمە يازغانلىقىنى كۆرمەكچى بولغاندەك شىرە ئۈستىگە ئېڭىشتى . مانا شۇ چاغدا ئاجايىپ ئىش يۈز بەردى . كىچىك جەڭچى قولىدىكى قەلەمنىڭ پولات ئۈچىنى دۈشمەن ئوفىتسېرنىڭ كۆزىگە غەزەپ بىلەن تىقىۋەتتى . دۈشمەن ئوفىتسېرى چوشقىدەك چىرقىراپ ، بىر قولى بىلەن يارىدار كۆزىنى قاماللاپ ، يەنە بىر قولى بىلەن تاپانچىسىنى چىقىرىپ ئوق ئۈزدى . كىچىك جەڭچى قەھرىمانلارچە قۇربان بولدى ...

ئازادلىق ئارمىيە جەڭچىلىرى قاتارىدا رەتلىك ئولتۇرۇپ كىنو كۆرۈۋاتقان بالىلار ئۇلۇغ - كىچىك تىنىشتى . مۇشۇ بالىلار ئاشۇ كىچىك جەڭچى بىلەن ، قەھرىمان جەڭچى بىلەن تەڭ دېمەتلىك ئىدى . ئاھ ، ئۆزلىرىنىڭمۇ بىر قەلىمى بولسا ، دۈشمەن كۆزلىرىگە تىقىۋېتەلسە ، كۆڭۈللىرىدە ئارمان قالارمىدى !..

ئاشۇ كىچىك جەڭچىنىڭ قولىرىدىكى قەلەمنى كۆرگەندىلا ئىسمىلىنىڭ يۈرىكى جىغىلداپ كەتكەنىدى . ئۇ ئاشۇنداق بىر قەلىمى بولۇشنى ئارزۇ قىلاتتى . بۇ ئوت ئۇنىڭ قەلبىگە ئاشۇ

«چادىنەباغ» دا ، مەرھۇم مەكتەپ رەم ئەپەندىنىڭ قەلىمىنى كۆرگەن چاغدىلا تۇتاشقانىدى . ئۇ پاتلانغان خوتەن قەغىزىگە ئاشۇنداق ئېسىل قەلەم بىلەن چىرايلىق خەتلەرنى يېزىشنى ئارزۇ قىلاتتى . مانا كۆرۈڭ ، قەلەمنىڭ رولى خەت يېزىشلا ئەمەس ئىكەنغۇ ، ئۇنى نەيزىگە ، خەنجەرگە ئايلاندۇرۇپ دۈشمەن بىلەن ئېلىشقىلى بولىدىكەنغۇ ، دۈشمەننىڭ كۆزىگە ، يۈزىگە تىقمۇ تەكلى بولىدىكەنغۇ ، «ئادەم ، مېنىڭمۇ بىر قەلىم بولسا» . ئىسمائىلنىڭ كۆزى كىنو قويۇلۇۋاتقان ئېكراندا بولسىمۇ ، كۆڭلى قەلەمدە ئىدى . پولات ئۇچلۇق ، قارا كاۋچۇكتىن ياسالغان قەلەمدە ئىدى . ئۇ شۇ كۈنى تاكى كىنو تۈگىگۈچە ، چىرىپ بازىرىدىن «ئانارلىق» تىكى ئۆيىگە قايتىپ چىققۇچە قەلەم ھەققىدە ئويلىدى . ھەتتا شۇ كېچە چۈشىدىمۇ ئۆزىنىڭ بىر دانە ئېسىل قەلەمگە ئېرىشكەنلىكىنى كۆردى .

«توپا مەكتەپ» تە ھەر دۈشەنبە ئەتىگەنلىك يىغىلىشتا ئورۇندىلىدىغان «ئۈچ مەسلەك» نى ئوقۇش ، سۇن جۇڭشەننىڭ بۇرۇتلۇق رەسىمىگە تەزىم قىلىش ، دۆلەت شېئىرىنى ئوقۇپ ، ئالتە بۇرجەك ، ئون ئىككى شوئارلىق بايراقنى چىقىرىش ئاللىقاچان توختاپ قالغانىدى . ئەمما ئەتىگەنلىك گىمناستىكا ئىلگىرىكىدە كلا ئوينىلاتتى . بالىلار سىنىپقا كىرىشتىن ئىلگىرى مەيدانغا جەم بولاتتى . بۈگۈن ئەتىگەنلىك يىغىلىشتا ھەممە بالىلار ئاخشام كىنوغا كىرگەن ئىسمائىل ، ئابلىز ، نارۇز قاتارلىقلارنىڭ ئەتراپىغا ئولتۇرۇلغانىدى . نېمە كىنو قويۇلغانلىقىنى سوراشتۇراتتى . ئىسمائىل قاتارلىقلار بولسا كىنوني ھېكايە قىلىپ ھارمايتتى . ئىسمائىللار خۇشال ئىدى . ئۆزلىرىنى ئاشۇ كىنوني كۆرۈپ باشقىلاردىن كۆپرەك بىر نەرسە بىلىۋالغانلىقى بىلەن بەختلىك ھېس قىلاتتى . ئاشۇ خۇشاللىقلىرى ئىچىدە كىنو

ۋەقەلىكىنى سۆزلەپ ھارمايتتى . «توپا مەكتەپ» نىڭ بۈگۈنكى ئەتىگەنلىك يىغىلىشى پۈتۈنلەي شۇلارنىڭ كىنو سۆزلەش سورۇنىغا ئايلاندى . ئاشۇلارنىڭ پىچىرلاشلىرى ئىچىدە ئەتىگەنلىك گىمناستىكىمۇ ئوينىلىپ بولدى . لېكىن تارقىلىش ، سىنىپقا كىرىش قوغغۇرىقى چېلىنمىدى ، بۇ گويا ئىسمايىل قاتارلىقلارنىڭ كىنولىنى سۆزلىشى ئۈچۈن ۋاقىت چىقىرىپ بېرىۋاتقاندا ك تۈيۈلاتتى . ئەمما شۇ چاغدا ئېلى روزى قاتارلىق مۇئەللىملەر ئوقۇغۇچىلارنىڭ ئالدىدا پەيدا بولدى . ئۇلارنىڭ ئارىسىدا مەكتەپ مۇدىرى ، تەرتىپ مۇدىرى دېگەنلەرمۇ بار ئىدى . ئەمما بۈگۈن ئۇلار ئالدىغا چىقماي ئېلى روزى ئالدىغا چىقتى . ئېلى روزى «يۇقىرى سىنىپ» نىڭ سىنىپ مۇدىرى ھەم مەكتەپتىكى ئەڭ بىلىملىك مۇئەللىم ئىدى . كۆپ ۋاقىتلاردا ئوقۇغۇچىلارنى باشقۇرۇش ئىشلىرىغا ئارىلاشماي ئۇلارغا بىلىم ئۆگىتىش بىلەنلا شۇغۇللىناتتى . بۈگۈن ئۇنىڭ ئالدىغا چىقىشى ئوقۇغۇچىلارغا خېلى تاسادىپىيلىق بولۇپ تۈيۈلدى ...

— ئاخشام كىنو قويغان يەردە تاماكا چەككەن نوچىلار ئالدىغا چىقىش ! — ئۇنىڭ ئاۋازى خېلىلا قوپال ياڭرىدى ، چىرايى تۇتۇق ، نېمىگىدۇر غەزەپلەنگەندەك كۆرۈنەتتى . ئۇنىڭ ئاۋازىنى ئاڭلىغان بالىلار ئارىسىدىكى پىچىر-پىچىر بىردىن توختىدى . ئىسمايىل قاتارلىق بىرقانچە «بەڭگى» شۇ چاغدىلا ئۆزلىرىنىڭ چومچاق جىگىدىگە ئۇسۇپ سالغانلىقىنى دەرھال ھېس قىلدى . راست ، تاماكا چېكىدىغان قىلىقنى قۇناخۇن خەلىپەممۇ ئەيىبلەيتتى ، پۈتۈن يۇرتىمۇ يامان كۆرەتتى^① ، گۇناھ ھېسابلايتتى . ئاخشام نېمىشقا يادىلىرىغا كەلمىگەندۇ ؟ قاتتىق يۆتەلىدىغان ، يۆتەلىپ كۆزدىن

① تاماكا چەككەنلەر مەھشەر كۈنى ئىس-تۈتەك ئارىسىدا قېلىپ ، ئاللاھقا جامالىنى كۆرەلمەيدۇ دەپ قارىلاتتى .

ياش چىقىرىۋېتىدىغان نەرسىگەن شۇ . چەكمەيدىغانمۇ گەپ ئىكەن ،
ئەمدى مانا ...

— ئالدىغا چىقىش دەيمەن ! — ۋارقىرىدى ئېلى روزى
مۇئەللىم ۋە ئارقىدىنلا «بەڭگىلەر» نىڭ ئىسمىنى ئاتاپ چاقىرىشقا
باشلىدى ، — ئىسمائىل ، ئابلىز ، نارۇز ...

شۇ پەيتتە قېچىپ كېتىشكە ئامال يوق ، چىقىپ كېتەي
دېسەڭ ئاسمان يىراق ، كىرىپ كېتەي دېسەڭ يەر قاتتىق ، كىنو
كۆرۈشتىن پەيدا بولغان خۇشاللىق ۋە پەخىرلىنىش يەتتە قات
ئاسماننىڭ نېرىسىغا ئۇچۇپ كەتكەنىدى . ئىسمائىل ئاستا ئورنىدىن
قوزغالدى . ئابلىز ، نارۇز ۋە باشقىلار ئەگەشتى . ئەمدى باشقا
كەلگەننى كۆرمەسلىككە ئىلاج يوق ئىدى . ھەممە «بەڭگى»
سەپنىڭ ئالدىغا تىزىلىپ بولغاندا ئېلى روزى مۇئەللىم پۈتۈن
ئوقۇغۇچىلارغا ئېلان قىلدى .

— ئاخشام چىرىيە بازىرىدا ، ئازادلىق ئارمىيە كىنو قويغان
مەيداندا مۇنۇ ئالتە نوچى تاماكا چېكىپ ، كەڭ خەلق ئاممىسى
ئارىسىدا ئىنتايىن يامان تەسىر پەيدا قىلدى . ھەممىڭلار
بىلىشىڭلار كېرەككى ، تاماكا چېكىش دېگەن كونا جەمئىيەتتىن
قالغان ئىنتايىن ناچار قىلىق ، ئۇنى ياش ئوقۇغۇچىلار تۈگۈل چوڭ
ئادەملەر چەكسىمۇ بولمايدۇ . بىز ھەممىمىز بۇ ساۋاقداشلارنىڭ
خاتالىقىدىن ئىبەرەت ئېلىپ ، بۇنداق ئەسكى قىلىقنى
تەكرارلىماسلىقىمىز لازىم . ھازىر خاتالىق ئۆتكۈزگەنلەر ئۆزىنى
تەكشۈرىدۇ . ھەممەيلەن دىققەت بىلەن ئاڭلايلى .

«بەڭگىلەر» خۇددى ئاغزىغا تاڭگازا چىشلۇالغاندەك جىممىدە
تۇرۇپ قېلىشقانىدى ، نېمە قىلىشنى ، نېمە دېيىشنى بىلمەيتتى .
سۈكۈت خېلى ئۇزۇن داۋام قىلدى . «بەڭگىلەر» سۆزلەپ ئۆزىنى
تەكشۈرىدىغاندەك ئەمەس ئىدى . ئاخىرى يەنىلا ئېلى روزى

مۇئەللىم سوراققا ئۆتتى .

— ئېيتە ، ئاخشام نېمە ئىش قىلىدىك ؟ ئېيتە ؟ — سوراق ئابلىزغا قارىتىلغانىدى .

— ھېچ ئىش قىلمىدۇق ، كىنو كۆردۇق ، — جاۋاب بەردى ئابلىز .

— ھېچ ئىش قىلمىدۇق ؟ مەن سېنىڭ نانغا تاماكا تېگىشكەنلىكىڭنى كۆرمىدىممۇ ؟ دەسلەپ باشقا بىرىگە ئاپىرىپ بېرىدىغان چاغۋا دەپتىمەن . بىر چاغدا قولچىراغ يېقىپ قارىسام ، ئۆزلىرىڭ پۇرقىرتىپ چېكىشۋېتىپسەن ئەمەسمۇ . يۈزلىرىڭگە چۈشكەن قولچىراغ نۇرىغۇ يادىڭدىدۇ ، كۆزلىرىڭنى چېقىپ كەتكەن نۇر ...

«بەڭگىلەر» تەئەججۈپكە چۆمۈشتى ، توۋا خۇدايىم ، ئاخشامقى جىن يورۇقىنى مۇنۇ ئېلى روزى مۇئەللىم چۈشۈرۈپتىكەن ئەمەسمۇ ؟ قولچىراغ دېگەن قانداق نېمىدۇ ؟ يىراقتىن يورۇقلۇق چۈشۈرەلەيدىغان ، جىندەك تۇيۇقسىز پەيدا بولۇپ ، تۇيۇقسىز غايىب بولىدىغان نۇرنى پەيدا قىلالايدىغان قولچىراغ قانداق نېمىدۇ ؟

— نېمىشقا تاماكا چەكتىك ؟ ئېيتە ؟ — ئەمدىكى سوئال ئىسمايىلغا قارىتىلغانىدى . ئىسمايىل ئۆزلىرىنىڭ خاتالىق ئۆتكۈزگەنلىكىنى ئاللىقاچان بىلگەن ، لېكىن تەن ئالغۇسى كەلمەيۋاتاتتى . دېمىسمۇ ئۇنىڭ ئۆزى تاماكا چەكمىگەن ، پەقەت باشقا ئاغىنىلىرىنىڭ تاماكا چېكىشىگە ھەھۇ دېيىشىپ بەرگەندى . خاتالىققا تەڭ شېرىك ئىدى ، لېكىن شۇ تاپنىڭ ئۆزىدە خاتالىقىنى بويىنغا ئالغۇسى يوق ئىدى .

— مەن چەكمىدىم ، — جاۋاب بەردى ئىسمايىل ئېلى روزى مۇئەللىمنىڭ سوئالىغا . ئۇنىڭ ئاۋازىدا بىر خىل قارشىلىش ،

گەپ ياندۇرۇش پۇرىقى بارىدى .

— راست چەكمىدىڭمۇ ؟

— راست چەكمىدىم .

— راست چەكمىدىڭمۇ ؟ — ئېلى روزى مۇئەللىمنىڭ ئورنىدا

سوئال قويدى تەرتىپ مۇدىرى مەتنىياز روزى مۇئەللىم . ئۇنىڭ سوئالى ئەندى باشقا بەڭگىلەرگە قارىتىلغانىدى .

— ئازادلىق ئارمىيىسىنىڭ سەرەڭگىسىنى ئىسمائىل

سورىۋالغان ، — جاۋاب بەردى كىچىك بەڭگىلەردىن بىرى .

— سەرەڭگىنى سەن تىلەپسەنغۇ ، بۇ گۇناھ ئەمەسمۇ ؟

— ئازادلىق ئارمىيىسىمۇ چېكىدىكەنغۇ ، سىز ئازادلىق

ئارمىيىنى سوراق قىلالمايسىز... — غودۇڭشىدى ئىسمائىل .

مۇئەللىمنىڭ غۇژرىدە ئاچچىقى كەلدى .

— ئارمىيە نېمە قىلسا سەنمۇ شۇنى قىلامتىڭ ؟ چوڭلارنى

دورغىلى قانچىلىك چوڭ ئىدىك سەن غورتەك ؟ ...

مۇئەللىمنىڭ تىترەپ تۇرغان قوللىرى يېڭىلا ، ئالدىنقى كۈنى

تىكىلگەن سېرىق سۆڭەتنىڭ يۇمران جىرىمىنى يۇلۇۋالدى .

قامچىدەك يۆگىشىپ تېگىدىغان سېرىق سۆڭەك جىرىمى پاچاقلارغا

يىلاندىك چىرىمىشىپ قېقىپ ئۆتتى . پاچاقلاردىن ئوتتۇرا قولىدەك

قىر ئۆرلەپ چىقتى . قاتتىق ئاغرىق نېرىپلارنى قاقشىتىپ ئۆتكەندە

«بەڭگىلەر» ئاندىن چۇق تەگكەن موزايدەك قېچىشقا باشلىدى .

باشقا «بەڭگىلەر» نىڭ قېچىپ كېتىۋاتقانلىقىنى كۆرگەن

ئىسمائىلنىڭ يادىغا بوۋىسى قۇناخۇن خەلىپەنىڭ ھېلىقى چاغدا

دېگەن «قېچىپ كېتىش كېرەك ئىدى» دېگەن سۆزى كەلدى . ئۇ

قېچىشقا قەدەم ئالغاندا ، پاچاقلارغا يەنىلا تاياق تېگىۋاتاتتى ،

ئەمدى قاچمىسا بولمايتتى . ئۇ قاچتى . مۇئەللىملەرنىڭ ئالدىدىن ،

«توپامەكتەپ» تىن ، «توپا» يېزىسىدىن قاچتى . تەكلىماكاننىڭ

ئىچكىرىسىگە ، «غىياستانىلىق» قا ، «غىياسىدىننىڭ توغراقلىقى»
غا قاراپ قاچتى ...

كىچىك ئىسمائىلنىڭ ئىككىنچى قېتىم تاياق يېيىشى مانا شۇ .
ئۇنىڭ بىرىنچى قېتىملىق تاياق يېيىشىنى «ناھەق بولغان»
دەپمەنلىسەكمۇ ، ئىككىنچى قېتىم تاياق يېيىشىنى ئۇنداق
دەپمەنلىمىز . سەل «ئاشۇرۇۋەتكەن» دېگەن قاراش ۋەقە يۈز
بەرگەن ۋاقىتتىن ئاتىش يىل كېيىنكى رېئاللىققا باب كەلسىمۇ ،
ئەينى چاغ ئۈچۈن ئېيتقاندا ھەقىقەتەنمۇ ئاشۇ قىلىقسىزلىقى
ئۈچۈن جازالىنىشقا تېگىشلىك ئىدى . بۇنى ئاتا-ئانىلارنىڭ
رايىدىنمۇ كۆرۈۋالغىلى بولىدۇ . چۈشتىن كېيىن مەتسىدىق
نىياز ، ئېلى روزى ، مەتنىياز روزى قاتارلىق مۇئەللىملەر
«ئازنامەسچىت» كە بېرىپ ، جامائەتكە مەكتەپتىكى ئوقۇغۇچىلار
ئىچىدە تاماكا چېكىدىغان ئېغىر ئەخلاقسىزلىق ۋەقەسى يۈز
بەرگەنلىكىنى دوكلات قىلدى . «بەڭگىلەر» نى ئازراق ئەدەپلەپ
قويغانلىقىنىمۇ ئەسكەرتىشتى ، جامائەت مۇئەللىملەرنىڭ
«بەڭگىلەر» نى جازالىغانلىقىنى توغرا دەپ قارىدى ، ھەتتا
«تېخىمۇ قاتتىق جازالىسىلا ، ئۈستىخنى بىزنىڭ ، گۆشى
سىلىنىڭ ، بۇنداق ئەخلاقسىزلىققا قەتئىي يول قويغىلى بولمايدۇ»
دەپ چۈرۈقىراشتى . «بەڭگىلەر» نى قاتتىق جازالاشنىڭ
زۆرۈرلۈكىدە ئەڭ چىڭ تۇرغىنى قۇناخۇن خەلىپەم بولدى .
مۇئەللىملەر «تاماكا چېكىپ جازالانغانلار ئىچىدە سىلىنىڭ نەۋرىمۇ
بار» دېگەندە ، خەلىپەم خېلىلا غەزەپلىنىپ : «ھۇ پەرتەك ،
شەيتاننىڭ ئوسۇرۇقىنى پۇراپتۇ - دە ، چاپتىكەش ...» دېدى .
كۆرۈنۈپ تۇرۇپتۇكى ، ئەينى چاغدا تاماكا چېككەن
ئوقۇغۇچىلارنى قاتتىق جازالاش — ھەقىقەتەنمۇ ئاممىنىڭ ،
ئاتا-ئانىلارنىڭ ئېڭى قوبۇل قىلالايدىغان ئىش ئىدى . بەلكىم ئۇلار

كۈنسېرى ئۆزگىرىۋاتقان ، ئاتام كۆرمىگەن ، قۇلاق ئاڭلىمىغان يېڭىلىقلار يۈز بېرىۋاتقان زاماندا ، ئەنئەنىۋى ئۆرپ-ئادەتنى كۈچەپ قوغداش زۆرۈر دەپ ھېس قىلغان بولۇشى مۇمكىن . بالىلارنى ھازىردىن باشلاپ چىڭ تۇتۇشقا ، ئۆرپ-ئادىتىمىزنى ، ئېسىل ئەخلاقىمىزنى ، ئۆزگىچە مەدەنىيىتىمىزنى ساقلاپ قالغىلى بولمايدۇ دەپ قارىغان بولۇشى مۇمكىن .

ئاشۇ قېتىملىق جازادىن كېيىن ، ئىسمائىل تاماكا دېگەننىڭ يېنىغا يېقىن يوللىدى .

ئۇ راستىنلا تاماكا چەكمىدى . بۇنداق ئۆزىنىڭمۇ ، ئۆزگىنىڭمۇ سالامەتلىكىگە تەسىر يەتكۈزىدىغان ئادەتنى يۇقتۇرۇۋالدى . بۇ بەلكىم ئاشۇ قېتىملىق قاتتىق جازانىڭ ۋە بەلكىم يەنە بوۋىسى قۇناخۇن خەلىپەمنىڭ تەربىيىسىنىڭ نەتىجىسى بولۇشى مۇمكىن...

ئوقۇغۇچى-ئۇستاز مېھرى مەڭگۈ ئۈزۈلمەيدۇ . يىللار ئۆتكەنسېرى ئۇستازنىڭ ھەربىر تەلىمى ، ھەر بىر تەنبىھى ، ھەتتا تاياق-جازاسىمۇ ئاجايىپ ئەھمىيەتلىك تۇيۇلۇشقا باشلايدۇ . ھەتتا ئوقۇغۇچى كاتتا ئادەم بولۇپ كەتكەن ھالەتتىمۇ ، ئۇستازنىڭ سۆزىنى ، تەنبىھىنى ئاڭلاشنى ئارزۇ قىلىدۇ . ئۇزاق يىللار ئۆتۈپ ، رەئىس بىر قېتىم ئاشۇ بالىلىقتىكى ئۇستازنى يوقلاپ بارغاندا ، ئاشۇ قېتىم يېگەن تاياق ھەققىدە پاراڭ بولۇپ قالدى ، ئۇستاز ، شاگىرت ئۇزاق ئۆتمۈشنىڭ شېرىن ئەسلىملىرىگە چۆمۈپ تاتلىق-تاتلىق كۈلۈشتى . ئاشۇ كۈلكىلەردە نە ئۇرغۇچىنىڭ خىجالەتچىلىكى ، نە تاياق يېگۈچىنىڭ ئاغرىنىشى يوق ئىدى .

بەشىنچى باب

قايتا-قايتا سەپتىن چىقىرىۋېتىلگەن بالا

1. «زومىگەرلەرنى يوقىتىلى»

ئادەم بالىسى ئون ئۈچ-ئون تۆت ياشلارغا كىرگەن چاغدا ، بوي-بەستى «لوڭگىدە» ئۆسىدۇ ، قىياپەت ، چىرايى تۇراقلىشىشقا ، ئاۋازى «بوم» لىشىشقا باشلايدۇ . شۇنداق بىر كۈنى ئاتا بولغۇچى ئۆزى بىلەن قاتارلىشىپ تۇرغان ئوغلىنىڭ ساقالغا تاقاشقانلىقىنى ھېس قىلىدۇ . دە ، ھەيران قالىدۇ . «چوڭ بوپتۇ ، چوڭ بوپتۇ» دەپ ئويلايدۇ تەئەججۇپ ئىلكىدە . قۇناخۇن خەلىپەنىڭ ئامراق نەۋرىسى ئازادلىق ئارمىيە چىرىيىگە كەلگەن ئاشۇ يىلى ئون تۆت ياشتىن ھالقىپ ئون بەش ياشقا قەدەم قويغانىدى . بوي-تۇرقى يېڭى ياشارغان مەجنۇننىڭ ئوتتۇرىسىدەك سۈتۈن ئىدى . بوي-بەستى ئانچە ئۆسمىگەن بولسىمۇ ، لېكىن ئەقلى خېلىلا ئۆسۈپ كەتكەنىدى ، بىلىدىغانلىرىمۇ خېلى كۆپ ئىدى . «يۇقىرى سىنىپ» نىڭ دەرسلىكلىرى ئارقىلىق بىلىدىغانلىرىدىن باشقا ، مەكتەپكە ئەپەندىدىن ئاڭلاپ بىلىۋالغانلىرى ، ئازادلىق ئارمىيە كەلگەندىن كېيىن بىلىۋالغانلىرى بار ئىدى . بىلىدىغانلىرىنى كۆپەيسە ئەقىلمۇ ئۆسىدۇ ئەمەسمۇ . ئەقىللىق بولسا ، يەنە نۇرغۇن نەرسىنى بىلىۋالغىلى بولىدۇ ئەمەسمۇ . ئۇ ئەقىللىق ئىدى . گەپ-سۆزىگە ، ئىش-ھەرىكىتىگە قاراپ ئۇنى چوڭ ئادەم دەپ ئويلاپ قالاتتى كىشى . ئەمما بوي-بەستى يەنىلا كىچىكرەك

ئىدى . بوي-بەستىنىڭ كىچىكلىكى بىلەن ئەقلىنىڭ «چوڭ» لۇقى تەتۈر تاناسىپ ھاسىل قىلغاندەك تەسىرات قالدۇراتتى .

شۇ كۈنلەردە چىرىيە دىيارىدا ، جۈملىدىن ئاشۇ «توپا» يېزىسىدا ، خۇددى غەرب بوزىنى ئۇچۇرۇپ كەلگەن قۇم كۆچكىنىدەك ئاجايىپ گەپلەر ئېقىپ يۈرەتتى . «كومپارتىيە بارلىق زومىگەر-پومېشچىكلارنى يوق قىلارمىش» ، «يەرلەرنى قايتا تەقسىملەپ ، كەمبەغەل ، نامراتلارغا بۆلۈپ بېرەرمىش» ، «ھېچكىمنى ھېچكىم بوزەك قىلالايدىغان زامان بەرپا قىلارمىش» ، «سوتسىيالىزم ۋە كوممۇنىزم قۇرارمىش ، سوتسىيالىزم دېگەندە ناھايىتى باياشاتلىق بولارمىش ، ئېرىقلاردا سۈت-قايماق ، ھەسەل ئاقارمىش...» .

چىرىيە چىرىيە بولۇپ ، چىرىيە دىيارىدا ئادەم پەيدا بولۇپ ، چىرىيىلىكلەر تېخى بۇنداق گەپلەرنى ئاڭلاپ باقمىغانىدى . يەنە ئاجايىپ يېڭىلىقلار يۈز بېرىۋاتاتتى . شۇ يىلى چىرىيە بازىرىدا داغدۇغىلىق ئاممىۋى يىغىن ئېچىلىپ ، شىنجاڭ ئۆلكىلىك ھۆكۈمەت قۇرۇلغانلىقى تەبرىكلەندى . ئامېرىكا جاھانگىرلىكىگە قارشى تۇرۇپ ، چاۋشيەنگە ياردەم بېرىش ، ئىئانە توپلاش ئېلىپ بېرىلدى . «ئۈچ ۋىلايەت ئىنقىلابى» رەھبەرلىرىنىڭ ۋاپاتىغا تەزىيە بىلدۈرۈلدى . ج ك پ چىرىيە ناھىيىلىك كومىتېتىنىڭ قۇرۇلغانلىقى ۋە ۋۇ جىمىننىڭ شۈجىلىققا تەيىنلەنگەنلىكى ئېلان قىلىندى . چىرىيە ناھىيىلىك بىرىنچى قېتىملىق ھەر ساھە خەلق ۋەكىللىرى يىغىنى چاقىرىلدى . ناھىيىلىك دېھقانلار جەمئىيىتى ، دېموكراتىك ئاياللار بىرلەشمىسى ، سودا-سانائەتچىلەر بىرلەشمىسى قۇرۇلدى . چىرىيە ناھىيىلىك خەلق ھۆكۈمىتى قۇرۇلۇپ ، مىللىي ئارمىيە 39-پولىك سىياسىي بۆلۈمىنىڭ مۇئاۋىن مۇدىرى كەنجى ئىبراھىم ھاكىملىققا تەيىنلەندى . «باۋجيا» تۈزۈمى ئەمەلدىن قالدۇرۇلۇپ ، چىرىيە تەۋەسىدە 6 رايون ، 30 يېزا ، 322 كەنت

قۇرۇلدى . «توپا» 2-رايون دەپ ئاتىلىشقا باشلىدى . كېرىيە-تېبەت تاشيول قۇرۇلۇشى ئۈچۈن ھاشار سەپەرۋەر قىلىندى . غەللە-پاراق يىغىش ، ئاشلىق سېتىۋېلىش يولغا قويۇلدى . كادىر يېتىشمەسلىك مەسىلىسىنى ھەل قىلىش ئۈچۈن 295 نەپەر دېھقان بالىسى كادىرلىققا قوبۇل قىلىندى . ساۋات چىقىرىش كۇرسلىرى ئېچىلدى . تىنچلىقنى ھىمايە قىلىپ ئىمزا قويۇش پائالىيىتى ئېلىپ بېرىلدى . زور مىقدارلىق ئىئانە توپلىنىپ شاڭخەي ئىشچىلىرىغا ياردەم قىلىندى ...

ئىشقىلىپ ، ئاجايىپ ئىشلار يۈز بېرىۋاتتى . ئاشۇ شوئارلار ۋە يۈز بېرىۋاتقان ئىشلار ئادەمنى ھەيران قالدۇراتتى ، قىزىقتۇراتتى ، ھەۋەسلەندۈرەتتى . بۇنداق ئىشلارغا ھەممىدىن بەك قىزىقىدىغىنى يەنىلا ياش بالىلار ئىدى . كىچىك ئىسمائىلنىڭ قىزغىنلىقىغا ھېچنېمە يەتمەيتتى . ئۇ ئاشۇ داغدۇغىلىق يىغىن ۋە پائالىيەتلەردە «توپا» مەكتەپ ئوقۇغۇچىلىرىغا ۋەكىل بولۇپ ، ھېلى نۇتۇق سۆزلىگۈچىگە ئايلانسا ، ھېلى سەنئەتچى بولۇپ «جېنىڭىزنى ، قېنىڭىزنى ، مېلىڭىزنى ياردەم قىلىڭ چاۋشيەنگە» دەپ ناخشا ئېيتىپ چىقاتتى . ھېلى ئالا كالتەك تۇتۇپ ، ئامانلىق ساقلىغۇچىغا ئايلىناتتى ، ھەممە ئىشتا ئوتتەك قىزغىنلىق كۆرسىتەتتى ، تېخىمۇ چوڭ ئىشلارنىڭ بولۇشىنى ، تۆمۈر بەگ بىلەن روزى بەگنىڭ يوق قىلىنىشىنى ، ئۇلارغا يان باسىدىغان غالىچىلارنىڭمۇ قۇيرۇقىنى چاترىقىغا قىسىپ ، ئۇۋىسىغا كىرىپ كېتىشىنى ، ھېچكىم-ھېچكىمنى بوزەك قىلمايدىغان ، ھېچكىم-ھېچكىمنى ئۇرمايدىغان زامانلارنىڭ بولۇشىنى ئارزۇ قىلاتتى . چىرىيە بازىرىدا ئېچىلىپ تۇرغان داغدۇغىلىق ئاممىۋى يىغىنلار ، جاھاننى تىرتىتىپ تۇۋالغان شوئار سادالىرى ئۇنىڭ قەلبىگە يېڭىدىن-يېڭى ئوتلار يېقىپ تۇراتتى ، ئۇنى نېمىدۇر بىر

ئىش قىلىشقا ئۈندەيتتى . شۇنداق بولدى . ئاشۇ شوئارلار ياققان ئوت ئاخىرى سىرتقا يالقۇنلاپ چىقتى . بىر كۈنى چىرىيە بازىرىدا داغدۇغىلىق يىغىن ئېچىلدى ، «پومبىشچىك-زومىگەرلەرنى يوقىتىلى» ، «ئەزگۈچىلەرنى يوقىتىلى» دېگەن شوئارلار توۋلاندى . ئىسمائىل ۋە ئۇنىڭ ساۋاقداشلىرى يىغىندىن تارقىلىپ چىرىيە بازىرىدىن «توپا» غا يېنىپ چىقىۋاتقاندىمۇ تېخى ھاياجانلىرى بېسىقمىغانىدى . ئۇلار ئاشۇ توپىلىق يولدا پات - پات شوئار توۋلاپ باراتتى . ئۇلار ئاشۇ يۈرۈشىدە «ئۇلۇغ يول» دىن ئايرىلىپ «ئانارلىق» قا بۇرۇلىدىغان دوقمۇشقا يېتىپ كېلىشتى . مانا شۇ دوقمۇشتا روزى بەگنىڭ ھەيۋەتلىك ئوردا قەسىرى بار ئىدى . يوغان ۋە ھەيۋەتلىك دەرۋازىسى جەنۇبقا — «ئۇلۇغ يول» غا قاراپ تۇراتتى . ئاشۇ قوش قاناتلىق دەرۋازا ئېچىلسىلا خۇددى ئەجدىھادەك پۈتۈن «توپا» نى يۇتۇپ كېتىدىغاندەك كۆرۈنەتتى . ئون-يىگىرمە يىلدىن بېرى ئاشۇ دەرۋازا «توپا» نىڭ ھەممە زېمىنلىرىنى ، ھەممە بايلىقىنى ، ھەممە سۈيىنى يۇتۇپ تويىمىغانىدى . ئاشۇ دەرۋازىدىن ئاشقان يەر باشقىلارنىڭ ئىدى ، ئاشۇ دەرۋازىدىن ئاشقان-تاشقانلىرىلا باشقىلارغا قالاتتى ، ئاشۇ دەرۋازىدىن ئاشقان سۈنى ئاندىن باشقىلار ئىچەتتى . ئاشۇ «داخۇركالۋا»دەك تويماس دەرۋازا ھېلىمۇ ھەيۋىسىدىن چۈشمىگەن ، يەنىلا يوغان ئاغزىنى ئېچىپ تۇراتتى . ئازادلىق ئارمىيە كەلدى ، يېڭى ھاكىمىيەت تىكلەندى . شۇنداق ئىكەن ، روزى بەگنىڭ تويماس دەرۋازىسى يەنىلا ئاغزىنى ئەجدىھادەك ئېچىپ تۇرسا قانداق بولغىنى ؟ ! روزى بەگ يەنىلا سۆسەر تۇمىقىنى قىرلاپ ، بوز ھاڭگىسىنى ھاڭرىتىپ يۈرسە قانداق بولغىنى ؟ ! ئۇنى بوز ھاڭگىسىنىڭ ئۈستىدىن تارتىپ چۈشۈرۈش كېرەك ، ھەيۋىسىنى يەرگە ئۇرۇش كېرەك ، زومىگەرلىرى يوق

قىلىش كېرەك ! ...

ئىسمائىلنىڭ قەلبىدە بىر خىل ھاياجان ھۆكۈم سۈرەتتى . ئاشۇ ھاياجان ئىچىدە ئارزۇ - ئىنتىلىش ، قورقۇمسىزلىق ، باتۇرلۇق ، قىساس ، ئىنتىقام ... ھەممە نەرسە بار ئىدى . ئۇ دەرۋازىنىڭ سول تەرىپىدىكى كۈللۈكتىن بىر تال كۆمۈرنى ئالدى ۋە روزىبەگنىڭ دەرۋازىسىغا يوغان قىلىپ «زومىگەرلەرنى يوقىتايلى» دەپ يېزىپ قويدى . ئىسمائىل شۇ تاپتا خۇددى ئاشۇ دەرۋازىغا روزى بەگنىڭ ئۆلۈم خېتىنى چاپلىغاندەك ، روزى بەگ دېگەن مۇشۇ زومىگەرنى تۈپ يىلتىزىدىن يوقاتقانداك تۇيغۇدا ئىدى . ئەمما ئۇ شۇ ئىشى بىلەن ئۆزىگە ، ئائىلىسىگە خېلىلا خاپىلىق تېپىۋالدىغانلىقىنى ئويلىمىغانىدى .

شۇ كۈنى كەچ «ئازنا مەسچىت» تە روزى بەگ قايتۇرما ھۇجۇمغا ئۆتتى ، ئەلپازى يامان ئىدى . خېلىدىن بېرى موللا مۈشۈكتەك جىمپ قالغان روزى بەگ بىردىن قۇيرۇقىنى دىڭگايىتىپ «تالاشتۇرۇش سورۇنى» غا كىرگەن ئىتتەك ھۈرپەيدى . نامازدىن كېيىن جامائەتنى توختىتىۋېلىپ قانداقتۇر قولۇم-قوشنىدارچىلىق ھەققىدە ، بىر ئۆستەڭنىڭ سۈيىنى تەڭ ئىچىپ ، بىر ناننى تەڭ يېگەنلىكلىرى ھەققىدە ، يۇرتداشلىق ھەققىنىڭ بىر-بىرىگە ئورا كولاشقا يول قويمايدىغانلىقى ھەققىدە ، گەپ-سۆز ، ئىش-ھەرىكەتلەرگە دىققەت قىلىش ھەققىدە كاپشىدى . يەنە تېخى ئۆتكۈنچى ئىشلارغا ئىشەنمەسلىك توغرىسىدا ، «سۇ كېتىپ تاش قالىدىغانلىقى ، ئوسما كېتىپ قاش قالىدىغانلىقى» توغرىسىدا سۆزلىدى . سۆزلىرىدىن تەھدىت ، ھەيۋە ، قورقۇتۇش پۇرقى بۇخسۇپ تۇراتتى ، جان تالىشىپ ئاخىرقى تىنىقىدا بولسىمۇ ئادەم چىشلەيدىغانلىقىدىن بېشارەت بېرەتتى . جامائەت روزى بېگىمنىڭ نېمىگە ، نېمە ئۈچۈن ئەزۋەيلەپ كەتكەنلىكىنى

چۈشەنمىسىمۇ ، لېكىن ئۇنىڭ ئەلپازىدىكى قانخورلۇقنى ئېنىق
ھېس قىلدى . روزى بەگ ئاخىرىدا نامازغا ئىمامەتچىلىك قىلغان
قۇناخۇن خەلپەمنى چاقىرىۋېلىپ ، نەۋرىسىنىڭ دەرۋازىغا شوئار
يېزىپ قويغانلىقىنى ئۇقتۇردى . «سىلگە نېمە يامانلىق قىلغان
بىز ؟ سىلنىڭ نەۋرىگە نېمە يامانلىق يەتكەن بىزدىن ؟» دەپ
تەھدىت سالدى . «نەزىرە-نۇزىرەتتە دائىم داستانىمنىڭ باش
مېھمىنى ئىدىلە ، پۇلۇننىڭ ئىسسىقى ، گۆشنىڭ يوغىنى سىلنىڭ
ئالدىلىرىغا قويۇلاتتى . ئەمدى قايتىقنى مۇشۇمۇ ؟» دەپ تاپا-تەنە
قىلدى . قۇناخۇن خەلپەم نەۋرىسىنىڭ يوغان دەرۋازىغا شوئار
يېزىپ قويغانلىقىنى ئاڭلىغاندىن كېيىنلا ئاندىن بېگىمنىڭ
چالۋاقاپ كېتىشلىرىنىڭ سەۋەبىنى چۈشەندى . نېمە دېگۈلۈك ؟
شۇنچە يىللاردىن بېرى ئاش-تۇز تېتىشىپ كەلگەن ئادەمگە نېمە
دېگىلى بولىدۇ ؟ قۇناخۇن خەلپەم نەۋرىسىنىڭ قۇلىقىدىن سوزۇپ
قويۇشقا ۋەدە بېرىپ ئاران خىجىللىقتىن چىقتى . ئۇنىڭچە
قوشنىلارنىڭ دىلىغا ئازار بېرىشكە بولمايتتى ، «قۇرئان كەرىم»
دىمۇ ، «ھەدىس شېرىپ» تىمۇ شۇنداق پۈتۈلگەنىدى . ئەمدى مانا ،
مۇنۇ پەرتەكنىڭ قىلغان ئىشىنى كۆرۈڭ . ئالمادىس ، بېگىم يەنە
مىرابلىققا سايلىنىپ قالسا ، قۇناخۇن خەلپەمنىڭ ئاشۇ كىگىز
ئورنىچىلىك ئېتىزىغا سۇ بەرمەي قالسا ، قانداق قىلغۇلۇق ؟ ھەي ،
كىچىك بالا دېگەننەزە ...

ئىككىنچى كۈنى مەھەللىدە تېخىمۇ قورقۇنچلۇق گەپلەر پەيدا
بولدى . روزىبەگىنىڭ بالا-چاقىلىرى ۋە ھېلىقى قىمارۋاز ئىنىسى
ئىسمائىل قاپاق : «دەرۋازىغا خەت يازغۇچىنى تۇتۇۋالساق
پۇت-قولىنى چېقىۋېتىمىز ، بوغۇپ ئۆلتۈرۈپ «غىياستانلىق» قا
كۆمۈۋېتىمىز» دەپ يۈرەرمىش ، ئەلپازى بەگ يامانمىش .
قۇناخۇن خەلپەم بۇ گەپلەرنى ئاڭلاپ ئامراق نەۋرىسىدىن

ئەنسىرەپ قالدى . مەرەمخان ئانىمۇ ئەنسىرەپ قالدى . ئوغلنى قوغدايدىغان ، ئۇنىڭغا قانات ياپىدىغان ياش ئاتا ئەھمەد خەلپە ئۆيدە يوق ئىدى ، كېرىيە-تېبەت تاشيولىنى ياسايدىغان ھاشارغا كەتكەندى . مانا ئەمدى بالىنى قانداق قوغدىغۇلۇق ؟ روزى بەگ ۋە ئىسمائىل قاپاق دېگەنلەر بىر توپ غالجىر ئىت ، چىشلىمەيدۇ دېگىلى بولمايدۇ . ئۇششۇك ھەرىسى چاقسا قاتتىق چاقىدۇ ئەمەسمۇ . بالغا بىرەر زىيان-زەخمەت يەتمەيدۇ دېگىلى بولمايدۇ . ئەنسىزلىككە چۈشكەن قۇناخۇن خەلپەم يېڭى قۇرۇلغان 2-رايونلۇق ھۆكۈمەتنى ئىزدەپ باردى . «ئەنسىرىمەڭلار ، ھېچنەمە قىلالمايدۇ» دەپ يولغا سالدى ئۇلار . تېخى ئۇلارچە بالغا زىيان-زەخمەت يەتكۈزىدىغان بولسا ، نەق جىنايەت بىلەن قولغا چۈشەرمىش ، جازالىماق ئوڭاي بۇلارمىش . بالغا زىيانكەشلىك قىلىپ بولغاندا جازالىغاننىڭ نېمە پايدىسى ؟ ئامراق نەۋرىسىنى قوغداشنىڭ غېمىنى قۇناخۇن خەلپەم ئۆزى قىلمىسا بولمايتتى . ئۇ نەۋرىسىنى يوشۇرۇپ قويدى . دەسلەپ ئىسمائىلنىڭ ئانا تەرەپ تاغىسى ، مەرەمخان كېلىننىڭ ئاكىسى توختى ئاخۇن ، ئېلى ئاخۇنلارنىڭ قازناق ئۆيلىرىگە ، كېيىن يېقىن قوشنىسى ھوشۇرخاتىپنىڭ ئۆيىگە يوشۇرۇپ قويدى . مۇشۇنداق قىلمايمۇ بولمايتتى ، چۈنكى ئەھمەد شەيتان ، يۈسۈپ چاۋۇش ، ھاشىم توقۇناق دېگەن يالاقچىلار ئاسمانغا پىچاق ئاتىدىغان نېمىلەر ئىدى . غالجىرلاشقان روزى بەگنىڭ ئاشۇ قولچۇماقچىلىرىنى كېچىلىرى تۇيۇقسىز قۇناخۇن خەلپەمنىڭ ئۆيىگە ياكى ئەھمەد خەلپىنىڭ پەيزۇللاكامدىن مىراس تەگكەن ھېلىقى «يوغان تېرەكلىك ھويلىسى» غا بېسىپ كىرمەيدۇ دېگىلى بولمايتتى . قۇناخۇن خەلپەم كۆپ جەمەتلىك ئادەم ئەمەس ئىدى . كىچىك ئوغلى يۈسۈپ كېسەلچان ، ئاجىز چوڭ بولۇپ قالغانىدى . قانخورلار تۇيۇقسىز

بېسىپ كىرسە ، نەۋرىنى قوغدىغىلى بولمايتتى .
شۇنداق قىلىپ كىچىك ئىسمائىل مۈشۈكتىن قاچقان
چاشقانغا ، بۆرىدىن يوشۇرۇنغان توشقانغا ئايلىندى . ئۇنى چاشقانغا ،
توشقانغا ئايلىاندۇرغىنى تولىراق بوۋىسىنىڭ ، ئانىسىنىڭ ،
مومىلىرىنىڭ ئەنسىزلىكى ئىدى . روزى بەگ ۋە ئىسمائىل
قاياقلارنىڭ زومىگەرلىكىمۇ بار ئىدى ، ئەلۋەتتە . لېكىن بالا
خۇددى «يېڭى تۇغۇلغان موزاي يولۋاستىن قورقماپتۇ» دېگەندەك
ئۇنچىۋالا قورقۇپمۇ كەتمىگەندى . ئۇ ، ئۇلارنىڭ زومىگەرلىك
قىلىدىغان زامانى كەلمەسكە كەتتى ، بۇنى چوڭ يىغىندا ئازادلىق
ئارمىيە دېگەن ، ھېچنېمە قىلالمايدۇ ، دەپ ئويلايتتى . ئەمما ئاشۇ
گەپنى دېگەن ئازادلىق ئارمىيىسىنىڭ ھازىرچە ئۇنى قوغداشقا
چولىسى تەگمەيۋاتاتتى ، روزى بەگ ، ئىسمائىل قاياقلارنى
تۇتۇشقىمۇ چولىسى تەگمەيۋاتاتتى . ئەكىسلىنىقلاپچىلارنى
تازىلاش ، ھاكىمىيەتنى مۇستەھكەملەشتە پۇختا قەدەم بىلەن
ئاستا-ئاستا ئىلگىرىلەش كېرەك ئىدى . ئاشنىمۇ بىر كاپام-بىر
كاپامدىن يەيدۇ ئەمەسمۇ ، ئازادلىق ئارمىيە ۋە يېڭى ھۆكۈمەت مانا
شۇنداق ئويلايتتى . ئەمما بىزنىڭ ئىسمائىل ھېلىتىنلا روزى بەگنى
يوقىتىشقا ، يەرلەرنى تەقسىملەپ نامراتلارغا بۆلۈپ بېرىشكە
ئالدىراپ كەتكەندى .

قۇناخۇن خەلىپەنىڭ ، مەرەمخان ئانىنىڭ ئەنسىزلىنىشى
ئورۇنلۇق ئىدى . ئائىلىنىڭ چىرىغىنى ياندۇرىدىغان ، نەسەبنى
داۋاملاشتۇرىدىغان يالغۇز ئوغۇلنى قوغدىمىسا بولمايتتى .
كېزىكتىن ئامان قالغان ئىسسىق جاننى بەندىنىڭ قارا قولىغا
تاشلاپ قويۇشقا بولمايتتى . ئەمما... ئۇنى قانداق قوغدىغۇلۇق ؟ شۇ
كۈنلەردە مەرەمخان ئانا تارتقان ئەنسىزلىكلەرنى بىر دېمەك ،
ئوغۇل ئەنسىزلىكىدە ئۇنىڭ يۈرىكى سۈ-زەرداب بولۇپ ئاقىمىدىۇ ،

ئۇنىڭ بېرسىنىڭ ھەممىسى بولدى . ئانىمۇ ئۆز ئېڭى بويىچە روزى بەگنى تېزىرەك يوقاتمىغان يېڭى ھۆكۈمەتتىن ئاغرىناتتى . تاسادىپىي ھالدا ھۆكۈمەت «زومىگەرلەرنى يوقىتىمىز» دېگەن گېپىدىن يېنىۋېلىپ روزى بەگنى يەنە مىراب بەگلىكىگە سايلاپ قويسا ، قانداق كۈن ئالارمىز ؟ دەپ ئويلايتتى . كوت-كوت قوشنىلارنىڭ گەپ توشۇشلىرى ، بىرنى ئىككى قىلىپ ئاۋۇتۇشلىرى ئۇنىڭ ئەنسىزلىكىنى تېخىمۇ كۈچەيتەتتى . ئاشۇ كوت-كوت خوتۇنلاردىن بىرى : «قارىسلا ، مەرەخان ، ئاشۇ كۈنى چىرىيە بازىرىدا يېڭى ھۆكۈمەتنىڭ ئۆسسۇل ئوينىغىنىنى كۆردۈم . نىۋياڭگار-پىۋياڭگار دەمدۇ ، ئىشقىلىپ ، كۈچىدا ئۆسسۇل ئوينىدى . قوللىرىدا ئالا ياغلىقنى تۇتۇۋېلىپ ، دۇمباق ئاۋازغا كېلىشتۈرۈپ سەكرىدى ، ئىككى قەدەم ئالدىغا سەكرىسە بىر قەدەم كەينىگە سەكرىدى . قارىسلا ، سەكرەشلىرىدىنلا گېپىدىن يېنىۋالىدىغانلىقى كۆرۈنۈپ تۇرىدۇ . ئەگەر شۇنداق بولسا ، سىلنىڭ يالغۇز ئوغۇللىرىنىڭ ئىشى چاتاق جۇمۇ ، روزى بېگىم ھەرگىز بوش قويۇۋەتمەيدۇ» دەپ كەلدى بىر كۈنى . ئانىنىڭ ئەنسىزلىكى پەلەككە يەتتى ، كۆزلىرىدىن يۈم-يۈم ياش تۆكتى ، ئەمما باشقا كېلىدىغان قىسمەتنى كۈتمەي بولمايتتى . ئانىنىڭ كۆز ياشلىرى ھېچنېمىنى ھەل قىلالمايتتى . ئىسمائىل قوشنىسى ھوشۇر خاتىپنىڭ قازىقىدا ئالتە - يەتتە كۈن يوشۇرۇنۇپ ياتتى ، بىرەر ئايچە يالغۇز تالا - تۈزگە چىقمىدى . ئۇنىڭ بۇنداق يوشۇرۇنۇپ يۈرىدىغان كۈنلىرىنىڭ قانچە ئۇزاق داۋاملىشىدىغانلىقىنى ھېچكىم بىلمەيتتى . ئەمما تال ئاتماس كېچە ، ئاياغلاشماس ماتەم بولمىغىنىدەك ، بۇنداق كۈنلەر ئاستا-ئاستا ئاياغلىشىۋاتاتتى . 1951-يىلىنىڭ 4-ئېيىدا ھۆكۈمەت تۈيۈقسىز ھەرىكەتكە كېلىپ چىرىيە بويىچە سېسىق نامى پۇر

كەتكەن بىر يۈز ئىككى نەپەر ئەكسلىنىقلاپچى ۋە قان قەرزگە بوغۇلغان زومىگەرلەرنى قولغا ئالدى . ئۇزاق ئۆتمەي پۈتۈن چىرىيە خەلقى قاتناشقان چوڭ يىغىندا ئون ئالتە زومىگەرنى ئاشكارا ئاتتى . بەشئاتار مىلتىقنىڭ گۈمبۈرلىگەن ساداسى ياغراش بىلەن تەڭ ئون ئالتە نەپەر زومىگەرنىڭ بېشىدىن تۈتۈن چىقتى . خورازنى ئۆلتۈرۈپ مايىمۇنى قورقۇتۇش دېگەن شۇ ئىدى . قاچاندۇر بىر چاغلاردا جاھانغا پاتماي قالغان باي-زومىگەرلەرنىڭ قۇيرۇقى چاترىقىغا كىرىپ كەتتى . ئۇلارنىڭ زامانى كەلمەسكە كەتكەنىدى . ئۇلارنىڭ ياۋاش بولۇشىغا بولاتتىيۇ ، ھارامزادىلىك قىلىشىغا بولمايتتى . شۇنداق قىلىپ ، كىچىك ئىسمايىلنىڭ يوشۇرۇنۇپ ، قورقۇپ يۈرىدىغان كۈنلىرى ئاياغلاشتى . قۇناخۇن خەلپەمنىڭ ، مەرەمخان ئانىنىڭ ئەنسزلىكلىرى تۈگىدى . ئۇلارنىڭ ئائىلىسى ئۈچۈن يېپيىڭى بىر تاق ئېتىۋاتاتتى

2. بىرىنچى قېتىم سەپتىن چىقىرىۋېتىلىش

سەپ—قاتار ، رەت دېگەن گەپ . سەپكە تۇرۇش بولسا ، رەتلىك تىزىلىش ، قاتار بولۇپ تۇرۇش دېگەن گەپ . مۇسۇلمانلار ناماز ئۆتىگەندە سەپ-سەپ بولۇپ ئۆتەيدۇ . مەزىن ئاخۇنۇم «سەپراس» دەپ ۋارقىرىغاندا ھەممە جامائەت سەپنى تولدۇرۇپ ، سەپنى رۇس قىلىپ دىققەتتە ھازىر بولىدۇ . مەكتەپ ئوقۇغۇچىلىرى گىمناستىكا ئوينىغاندا ، بىرەر ياققا ماڭغاندا ، يىغىلىش ئۆتكۈزگەندە قاتار-قاتار سەپلەرنى تۈزىدۇ . بىرەر ئارمىيە يىغىلىسلا سەپ پەيدا بولىدۇ ، مەشىقتىمۇ ، يۈرۈشتىمۇ ، ئۇرۇشتىمۇ سەپنى بۇرمايدۇ . كوماندىر «دىققەت !» دەپ قومانداندا بەرگەندە جەڭچى ھەرقانداق ئىشقا تەييار بولغان بولىدۇ . ھەتتا

كوللېكتىپ تۇرمۇش كەچۈرىدىغان قۇشلاردىمۇ سەپ بولىدۇ . غاز-ئۆردەكلەر كۈزدە جەنۇبقا ، باھاردا شىمالغا سەپەر قىلغاندا ، ئاجايىپ چىرايلىق سەپلەرنى ھاسىل قىلىپ ئۇچىدۇ . دېمەك ، سەپ — كوللېكتىپنىڭ بەلگىسى . جەڭچى ئۈچۈن سەپتىن چۈشۈپ قېلىش قانچىلىك نومۇس ئىش بولسا ، ھەرقانداق ئادەم ئۈچۈن سەپتىن چىقىرىۋېتىلىش — چەتكە قېقىلىش ، كەمسىتىلىش تۇيغۇسى بېرىدۇ . سەپتىن چىقىرىۋېتىلگەن ئادەم ئۆزىنى يالغۇز ، يەككە-يېگانە قالغاندەك ، كۆپچىلىكتىن ، جامائەتتىن ، قوشۇندىن ئايرىلىپ قالغاندەك ھېس قىلىدۇ ، ئۆزىنى ھېچنېمىگە ئەرزىمىگەندەك سېزىدۇ ، بۇ بىر ئازابلىق روھىي ھالەت .

بىزنىڭ كىچىك ئىسمائىل سەپنى ياخشى كۆرەتتى . مەكتەپكە كىرمىگەن چاغلىرىدىلا كىچىك ئاغىنىلىرى ، تەڭ ياش ھەقەمسايلىرى بىلەن سەپ بولۇپ ، مەشكە دەسسەپ ئوينايىتتى . مەكتەپكە كىردىمۇ ، شۇنىڭدىن باشلاپ بىر كۈنمۇ سەپتىن ئايرىلمىدى . ئاشۇ 4-ئايدا ئۆتكۈزۈلىدىغان بالىلار بايرىمىدا ، شوخ ، لېۋەن ، ئوماق بالىلار سەپ-سەپ بولۇپ پاراقتىن ئۆتكەندە ، ئۇ ئاشۇ سەپلەرنىڭ يېنىدا مېڭىپ ، پۈشتەك چېلىپ كوماندا بېرەتتى . گىمناستىكا ئويناشقا ، «پىرامىدا» لار ھاسىل قىلىشقا قوماندانلىق قىلاتتى . ئازادلىق ئارمىيە كەلگەن چاغدىمۇ ئاشۇلارنىڭ ئارقىسىدىن سەپ بولۇپ مېڭىپ چىرىپە بازىرىغىچە كىرگەن ، ئاشۇلاردەك سەپ بولۇپ مېڭىشنى دورىغانىدى . ئۇ ئۆزىنى سەپ ئۈچۈن تۇغۇلغاندەك ، سەپ بىلەن ياشايدىغاندەك ھېس قىلاتتى . ئەمما ئۇنى سەپتىن چىقىرىۋېتىشتى ، خېلىلا رەھىمسىزلىك بىلەن چىقىرىۋېتىشتى .

بۇ 1951-يىلنىڭ ياز ئايلىرىدىكى ئىش . يېڭى قۇرۇلۇۋاتقان ھۆكۈمەت ئۆزىنىڭ كادىرلار قوشۇنىنى ، ئوقۇتقۇچىلار قوشۇنىنى

قۇرۇشقا ، ئۆزىگە خىزمەت قىلىدىغان مائارىپ بەرپا قىلىشقا تەشنا ئىدى . كادىرىنىمۇ ، ئوقۇتقۇچىنىمۇ گومىنداڭدىن قالغانلار بىلەن تولۇقلاش ئىشەنچلىك ئىش ئەمەس ئىدى . ئىشەنچلىك بولۇش ئۈچۈن ئۆزىگە لازىملىقنى ئۆزى تەربىيىلەپ چىقىمسا بولمايتتى . گەرچە شۇ يىللاردا مەبلەغ يېتىشمەيدىغان ئىنتايىن قىيىن ۋەزىيەت ھۆكۈم سۈرۈۋاتقان بولسىمۇ ، لېكىن ھۆكۈمەت كادىر يېتىشتۈرىدىغان ، ئوقۇتقۇچى يېتىشتۈرىدىغان مەكتەپلەرنى بىر ئاماللارنى قىلىپ ئېچىۋاتاتتى .

1938-يىلى قۇرۇلغان ، خوتەندىكى بىردىنبىر ئوتتۇرا دەرىجىلىك مەكتەپ — خوتەن دارىلمۇئەللىمىنمۇ ئاشۇنداق قىيىن شارائىتتا ئوقۇتۇش ئېلىپ بېرىۋاتاتتى . شۇ يىلى يازدا ئۇلار چىرىيە ناھىيىسىگە ئوقۇغۇچى قوبۇل قىلىشقا كەلدى . يېڭى ھۆكۈمەتنىڭ مائارىپ بۆلۈمى ياردەملەشتى . شۇ چاغدا چىرىيە ناھىيىسىدە ھۆكۈمەت باشقۇرۇشىدىكى بەش مەكتەپ ، «ئۇيغۇر ئۇيۇشمىسى» باشقۇرۇشىدىكى 31 مەكتەپنىڭ يۇقىرى-تولۇق سىنىپىدىكى ئوقۇغۇچىلار ئىمتىھانغا قاتناشتۇرۇلدى . ئاشۇ ئىمتىھانغا قاتناشقان ئوقۇغۇچىلار ئىچىدە ئەلۋەتتە قۇناخۇن خەلپەمنىڭ ئامراق نەۋرىسىمۇ بار ئىدى . ئۇ قۇناخۇن خەلپەمنىڭ ئارزۇسىنىڭ ئەكسىچە باشقىچە بىر يۆنىلىشكە يىراقلاپ كېتىۋاتاتتى . خەلپەم ئۇنىڭ دىنىي ئىلىمدە كامالەت تېپىشىنى ، بىرەر مەسچىتتە ئىمام ياكى خاتىپ بولۇپ ، ئۆمرىنى ئاللا يولىغا بېغىشلىشىنى ئارزۇ قىلاتتى ، ئۆيدىكى ئائىلە تەربىيىسىمۇ شۇ ئىدى ، ئەمما بالىغا ئائىلە تەربىيىسىدىن كۆرە جەمئىيەت تەربىيىسى بەكرەك تەسىر قىلىپ كېتىۋاتاتتى . ھەر زامان ، ھەر جايدا ئىش شۇنداق ئىدى . جەمئىيەت تەسىرى ئائىلە تەسىرىدىن ئۈستۈن چىقاتتى . ئاتا-ئانا ، بوۋا-موما بولغۇچى كۆپ ھاللاردا

بۇنداق تەسىر ئالدىدا ئامالسىز قالاتتى . قۇناخۇن خەلپەممۇ ئامالسىز قالغانىدى . بالا يېڭىچە مائارىپنىڭ تەسىرىگە ، يېڭى زاماننىڭ تەسىرىگە ، يېڭى ئىدىيەلەرنىڭ تەسىرىگە بېرىلىپ كەتكەنىدى . شۇ قېتىمقى ئىمتىھانغا قاتنىشىشقا قۇناخۇن خەلپەم قوشۇلغانمۇ ياكى كىچىك ئىسمائىل ئوقۇتقۇچىلىرىنىڭ ئىلھاملاندۇرۇشى بىلەن ئىمتىھانغا قاتنىشىشنى ئۆزىلا قارار قىلغانمۇ ، ھازىر بۇ نائىنىق . ئۇنى يېرىم ئەسىرلىك چاڭ - توزان كۆمۈپ كەتكەن ، شۇنداقتمۇ ھەممىنىڭ ئېسىدە ئېنىق ساقلانغىنى شۇكى ، ئاشۇ ئىمتىھاندىن بىرىنچى بولۇپ ئۆتكۈچى بىزنىڭ ئاشۇ كىچىك ئىسمائىل ئىدى . ئۇ چاغلاردا ھازىرقىدەك ئىمتىھاندىن ئۆتكۈچىگە چاقىرىق قەغىزى ئەۋەتىدىغان ئىش نەدە بولسۇن . ئۇنداق شارائىت ، ئۇنداق چىرايلىق قەغەز ، ئۇنداق چىرايلىق بېسىلغان خەت نەدە بولسۇن . ئىمتىھانغا قاتناشقۇچىلارنى بىر مەيدانغا يىغىپ ، كىمنىڭ ئۆتكەن ، كىمنىڭ ئۆتەلمىگەنلىكى ئېلان قىلىناتتى . ئۆتكەنلەر قاتار تىزىلىپ ، سالامەتلىك تەكشۈرۈش ھېسابىدا نەزەردىن ئۆتكۈزۈلەتتى . ئۇنىڭدىن كېيىن قايسى رەڭدىكى ، قايسى ئېشەككە يوتقان-كۆرىپىنى ئارتىپ ، قايسى كۈنى يولغا چىقىدىغانلىقى ئېلان قىلىناتتى . ئىسمائىلنىڭ ئىسمى ئىمتىھاندىن ئۆتكەنلەرنىڭ ئەڭ بېشىدا ئېلان قىلىندى . قارىغاندا ئۇ ئۆتۈپ كەتكەندەك قىلاتتى . ئەمما ئاشۇ سەپكە تىزىپ نەزەردىن ئۆتكۈزۈلىدىغان چاغدا ، ئۇ قوغاچنىڭ ئاغزىدا توختاپ قالدى . ئۇزاقلاردىن ئېقىپ كەلگەن غازاڭدەك نېمىگىدۇ ئىلىنىشىپ قالدى . ئىلىۋالغىنى ئوقۇغۇچى قوبۇل قىلىش ئىشلىرىنى باشقۇرۇۋاتقان ئاشۇ خادىمنىڭ ئۆتكۈر نەزىرى ئىدى . خادىم ئىمتىھاندىن ئۆتكەنلەرنى بوي-تۇرقى بويىچە تىزىلىشقا بۇيرۇدى . شۇنداق تىزىلغاندا ئوڭاي نەزەردىن ئۆتكۈزگىلى بولاتتى . شۇنداق

قىلىپ ، ئىمتىھاندىن بىرىنچى بولۇپ ئۆتكۈچى سەپنىڭ ئەڭ ئاخىرىغا بېرىپ قالدى . ئەڭ ئاخىرغا بېرىپ قېلىشى تەبىئىي ئىدى . ئون ئالتە ياشقا قەدەم قويغان بولسىمۇ ، يەنىلا ئون بىر-ئون ئىككى ياشلىق بالىدەك كۆرۈنەتتى ، ئورۇق ، ۋىجىك ، سۈتۈن ئىدى . يۈز-چىراي شەكلى سەل ئوزۇنچاقراق ، قاشلىرى قويۇق ۋە قارا ، كۆزلىرى چوڭ ۋە يۇمىلاق ، بۇرنى ئىنچىكە ۋە قاتشارلىق ، لەۋلىرى نېپىز ۋە قىزلارنىڭكىدەك سۈزۈك ئىدى ، كىشىگە يېقىملىق تەسىرات بېرەتتى . ئىمتىھاندىن ئۆتكەنلەرنى كۆزدىن كەچۈرگۈچى خادىم سەپنىڭ بېشىدىن قاراپ ، سەپنىڭ ئاخىرىغا كەلگەندە ، ئۇنىڭغا تىكىلىپ توختاپ قالدى ، نېمىنىدۇر ئويلىدى . بەلكىم بىرەرەرنىڭ ئۈكسى بىللە كەلگەن بولسا كېرەك دەپ ئويلىغاندۇ . لېكىن مەسىلىنىڭ ئېنىق بولغىنى ئەۋزەل ئىدى . ئۇ سوراشتۇردى . ئاۋازىدا يېرىم چاقچاق ، يېرىم مەسخىرە پۇرىقى بار ئىدى .

— خوجا بالام ، ئۆزلىرىمۇ پىلىسرائتىن ئۆتكەنمۇ ؟

— ھەئە .

— بەلكىم بىرىنچى بولۇپ ئۆتكەندىلا ؟

— شۇنداق .

— بىرىنچى بولۇپ ئۆتكەن دېسە ؟ نېمىگە ھاپاش بولۇپ ئۆتسە ؟

— ئۆگەنگەنلىرىمگە .

— گېپىڭ خېلى چوڭغۇ ، قوزام ، ئىسمىڭ نېمىتى ؟

— دەپتەرلىرىگە پۈتۈكلۈك ، بىرىنچى بولۇپ ئۆتكۈچىگە

قاراپ باقسىلا .

— شۇنداقمۇ ؟ — خادىمنىڭ كۈلكە ئويناپ تۇرغان لەۋلىرى

قىيىسايدى . ئۇ گويا بىرەر مەسخىرىلىك سۆز ئىزدەۋاتقانداك

كۆرۈنەتتى ، شۇنداقتىمۇ يەنىلا دەپتىرىنى ئاختۇرۇشنى ئەۋزەل كۆردى .

— ئىسمائىل ئەمەت^① دېگەن سەنمۇ ؟

— ھەئە .

— راستتىنلا سەنمۇ ؟

— ئىشەنمىسىلە باشقىلاردىن سوراپ باقسىلا .

ئەمدى ئىشەنمەسلىككە ئامالى يوق ئىدى . خادىمنىڭ ئالدىدا تۇرغىنى بىرەرەرنىڭ ئېزىپ-تېزىپ سەپكە كىرىپ قالغان ئۇكىسى ئەمەس ئىكەن ، ئىمتىھاندىن ئۆتكۈچى ئىكەن . ماۋۇ ئىشنى كۆرۈڭ ، توۋا ...

— قۇشقاچتەك تۇرۇپ قانداقمۇ ئىمتىھاندىن ئۆتكەنسەن ، قوزام ؟ — ئەمدى تەكشۈرگۈچى خادىمنىڭ چىرايىغا ھەيرانلىق ئالامەتلىرى ئۆرلەپ چىققانىدى . ئۇ سول قولى بىلەن چېكىسىنى سىلىدى ، شەپكىسىنى ئارقىغا سۈرۈپ بېشىنى قاشلىدى . ئۇنىڭ قانداقتۇر بىر ئىشقا ھۆكۈم قىلالماي قىنىلىۋاتقانلىقى بىلىنىپ تۇراتتى . ۋاقىت دەقىقىدىن سېكۇنتلار ، سېكۇنتلاردىن مىنۇتلار ھاسىل قىلىپ ئۆتمەكتە . خادىم بېشىنى ئۈچىنچى قېتىم قاشلىدى ۋە نېمىگىدۇر تەڭقىسلىقتا قالغاندەك تەسلىكتە ئېغىز ئاچتى .

— ئىمتىھاندىن ئۆتسەڭمۇ ئۆتكەنسەن ، بالام ، ئەمما بىلىشكە كېرەك ، دارىلمۇئەللىمىن دېگەن بىر مەكتەپ ، ئۇ يەردە بۆشۈك يوق . مۇئەللىملەرنىڭ پۇتلاڭنى ئېرتىپ ، ئىشتانېغىڭنى چېگىپ قويۇشقا ۋاقتى يەتمەيدۇ ... بەكلا كىچىك ئىكەنسەن ، ئەڭ ياخشى ھازىر ئاناڭنىڭ يېنىغا قايتىپ ، ئۈچ-تۆت يىلدىن كېيىن كەل ... بۇ ئەڭ ئاخىرقى سۆز ئىدى ، شۇنداق قىلىپ بىزنىڭ ئىسمائىل تۇنجى قېتىم سەپتىن چىقىرىۋېتىلدى . سەپتىن چىقىرىۋېتىلگەن ئاشۇ پەيتتە ئۇنىڭ كۆڭلى خېلىلا يېرىم بولدى .

① ئەمەت — «ئەمەد» نىڭ بۇزۇپ ئېيتىلىشى .

سەل تاقاراشغۇسى ، بوي ئىزدىسىلە تۆگىنى ، ساقال ئىزدىسىلە تېكىنى تاپسىلا ، دېگۈسى كەلگەن بولسىمۇ يەنىلا دېمىدى . دېلىغۇل ، چىگش بىر تۇيغۇ ئىچىدە سەپتىن چىقىپ كەتتى . سەپتىن چىقىپ كېتىش كېرەك ئىدى . باشقىلار سېنى كىچىككەن دەپ ياراتمايۇتسا ، يەنىلا قېلىنلىق بىلەن گۆشىيىپ تۇرساڭ ، كىشىلەر نېمىدەپ قالدۇ ؟ مەيلىڭ بولسا مانا مەن ، باغاشلا ، مەيلىڭ بولمىسا مېنىڭمۇ سالىجىدەك چاپلىشىۋالغۇم يوق ، خەير-خوش ، تومۇچۇقۇم ...

ئىسمائىل سەپتىن چىقىپ كەتتى ، ئاشۇ زامانلاردا باشقا ھەرقانداق بىر كىم بولسىمۇ ئوخشاشلا سەپتىن چىقىپ كېتەتتى . مۇشۇ خەلققە ، مۇشۇ چىرىيلىكلەردە ئۇ چاغلاردا تېخى قېلىنلىق تۇيغۇسى ، ئۆز مەنپەئىتى ئۈچۈن يارىيلىمىدەك چاپلىشىش تۇيغۇسى ، ئارقا ئىشىكتىن مېڭىپ ، پارا سۇڭگۈتۈپ بولسىمۇ مەكتەپكە كىرىۋېلىش ، كادىرلىققا ئۆتۈۋېلىش تۇيغۇسى پەيدا بولمىغان ۋە يېتىلمىگەنىدى . ئۇلارنىڭ تۇيغۇسىدا چۈشىنىكسىز بىر خىل تارتىنچاقلىق ، خىجالەت بولۇش ، قىسىلىش ھۆكۈم سۈرەتتى . بۇ ئۇزاق زامانلار جەريانىدا ھاسىل بولغان روھىي ھالەت ئىدى . ئەمما تېخى ئاشۇنداق تارتىنىش تۇيغۇسىنىڭ ئۆزلىرىنى نۇرغۇن نەرسىدىن مەھرۇم قالدۇرغانلىقىنى چۈشەنگۈدەك ھالەتتە ئەمەس ئىدى . ھېس قىلاتتىيۇ ، لېكىن ئاشۇ روھىي ھالەتتىن قۇتۇلالمايتتى . كېيىنكى يېرىم ئەسىر نۇرغۇن نەرسىنى ئۆزگەرتىۋەتتى . ئەلۋەتتە روھىي ھالەت ، تۇيغۇ دېگەنلەرگىمۇ ئۆزگىرىش ئەكەلدى . كىشىلەر ئۆز مەنپەئىتى ئۈچۈن جان تىكىپ تىرىشىدىغان بولدى . مەنپەئەت ئۈچۈن ئەخلاقى ، نومۇسنى قۇربان قىلىدىغان بولدى . تارتىنچاقلىق ، خىجالەتچىلىك دېگەنلەر ئەلەرىگىدۇر غايىب بولدى . «ئارقا

ئىشدىكى مېخانىزم ، پارا سۈڭۈتۈش ئارقىلىق مەكتەپلەرگە كىرىۋېلىش ، ئىشچىلىققا ، كادىرلىققا ئۆتۈۋېلىش ، ھەتتا ھوقۇق سېتىۋېلىش ئەنە شۇ مەنپەئەت ئۈچۈن ئەخلاقى قۇربان قىلىش جۈملىسىدىن . بۇ يەردە پارا ئالغۇچىنىڭمۇ ، پارا بەرگۈچىنىڭمۇ مەنپەئەت ئۈچۈن ئەخلاقى قۇربان قىلىۋاتقانلىقىنى كۆرىمىز . گەرچە بۇ جەمئىيەتنىڭ ئاساسىي مېلودىيىسىگە ۋەكىللىك قىلالىمىسمۇ ، يەنىلا بىز تىلغا ئالغان روھىي ھالەتتە چوڭ ئۆزگىرىشلەر بولغانلىقىنى چۈشەندۈرۈپ بېرىدۇ . كىشىلەرنىڭ تارتىنچاقلىق ، خىجىلچىلىق ، قىسىلىش ، قورقۇنۇش تۇيغۇلىرىدىمۇ چوڭ ئۆزگىرىش بولدى . ئىسمايىلنىڭ دارىلمۇئەللىمىنىڭ كىرىدىغان ئاشۇ سەپتىن چىقىرىۋېتىلىش ۋەقەسى ھازىر يۈز بەرگەن بولسا ، ئۇنداق ئوڭايلا سەپتىن چىقىپ كېتىشكە ئىسمايىلنىڭ ئۆزىمۇ ئۇنىمىغان بولاتتى . ھەتتا ئەھمەد خەلىپىمۇ ئىلاجىنىڭ بارىچە تىرىشىپ بالىسىنىڭ سەپتىن چىقىرىۋېتىلىش ۋەقەسىنى ئوڭشاشقا ئۇرۇنغان بولاتتى ... ئەمما ئاشۇ 1951 -يىلدىكى ئىسسىق يازدا تېخى ئۇلاردا بۇنداق جۈرئەت ، ئىنتىلىش تۇيغۇسى يوق ئىدى . ئىسمايىل سەپتىن ئوڭايلا چىقىپ كەتتى ، ئانچە بەك ئىچى پۇشۇپمۇ كەتمىدى ، قۇناخۇن خەلىپەم بىلەن ئەھمەد خەلىپە بولسا ، ھەتتا بۇنداق ئىشنىڭ يۈز بەرگىنىگە ئېرەنشىپمۇ قويىمىغان بولۇشى مۇمكىن . تېخى بالىسىنىڭ خوتەنگە كېتىپ قالماي ئۆز يېنىدا قالغانلىرىغا خۇشال بولغان بولۇشى مۇمكىن ، يالغۇز ئوغۇل ، ئامراق نەۋرە يىراققا كەتسە ، كۆرگۈسى كەلمەيدۇ ؟ سېغىنىش پىراقىغا قانداق چىدايدۇ كىشى ؟

3. كادىرلار سېپىگە قېتىلىش

تۈرمۈشنىڭ قانۇنىيىتى شۇنداقكى ، ئۇ «سەپتىن

چىقىرىۋېتىلگۈچى» نىڭ قېيىداپ ، ئۆينىڭ بۇلۇڭىغا تىقىلىۋېلىشىغا يول قويمايدۇ ، ئۇنى يەنە ئۆز قوينىغا سۆرەپ كىرىدۇ . كىچىك ئىسمايلىمۇ شۇنداق قىلدى . ئىسمايلىنى يەنىلا ئەتىگەن ، كەچتە «خان يايلاق» تا قوي باققان يەردە ، قۇناخۇن خەلپەم مىنگەن كۆك ئېشەكنى يېتىلەپ ئاللىقاچقا كېتىۋاتقان يولدا ، داغدۇغىلىق چوڭ يىغىن ئېچىلغان چىرىيە بازىرىدا ، توپ-توپ بالىلار سۇغا چۆمۈلۈپ ، يۇمشاق توپىغا مىلىنىپ ياتقان «مۇساكامنىڭ ئازمىسى» بويىدا كۆرگىلى بولاتتى . ئەڭ مۇھىمى يەنىلا «توپا مەكتەپ» نىڭ مەيدان ۋە سىنىپلىرىدا كۆرگىلى بولاتتى . يەنە بىر يىل ئوقۇپ كېلەر يىلى دارىلمۇئەللىمىنگە قايتا ئىمتىھان بېرەي دەپ ئويلىدىمۇ ياكى «توپا مەكتەپ» نىڭ يۇقىرى سىنىپىدا ئوقۇيدىغانلىرى تېخى تۈگىمىگەنمۇ ۋە ياكى مۇئەللىملەر بالىلارنى باشقۇرىدىغان ، مەشكە دەسسەتىپ گىمناستىكا ئوينىتىدىغان باشلامچىنى بىرەر نېمىلەر دەپ تۇتۇپ قالىدۇ ، ئىشقىلىپ ، ئۇ يەنىلا «توپا مەكتەپ» تە ئوقۇپ يۈرەتتى . ئاشۇ ئوقۇغۇچىلار بىلەن بىرلىكتە چىرىيە بازىرىدا ئېچىلغان كاتتا يىغىنلارغا قاتنىشىپ يۈرەتتى ، يېڭىلىقلارنى ئاتا-ئانىسىغا ، قولىم-قوشنىلىرىغا يەتكۈزەتتى ، چوڭ-چوڭ ئۆزگىرىشلەرنىڭ بولىدىغانلىقىدىن ئۇچۇر بېرەتتى . دېمىسىمۇ چىرىيە دىيارىدا كاتتا ئۆزگىرىشلەر بولۇۋاتاتتى .

1951-يىل 7-ئايدا ، يۇقىرىنىڭ يوليورۇقىغا ئاساسەن ئىجارە كېمەيتىش خىزمەت ئەترىتى تەشكىللەش ئۈچۈن ناھىيىلىك ھۆكۈمەت كادىر قوبۇل قىلماقچى بولدى ، قىزغىنلىقى ئۇرغۇپ تۇرغان دېھقان بالىلىرىدىن ئۈچ يۈزدەك كىشى كادىر بولۇش ئۈچۈن تىزىملاتتى . ئۇلارنى ئۆزى تۇرۇشلۇق رايون ، يېزىلار ، مەكتەپلەر تونۇشتۇرۇپ بېرەتتى . كىچىك ئىسمايلىنىڭمۇ كادىر

بولغۇسى ، ئازادلىق ئارمىيىگە ئەسكەر بولغۇسى . ئاشۇلاردەك كونا زامانىنى ئۆزگەرتىپ ، پومېشچىكلارنى يوقىتىپ ، ئازاد زامانىنى قۇرغۇسى بار ئىدى . ئۇنىڭ ئۈستىگە ئۇنىڭدا شۇ چاغلاردىكى كادىر بولۇش شەرتلىرى ، يەنى كەمبەغەل-نامرات ئائىلىلەردىن بولۇش ، تارىخى پاك بولۇش ، يېڭى زامانىنى سۆيىدىغان بولۇش ، يېڭى ئۆزگىرىشلەرگە ئاكتىپ ماسلىشالايدىغان بولۇش ، ئىمكان بولسا ساۋاتلىق بولۇش دېگەنلەرنىڭ ھەممىسى ئۇنىڭدا جەم ئىدى . ئۇ ئوقۇتقۇچىلىرىنىڭ ئىلھام بېرىشى بىلەن كادىر بولۇشقا تىزىملاتتى . كادىر قوبۇل قىلىشتىمۇ دارىلمۇئەللىمىنىڭ ئوقۇغۇچى قوبۇل قىلغاندەك سەپكە تىزىپ كۆزدىن كەچۈرىدىغان تۈزۈم بار ئىدى . بۇ قېتىم كۆزدىن كەچۈرىدىغىنى دارىلمۇئەللىمىنىڭ مۇئەللىمى ئەمەس ، بەلكى ناھىيىنىڭ شۇجى ، ھاكىملىرى ئىدى . چىرىيە ناھىيىسىنىڭ ھەرقايسى جايلىرىدىن كەلگەن ئاكتىپ ، تىرىشچان دېھقان بالىلىرى يەنە بىر قېتىم سەپ بولۇپ تىزىلدى . باشلىقلار سەپنىڭ ئالدىدىن ئۆتۈپ ، ئۇلارغا نەزەر سېلىپ چىقتى . كىچىك ئىسمايىلدا بۇ قېتىم سەپتىن چۈشۈپ قالماستىن دېگەن ئۈمىد بار ئىدى . ئەمما ئۇ تېخى يەنىلا كىچىك بالا ئىدى ، كىچىك بالىلىقى تۇرقىدىن ، چېھرىدىن چىقىپ تۇراتتى ، قارىغان ئادەمنىڭ كۆزىگە ئاسان چېلىقاتتى . شۇ قېتىم كادىر بولۇشقا كەلگەنلەردىن يەتتە كىشى شاللاپ چىقىرىۋېتىلدى ، شۇلارنىڭ بىرى كىچىك ئىسمايىل ئىدى . «كىچىك ئىكەنسەلەر ، بەك كىچىك ئىكەنسەلەر ، ھازىرچە ئوقۇشۇڭلارنى ئوقۇپ ، چوڭ بولغاندا كېلىڭلار» دېيىلدى . بۇنىڭغا نېمە دېگۈلۈك ؟ كىم ئۇلارنى بۇرۇنراق تۇغۇلمىسۇن ، تېزىرەك چوڭ بولمىسۇن دەپتۇ ؟ كىچىك ئىسمايىلغا بۇ قېتىممۇ ئەسلىدىكى تۇرمۇشىغا قايتىشقا توغرا كەلدى . ئەمما چىرىيە دىيارىدا ھايات ئۆزگىرىۋاتاتتى ، كاتتا ئۆزگىرىشلەر

توغرىسىدىكى خەۋەرلەر تارقىلىۋاتاتتى . 8-ئايدا 3-رايون (گۇلاخما)دا ئىجارە ھەققى ۋە ئۆسۈمنى كېمەيتىش ئېلىپ بېرىلغانلىقى ، ئىككى كىچىك يېزىدىنلا ئوتتۇز ئىككى ئائىلە زومىگەر پومېشچىك ئايرىپ چىقىلغانلىقى توغرىسىدا خەۋەر تارقالدى . زومىگەر پومېشچىكلارنى سەھنىگە يالاپ چىققانىمىش ، كۈرەش قىلىپ ۋەتۋەرىكىنى چىقىرىۋەتكەنىمىش ، دېگەن گەپلەر ھەممە يەردە ئېقىپ يۈرەتتى . ئارقىدىنلا يېڭى قۇرۇلغان چىرىيە ناھىيىلىك سوت مەھكىمىسى ھۆكۈم ئېلان قىلىش چوڭ يىغىنى ئېچىپ ، يەنە ئون تۆت نەپەر زومىگەرگە ئۆلۈم جازاسى بەردى . ئالدىنقى قېتىمقىغا ئوخشاشلا بەشئاتار مىللىتىلارنىڭ ئاۋازى چىرىيە ئاسمىنىدا گۇمبۇرلىدى . پومېشچىك-زومىگەرلەرنىڭ دېمى ئىچىگە چۈشۈپ كەتتى . 3-رايوندا ئېلىپ بېرىلغان ئىجارە كېمەيتىش خىزمىتىنىڭ تەجرىبىلىرى كېڭەيتىلىپ ھەممە رايون ، ھەممە يېزىلاردا ئېلىپ بېرىلارمىش ، دېگەن گەپلەر ئېقىپ يۈرەتتى .

راست دېگەندەكلا ، 2-رايون (توپا) غىمۇ 1951-يىلى 10-ئاينىڭ ئاخىرى ئىجارە كېمەيتىش خىزمەت ئەترىتى يېتىپ كەلدى . «توپا مەكتەپ» ئوقۇغۇچىلىرى ، «توپا» خەلقى ئۇلارنى «باش ئۈجمە» گىچە ئالدىغا چىقىپ داغدۇغا بىلەن كۈتۈۋالدى . خىزمەت ئەترىتىنىڭ باشلىقى مەنقۇربان تۇرسۇن ، مۇئاۋىن باشلىقى شۈي چىيىڭ ، سوتچىسى ئىبراھىم روزى ئىدى . ئۆمەر ئىمىن قاتارلىق تۆت-بەش ئەزاسىمۇ بار ئىدى . ئۇلار روزى بەگىنىڭ «باش ئۈجمە» دىكى ھەشەمەتلىك قورۇ-جايىغا ، ئاشۇ ئالدىنقى يىلى بىزنىڭ ئىسمائىل دەرۋازىسىغا «زومىگەرلەرنى يوقىتايلى» دەپ خەت يېزىپ قويغان ھەشەمەتلىك قورۇ-جايىغا ئورۇنلاشتى . ئۇلار ئاشۇ يەردە تۇرۇپ خىزمەتلەرنى قانات يايدۇرماقچىدەك قىلاتتى . تەكلىماكاننىڭ گىرۋىكىدىكى قۇملۇق ، نامرات ، ھەتتا يېرىم

ئىپتىدائىي تۇرمۇش ھۆكۈم سۈرىدىغان مۇشۇ يېزىدا مۇشۇنداق ھەشەمەتلىك قورۇ-جاي بار دېسە ھېچكىمنىڭ ئىشەنگۈسى كەلمەيتتى ، ئەمما بۇ پاكىت ئىدى . روزى بەگنىڭ قورۇ-جايلىرى ئاشۇ ئوتتۇز-قىرىق يىللار ئالدىدا سۈپۈرگە ئاخۇن باتۇر «ئانارلىق» قا سالدۇرغان قورۇ-جاي ۋە «چادىنەباغ» دىن قېلىشمايتتى . قوش قاناتلىق چوڭ دەرۋازىدىن كىرگەندە ، ئېگىز شىپاڭلىق ، ھەيۋەتلىك ئىككى يۈرۈش بىنا كۆزگە چېلىقاتتى . شەرققە سوزۇلغان بىنا روزى بەگنىڭ خاس ئۆيلىرى ھېسابىدا بولۇپ ، بەش ئاسماقلىق كاتتا ئايۋان ، چوڭ ساراي ، ئېسىل ۋە كۆركەم مېھمانخانا ، روزى بەگنىڭ ئىللىق ھۇجرىسى ، ساندۇقلار بىلەن تولغان قازىنقى ، چوڭ خوتۇنى شاتۇتخان بىلەن كىچىك خوتۇنى ئىرادىخاننىڭ خاس ھۇجرا-گىرىمخانىلىرىدىن تەركىب تاپقانىدى . بىنالارغا ئىشلىتىلگەن ياغاچلارنىڭ چوڭ ۋە ئېسىللىكى ، ياغاچلاردىكى نەقىش ۋە گۈللەرنىڭ تەڭداشسىزلىقى ، دەرەۋزۇن شەكىللىرىنىڭ قويۇق ۋە ئۆزگىچىلىكى ئادەمنى ھەيران - ھەس قالدۇراتتى . ھەربىر نەقىش ، ھەربىر شەكىلدىن ئەڭ چېۋەر ئۈستىلار ھۈنەر-سەنئىتىنىڭ كۆركەم ئۆرنىكى جىلۋە قىلىپ تۇراتتى . غەربكە سوزۇلغان بىنامۇ ئوخشاشلا ئېسىل ۋە كاتتا ئىدى . بۈككىدە تېرەك ۋە ئاق ئۆجمىلەرنىڭ ئوتتۇرىسىغا جايلاشقان بۇ بىنانىڭ شەكلىمۇ شەرققە سوزۇلغان بىنا بىلەن ئوخشاش ئىدى . ئادەمگە خۇددى قوشماق مېغىز ، قوشكېزەك بىنا تەسىراتى بېرەتتى . بۇ بىنادا روزى بەگ مېھمان قوبۇل قىلاتتى ، سۇلايمان كۈتەن ، يۈسۈپ چاۋۇش ، سادىق سوغا ، ئەھمەد شەيتان قاتارلىق دورغىلىرىغا ئىش ئورۇنلاشتۇراتتى . قايسى كۈنى قەيەرگە قانچىلىك ھاشار ھەيدەشنى پىلانلايتتى ، كىمنىڭ يەر-زېمىنىنى قولغا كىرگۈزۈش ، كىمنىڭ خوتۇن-قىزلىرىنى ئوۋلاش ھەققىدە

باش قاتۇراتتى . ئاشۇ بىنادا نېمە ئىشلار ، نېمە جىنايەتلەر يۈز بەرمىگەن دەيسىز . كىشىلەر بۇ بىنالارنىڭ تاملىرىنى تۇخۇمنىڭ ئېقى ، گۈلە-قاقنىڭ يېپىشقاق شېرىنىسى بىلەن سۇۋالغان ، دېيىشەتتى ، ئەمەلىيەتتە «توپا» لىقلارنىڭ قان-يىلىكى بىلەن سۇۋالغانىدى . بىنالاردىكى ھەربىر نەقىش ، دەرەۋزۇنلەردىكى ھەربىر شادا ، تاملاردىكى ھەربىر سۇۋاق «توپا» لىقلارنىڭ قان-ياشلىق تارىخىنىڭ گۇۋاھچىسى ئىدى . قوشماق بىنانىڭ نېرسىدا يىللىقچىلارنىڭ قاتار-قاتار ھۇجرىلىرى ، ئۇنىڭمۇ نېرسىدا قوتان ، ئېغىل ، ئاتخانا ، تۆگەخانلار بار ئىدى . ئۇ يەرلەردىن مەيدىسىنى روزى بەگدەك كېرىپ يۈرىدىغان ئەنجان خورىزىنىڭ سوزۇپ-سوزۇپ چىلاشلىرى ، مېكىيانلارنىڭ كاكىلداشلىرى ، كەپتەرلەرنىڭ بۇقۇلداشلىرى ، ئېشەكلەرنىڭ ھاڭغراشلىرى ، ئاتلارنىڭ كىشەشلىرى ، قورقۇنچلۇق سېرىق ئىتنىڭ ھاۋىشلىرى ئاڭلىنىپ تۇراتتى . ئاشۇ ئاۋازلار ئاجايىپ بىر خىل سۈر ۋە ھەيۋە بىلەن «توپا» غا قورقۇنچ سالاتتى ، «توپا» لىقلارنى غال-غال تىرتىتەتتى . مۇشۇ ھەيۋەتلىك قورۇنىڭ ئىگىسى بولمىش روزى مىراب بېگىم «سەككىز ئەللىك» نىڭ سۈيىگە خوجايىن تۇرسا ، ئۇنىڭدىن كىم قورقماي تۇرالىسۇن ؟ «توپا» دېگەن بۇ قۇملۇق يېزىدا سۇ-جان ، سۇ-قان ، مىراب بېگىم سۈيۈڭنى توختىتىۋالدىمۇ ، بولدى ، ھەممە نېمەڭ تۈگەيدۇ ، زىرائەتلىرىڭ ، باغۋارانلىرىڭ قۇرۇيدۇ ، ئېتىز - باغلىرىڭدىن ھېچنېمە چىقمايدۇ ، ئاچ قالسىەن ، لالما ئىتتەك خارۇ زار بولسىەن . جان تاتلىق ، ئۆلۈشنىڭ ئورنى يوق ، مىراب بېگىمنىڭ ئالدىغا باش ئېگىپ بارماقتىن باشقا يولۇڭمۇ يوق . سەندە يەنە نېمە ئامال ؟ مىراب بېگىمنىڭ ، غالچا-دورغىلارنىڭ ئىنساپىنى تىلەشتىن باشقا ئاماللىك بارمۇ ؟ ئەمما مۇنۇ قورۇدىن ئىنساپ

دېگەن ئۈچۈپ كەتكەن ، يىراقلارغا قېچىپ كەتكەن ، ئۇ يەردە ئىنساپ يوق . مال-دۇنياغا ، پۇل-ئالتۇنغا ، ھوقۇق-ئىمتىيازغا دۈم چۈشكەن ئادەملەردە ئىنساپ بولمايدۇ . ئىنساپنى نەگىدۇر قوغلىۋەتكەن مۇشۇ قورۇ ئىگىسىنىڭ پىكىر - خىيالى قولۇڭدىكى ئاخىرقى بىر بۇردا ناننىمۇ تارتىۋېلىش ، خوتۇن-قىزلىرىڭنى ئىگىلىۋېلىش ، ھەممە نېمەڭگە خوجايىن بولۇش ، ھەتتا پىكىر-خىياللىرىڭىمۇ ، ئىرادە-نىيەتلىرىڭىمۇ خوجايىن بولۇش . شۇنداق . كېيىنكى سەككىز-ئون يىلدا مۇشۇ قوش قاناتلىق ھەشەمەتلىك قورۇ «توپا» يېزىسىنىڭ تەقدىرىنى ، «توپا» لىقلارنىڭ تەقدىرىنى بەلگىلەپ كەلدى . مانا ئەمدى زومىگەرلەرنى يوقىتىمىز ، ئىجارە ھەققىنى كېمەيتىمىز ، دەپ كەلگەن خىزمەت ئەترىتىمۇ ئاشۇ قورۇغا جايلاشتى . قارىغاندا ئۇلارمۇ مۇشۇ ھەشەمەتلىك قورۇ ئارقىلىق «توپا» نىڭ ، «توپا» لىقلارنىڭ تەقدىرىنى ئۆزگەرتىمەكچىدەك ، «توپا» يېزىسىغا «توپا» لىقلارغا تەسىر كۆرسەتمەكچىدەك قىلاتتى .

يېڭى كەلگەن خىزمەت ئەترىتى روزى بەگ ، تۆمۈر بەگلەردىنمۇ بەكرەك پىلانچىدەك قىلاتتى . راست ، ئۇلاردا ئېنىق پىلان بار ئىدى . ئىجارە ھەققىنى ، ئۆسۈمنى كېمەيتىش ئۈچۈن ئىجارىگە بەرگۈچىنى ، قەرز بەرگۈچىنى ئېنىقلاش ، ئۇلارنىڭ ئىجارىگە بەرگەن يېرىنى ، ئۆسۈم ئۈچۈن بەرگەن قەرزىنى ئېنىقلاش كېرەك ئىدى . ئىجارىگە يەر-زېمىن بېرەلەيدىغىنى ، قەرز بېرەلەيدىغىنى يەنىلا بەگ-غوجاملار ئىدى . ئىش مۇقەررەر ھالدا ئاشۇلارغا بېرىپ تاقىشاتتى . ئۇلارنىڭ مال-مۈلكىنى ، يەر-زېمىنىنى ئېنىقلاش بولسا ئۈنچۈلا ئوڭاي ئىش ئەمەس ئىدى . ئېنىقلاش ئۈچۈن ئالدى بىلەن ئۇلارنىڭ ھەيۋىسىنى ئۇرۇپ چۈشۈرۈش كېرەك ئىدى . ھەيۋىسىنى ئۇرۇپ چۈشۈرۈش ئۈچۈن

ئۇلارنىڭ زومىگەرلىكلىرى ئۈستىدىن ، خەلققە سالغان زۇلۇملىرى ئۈستىدىن ماتېرىيال توپلاش ، ئاشۇ ماتېرىياللار ئاساسىدا كۈرەشكە تارتىپ ، ھېساب ئېلىپ ، ۋەتەننى چىقىرىۋېتىش كېرەك ئىدى . ئەمما نەچچە يۈز يىللاردىن بېرى ئاشۇلارنىڭ زۇلۇمى ئاستىدا ئېزىلىپ كەلگەن نامراتلاردا ئۇلار بىلەن كۈرەش قىلىشقا ، ئۇلارنى پاش قىلىشقا قانچىلىك جۈرئەت بولسۇن . ئاشۇ «سەئىدىيە سۇلتانلىقى» ۋاقتىدا كېلىپ قالغان دانيال غوجىنىڭ «توپا-كۆكمەتتە يەتتە ھارامزادە كەم بولمىغاي» دېگىنىدەك «توپا» دا جۈرئەتلىك ئادەملەر كەم بولمىسىمۇ ، لېكىن كۆپچىلىك خەلق يەنىلا ياۋاش ئىدى ، بەگ-دورغىلاردىن ، باي-پومېشچىكلاردىن قورقاتتى ، كۈنلەر ئۆتۈپ يەنە شۇلارنىڭ قولىغا قېلىشىدىن ئەنسىرەيتتى ، ئىش ھەر قانچە بولسا شېڭ دۈبەن ۋاقتىدىكىچىلىك بولار دەپ ئويلىشاتتى . ئاشۇ چاغدىمۇ بايلارنىڭ ئالتۇن-كۈمۈشلىرىنى مۇسادىرە قىلىپ ، ئۆزلىرىنى تىرىك كۆمۈشكەندى . ئامما يەر-زېمىن يەنىلا ئاشۇ تىرىك كۆمۈلگەنلەرنىڭ بالا-چاقىلىرىنىڭ قولىدا قالدى . ئۇلار ئاشۇ يەر-زېمىنغا تايىنىپ يەنە ئاستا-ئاستا نامراتلارنىڭ شىللىسىگە مىندى . ئاشۇ چاغدا تاشتۆمۈر بەگ ، توختاخۇن ھاكىم ، ئابدۇقادىر ۋالىي ھەزرىتىم ، ئوبۇلتارى ھاجىم ، زاكىرجان ئاۋغان ، تاشتۆمۈر پاشاپ قاتارلىقلار تىرىك كۆمۈلگەن ئەمەسمىدى ؟! ئاشۇ چاغدا يەنە چىرىيىدىن رۇستەم تايلاق ، «پوناق» تىن مېرەخمەت مەخسۇم ، «توپا» دىن روزى بەگ بىلەن تۆمۈر بەگ ، «چاقار» دىن سايت ھاجى ، خوجەخمەت بەگ ، «ئىماملا» دىن تاھىر شەيخ ، «دامىكۇ» دىن مۇسا بەگ قاتارلىقلار تۈرمىگە سولانغان ئەمەسمىدى ؟! كېيىن يەنە شىللىگە مىندى . ئالتۇن-كۈمۈش تۆلەپ تۈرمىدىن چىقىۋالغاندىن كېيىن شېڭ شىسەيگە

تۆلىگەنلىرىنى خەلقىتىن تىرىلدۈرۈۋالمايدىمۇ ؟ ! روزى بەگ بىلەن تۆمۈر بەگ تۈرمىدىن چىققاندىن كېيىن تېخىمۇ ئەسكىلىشىپ كەتمىدىمۇ ؟ !!! خەلق مانا شۇنداق ئويلىشاتتى . شېڭ شىسەي كەتتى ، گومىنداڭ كەلدى ، گومىنداڭ كەتتى ، گۇڭچەنداڭ كەلدى . يەنە ئالتە-يەتتە يىلدىن كېيىن گۇڭچەنداڭمۇ كېتىپ قالسا ، يەنە تۆمۈر بەگ بىلەن روزى بەگنىڭ قولىغا قالمادۇق ؟ ! ئۇلارنىڭ بالا-چاقىلىرىنىڭ ، ئۇرۇق-تۇغقانلىرىنىڭ قولىغا قالمادۇق ؟ ! دەپ ئويلىشاتتى . ئۇلارنىڭ ئويچە ئون قېتىم پادىشاھ ئالماشسىمۇ ، خەلق ئۈچۈن يەنىلا ھېچنېمە ئۆزگەرمەيتتى . ھاشارغا ئىشلەيدىغىنى ، غەللە-پاراق تۆلەيدىغىنى ، زۇلۇمغا ئۇچرايدىغىنى يەنىلا خەلق بولاتتى ...

مۇشۇنداق ئويلايدىغان ، بۇرۇنغا قايتا-قايتا سۇ كىرگەن خەلقىنى بەگ-دورغلار ، پومېشچىكلار ئۈستىدە پاش قىلىشقا كۆندۈرمەك ئاسان ئىش ئەمەس ئىدى . ئۇنىڭ ئۈستىگە مۇشۇ «توپا» دا روزى بەگ قارشىلىشۋاتاتتى . ئۇنىڭ ئىنىسى ئىسمائىل قاپاق كىشىلەرگە تەرەپ-تەرەپتە تەھدىت سېلىپ يۈرەتتى . تۈلكىدەك ھىيلىگەر تۆمۈر بەگ بولسا ، ئاللىقاچان يەر-زېمىنلىرىنى ئورتاقچىلىرىغا ، مالايلىرىغا تەقسىم قىلىپ بېرىپ ، پىكىر بېرىدىغانلارنىڭ ئاغزىنى ياغلاشقا ئۈلگۈرگەندى . ۋەھالەنكى ، ھېچكىم تارىخ ئېقىمىنى توسۇشقا قادىر ئەمەس ئىدى . تارىخ ئېقىمى دېگەن شۇنداق بىر مۇقەررەرلىك ئىدىكى ، ئۇ بارلىق توسقۇنلۇقلارنى يېڭىپ ئۆز مەنزىلىگە قاراپ كېتىۋېرەتتى . ئىتلارنىڭ قاۋىشىمۇ ، جاھىللارنىڭ قارشىلىقىمۇ ، قورقۇنچاقلارنىڭ ئەنسىزلىكىمۇ ، ئاجىزلارنىڭ ئىككىلىنىشىمۇ ئۇنى توسۇپ قالمايتتى ، ئۇنىڭغا تەسىر كۆرسىتەلمەيتتى . تارىخ ئېقىمى ئۆزىنىڭ ئىلگىرىلىشىنى زاماننىڭ بىرەر تەشكىلاتى ، بىرەر

داھىيىسى ، بىرەر باشلامچىسى ، بىرەر قەھرىمانى ئارقىلىق ۋۇجۇدقا چىقىراتتى . ئەنە شۇنداق باشلامچى «توپا» غا يېتىپ كەلگەندى . ئۇ مانا شۇ خىزمەت ئەترىتى ئىدى .

خىزمەت ئەترىتى ئىشلارنى ئاستا-ئاستا ، پۇختا قەدەملەر بىلەن ئىلگىرىلىتىپ باراتتى . خىزمەتنى ئىنچىكە ئىشلىسەڭ ، خەلقنى يېڭى ھۆكۈمەتنىڭ مۇستەھكەملىكىگە ئىشەندۈرەلسەڭ ، ئۇلارنى ئەتراپىڭغا ئۇيۇشتۇرالىساڭ ، ئۇلار ساڭا ئەگىشەتتى ، روزى باگىنى ، تۆمۈر بەگىنى پاش قىلىدىغانلار ، ئۇلارنىڭ ئەسكىلىكلىرى ئۈستىدىن شىكايەت قىلىدىغانلار ھامان چىقىپ قالاتتى . شۇنداق بولدى . خىزمەت ئەترىتىدە 3-رايوندا قولغا كەلتۈرگەن تەجرىبە بار ئىدى . ئۇلار شۇ تەجرىبىسىگە تايىنىپ ئۆز پىلانلىرىنى قەدەممۇ قەدەم ئىشقا ئاشۇردى . ئاخىرى روزى بەگ ، تۆمۈر بەگلەرنى ۋە باشقا پومېشچىكلارنى كۈرەش سەھنىسىگە سۆرەپ چىقتى . مۇشۇ «كۈرەش قىلىش» دېگىنىمۇ يېڭى ئىش ئىدى . يېڭى ھۆكۈمەت پومېشچىكلارنى ما خۇسەندەك بۇلاپ ، شېڭ شىسەيدەك تىرىك كۆمۈپ ئەمەس ، بەلكى «كۈرەش قىلىش» يولى بىلەن بىر تەرەپ قىلىۋاتاتتى . ما خۇسەن بىلەن شېڭ شىسەي بۇلاپ-تالىغانلىرىنى ئۆزىنىڭ قىلىۋالاتتى . ئەمما ، يېڭى ھۆكۈمەت بولسا ، بايلارنىڭكىنى ئېلىپ كەمبەغەل نامراتلارغا ئۈلەشتۈرۈپ بېرىۋاتاتتى . «كۈرەش قىلىش» دېگىنىمىز سەھنە ياساپ پومېشچىك-زومىگەرلەرنى سەھنىگە يالاپ ئاچىقىپ ، نەچچە مىڭ كىشىنىڭ ئالدىدا ئۇلارنىڭ ئەسكىلىكلىرىنى بىر-بىرلەپ يۈزىگە سېلىپ ، ھېساب ئېلىش ئىدى . تۆۋەندە سەھنىنىڭ ئالدىدا ئولتۇرغان ئامما «پومېشچىك-زومىگەرلەرنى يوقىتايلى !» ، «پومېشچىك-زومىگەرلەردىن ئۈزۈل-كېسىل ھېساب ئالايلى !» ، «كونا ھاكىمىيەتنى ئاغدۇرۇپ تاشلايلى !» ، «ئىشچى-

دېھقانلارنىڭ يېڭى ھۆكۈمىتىنى قۇرايلى! » دېگەندەك شوئارلارنى توۋلاپ ، ھېساب ئالغۇچىغا مەدەت بېرەتتى ، پومېشچىك-زومىگەرلەرنىڭ ھەيۋىسىنى چۈشۈرەتتى . شوئار سادالىرى ئالەمنى تىرتىتەتتى ، پومېشچىك-زومىگەرلەرنى ياۋاش بولۇشقا مەجبۇر قىلاتتى .

مانا شۇ يول بىلەن بىر قېتىم ، ئىككى قېتىم ، ئۈچ قېتىم ... كۈرەش قىلىش ئارقىلىق پومېشچىك-زومىگەرلەر ئاغدۇرۇلاتتى . قان-قەرزگە بوغۇلغانلىرى ، زورلۇق-زۇمبۇلۇقتا ھەددىدىن ئاشقانلىرى ئېتىپ تاشلىناتتى ياكى قاماققا ئېلىناتتى . ئادەتتىكى پومېشچىك-باي دېھقانلارمۇ مەنۋى جەھەتتىن يوق قىلىناتتى . كۈرەش قىلىش ئارقىلىق ئىناۋەت - ئابروۋى قالمايتتى ، كەنتداشلار ، مەھەللىداشلار بىلەن بولغان ئالاقىسى ئۈزۈلەتتى ، ئىجتىمائىيلاشقان تۇرمۇشتا ئاممىدىن ، جامائەتتىن ئايرىلىپ قالغان ئادەم يوقىتىلغانغا باراۋەر ئىدى . كىشىلەرنىڭ ئىناۋەت-ئابروۋى ، شان-شەرەپ ۋە نومۇس-ئارغا بولغان قارشى ئۆزگىرىۋاتاتتى . ئىلگىرى باي-زەردار بولۇش ، باي-زەردارلارغا ئۇرۇق-تۇغقان ياكى دوست-بۇرادەر بولۇش ئىناۋەت-ئابروۋى ھېسابلىناتتى . تۆمۈر بەگ ، روزى بەگلەرگە ئازراق ئۇرۇق-تۇغقان كېلىدىغانلارمۇ بېشىنى ئارغىماقتەك تىك تۇتۇپ ، كۆكرىكىنى ئەنجان خورىزىدەك كېرىپ ، غادىيىپ يۈرۈشەتتى ، ھەدپە تۆمۈر بەگدىن ، روزى بەگدىن گەپ ئېچىشاتتى . مانا ئەمدى تۆمۈر بەگ ، روزى بەگلەردەك باي-زەردار بولۇش ، ئۇلارغا ئۇرۇق -- تۇغقان ، ئەل-ئاغىنە بولۇش نومۇس قىلىدىغان ئىشقا ئايلانغانىدى . ئۇنىڭ ئۈستىگە كۈرەش قىلىش جەريانىدا ئائىلە ۋە ئەخلاقىي سەتچىلىكلەرمۇ ئوتتۇرىغا چىقاتتى . شۇنداق ئىكەن ، شۇنچە سەتچىلىكلەرنى قىلغان بايلارنىڭ ئىناۋىتى تۆكۈلمەي قالاتتىمۇ ؟ !

شۇنداق سەتچىلىكلەرنى قىلغان باي-زەردارلارنى قايسى جامائەت ئارىغا ئالسۇن؟ ! ئۇلار ھەقىقەتەنمۇ يوق قىلىنغانىدى . «توپا» يېزىسىدا ئېچىلغان تۇنجى قېتىملىق كۈرەش قىلىش چوڭ يىغىنىدا تۆمۈر بەگ ، روزى بەگ ، ئىسمائىل قاپاق ، ھېيۋىخان ھاجى قاتارلىق پومېشچىك-زومىگەرلەر سەھنىگە يالاپ چىقىلدى . كۈرەش قىلىش يىغىنىغا بەش يۈز تۈتۈنلۈك «توپا» لىقنىڭ بىرىمۇ قالماي كېلىشكەندى . قېرى-ياش ، چوڭ-كىچىك ، ئەر-ئايال كۈرەش سەھنىسى ئالدىدىكى كۆك توپىدا سانجاق-سانجاق بولۇپ ئولتۇرۇشاتتى . كۈرەش يىغىنى ياڭراق شوئار سادالىرى ئىچىدە باشلاندى . خىزمەت ئەترىتىنىڭ باشلىقى مەتقۇربان تۇرسۇن پومېشچىك-زومىگەرلەرنى كۈرەش قىلىپ ئىجارە ھەققىنى كېمەيتىشنىڭ ئەھمىيىتى ۋە زۆرۈرلۈكى ھەققىدە سۆزلىدى ، تۆمۈر بەگ ، روزى بەگلەرنىڭ ئاممىنى قاقتى-سوقتى قىلغان جىنايەتلىرىنى ئوتتۇرىغا قويدى ، ئاممىنى ئۇلارنى پاش قىلىشقا ، كۈرەش قىلىشقا ، ئۇلاردىن ھېساب ئېلىشقا سەپەرۋەر قىلدى . «ياشسۇن كومپارتىيە !» ، «كونا ھاكىمىيەتنى ئاغدۇرۇپ يېڭى ھاكىمىيەت قۇرايلى !» ، «پومېشچىك-زومىگەرلەرنى يوقىتايلى !» ، «پومېشچىك-زومىگەرلەردىن ئۈزۈل-كېسىل ھېساب ئالايلى !» ، «ئىجارە ھەققىنى كېمەيتەيلى !» دېگەن شوئارلار ياڭراپ ، مەتقۇربان تۇرسۇننىڭ سۆزىنى پات-پات ئۈزۈپ تۇردى . لېكىن ئاشۇ باشلاپ شوئار توۋلىغۇچى شوئارلارنىڭ مەزمۇنىنى تازا ئاڭقىرىپ كېتەلمىگەندەك ، قايسى شوئارنى قانداق چاغدا توۋلاش لازىملىقىنى ئايرىۋالالمىغاندەك قىلاتتى . شۇنداقتىمۇ كۈرەش قىلىش يىغىنى بارغانسېرى قىزغىن تۈس ئالدى . كىمدۇر بىرى ئوتتۇرىغا چىقىپ نىياز قاپاق دېگەن ئادەمنىڭ ئېچىنىشلىق ئۆلتۈرۈلگەنلىكىنى پاش قىلدى . ئاشۇ نىياز قاپاق دېگەن ئادەم ئەسلىي مۇشۇ روزى بەگكە

يىراقراق—ئېرىقنىڭ نېمىچىلىك تۇغقان كېلەتتى ، ئازراق يەر-زېمىنغا تايىنىپ تىرىكچىلىك قىلاتتى . قانداق بولغان ، ئۇنىڭ ئاشۇ ئالقانچىلىك زېمىنغا مۇنۇ روزى بەگنىڭ كۆزى چۈشۈپ قېلىپ ، ئۆزىنىڭ قىلىۋالماقچى بوپتۇ . نىياز قاپاقنىڭ ئاتىسىدىن قالغان بۇ «ئالتۇن قوزۇق» نى ساتقۇسى يوق ئىكەن ، ئوڭاي ئەيۋەشكە كەلمەپتۇ . ئاخىرى قارا يۈرەك روزى بەگ ئۆزىنىڭ مىرابلىق ھوقۇقىغا تايىنىپ ئۇنىڭ يېرىگە سۇ بەرمەپتۇ ، زىرائەتلىرىنى قۇرۇتۇۋېتىپتۇ . نىياز قاپاق ۋە ئۇنىڭ بالا-چاقىسى ئاشلىقسىز جان ساقلىيالىسۇنمۇ . روزى بەگكە يېلىنماي ، ئۇنىڭدىن ئاشلىق قەرز ئالماي ئامال بولماپتۇ . شۇنداق قىلىپ نىياز قاپاقنىڭ زېمىنى ئاستا-ئاستا روزى بەگنىڭ ئىلكىگە ئۆتۈپتۇ . يەرسىز قالغان دېھقان قانداق جان باقسۇن . ئورتاقچىلىق قىلاي دېسە ، يەنە روزى بەگنىڭ سۇ بەرمەسلىكىدىن قورقۇپتۇ . ئاخىرى روزى بەگنىڭ ئائىلىسىگە مالايلققا كىرىپ ئات باققۇچى بوپتۇ . ئاشۇ يوغان دەرۋازىلىق ھەشەمەتلىك ھويلىدا ئات بېقىپ يۈرۈپ ، روزى بەگنىڭ بىرەر مەخپىيەتلىكىنى بىلىپ قالغانمۇ ياكى باشقا ئىشمو ، روزى بەگ ئۇنى يوق قىلىشنىڭ كويىغا چۈشۈپ نىياز قاپاقنى قاتتىق ئۇردۇرۇپ ، ئومۇرتقىسىنى سۇندۇرۇۋېتىپتۇ . يۇلۇنى ئۈزۈلگەن نىياز قاپاق ئۇزۇن ۋاقىت جان تالىشىپ يېتىپ ئۆلۈپ كېتىپتۇ ، بالا-چاقىلىرى سەرسان-سەرگەردان بولۇپ يۇرتتىن چىقىپ كېتىپتۇ ... بۇ ، مۇشۇ يەردە ئولتۇرغان «توپا» لىقلارنىڭ ھەممىسى بىلىدىغان ئىش ئىدى . ئەمدى مانا كۈرەش سەھنىسىدە قايتا پاش قىلىنىۋىدى ، «توپا» لىقلار دەرغەزەپكە كەلدى . بولۇپمۇ بۇنداق ئېچىنىشلىق ۋەقەنى تۇنجى قېتىم ئاڭلىغان ياشلار تېخىمۇ غەزەپلەندى . قۇناخۇن خەلىپەمنىڭ نەۋرىسى كىچىك ئىسمائىل بۇ ۋەقەنى بۇرۇن

ئاڭلىمىغان ، بۇ ، ئۇ خېلىلا كىچىك چاغلاردا يۈز بەرگەن ئىش ئىدى . ئەمدى ئاڭلاپ ئۆزىنى بېسىۋالماي قالدى . ئۇنىڭچە ، بۇنداق ئېغىر خۇن قەرزگە بوغۇلغان ياۋۇز زومىگەردىن ھېساب ئالماي بولمايتتى ، خۇن قەرزگە بوغۇلغانلار چوقۇم ھېساب بېرىشى كېرەك ئىدى . بۇ جەھەتتە ھۆكۈمەت قانۇنى «قۇرئان كەرىم» دىكى خۇن قەرزى تۆلەش توغرىسىدىكى ئايەتلەر بىلەن بىردەك ئىدى . بۇنىڭدىن بەش-ئالتە يىل ئىلگىرى مەتكېرىم ئەپەندىدىن ئاڭلىغان ئادالەت ، ھەققانىيەت توغرىسىدىكى تەربىيىلەر بىلەنمۇ بىردەك ئىدى . شۇنداق ئىكەن ، خۇن قەرزگە بوغۇلغان زومىگەرگە رەھىم قىلىشقا بولمايتتى . كىچىك ئىسمائىل مانا شۇنداق ئويلايتتى . شۇڭا ئۇ ھەممىدىن بەكرەك دەرغەزەپكە كەلگەنىدى . ئەمما روزى بەگنىڭ جىنايەتلىرى پاش قىلىنىۋاتقاندا توۋلانغان شوئارلار ماس كەلمەيۋاتاتتى . باشلاپ شوئار توۋلاشقا بەلگىلەنگەن ئادەم نېمىشقىدۇر «يېڭى ھاكىمىيەتنى مۇستەھكەملەيلى !» ، «ئازادلىق ئارمىيىنى قارشى ئالايلى !» ، «ئىجارە ھەققىنى كېمەيتەيلى !» دېگەندەك شوئارلارنى توۋلاۋاتاتتى . بۇنداق شوئارلارنىمۇ توۋلاش كېرەك ئىدى ، لېكىن دەل ھازىر ئەمەس ، ئۆز ئورنىدا توۋلاش كېرەك ئىدى . كىچىك ئىسمائىل چىداپ تۇرالمىدى . ئاخىرى بازغاندەك چىڭ مۇشتۇمنى ئېگىز كۆتۈرۈپ ئۆزى شوئار باشلىدى :

—زومىگەر روزى بەگدىن ئۈزۈل-كېسىل ھېساب ئالايلى !
—زومىگەر روزى بەگنى سەھنىنىڭ ئوتتۇرىسىغا سۆرەپ كېلەيلى !

—زومىگەر روزى بەگدىن خۇن قەرزىنى تۆلىتەيلى !
ئۆزى كىچىك بولغان بىلەن ئىسمائىلنىڭ ئاۋازى كۈرەش مەيدانىنى چاڭ كەلتۈرەلەيتتى . ئاممىنىڭ غەزەپلىك ئاۋازى

ئۇنىڭغا جور بولاتتى . كۈرەش قىزىپ كەتتى . ئاممىنىڭ غەزىپى گويا ئوت ئۈستىگە ياغ چاچقانداك لاۋۇلدى . كىملىرىدۇر سەھنىگە بېسىپ چىقىپ ، سەھنىنىڭ يان تەرىپىگە تۇرغۇزۇپ قويۇلغان روزى بەگىنى دوڭغايىتىقنىچە سەھنىنىڭ ئالدىغا سۆرەپ كەلدى ، سوئال-سوراق ، ھېساب-كىتاب باشلاندى .

— نىياز ئاخۇن بىچارىنىڭ يېرىگە شۇ بەرمىگىنىڭ راستمۇ ؟

— نىياز ئاخۇننىڭ يېرىنى تارتىۋالغىنىڭ راستمۇ ؟

— نىياز ئاخۇننى ئۇرۇپ ئۆلتۈرگىنىڭ راستمۇ ؟ ئېيتە ...

چىرايى ئاپئاق تاتىرىپ كەتكەن روزى بەگىنىڭ بەگلىك سالاپىتىدىن ئەسەرمۇ قالمايغان ، پۇت-قوللىرى بەزىگەك بولۇپ قالغانداك لاغىلداپ تىترەيتتى . ئۇ كۈرەش قىلىپ ھېساب ئېلىۋاتقانلارنىڭ سوئالىغا بەزىدە «ھەئە» ، بەزىدە «ياق» دەپ جاۋاب بېرەتتى . ئۇ ياۋاش بولماي «ياق» دەپ تۇرۇۋالغان چاغدا يەنە ئىسمايىلنىڭ ياڭراق ئاۋازى جاراڭلاپ كېتەتتى .

— زومىگەر روزى بەگىدىن ئۈزۈل-كېسىل ھېساب ئالايلى !

— زومىگەر روزى بەگىدىن نىياز ئاخۇننىڭ خۇن قەرزىنى

تۆلىتىۋالايلى !

ئامما گۈرۈلدىگەن ئاۋاز بىلەن جور بولاتتى . ئاممىنىڭ ھەققانىي قىستاشلىرى ، گۇۋاھچىلارنىڭ پولاتتەك پاكىتلىرى ئالدىدا روزى بەگىگە ئىقرار قىلىشتىن باشقا يول قالمايغانىدى . ئۇ ئاخىرى ئىقرار قىلدى . ئارقىدىنلا تۈردى پەلەك سەھنىگە چىقىپ بىچارە ئانىسىنىڭ ئېچىنىشلىق سەرگۈزەشتىسىنى سۆزلەپ ، يەنە روزى بەگىنى ، روزى بەگىنىڭ ئىنىسى ئىسمايىل قاپاقنى پاش قىلدى . ئۇنىڭدىن كېيىن يەنە بىرى ، يەنە بىرى ، يەنە بىرى پاش قىلدى . تۆمۈر بەگىنىڭ ، روزى بەگىنىڭ ، ئىسمايىل قاپاقنىڭ جىنايەتلىرى «خان يايلاق» تىكى يانتاقنىڭ تىكىنىدەك جىق ئىدى .

بىر قېتىملىق كۈرەش يىغىنىدىلا ئۇلاردىن ھېساب ئېلىپ بولۇش مۇمكىن ئەمەس ئىدى. ھەر بىر يېڭى پاش قىلغۇچى يېڭى بىر مەسىلىنى پاش قىلغاندا، كىچىك ئىسمائىل توختىماي شوئار توۋلاپ ئاممىنىڭ قىزغىنلىقىنى ئۇرغۇتۇپ تۇراتتى. ھېلىقى خىزمەت گۇرۇپپىسى بەلگىلىگەن شوئار باشلىغۇچى نەلەردىدۇر چۈشۈپ قالغان، ھەقىقىي شوئار باشلىغۇچى ئاللىقاچان بىزنىڭ كىچىك ئىسمائىل بولۇپ قالغانىدى.

شۇ كۈنلۈك كۈرەش يىغىنى ئاخىرلاشقاندا، خىزمەت گۇرۇپپىسىنىڭ باشلىقى مەتقۇربان تۇرسۇن بىزنىڭ كىچىك ئىسمائىلنى يېنىغا چاقىرتىۋالدى. ئۇنىڭ چىرايىدىن بىر خىل مەنۇنلۇق يېغىپ تۇراتتى، ئاللىقاچان ئىسمائىلنىڭ ئەھۋالىنى سۈرۈشتۈرۈپ بىلىپ بولغاندەك قىلاتتى. شۇنداقتىمۇ ئۇلار ئارىسىدا قىسقىغىنە پاراڭ بولۇپ ئۆتتى.

—ئىسمىڭ نېمە، شاكىچىك؟

—ئىسمائىل ئەھمەد.

—قۇناخۇن خەلىپەنىڭ نەۋرىسى دېگەن.

—ھەئە.

—بۇ يىل نەچچىگە كىردىڭ؟

—پات ئارىدا ئون ئالتىدىن ئېشىپ ئون يەتتىگە كىرىمەن.

—مەكتەپنى تۈگەتتىڭمۇ؟

—تۈگەتتىم، ئەمما يەنىلا مەكتەپكە بېرىپ تۇرىمەن.

—خەت يازغىنا، بىر كۆرۈپ باقاي.

—قەلىمىم يوق.

—مانا قەلەم.

ئىسمائىل مەتقۇربان تۇرسۇننىڭ قولىدىن قارا رەڭلىك گاڭگىيە قەلەمنى ئالدى، يۈرىكى دۆپۈلدەپ كەتتى. ئۇنىڭ

مۇشۇنداق بىر قەلەمگە ئېرىشىشنى ئارزۇ قىلىپ كەلگىنىگە نەۋاخ . ئاھ ، ئۇنىڭ مۇشۇنداق بىر قەلىمى بولسىچۇ ، مەيدە يانچۇقىغا قىسىپ يۈرىدىغان ، خالىغان چاغدا ئېلىپلا خەت يازغىلى بولىدىغان قەلىمى بولسىچۇ ...

ئىسمائىل مەتقۇربان تۇرسۇن ئۇزاتقان دەپتەرنىڭ ۋارىقىغا «پومېشچىك-زومىگەرلەرنى يوقىتايلى» دېگەن سۆزلەرنى دانىمۇ دانە قىلىپ يازدى . ئۇنىڭ گاڭبى قەلەمدە تۇنجى قېتىم خەت يېزىشى بولسىمۇ ، پوچىركىسى يەنىلا چىرايلىق ، رەتلىك چىقتى . مەتقۇربان تۇرسۇن ئۇنىڭ پوچىركىسىنى كۆرۈپ كۈلۈمسىرىدى . — سېنى خىزمەت گۇرۇپپىسىنىڭ كادىرلىقىغا قوبۇل قىلىشنى قارار قىلدۇق ، بۈگۈندىن باشلاپ بىز بىلەن بىللە ئىشلەيسەن ، پومېشچىك-زومىگەرلەرنى بىللە يوقىتىمىز ، پىكرىڭ بارمۇ ؟

ئىسمائىل خېلى ئۇزۇنغىچە نېمە دېيىشنى بىلەلمەي تۇرۇپ قالدى ، ئاخىرىدا بېشىنى رازىمەنلىك بىلەن لىڭشىتتى ، ئۇ ئاشۇ كۈندىن باشلاپ خىزمەت قوشۇنى سېپىگە قوشۇلۇپ كەتتى .

4. ئۈچىنچى قېتىم سەپتىن چىقىرىۋېتىلىش

شۇنداق قىلىپ ، قۇناخۇن خەلپەمنىڭ كىچىككىنە نەۋرىسى «ئىجارە كېمەيتىش خىزمەت ئەترىتى» نىڭ كادىرى بولۇپ قالدى . خىزمەتتە ، يىغىندا ، تاماقتا ، يېتىپ-قوپۇشتا كادىرلار بىلەن ئوخشاش ئىدى . ئەمما ئۇنىڭغا ئاشۇ كادىرلارغا بېرىلىدىغان سەككىز كوي تۇرمۇش پۇلى بېرىلمەيتتى ، ناھىيىدىمۇ تىزىمى يوق ئىدى .

ئەمەلىيەتتە شۇنداق ئىش بار ئىدى . بۇ تەجرىبە ئۇزاق يىللار

داۋاملاشقان پارتىزانلىق ئۇرۇش يىللىرىدىن قالغانمۇ ياكى رۇيىچىن ، يەنئەن دەۋرلىرىدىكى ئىجارە كېمەيتىش ، يەر ئىسلاھاتى ھەرىكەتلىرىدىن قالغانمۇ ، ئىشقىلىپ ، كومپارتىيىنىڭ تارىخىدا ، خىزمەت ئەترەتلىرى بىرەر يەرگە بېرىپ خىزمەتلىرىنى قانات يايدۇرسا ، شۇ جايدىن ئاكتىپلارنى تاللاپ ئۆز سېپىگە قوشۇۋالدىغان ئادەت بار ئىدى . كېيىنمۇ بۇ تەجرىبە كۆپ ئەسقاتتى . «يەر ئىسلاھاتى» ، «كوپىراتسىيەلەشتۈرۈش» ، «كوممۇنالاشتۇرۇش» ، «سوتسىيالىستىك تەلىم-تەربىيە» قاتارلىق ھەرىكەتلەردىمۇ خىزمەت ئەترەتلىرى بۇ تەجرىبىدىن پايدىلاندى . قوشۇۋېلىنغانلارنىڭ رولى كۆپ ھاللاردا ياخشى بولاتتى . چۈنكى ئۇلار ئۆز يېرىنىڭ ئەمەلىي ئەھۋالىنى پىششىق بىلەتتى ، خىزمەتلىرىنى قانات يايدۇرۇشتا رولىنى جارى قىلدۇرالايتتى . قوشۇۋېلىنغانلارمۇ ئوخشاشلا كادىر دەپ ئاتىلاتتى . بەزىسى خىزمەت ئەترىتى يۆتكەلگەندە ، تارىخىي ۋەزىپىسىنى ئاياغلاشتۇرۇپ ئەسلىدىكى ئىشى بىلەن مەشغۇل بولاتتى . بەزىسى شۇ قوشۇۋېلىنغانچە ھۆكۈمەتنىڭ «تۆمۈر دەپتىرى» گە كىرىپ ، ئۆمۈرلۈك كادىرغا ئايلىناتتى . قۇناخۇن خەلىپەنىڭ نەۋرىسى مانا مۇشۇنداق قوشۇۋېلىنغان كادىرغا ئايلاندى . ئۇمۇ يوتقان-كۆرپىسىنى ، قاچىسىنى كۆتۈرۈپ ، روزى بەگنىڭ ھەشەمەتلىك قورۇسىغا كۆچۈپ كىردى ۋە ئاشۇ يەرنى شتاب قىلغان خىزمەت ئەترىتىگە قوشۇلدى . خىزمەت ئەترىتىنىڭ كادىرلىرى ھەربىي تۈزۈم بويىچە ئىش ئېلىپ باراتتى . ئەتىگەندە تىزىلىپ تۇرۇپ ۋەزىپە تاپشۇرۇۋالاتتى ، كەچتە يەنە تىزىلىپ تۇرۇپ بىر كۈنلۈك خىزمەتنى دوكلات قىلاتتى . بەزىدە قىزىق ھور چىقىپ تۇرغان تاماقنى ئۆرە تۇرۇپلا يېيىشكە ، بەزىدە تۈن نىسپىدە يىغىلىپ يىغىن ئېچىشقا توغرا كېلەتتى . ئوپچا تاماق ، ئوپچا

ھەرىكەت ۋاقىتقا قاتتىق رىئايە قىلىشنى شەرت قىلاتتى . بالا كادىرىمىز ئىسمائىل بۇ خىل كوللېكتىپ تۇرمۇشىمۇ پاتلا كۆنۈپ قالدى . ئۇنىڭغا كاتتىلىق ۋە زىپىسى تەقسىم قىلىندى . ئۇ خەتنى تېز يازىدىغان بولغاچقا ، مەنقۇربان تۇرسۇن بىرەر كىم بىلەن سۆھبەتلەشسە ئۇ خاتىرە يازاتتى . ئىبراھىم روزى پومىشچىك-زومىگەرلەرنى سوراق قىلسا ، يەنە ئۇ سوراق خاتىرىسى قالدۇراتتى . يەنە تېخى ئادەم چاقىرىشۇ ئۇنىڭ ۋە زىپىسى ئىدى . ئايىغى «شاتۇر» لاردەك يېنىك ۋە «توپا» نىڭ ھەممە يېرىنى ئوبدان بىلىدىغان بولغاچقا ، سۆھبەتلىشىدىغان ، سوراق قىلىنىدىغان ئادەملەرنى بىردەمدىلا تېپىپ كېلەلەيتتى . ئەپسۇسلىنىدىغان ئىش شۇ ئىدىكى ، ئۇ خاتىرە يازغاندا يەنىلا باشقىلارنىڭ قەلىمىنى ئىشلىتىپ يۈرەتتى . ئۆزىنىڭ قەلىمى بولۇشنى ئارزۇ قىلاتتى ، لېكىن تېخىچە ئاشۇنداق سىياھ ئىچۈرگىلى بولىدىغان ، خەت يازغاندا سىياھ ئاستا-ئاستا تۆكۈلۈپ چۈشىدىغان قەلەمگە ئېرىشەلمەي يۈرەتتى .

خىزمەت گۇرۇپپىسى ئۈچۈن «توپا» يېزىسىدا قىلىدىغان ئىش بەك جىق ئىدى . بەش يۈز تۈتۈنلۈك ئاھالە ، ئالتە يۈز قىرىق كەتمەنلىك زېمىنغا ئىگە مۇشۇ يېزىدا نېمىشقىدۇر دائىم تېرىلغۇ يەر بىرقانچىلا ئادەمنىڭ قولىغا يىغىلىپ قالاتتى . باشقا ئاھالىلەرنىڭ تېرىلغۇ يېرى بەك ئاز ئىدى . ئۇلار كۆپىنچە ئەنە شۇ بىرقانچە ئائىلىلەرگە ئورتاقچىلىق قىلاتتى . تېرىش ، باشقۇرۇش ئىقتىدارىغا قاراپ بەزىلەر ئوتتۇز-قىرىق مو ، بەزىلەر ئون-يىگىرمە مو يەرنى ئىجارىگە ئېلىپ تېرىيتتى . ئىجارە ھەققىنى ئاشۇ پومىشچىكلار ئۆزى خالىغانچە بەلگىلەيتتى . ئىجارە ھەققى 3 : 7 نىسبەت ، 4 : 6 نىسبەت ، ھەتتا بەزىدە 5 : 5 نىسبەت بويىچە بولاتتى . پومىشچىكلار ھىيلە ئىشلىتىپ غەللە-پاراق ،

ئۆشۈرە-زاكاتنى ئورتاقچىلارغا ئارتىپ قوياتتى . ئورتاقچىلار بارغانسېرى نامراتلىشىپ ، پومېشچىكلار بارغانسېرى بېيىپ كېتەتتى . شۇنداقتىمۇ ئاشۇلارنىڭ يېرىنى ئىجارىگە ئېلىپ تېرىماي بولمايتتى . باشقىلارنىڭ ئىجارە نىسبىتى تۆۋەنرەك يەرلىرىنى ئىجارىگە ئېلىپ تېراي دېسە ، سۇ مەسىلىسىنى ھەل قىلالمايتتى . سۇ ئاشۇ بىرقانچە زومىگەرنىڭ قولىدا ئىدى . ئىجارە ھەققىنى كېمەيتىش ئۈچۈن ، ئاشۇلارنى بىر-بىرلەپ ئېنىقلىماي بولمايتتى . يەنە بىر ئەھۋال شۇ ئىدىكى ، بۈگۈن ئاچقان يەرنى ئەتىسى قۇم بېسىپ كېتىدىغان ئەھۋال بار ئىدى . يەنە بىر يىل ئۆتۈپ ئۇ يەرلەر تۈپتۈز تېرىلغۇ يەرگە ئايلىنىپ قالاتتى . شۇڭا زادى كىمنىڭ قانچىلىك يېرى بارلىقىنىمۇ بىر-بىرلەپ ئېنىقلىمىسا بىلگىلى بولمايتتى . تۆمۈربەگ تېخى يەرلىرىنى ئورتاقچىلىرىغا ، مالايلىرىغا بۆلۈپ بېرىپ ، ئۆزىنىڭ قانچىلىك يېرى بارلىقىنى يوشۇرۇۋاتاتتى . شۇڭا خىزمەت ئەترىتى ھەممە يەرلەرنى بىر-بىرلەپ «گۈڭ» سېلىپ ئۆلچەپ چىقتى ، يەرلەرنىڭ چېگرىلىرىنى ئېنىق بېكىتتى . باشقىلار «گۈڭ» سالاتتى . كىچىك ئىسمائىل «گۈڭ» نى «مو» غا ئايلاندۇرۇپ خاتىرىلەيتتى . ئۇنىڭ مەكتەپتە تەكشىلىكنىڭ يۈزىنى تېپىشنى ئۆگەنگەنلىرى ئەمدى راسا ئەسقاتقاندى . ئۇلار يەنە پومېشچىكلارنىڭ بەش خىل مۈلكىنى ئېنىقلاپ تىزىملىشى ، «توپا» يېزىسىدا قانچە پومېشچىك - زومىگەر ۋە ئۇلارنىڭ قانچە ئورتاقچىسى بارلىقىنى ئېنىقلاپ تىزىملىشى كېرەك ئىدى . خىزمەت گۇرۇپپىسى ھەرقانچە جىددىي ئىشلىگەن بولسىمۇ ، ۋاقىت يەنىلا تۈگمەن تېشىدەك غۇرقىراپ ئۆتۈپ تۇراتتى . 1951-يىلى ئاياغلىشىپ ، 1952-يىلى كىردى . «ئوغىرىق ئۆستەڭ» دىكى مۇزلار ئېرىپ ، تېرەكلەر پوتلا تاشلىدى . قۇرت-قوڭغۇزلار ئۆچەكتىن چىقتى . يەر-زېمىن

ئۇيغۇسىدىن ئويغاندى . دېمەك ، باھار كەلدى . ئېتىزغا قىغ-ئوغۇت يۆتكەيدىغان چاغ يېتىپ كەلدى . ئىجارە ھەققى مەسلىسى ھەل قىلىنغان بولسىمۇ ، لېكىن يەنە نۇرغۇن نامرات دېھقانلارنىڭ دېھقانچىلىققا ئىشلىتىدىغان ئۇلاغ-ئۆكۈزى ، بوقۇسا-ساپنى ، ئۇرۇقلۇقى يوق ئىدى . بۇلارنى يەنىلا پومېشچىكلاردىن ئالماي بولمايتتى . تولا پومېشچىكلار مانا مۇشۇنداق چاغدا جازانخورلۇق قىلاتتى . خىزمەت گۈرۈپپىسى يەنە بىر مەزگىل تۇرۇپ ئاشۇ مەسلىلەرنى ھەل قىلدى . ئۇلار «توپا» دىن قايتقان چاغدا 2-ئاي ئاخىرلىشىپ ، 3-ئاي كىرىپ قالغانىدى . ئۇلار قايتىدىغان چاغدا بەزى «قوشۇۋېلىنغان كادىر» لارنى «توپا» دا قالدۇرۇپ قويغان بولسىمۇ ، لېكىن بىزنىڭ ئىسمايلىنى بىللە ئەكەتتى . ئىسمايلى خېتىنىڭ ئۇزۇلۇقى ، ئايىغىنىڭ چاققانلىقى ، خىزمەتتىكى تىرىشچانلىقى بىلەن خىزمەت ئەترىتىدىكىلەرگە ياراپ كەتكەنىدى . ئۇ چاغلاردا كادىرلار كەمچىل ئىدى . قوشۇننى زورايتىش ئۈچۈن ، ئۆزى ساۋاتسىز ، چالا ساۋات بولسىمۇ ، سىنىپىي ئۆچمەنلىكى ، كونا جەمئىيەتنى ئۆزگەرتىش ئىرادىسى كۈچلۈك ، كۈرەش سەھنىلىرىدە ئاكتىپ رول ئويناۋاتقان بىر قىسىم دېھقان ئاكتىپلار كادىرلىققا قوبۇل قىلىناتتى . شۇڭا ئىسمايىلدەك تېز ، چىرايلىق خەت يازالايدىغان ، دوكلات ، خۇلاسە تەييارلىيالايدىغان تولۇق ساۋاتلىق ئادەم بەكمۇ كەم تېپىلاتتى . ئىسمايلىنىڭ خىزمەت ئەترىتىگە ياراپ كېتىشىدە بولۇپمۇ ئۇنىڭ مۇشۇ ئارتۇقچىلىقى چەك باسقانىدى . ئۇنىڭ ئۈستىگە گۈرۈپپا باشلىقى مەتقۇربان تۇرسۇنغا ئۇنىڭ مەجەزىنىڭ خۇش پېئىللىقىمۇ يارىغانىدى . ئۇ : «مەن بىر سوختا ئۆسكەن مايسىنى ، راسا پاقلان بولغان موزاينى بايقىدىم ، ئۇنىڭدىن ياخشى ھوسۇل چىقىدۇ ، چوقۇم ياراملىق ئۆكۈز بولىدۇ» دەپ ئويلايتتى . دېمىسىمۇ ئىسمايلىنىڭ شەرتكە

چۈشمىگۈدەك يېرى يوق ئىدى . سىياسىي جەھەتتىن ئالسا ، ئائىلىسى كەمبەغەل دېھقان ھېسابلىناتتى . تېخى ئەھمەد خەلپە ۋە مەرەمخانلار دېھقانلار جەمئىيىتىنىڭ ئاكتىپلىرىدىن ئىدى . ئائىلىدە ئەكسىيەتچى ھۆكۈمەتكە خىزمەت قىلغان ئادەم يوق ئىدى . مەدەنىيەت سەۋىيىسى جەھەتتە ئەلۋەتتە شۇ زاماننىڭ ئۆلچىمىگە توشاتتى . خىزمەتتە ئاكتىپ ئىدى . ئەمدى يەنە نېمە كېرەك ؟ شۇنداق قىلىپ «توپا» يېزىسىغا چۈشكەن خىزمەت ئەترىتى ئۇنى بىللە ئەكەتتى ۋە دوكلات يېزىپ ئۇنى «ئىجارە كېمەيتىش ھەرىكىتى خىزمەت ئەترىتى» نىڭ رەسمىي كادىرلىقىغا تىزىملىتىپ قويدى .

ناھىيە بويىچە بىرىنچى قارارلىق ئىجارە كېمەيتىش خىزمىتى ئايدىن باشلاپ ، ئىككىنچى قارارلىق خىزمەت باشلىنىش ئالدىدا تۇراتتى . بىرىنچى قارارلىق ئىجارە كېمەيتىش ھەرىكىتىگە قاتناشقان تۆت يۈز نەپەر كادىر بىر يەرگە جەم بولدى . ئۇ چاغلاردا چىرىيە بازىرىدا ، كونا ھۆكۈمەتتىن قالغان يامۇل (ھازىرقى ناھىيىلىك پارتكوم قورۇسىنىڭ ئورنىدا ئىدى) ۋە يىگىرمىدىن ئارتۇق ساراي-دەڭلەر بولسىمۇ ، ئۇلارغا بۇنچە جىق ئادەم سىغمايتتى . مەكتەپلەردە بولسا ، بالىلار ئوقۇۋاتاتتى . شۇڭا ئىجارە كېمەيتىش خىزمەت ئەترىتى بۈگۈنكى چىرىيە يېزىسى «تۆۋەن ئوغىرىق» كەنتىدىكى مەنقۇربان «توپىشى» دېگەن ئادەمنىڭ ئۆيىگە چۈشتى . ئۇنىڭ ئايۋان-سارايلىرى ناھايىتى كەڭرى بولۇپ تۆت يۈز ئادەم بىمالال سىغىپ كېتەتتى . گەرچە چىرىيە بازىرىغا تۆت-بەش كىلومېتىر يىراق بولسىمۇ ، تۆت يۈز كادىرنى سىغدۇرۇش ئۈچۈن ئاشۇ يەرگە چۈشمەي بولمايتتى . مۇشۇ يەردە بىرىنچى قارارلىق خىزمەتلەر خۇلاسىلىنىپ ، تەجرىبە-ساۋاقلار يەكۈنلەندى . ناھىيىلىك پارتكوم شۇجىسى ۋۇجىمىن ، ناھىيىلىك خەلق ھۆكۈمىتىنىڭ ھاكىمى كەنجى ئىبراھىملار خۇلاسىە سۆزلىرى

سۆزلىدى . كادىرلار مۇزاكىرىلەرگە ئۇيۇشتۇرۇلدى ، ئىككىنچى قارارلىق خىزمەتلەرگە سەپەرۋەر قىلىندى . ئىككىنچى قارارلىق ئىجارە كېمەيتىش خىزمىتى ناھىيىنىڭ تاغلىق رايونىدا—«چاقار» ، «بادىغان» ، «نۇرى» ، «ئاملا» (ھازىرقى بوستان يېزىسى) دېگەن جايلاردا ئېلىپ بېرىلماقچىدى . تاغ دېگەندە كەنت - مەھەللىلەر تارقاق ، يوللار قىيىن ، خىزمەت چوقۇم جاپالىق بولاتتى . كادىرلارنى تولۇق سەپەرۋەر قىلىپ ، يېتەرلىك ئىدىيىۋى تەييارلىققا ئىگە قىلىش كېرەك ئىدى . شۇڭا خۇلاسىە ۋە سەپەرۋەرلىك بىرەر ھەپتىدە داۋام قىلدى . كىچىك ئىسمايلىنىڭ ئەستە تۇتۇۋېلىش قابىلىيىتى تولىمۇ كۈچلۈك ئىدى ، بىر ئاڭلىسا يادىدا قالاتتى ، ئۇ مۇشۇ بىر ھەپتىلىك يىغىلىشتا نۇرغۇن نەرسىلەرنى ئۆگىنىۋالدى . ئەمدى ئۇ رەسمىي كادىر بولۇپ قالغانىدى . شۇ چاغدىكى كادىرلارغا بېرىلىدىغان سەككىز كوي تۇرمۇش پۇلى ئۇنىڭغىمۇ بېرىلدى . «تۇرمۇش پۇلى تارقىتىش جەدۋىلى» دىكى كاتەكچىگە قول بېسىپ ئاشۇ سەككىز كوي پۇلىنى تاپشۇرۇۋالغاندا ، ئۇ قولىدىكى پۇلغا ئۈزۈنغىچە سىنچىلاپ قارىدى . بۇ ئۇنىڭ ئۆمرىدە ئۆزى ئىشلەپ تاپقان تۇنجى پۇل ئىدى . پۇلغا قاراپ تۇرۇپ نېمىلەرنى ئويلىدى ؟ بۇ نامەلۇم . بەلكىم ، ئۇزۇندىن بېرى ئېرىشىشنى ئويلىغان قەلەم سېتىۋېلىشنى كۆڭلىگە يۈككەندۇ ۋە بەلكىم تېخىچە بۆزدىن ياسالغان تالىما ياغلىق ئارتىپ يۈرگەن ئانىسىغا داكا ياغلىق ئېلىپ بېرىشنى ئويلىغاندۇ ۋە يەنە ئاشۇ كادىرلارغا ئوخشاش لۆڭگە ، سوپۇن ، چىش پاستىسى سېتىۋېلىشنى ئويلىغاندۇ ... لېكىن ئۇ ئاشۇ سەككىز كوي پۇلىنى يانچۇقىغا چىڭ سېلىپ قويدى . تۇنجى تاپقان ئىش ھەققى دېگەن قەدىرلىك ئىدى ، ئۇنى ساقلىماي بولمايتتى .

بىر ھەپتىلىك يىغىن ئاخىرلىشىپ ، ئىككىنچى قارارلىق

خىزمەتكە ئاتلىنىش ئالدىدا ، ئىجارە كېمەيتىش خىزمەت ئەترىتىنىڭ كادىرلىرى قايتىدىن گۇرۇپپىلارغا تەقسىم قىلىندى . «توپا» غا چۈشكەن خىزمەت گۇرۇپپىسىدىكى كادىرلار باشقا-باشقا گۇرۇپپىلارغا چېچىلىپ كەتتى . ئىسمائىل «يادىغان» يېزىسى (بۈگۈنكى ئۇلۇغ ساي يېزىسى) نىڭ «كۆكقېر» دېگەن يېرىگە بارىدىغان خىزمەت گۇرۇپپىسىغا تەقسىملەنگەنىدى . ھەرقايسى گۇرۇپپىدىكىلەر يېڭى خىزمەتكە ئاتلىنىش ئالدىدا ، ناھىيىلىك پارتكوم شۈجىسى ۋۇجىمىن بىلەن ھاكىم كەنجى ئىبراھىم ھەرقايسى گۇرۇپپىلاردىكى كادىرلارنى سەپكە تىزىپ ، بىر-بىرلەپ قول ئېلىشىپ ئۆزىتىپ قويدى . چاتاق مانا مۇشۇ چاغدا چىقتى . بىزنىڭ ئىسمائىلنى يەنە بىر قېتىم سەپتىن چىقىرىۋېتىشتى .

يادىغان يېزىسىغا بارىدىغان خىزمەت ئەترىتىدىكى كادىرلار مەتقۇربان «توپېشى» نىڭ كەڭرى ھويلىسىغا تىزىلغانىدى . شۈجى ۋۇجىمىن بىلەن ھاكىم كەنجى ئىبراھىم ھەربىر كادىر بىلەن قول ئېلىشىپ ، ئۇلارغا ئاقىيول تىلەيتتى ، خىزمەتنى ياخشى ئىشلەشنى تاپىلايتتى . تەرجىمان سىدىق ھېيت ۋۇجىمىننىڭ سۆزىنى بىرمۇ بىر تەرجىمە قىلىپ ئۇنىڭ يېنىدا بىللە كېلەتتى . نۆۋەت سەپنىڭ ئەڭ ئاخىرىدىكى ئىسمائىلغا كەلدى . ۋۇجىمىن ئىسمائىلنىڭ قوللىرىنى سىقىپ ، نېمىدۇر دېمەكچى بولدى ، توختاپ قالدى . ئارقىدىن نېمىگىدۇر خاپا بولغاندەك كالىدىرلاپ ، ئىسمائىلنى ئاستا ئىتتىرىپ سەپتىن چىقىرىۋەتتى . ئىسمائىل ھېچنېمىنى ئۇقمىدى . پەقەت «ۋاۋا» ، «بۇشنىڭ» دېگەنلەرنىلا غىل-پال ئاڭقىرىلغاندەك بولدى . باشقا كادىرلارمۇ ھېچنېمىنى ئاڭقىرىلمىغانىدى . تىلماچ سىدىق ھېيت تەرجىمە قىلدى : « كىچىك بالىلارنىڭ خىزمەت ئەترىتى بىلەن بېرىشىغا بولمايدۇ . سەن بەك كىچىك ئىكەنسەن ، ھازىر قايتىپ مەكتەپتە ئوقۇپ تۇر ، چوڭ بولغاندا ئاندىن

خىزمەتكە قاتناشاڭمۇ كېچىكمەيسەن ، قايتقىن ... ئىنقىلاب قىلىش مېھمان چاقىرىش ئەمەس ، بىر سىنىپنىڭ يەنە بىر سىنىپنى ئاغدۇرۇپ تاشلاش كۈرىشى . ئىنقىلاب قوشۇنى ساپ ۋە جەڭگىۋار بولۇشى كېرەك ... » .

نېمە دېگۈلۈك ؟ چوڭلار ئادەمنىڭ ئىقتىدارىنى ، بىلىمىنى ، قابىلىيىتىنى ئۇنىڭ يېشىغا قاراپ ئۆلچەشكە ئادەتلەنگەن . ئۇلارچە ، بىلىم ، قابىلىيەت ، ئىقتىدار دېگەنلەر ياش بىلەن ئوڭ تاناسىپ بولىدۇ ، بولۇپمۇ ئىنقىلابىي قوشۇندا تېخىمۇ شۇنداق . كىچىك بالا سەپەرلەردە يۈك بولىدۇ ، قوشۇندىن چۈشۈپ قالىدۇ ، قوشۇننىڭ سۈپىتىگە ، جەڭگىۋارلىقىغا دەخلى يەتكۈزىدۇ ، ئىشلارنى بۇزۇپ قويىدۇ . ھەي ، ئۇلارنىڭ قاراشلىرىنى قانداق ئۆزگەرتكۈلۈك ؟ مانا ئەمدى قانداق قىلغۇلۇق ؟ مېنىڭ غەيرىتىم ئۈستۈن ، قوشۇندىن چۈشۈپ قالمايمەن ، خىزمەتلەرنىڭ ھۆددىسىدىن چىقالايمەن دەپ تاكاللاشسۇنمۇ ؟ باشتا قەيت قىلىپ ئۆتكىنىمىزدەك ، ئۇ چاغلاردا تېخى ئىسمائىل تۈگۈل پۈتكۈل چىرىيىلىكلەردىمۇ بۇنداق دېگۈدەك جۈرئەت يېتىلمىگەندى ، مەنپەئەت ، ئورۇن ، مەرتىۋە ، شان-شەرەپ ئۈچۈن دېۋەيلەپ تۇرۇۋېلىشنى نومۇس بىلىشەتتى . ئىسمائىل تېخىمۇ شۇنداق ئىدى . ئۇ ئاستاغىنە سەپتىن چىقىپ ، مەتقۇربان «توپىشى» نىڭ ئايۋان-سارايلىرىدىكى ياتىقىغا قايتىپ كەلدى . كېتىش كېرەك ، ئۇلار سەپتىن چىقىرىۋەتكەن تۇرسا يەنە نېمىگە تارتىشىدۇ ؟ كادىر بولمىسام ، كېيىنچە بىرەر مەسچىتكە ئىمام بولارمەن ياكى مەكتەپ ئېچىپ بالىلارنى ئوقۇتارمەن . كۈنۈم ئۆتۈۋېرىدۇ ، كېتىش كېرەك ... ئىسمائىل مانا شۇنداق ئويلايتتى . ئۇ يوتقان-كۆرىپلىرىنى تاغدى ، مانا شۇ چاغدا «توپا» دا بىللە ئىشلىگەن ياتاقداشلىرى كىرىپ كەلدى . مەتقۇربان تۇرسۇن ، شۇي چىيىڭلار ئەھۋالىنى

ئاڭلىدى ، شۇجى ۋۇجىمنىڭ ئىسمايلىنى كىچىك كۆرگەنلىكىنى بىلدى . بويىغا قاراپلا ئۇنى سەپتىن چىقىرىۋېتىشى ئۇلارغىمۇ ياقىمىغانىدى . ئۇلار ئىسمايلىنىڭ خىزمەتلەردە ئەسقاتىدىغان كادىر ئىكەنلىكىنى بىلەتتى . ئەگەر شۇجى ۋۇجىمنىمۇ بىلگەن بولسا ھەرگىز سەپتىن چىقىرىۋەتمىگەن بولاتتى ، دەپ ئويلىشاتتى . شۇجى سەپتىن چىقىرىۋەتكەن تۇرسا ، ئەمدى قانداق قىلىش كېرەك ؟

خېلى باش قاتۇرۇشلاردىن كېيىن مەتقۇربان تۇرسۇن بىلەن شۈي چىيىڭ بىر ئامال تاپتى . ئۇ شۇجىنىڭ يوليورۇقىنى ئاڭلىمىغانغا سېلىۋېلىش چارىسى ئىدى . ئۇلارنىڭ ئېيتىشىچە ، شۇجى سەپتىن چىقىرىۋەتكەن بىلەن ئىسمايلىنى تىزىملىكتىن ئۆچۈرۈۋەتمىگەنىدى . ئىسمايىل يەنىلا ئىجارە كېمەيتىش خىزمەت ئەترىتىنىڭ كادىرى ھېسابلىنىدىكەن ، شۇجى ئۇنى كۆرگەندە سەپتىن چىقىرىۋەتكىنى بىلەن بۇ ئىشنى تېزلا ئۇتتۇپ كېتىدىكەن ، شۇڭا ئىسمايىل ئۆزى تەقسىم قىلىنغان خىزمەت گۇرۇپپىسى بىلەن «بادىغان» يېزىسىغا چىقۇۋەرسە بولىدىكەن ، پەقەت شۇجىنىڭ كۆزىگە قايتا كۆرۈنمىسە چاتاق چىقمايدىكەن ...

شۇنداق قىلىپ مەتقۇربان تۇرسۇن بىلەن شۈي چىيىڭ ئىسمايلىنى قايتىپ كېتىشكە قويمىدى ، ئۇنى دەپ ، بۇنى دەپ ئۇنى خىزمەت گۇرۇپپىسى تەركىبىدە «بادىغان» يېزىسىغا بېرىشقا كۆندۈردى . ئىسمايىل تەقسىم قىلىنغان گۇرۇپپىنىڭ باشلىقلىرىنىمۇ قايىل قىلدى . مانا شۇنىڭ بىلەن ئىسمايلىنىڭ بېشىغا كەلگەن يەنە بىر قېتىملىق سەپتىن چىقىرىۋېتىش ئاياغلاشقان بولدى ، ئۇ بۇنىڭدىن ئاڭلىماسلىققا سېلىش چارىسى بىلەن قۇتۇلدى .

ئالتىنچى باب

بالا كادىر

1. بىر كۈنلا چىدىغان لاتا خەي

چىرىيە ناھىيىسى تۈزلەڭلىكتىكى يېزىلار ۋە تاغلىق يېزىلار دەپ ئىككى خىل رايونغا بۆلۈندۈ . «چىرىيە» ، «دامىكۇ» ، «گۈلاخما» يېزىلىرى تۈزلەڭلىكتىكى رايون ، «چاقار» ، «بادىغان» (ھازىرقى ئۇلۇغساي) ، «نۇرى» ، «ئىماملا» (ھازىرقى بوستان) يېزىلىرى تاغلىق رايون ھېسابلىنىدۇ . ئىككى خىل رايوننىڭ ئېگىز-پەسلىك پەرقى ئوتتۇرىچە ئۈچ مىڭ مېتىر ئەتراپىدا . ئېگىز-پەسلىك پەرقىنىڭ ئاشۇنداق چوڭ بولغىنىغا لايىق ئىككى خىل رايوننىڭ ھاۋا كىلىماتىمۇ ، تەبىئىي شارائىتىمۇ ، تېرىقچىلىق ئەھۋالىمۇ بىر-بىرىگە ئوخشىمايدۇ . تاغلىق رايونلار قاراقۇرۇم تاغ تىزمىسىنىڭ جەنۇبىي بۇرجىكى بولغان «ئوقۇلۇق دۆڭ» ، «يوغان دۆڭ» ، «قاۋان تۇمشۇق تېغى» ، «ئۇلاچى تېغى» ، «مۇز تاغ» ، «تىكىلىك تېغى» ، «يامۇن تېغى» ، «پاكار تاغ» ، «ياقاباغ تېغى» ، «بۇلاق تېكە كۆلى تېغى» قاتارلىق تاغ-داۋانلارنىڭ ئارىسىغا ، «چىرىيە دەرياسى» ، «نۇرى دەرياسى» ، «چاقار دەرياسى» ، «ئۇلۇغساي دەرياسى» ، «سايباغ دەرياسى» ، «بۇزاڭ دەرياسى» ، «قاراسۇ دەرياسى» ، «ئاقساي دەرياسى» ، «يۇلۇڭ دەرياسى» قاتارلىق دەريا-جىلغىلارنىڭ بويىغا جايلاشقان . تاغلىق يېزىلار گەرچە

تاغ-جىلغىلار ، ئوتلاق-يايلاقلار ئارىسىغا جايلاشقان بولسىمۇ ، لېكىن ئۇ يەرلەر ئوقۇل چارۋىچىلىق رايونى ئەمەس ، تۈزلەڭلىكتىكى يېزىلارغا ئوخشاشلا تېرىقچىلىق بىلەنمۇ ، چارۋىچىلىق بىلەنمۇ شۇغۇللىنىدۇ . چارۋىچىلىق ئارقىلىق تېرىقچىلىقنى ، تېرىقچىلىق ئارقىلىق چارۋىچىلىقنى ئىلگىرى سۈرىدۇ . تاغلىق رايونلار بىلەن تۈزلەڭلىكتىكى رايونلارنىڭ ، ئېنىقراق قىلىپ ئالغاندا ، چىرىيە بازىرى بىلەن تاغلىق رايونلاردىكى يېزا مەركەزلىرىنىڭ ئارىلىقى تۈز لىنىيە بويىچە ھېسابلىغاندا ، ئەڭ يېقىن يېزا ئەللىك ئالتە كىلومېتىر ، ئەڭ يىراق يېزا سەكسەن بىر كىلومېتىر كېلىدۇ . تاغ-چوققىلاردىن ئايلىنىپ ، دەريا-جىلغىلاردىن كېچىك ئىزدەپ مېڭىشقا توغرا كەلگەچكە ، ئەڭ يېقىن تاغلىق يېزا (چاقار) غا چىقىش ئۈچۈن ئاتىش كىلومېتىر ، ئەڭ يىراق تاغلىق يېزا (ئىماملا) غا بېرىش ئۈچۈن بىر يۈز ئەللىك كىلومېتىر يول يۈرۈشكە توغرا كېلىدۇ . يول تاشلىق ، ئېگىز-پەس ، ئەگرى-دوناي ، ئات-ئۇلاغلارلا ماڭالايدۇ ، ھارۋىلار قاتنىيالمىدۇ . بۇ بۇنىڭدىن ئەللىك نەچچە يىل بۇرۇنقى ھالەت ...

ئەنە شۇ ئەللىك نەچچە يىل بۇرۇنقى باش باھارنىڭ بوران-شاماللىق بىر كۈنىدە چىرىيە ناھىيىسى تەشكىللىگەن «ئىجارە كېمەيتىش ھەرىكىتى» خىزمەت ئەترىتى ئەنە شۇ ئېگىز-پەس ، ئوڭغۇل-دوڭغۇل تاغ يولىدا قارا قۇرۇمغا قاراپ ئۆرلەپ كېتىپ باراتتى . ئۇلار ئىخچام تېڭىلغان يوتقان-كۆرپىلىرىنى يۈدۈپ ، مەزمۇت قەدەملەر بىلەن پىيادە بېرىشاتتى . يۈدۈۋالغان يوتقان-كۆرپىسى دۈمبىلىرىدە خۇددى بىر كىچىك دۆڭدەك چوقچىيىپ تۇراتتى . ئىستان-چاپانلىرى ھەرخىل ، تەلپەك-تۇماقلىرىمۇ ھەرخىل ، ئاياغ-كەشلىرىمۇ

ھەرخىل ئىدى . ھەتتا بەزىسى يالاڭ ئاياغ ئىدى . مۇنداقلا قارىغاندا ، قاياققىدۇ كۆچۈپ كېتىۋاتقان كۆچمەنلەر توپىغا ياكى ھاشارغا ماڭغان ئالامانغا ئوخشايتتى . ئەمما ئۇلار ناھايىتى روھلۇق ، جەڭگە كېتىۋاتقان ئەسكەرلەردەك تېتىك ، جۇشقۇن ئىدى ، تېخى بەزىدە ئىنقىلابىي ناخشىلارنىمۇ ئوقۇپ مېڭىشاتتى . تۇرقىدىن قانداقتۇر بىر توسالغۇنى يوق قىلماقچىدەك ، قانداقتۇر بىر تاغنى ئۆرۈپ تاشلىماقچىدەك جاسارەت ئۇرغۇپ تۇراتتى . راست ، ئۇلار زۇلۇم تېغىنى ئۆرۈپ تاشلاشقا ، جاھالەت توسقۇنلۇقلىرىنى يىمىرىپ تاشلاشقا كېتىپ باراتتى . يېڭىلا ھۆكۈمەت خىزمىتىگە ، كادىرلار قوشۇنىغا قاتناشقان بۇ دېھقان بالىلىرىنىڭ جاسارىتى ، قىزغىنلىقى ، تىرىشچانلىقى ئۇرغۇپ تۇراتتى . ئەنە شۇ مەدەنىيەت سەۋىيىسى ، مەجىزە-خۇلقى ، ئىقتىدار-قابىلىيىتى ھەر خىل قوشۇن ئىچىدە ، بىزنىڭ كىچىك كادىرىمىز ئىسمائىل ئەھمەدمۇ كېتىپ باراتتى . باشقىلارغا قارىغاندا ، ئۇنىڭ تەقى-تۇرقى سەل رەتلىكەرەك ئىدى . مەرەخانا ئانا ئەمدى كادىر بولۇپ قالغان ئوغلىغا كۆك كاجىدىن قىسقا چاپان ۋە ئىشتان تىكىپ بەرگەن . پۇتىدا دادىسى ئېلىپ بەرگەن قارا رەختىن تىكىلگەن چىرايلىق لاتا خەيمۇ بار ئىدى .

يېقىندىلا كېرىيە-تېبەت تاشيول ياساش ئىش ئورنىدىن قايتىپ كەلگەن ئەھمەد خەلىپە كادىر ئوغلى بىلەن خوشلىشىش ئۈچۈن بۈگۈن ئەتىگەندىلا چىرىيە بازىرىغا كېلىپ ساقلاپ تۇرغانىدى . ئاتا ئوغلىنىڭ چىرايىغا قايتا-قايتا باقتى . «كىچىك پۇلۇ» ، «چوڭ ئاتىسىنىڭ چىرايىغا قايتا-قايتا باقتى . «يوغان تېرەك» نىڭ قوۋزاقلىرىدەك يېرىلغان ، ئورۇقلىغانىدى . ساقال-بۇرۇتلىرى ئۆسكەن ، تېخى

قىرىق ياشقا يەتمىگەن بولسىمۇ ، ئەللىك ياشتىن ھالقىغاندەك كۆرۈنەتتى . ئوغلىنىڭ سەل سوزۇنچاقراق چىرايى بولسا ، ئاق ئالمىدەك سۈزۈك ۋە سۈتۈن ئىدى . ئاتا بىلەن ئوغۇل بىرگە بولغان ئاشۇ يېرىم سائەتتەك ۋاقىت ئىچىدە ، ئاتا ئوغلىدىن پەخىرلەنگەن ، ئوغۇل ئاتىغا ئىچ ئاغرىتقان ، قەلب-كۆڭۈللىرىدە بىر-بىرىگە بولغان چەكسىز مېھىر-مۇھەببەتنى ، تەسۋىرلىگۈسىز يېقىنلىقنى ھېس قىلغان ، يەنىمۇ ئۇزاقراق بىرگە تۇرۇشنى ، ئاتا-بالىلىق مېھرىدىن قانغۇچە ھۇزۇر سۈرۈشنى ئويلىغان بولۇشى مۇمكىن . ئاتىنىڭ ئوغلىنى قۇچاقلىغۇسى ، ئۇنىڭ يىرىك چاچلىق بېشىنى سىلىغۇسى كەلگەن ، ئوغلىنىڭمۇ بېشىنى ئاتىنىڭ ئىسسىق قۇچاقلىرىغا تىققۇسى كەلگەن بولۇشى مۇمكىن . ئەمما ئۇلار بۇ قەلب تۇيغۇلىرىنى ئاشكارا ئىپادىلەشكە ئادەتلەنمىگەندى . بالا كىچىك چاغلىرىدا ئاشكارا ئىپادىلەيتتى ، سەل چوڭىيىپ ساقالغا تاقاشقۇدەك بولغاندا بولسا گويا بىر-بىرىدىن تارتىنىشقاندەك ھەممىنى ئىچىدە بىلىشەتتى . شۇ تاپتا ئاتا-بالا ئاشۇنداق تارتىنىش ھالىتىدە ئىدى . ئوغۇل يانچۇقنى كۈچلەپ ھېلىقى ، تۈنۈگۈن تارقىتىپ بېرىلگەن «تۇرمۇش پۇلى»نى—ئۆمرىدە ئۆزى ئىشلەپ تاپقان تۇنجى سەككىز يۈەن پۇلنى چىقاردى ۋە ئۇن-تۈنسز ھالدا ئاتىسىنىڭ قولىرىغا تۇتقۇزدى . ئۇنىڭ ئاشۇ ھەرىكىتىدە «ئاتا ، جاپا-مۇشەققەت بىلەن بېقىپ چوڭ قىپلا ، ئەجىرلىرىنى قايتۇرۇشقا ئاجىزمەن ، تۇنجى تاپقىنىم شۇ ئىكەن ، ئالدىلىرىغا قويدۇم ، قوبۇل قىلغايلا» دېگەن مەنە بار ئىدى ، ئۇنىڭدىن باشقا يەنە نۇرغۇن-نۇرغۇن مەنلەرمۇ بار ئىدى . بۇلارنى ئېيتىپ-سۆزلەپ تۈگەتكىلى بولمايتتى ، ئۇنى پەقەت ئاشۇنداق ئاددىي-ساددا ، غەزەزسىز ھەرىكەتلا ئىپادىلەپ بېرەلەيتتى ...

ئاتا يانغا قارىۋالدى ، كۆزلىرىنى ئوغلىدىن ئېلىپ قاچتى .

بەلكىم ئاتنىڭ كۆزلىرىگە ئىسسىق ياش كەلگەن بولۇشى ، كۆز چاناقلىرىغا مەمنۇنلۇق ، رازىمەنلىك ، خىجىللىق يېشى تولغان بولۇشى ، كۆزلىرىدىكى ياشنى ئوغلغا كۆرسەتكۈسى كەلمىگەن بولۇشى مۇمكىن . ئاتنىڭ ھەرىكەتلىرىدىمۇ ئېيتىپ تۈگەتكۈسىز مەنلەر بار ئىدى . ئۇ مەنلەرنىمۇ ئوخشاشلا ئاشۇنداق ئاتلارغا خاس ھەرىكەتلەرلا ئىپادىلەپ بېرەلەيتتى .

ئوغلنىڭ پۇتلىرى يالاڭ ئاياغ ئىدى . قىشتا كىيگەن قېرىم ئۆتۈكىنىڭ ئاللىقاچان جۇلۇقى چىققانىدى . ئۇنىڭ ئۈستىگە چىرىيىگە ئاللىقاچان ئەتىياز پەسلى يېتىپ كەلگەن ، ئالەم ئىسسىپ قالغانىدى . قۇمساز ، يۇمشاق توپدا يالاڭ ئاياغ يۈرسىمۇ بولۇۋېرەتتى . ئەمما تاغدىچۇ ؟ تاغ دېگەندە 3-ئاي تۈگۈل 4-ئايدىمۇ باھار كەلمەيتتى . 4-ئاينىڭ ئوتتۇرىلىرىغا بارغاندىلا ئاندىن قار-مۇزلار ئېرىپ تۇپراق يۈزى كۆرۈنەتتى . 3-ئايدا ئوخشاشلا سوغۇق بولاتتى . قاتتىق جۇدۇن بولىدىغان كۈنلەرمۇ بولاتتى . ئاپتاپ چىققان كۈنلەردىمۇ ئادەمنىڭ ئاپتاپ چۈشكەن سول يۈزى ئىسسىق ، ئاپتاپ چۈشمىگەن ئوڭ يۈزى توڭلاپ تۇراتتى . يېڭىلا «پۇلۇ» تېغىدىن قايتىپ كەلگەن ئاتا بۇلارنى بىلمىسۇنمۇ ؟ كېرىيە تاغلىرى بىلەن چىرىيە تاغلىرىنىڭ نېمە پەرقى بار ؟ بۇ تاغلار تۇتاش كەتكەن ، قار-يامغۇر ، ئاسمان-بۇلۇت مۇرىنى-مۈرىگە تەرەپ تۇرغان گىگانت ئادەملەرگە ئوخشايدۇ... تاغ سوغۇقى ، تاغ ئاپتەپى... تاغ يامغۇرى ۋە تاغ شامىلى ئوخشاشلا گەپ . ئاتا ئوغلنىڭ قوللىرىدىن يېتىلەپ چىرىيە بازىرىدىكى بىردىنبىر خەي تىكىپ ساتىدىغان «لاۋياڭ» دېگەن خەنزۇنىڭ دۈكىنىغا ئەكەلدى . ئاشۇ يەردىن بىر جۈپ قارا رەڭلىك لاتا خەي سېتىۋېلىپ ، ئوغلنىڭ قىزىل ئۈزۈمدەك ھۈلۈلدەپ تۇرغان پۇتلىرىغا كىيدۈرۈپ قويدى . لاتا خەي يېڭى ، يۇمشاق ۋە ئىسسىق ئىدى ،

يول ماڭغاندا ئادەمگە ئېيتىپ تۈگەتكۈسىز راھەت بېغشلايتتى .
بەكلا يېنىك بولغاچقا ئادەمنىڭ پۇتلىرى ئۆزلۈكىدىن
كۆتۈرۈلۈۋاتقاندا كۆيۈلاتتى ...

مانا ھازىر «ئىجارە كېمەيتىش خىزمەت ئەترىتى» نىڭ كىچىك
كادىرى ئىسمائىل ئەھمەد ئەنە شۇ لاتا خەينى كىيىپ ، چىرىيە
بىلەن «چاقار-بادىغان» ئارىسىدىكى بىپايان سايدا ، تاشلىق يولدا
كېتىپ باراتتى ، قەدەملىرى يېنىك ، روھى كۆتۈرەڭگۈ ئىدى .
ئاشۇ تاغدىكى پومبىشچىك-زومىگەرلەرنىڭ ئەدىپىنى بېرىشنى ،
نامرات-كەمبەغەل تاغ خەلقىنىڭ قەدەمنى كۆتۈرۈپ ، ئېغىر
كۈنلەردىن قۇتۇلدۇرۇشنى ئويلايتتى . ئۇنىڭ كۆز ئالدىدا ، يىراق
ئۇپۇقتا بۈيۈك ، يۈكسەك قاراقۇرۇم تاغلىرىنىڭ مۇزلۇق
چوققىلىرى ئالماستەك پارقىراپ كۆرۈنەتتى . ئالماس چوققىلار
بىلەن بىپايان ساي ئارىلىقىدىكى كۆك ئاسماندا مەغرۇر قاراقۇرۇم
بۈركۈتى پەرۋاز قىلىپ يۈرەتتى . كىچىك كادىر ئەنە شۇ
بۈركۈتتەك ئېگىز چوققىلار تامان ئۆرلەپ باراتتى . ئۇ كۆز
ئالدىدىكى ئاشۇ قاراقۇرۇم چوققىلىرىغا ئەمەس ، بەلكى
ھاياتنىڭ ، تۇرمۇشنىڭ ، ئىستىقبال ۋە كەلگۈسىنىڭ يۈكسەك
چوققىلىرىغىمۇ ئۆرلەپ كېتىۋاتاتتى . ئۇ يەردە ئۇنى پارلاق ،
نۇرلۇق ، گۈزەل مەنزىرىلەر كۈتۈپ تۇراتتى .

«بادىغان» يېزىسى بىلەن چىرىيە ناھىيە بازىرىنىڭ ئارىلىقى
تۈز لىنىيە بويىچە ھېسابلىغاندا يەتمىش كىلومېتىر كېلەتتى .
ئارىدىكى ئەگرى-توقايلىقلارنى ھېسابقا ئالغاندا سەكسەن
كىلومېتىردىن ئاشاتتى . مۇشۇنداق تاغ يولىدا تەدرىجىي ئۆرلەپ
كېتىۋاتقان پىيادە قوشۇن ئاشۇ سەكسەن كىلومېتىرلىق مۇساپىنى
بىر كۈندە تاماملاپ بولالايتتىمۇ ؟ ناھىيە رەھبەرلىرى بۇنى ھېسابقا
ئالغانىدى . ئۇلار ئارقا سەپ قىسمىنى ئات-ئۇلار بىلەن ئالدىن

ئەۋەتىپ ، «ساتمالەڭگەر» دە قونالغۇ ، تاماق ، قايناق سۇ تەييارلىغانىدى . ئۇ چاغلاردا چىرىيدىن «چاقار» تەرەپكە ياكى «چاقار» تەرەپتىن چىرىيىگە ماڭغان يولۇچىلار مۇشۇ «ساتمالەڭگەر» دە قونۇپ ئۆتەتتى . لەڭگەردە بىر ئائىلە ئادەم بولۇپ ، ئۇلار ئۆتكەن-كەچكەنلەرگە چاي-تاماق تەييارلاپ بېرەتتى . يولۇچىلار بىرىپ ئۆتكەن ئانچە-مۇنچە ھەققە تايىنىپ تۇرمۇش كۆچۈرەتتى . ئەمما ئۇلار بۇنداق تۆت يۈز كىشىلىك زور يولۇچىلارنى كۈتۈپ بولالمايتتى ۋە لەڭگەرمۇ بۇنداق جىق ئادەمنى سىغدۇرالمىتتى . شۇڭا ناھىيە رەھبەرلىرى ئالدىن ئادەم ئەۋەتىپ مۇشۇ يەردە قونالغۇ تەييارلىغانىدى .

«ئىجارە كېمە يېتىش خىزمەت ئەترىتى» نىڭ يولۇچىلىرى «ساتمالەڭگەر» گە كەچكە يېقىن يېتىپ چىقىشتى . ھارغان ، ئاچقان ، ئۇسساپ-تەشنا بولغان يولۇچىلار ئۆزلىرىنى سۇغا ، تاماققا ئۇرۇشتى . بۇ تەبىئىي ئەھۋال ئىدى . ئەمەلىيەتتە كىچىك ، تەجرىبىسىز ، ئۆمرىدە بۇنچىلىك يىراق ئارىلىققا سەپەر قىلىپ باقمىغان كىچىك كادىر «ساتمالەڭگەر» گە ئالاھىزەل ئەڭ ئاخىرقى تۈركۈم قاتارىدا چىقتى . ئۇمۇ ھارغان ، ئاچقان ، ئۇسسۇغانىدى . بىر قازان قايناقسۇ تۈگىگەن ، ئازراقلا ھورنان (جىڭموما) ئېشىپ قالغانىدى . ھەربىر كىشىگە ئىككىدىن ھور نان تارقىتىپ بېرىشتى . كىچىك كادىر ئىسسىق ، يۇمشاق ھورناننى ئىككى-ئۈچ يالماپلا يەپ بولدى . ئەمدىكى ئېھتىياج ئۇسسۇلۇققا—سۇغا مەركەزلەشتى . قايناتقان بىر قازان قايناق سۇ تۈگىگەن ، ئەمدىكى سۇ نەدە ؟ سۇ بار ئىدى ، ئاشۇ «ساتمالەڭگەر» نىڭ يېنىدىلا ئىككى يۈز مېتىردەك چوڭقۇرلۇقتا ، جىرا بولۇپ ئېقىۋاتقان چىرىيە دەرياسىدا قىشمۇياز بۇلاق سۈيى بار ئىدى . ئۇسسۇغان ياش بالىلارنىڭ ياشلىقى تۈتتى . بىر كۈنلۈك سەپەر ھارغىنلىقى

ئۇنتۇلغانىدى . ياشلار چوڭقۇر يارداڭدا ئېقىۋاتقان چىرىيە دەرياسى قېنىغا چۈشۈپ سۇ ئىچىپ ، سۇدانلارغا سۇ قاچىلاپ چىقماقچى بولۇشتى . ئون-ئون بەش يىگىت ھە-ھۇ دېيىشكىنىچە جىلغىغا چۈشۈپ كېتىشتى ...

كونىلاردا «چىقماقتىن چۈشمەك تەس» دېگەن گەپ بار . ئىش ھەقىقەتەن شۇنداق ئىدى . يامشىپ چىقىدىغان چاغدا پۈت-قول تەڭ ئىشلەيتتى ، پۈتىنى تىرەيدىغان تاش ، قولدا تۇتۇۋالىدىغان ئوت-چۆپ ياكى دەرەخ يىلتىزى مەۋجۇت بولاتتى . ئاشۇلارغا تايىنىپ ئاستا-ئاستا ئۆرلىسەڭ چىققان بولاتتىڭ . ئەمما چۈشىدىغان چاغدا ئىش ئۇنداق بولمايتتى . پۇتلىرىڭ تايىنىدىغان تاش سىيرىلىپ چۈشەتتى . قوللىرىڭ تۇتۇۋالىدىغان ھېچنەمە بولمىغاچقا ، مۇئەللەقتە پۇلاڭلاپ ، ئۈچۈپ كېتىشكە ئاران تۇراتتىڭ . ئۈچۈپ كەتتىڭمۇ ، بولدى ، چوڭقۇر جىلغىغا ئوق تەگكەن قارا قاغىدەك گۈپپىدە چۈشەتتىڭ . كونىلارنىڭ «چىقماقتىن چۈشمەك تەس» دېگەنلىرى مانا شۇ ئىدى . شۇ تاپتا بىزنىڭ كىچىك ئىسمائىل ئەھمەد ئاۋۋال چۈشۈشى ، ئاندىن چىقىشى كېرەك ئىدى . چوڭقۇر جىلغىدىكى سۇ ئۇنىڭ چۈشۈشىنى ، سۇ ئىچىپ بولغاندىن كېيىن قوندىغان «ساتمالەڭگەر» ئۇنىڭ چىقىشىنى كۈتۈپ تۇراتتى . چۈشۈشتە نېمىشقىدۇر ئۇنىڭ ئۈچۈن كۆپ ئاۋارىچىلىك بولمىدى . ياشلىق شىجائىتى ، زېرەكلىكى ، كۈچ-قۇدرىتى بىلەن ئاشۇ چوڭقۇر جىلغىغا ئوغۇشلۇق چۈشتى . «چۈشمەكتىن چىقماق ئوڭاي» بولغانلىقتىن ، ئۇنىڭ بۈگۈنكى چۈشۈپ-چىقىشى ئوغۇشلۇق ئاياغلىشىدىغاندەك تۇراتتى . ئەمما چاتاق دەل ئاشۇ چىقىدىغان چاغدا يۈز بەردى . چاتاق ئۇنىڭ كۈچ-قۇۋۋىتىدىنمۇ ، چېۋەر-چەيدەسلىكىدىنمۇ ياكى يامشىدىغان قىيانىڭ بەكلا

تىكىلىكىدىنمۇ ، تۇتۇۋالدىغان ئوت-چۆپ ، دەرەخ يىلتىزىنىڭ يوقلۇقىدىنمۇ چىقمىدى ، ئۇ نەرسىلەر تېپىلاتتى . چاتاق ئەتىگەندە دادىسى ئېلىپ بەرگەن لاتا خەيدىن چىقتى . قىيادىن يامىشىپ چىقىۋاتقاندا ، ئاۋۋال ئوڭ پۇتىدىكى ، كېيىن سول پۇتىدىكى لاتا خەينىڭ سىيرىپ تىكىلگەن لاتا چەمى پۈتۈنلەي ئاجراپ كەتتى . خەينىڭ ئۈستى قىسمى چەمىدىن ئاجراپ ، لاپسىيىپ تۇراتتى . قانداق قىلىش كېرەك ؟ تېخى ئەتىگەندىلا بىر يېرىم يۈەنگە ئالغان خەينى تاشلىۋېتىش كېرەكمۇ ؟ ئىسمايىل خەينى يېشىپ قوينىغا سېلىپ قويدى . ئۇ بەلكىم «چاقار»دا بىرەر موزدۇز ياكى ياماقچى تېپىپ يامىتىۋالارمەن ، يەنە كىيەرمەن دەپ ئويلىغان بولۇشى مۇمكىن . ئۇنىڭ ئويلىغىنى توغرا ئىدى . ئەمما ھازىرنىڭ ئۆزىدە ئۇنىڭ ئەھۋالى چاتاق ئىدى . ئۇ ئەمدى قىياغا يالاڭ ئاياغ يامىشىشى ، پۇتلارنىڭ توڭلاپ مۇزلىشىغا ، ئۇچلۇق تاشلارنىڭ جىجاپ-قانتىشلىرىغا ، ئاغرىتىشلىرىغا چىدىشى كېرەك ئىدى . ئۇنىڭدا بۇلارغا چىدىغۇچىلىك چىدام بار ئىدى . ئۇ قىياغا قاراپ يامىشىشنى توختاتمىدى ...

بۇ يەردە بىز ئاشۇ بىر جۈپ لاتا خەينىڭ سۈپەت مەسىلىسى توغرىسىدا ئازراق توختىلىشىمىز كېرەك . ئەگەر بىز ئاشۇ ۋەقەدىن ئەللىك نەچچە يىل ئۆتكەن بۈگۈنكى كۈندە ، ئاشۇ لاتا خەينى «ساختا مال ئىدى» ، «لاۋياڭ ، لاۋجاڭ دېگەنلەر شۇ چاغدىمۇ ساختا ماللارنى ياساپ ساتاتتى» دەپ ھۆكۈم قىلساق ، بەكلا ئاشۇرۇۋەتكەن ۋە ئۇۋال قىلغان بولىمىز ، ساختا مال ، ساختا مەھسۇلاتلارنىڭ ، ساختا ئاياغ-بەتىكىلەرنىڭ ئاۋۇپ كەتكىنى تېخى يېقىنقى يىللاردىكى ئىش . بازار ئىگىلىكى يولغا قويۇلغاندىن كېيىن ، بېيىشقا ، روناق تېپىشقا ئالدىراپ كەتكەن ئايرىم ساندىكى كىشىلەر ھەقىقەتەنمۇ خېرىدارلارنىڭ ئىشەنچىسىنى يەردە

قويدىغان قىلمىشلارنى سادىر قىلدى . سېسىپ قالغان گۈرۈچنى سىرلاپ پارقىرىتىدىغان ، سۈپەتسىز ئۇنغا ئاقارتقۇچ قوشۇپ «75» لىك ئۇن قىلىپ كۆرسىتىدىغان ، قورۇما قورۇشقا ئىشلىتىدىغان سۇ مېيىغا ئەۋرەز سۈيىدىن سۈزۈۋېلىنغان پارقىراق ماي قالدۇقىنى ئارىلاشتۇرۇپ ساتىدىغان ، سانائەتتە ئىشلىتىلىدىغان زەھەرلىك ئىسپىرتقا سۇ ئارىلاشتۇرۇپ ، داڭلىق ماركىلىق ھاراقلارنىڭ ماركىسىنى چاپلاپ ساتىدىغان ، بىر كىلوگرام ئۈزۈم شېرىنىسىنى بىر توننا تۇرۇبا سۈيىگە ئارىلاشتۇرۇپ ، سۇ رەڭگىنى قىزارتىپ ، ئۇنىڭغا ئازراق ئىسپىرت قوشۇپ ئۈزۈم ھارىقى دەپ ساتىدىغان ، ئەسكى مازدىن «مامۇق چاپان» تىكىدىغان ، خىمىيۋى تالادىن تۇقۇلغان رەختنى پاختا ياكى يىپەك رەخت قىلىپ كۆرسىتىدىغان ، قېلىنراق رەختنى سىرلاپ پارقىرىتىپ بەتىگە ، كەش تىكىدىغان ، ئېشەكنىڭ يۇڭىدىن گىلەم توقۇيدىغان ، ياڭاقنىڭ مېغىزىنى ئېلىۋېلىپ ئىچىگە شېغىل قاچىلاپ قويدىغان قىلمىشلار تېخى يېقىنقى يىللاردا يۈز بەردى . ئەللىك نەچچە يىل بۇرۇنقى چاغلاردا بۇنداق ئىشلار تېخى يوق ئىدى .

لاتا خەي دېگەن ئەسلىدىمۇ ئۇنچۇالا چىداملىق مەھسۇلات ئەمەس . ئۇنى كىيگۈچى راھەت بولۇشنى ئىزدەيدىكى ، ئۇزاق چىدام بېرىشنى قوغلاشمايدۇ . «توشقان تېرىسى ئۈچ كۈن چىداپتۇ» دېگەندەك ، ئۇنى ئەڭ ئاۋايلاپ كىيگەندىمۇ بىر-ئىككى ئاينىڭ ئېرىسىغا چىدىمايدۇ . ئۇنى كىيگەندە ، يىراق سەپەرگە چىقماسلىق ، ھويلا-ئارام ئەتراپىدا ئاۋايلاپ مېڭىش كېرەك . ئۇنىڭ بۈگۈن بىزنىڭ كىچىك كادىرىمىز ئىسمايىلنىڭ پۇتلىرىدا پەقەت بىر كۈنلا چىدىشىنى ئۇنىڭ ئەسلىي ماھىيىتى بەلگىلىگەن بولسا ، ئۇنىڭ شۇنچە تېزلا يىرتىلىپ كېتىشى ئاسرىماسلىقتىن بولغان .

شۇنداق قىلىپ بىزنىڭ كىچىك كادىرىمىز يالاڭ ئاياغ قالدى .
شۇ كۈنى «ساتمالەڭگەر» دە ئايدالادا قونغان خىزمەت ئەترىتى
ئەتىسى كەچكە يېقىن 5-رايوننىڭ مەركىزى «چاقار»غا ، ئۆڭۈنى
مۇشۇ رايوننىڭ تەۋەلىكىدىكى «بادىغان يېزىسى»غا يېتىپ باردى .
بىزنىڭ ئىسمائىل ئەھمەد ئەترەت سېپىدە يالاڭ ئاياغ مېڭىپ
كېلەتتى . تاشلىق ، سوغۇق تاغ يولىدا يالاڭ ئاياغ ماڭماق ، ئۇنىڭ
ئۈستىگە ئەترەتكە ئەگىشىپ يېتىشىپ ماڭماق ئوڭاي ئەمەس . بۇنى
ئاشۇ 3-ئايدىكى سوغۇق تاغ يولىدا يالاڭ ئاياغ مېڭىپ باققان ئادەملا
بىلىدۇ . ئەمما ئۇ ئاشۇ يولدا بىر قېتىممۇ زارلاپ باقمىدى .
پۇتلىرى قاپىرىپ ، قاناپ كەتكەندىمۇ زارلىمىدى . دېھقان ئوغلى ،
جاپاكەش ئائىلىنىڭ پەرزەنتى بۇنچىلىك جاپالارغا چىدايتتى .
«چاقار»نىڭ شىمالىي دەرۋازىسى ھېسابلىنىدىغان «چۆرۈش
كەنتى»گە يېتىپ چىققاندا ، قەد كۆتۈرۈشكە ، ئېغىر كۈنلەردىن
قۇتۇلۇشقا تەشنا بولغان مىڭلىغان تاغ خەلقى خىزمەت ئەترىتىنىڭ
ئالدىغا چىقىپ داۋا-دۇمباق چېلىپ ، داغدۇغا بىلەن كۈتۈۋالدى .
ئۇلار ئۆيلىرىدىكى ئەڭ ياخشى يېمەكلىكلىرىنى پەتۈس-لېگەنلەرگە
تىزىپ ، ئەڭ ياخشى ئاتلىرىنى ئېگەرلەپ ئەچىققاندى . بۇ ئۇزاق
يولدىن جاپا تارتىپ كەلگەن خىزمەت ئەترىتى يېسۇن ، ئۇزاق
يولدىن كەلگەن خىزمەت ئەترىتى مىنسۇن دېگەنلىرى ئىدى . ئۇلار
قانچە تەكلىپ قىلغان بولسىمۇ ، خىزمەت ئەترىتىدىكى ئەزىمەتلەر
ئۆزۈرساھلىق ئېيتىپ رەت قىلدى ، يېمەكلىكلەرنى يېمىدى ،
ئاتلارغا مىنىمىدى . بۇ خىزمەت ئەترىتىنىڭ ئىنتىزامى ، شۇنداقلا
تاغ خەلقىگە ئېغىرچىلىق سالمايلى ، دېگەن ياخشى كۆڭلى ئىدى .
كىچىك ئىسمائىل ئەھمەد—ئەمدى ئۇ خىزمەت ئەترىتىدە ئەنە
شۇنداق رەسمىي ئىسىم بىلەن ئاتىلىشقا باشلىغانىدى—ئەترەتنىڭ
ئىنتىزامىنى بۇرمىدى . پۇتلىرى قاپىرىپ ، قاناپ كەتكەن

بولسىمۇ ، تاغ خەلقى ئەكەلگەن ئاتلارغا مىنىدى . بۇ شۇنداق قىلىشقا تېگىشلىك ئىش ئىدى .

ئىسمائىل ئەھمەد «چاقار» دا ، «بادىغان» دا توختىغان چاغلاردا ئاشۇ بىر كۈنلا چىدىغان لاتا خەينى يامىتىش ئۈچۈن موزدۇز ئىزدەپ كۆردى ، تونۇش-بىلىشلەردىن سۈرۈشتۈردى . ئەپسۇسكى ، تاغ دېگەن يەردە موزدۇز بولمايدىكەن ، ھەتتا ياماقچىمۇ بولمايدىكەن . ئۆتۈك-بەتىنكە ئەمەس ، چورۇق كىيىدىغان تاغدا موزدۇزغا نېمە ئېھتىياج ؟ تاغلىقلار چورۇقنى يامىتىپ يۈرمەيدىكەن . بىرى يىرتىلىپ كەتسە ، يەنە بىرىنى ياساپ تارتىپ يۈرۈۋېرىدىكەن . ئەمدى مانا لاتا خېيى يىرتىلىپ كەتكەن ئىسمائىل ئەھمەدكە چىداپ يالاڭ ئاياغ يۈرمەكتىن باشقا ئامال قالمايدى . ئۇ يەنە شۇ يالاڭ ئاياغ پېتى ئۆزى تەۋە خىزمەت گۈرۈپپىسى بىلەن بىللە ئۆزلىرى تەقسىم قىلىنغان «كۆكقىر» كەنتىگە يېتىپ باردى . تۈزلەڭدە ، ئۆرۈك راسا بىخ چىقىرىپ چېچەكلەشكە تەييار بولغان مۇشۇ 3-ئايدا «كۆكقىر» دا تېخى قار-مۇزلار ئېرىپ بولالمىغانىدى . ئادەم ۋە مال-چارۋا دائىم ماڭىدىغان چىغىرلاردىكى قار ئېرىپ بولغان بولسىمۇ ، لېكىن تەسكەي يەرلەردە ، تام تۈۋىلىرىدە ، چوڭقۇر ئازگاللاردا تېخىچە قار دۆۋىلىنىپ تۇراتتى . ھاۋا خېلىلا سوغۇق ئىدى . ئىسمائىل ئەھمەدنىڭ پۇتلىرى كۈن بويى توڭلاپ تۇراتتى . 8-ئايدىكى قىزىل ئۈزۈمدەك قىزىرىپ ، ئاخىرى بارا-بارا كۆكسىپ كېتەتتى . شۇنچە سوغۇقتا ئۇ قانداقمۇ چىدىغاندۇ ؟ مۇشۇ قىيىنچىلىقتىن ئۆتۈپ كېتەلەرمۇ ؟ ئۇ ھەقىقەتەنمۇ ئېغىر قىيىنچىلىققا دۇچ كەلگەندەك ئىدى .

ئىسمائىل ئەھمەدنىڭ ئېغىر قىيىنچىلىقنى يەنىلا خەلق ھەل قىلدى . «كۆكقىر» غا چۈشكەن ئىجارە كېمەيتىش خىزمەت

گۈرۈپپىسى خىزمەتلەرنى قانات يايدۇرۇشقا ئوڭاي بولۇش ئۈچۈن يۇرتداشلارنىڭ ئۆيلىرىگە تارقىلىپ جايلاشتى . ئىسمائىل ئەھمەد ھەممە «كۆكقىر» لىقلار «ھېيت ئاكا» دەپ ئاتايدىغان ، ئىككىلا تۆگىسى بار ، بايلارنىڭ تۆگە كارۋىنىنى يېتىلەپ جان باقىدىغان بىر بويناق مويسىپىتنىڭ ئۆيىگە چۈشتى . ھېيت ئاكا پەقەتلا جىم تۇرمايدىغان ئىشچان ئادەم ئىدى . يول ماڭغان ، يىغىنغا قاتناشقان ، بىرەرى بىلەن پاراڭلاشقان چاغلاردىمۇ يۇلغۇن نوتىسىدىن ياسالغان «چىلەك» نى پىرقىرتىپ ، تۆگە يۈڭىدىن يىپ ئېشىپ يۈرەتتى . يولدا ئۇچرىغان تەمەچ ، شاخ-شۇمبا ، تارشاشا دېگەندەكلەرنى تەرگەچ ماڭاتتى . ئۆيدىكى ھەممە ئېھتىياجىدىن ئۆزى چىقاتتى . ئۇ تۆگە كارۋىنى يېتىلەپ ، باج-پاراق تاپشۇرۇش ئۈچۈن خوتەنگە ، يۇڭ تېرىگە ئاشلىق ئالماشتۇرۇش ئۈچۈن كېرىيىگە قاتناپ تۇرىدىغان بولغاچقا ، كۆرگەن-بىلگىنى كۆپ ئىدى ، ھېكايە-چۆچەك ئېيتىشقا ئۇستا ئىدى . ئاشۇ مويسىپىت كىچىك كادىرنىڭ ئېغىر قىيىنچىلىقىنى بىر قاراپلا بىلدى . قوللىرى بىلەن سىلاپ كۆرمەي تۇرۇپمۇ ئۇنىڭ پۇتلىرىنىڭ كۆك قۇمچاقتەك مۇزلاپ كەتكەنلىكىنى ھېس قىلدى . چۈنكى بوۋاي كەچلىكلىرى مورا ئوچاققا كالا تېزىكى بىلەن ئوت ياققان چاغلاردا ، ئىسمائىل كادىرنىڭ قىزىرىپ ، كۆكرىپ كەتكەن پۇتلىرى ئالدى بىلەن كۈلۈڭغا سوزۇلۇپ باراتتى . بىرەرى قىيىنچىلىققا ئۇچرىسا قاراپ تۇرماسلىق ، دەرھال ياردەم قولىنى ئۇزىتىش مۇشۇ تاغ خەلقىنىڭ ئېسىل ئادەتلىرىدىن ئىدى . ھېيت ئاكا كىچىك كادىرنىڭ يالاڭ ئاياغ قالغان ، توڭلاپ قالغان قىيىنچىلىقىنى كۆردىمۇ ، دەرھال ئاشۇ قىيىنچىلىقنى ھەل قىلىشقا قول تىقتى . ئۇ قوڭۇر رەڭلىك ئۆچكە تېرىسىدىن چورۇق ياساپ ئىسمائىل ئەھمەدنىڭ يالاڭ ئاياغ پۇتلىرىغا تارتىپ قويدى . چورۇقنىڭ

ئۈستى تەرىپىگە ئوشۇقتىن تىزىغىچە بولغان پاچاققا تۆت بارماق كەڭلىكىدە توقۇلغان يۇڭ «جاۋا» يۆرگىلەتتى . تاغلىقلار بۇنى «پايتما» دەيتتى . ھېيت ئاكا «جاۋا» نى چىڭ ۋە شۇنداق چىرايلىق يۆگىدىكى ، تېخى ئۈستى تەرىپىدىن پۆپۈك چىقىرىپ ساڭگىلىتىپ قويدى . ئاشۇ پۆپۈك ئاتنىڭ چېكىسىدە پىلدىرلاپ تۇرىدىغان يۈگەن زىنىتىگە ياكى كېيىكنىڭ بويىنىدىكى ساڭگىلاپ تۇرىدىغان تۇمارچىسىغا ئوخشايتتى . ھېيت ئاكا بىر ھازا ھەپلىشىپ ، كىچىك كادىرنىڭ پۇتلىرىغا چورۇق تارتىش مۇراسىمىنى تاماملىدى . تېخى ئۇنىڭغا كەچلىكى چورۇقنى قانداق يېشىش ، ئەتىگەنلىكى قانداق تارتىش توغرىسىدا دەرسىمۇ ئۆتتى . ھەممە ئىش ئاياغلاشقاندا كىچىك كادىر ئۆي ئىچىدە ئۇياق-بۇياققا مېڭىپ كۆردى . ئوھۇي ، مانا قارالڭ ، چورۇق شۇنداق ياراشتىكى ، كىچىك كادىر بەئەينى تاغلىق قويچى يىگىتلەرگە ، چۆچەكلەردىكى پادىچى يىگىتلەرگە ئوخشاپ قالدى . بويىغا لاتاپەت ، تۇرقىغا سۆلەت قوشۇلدى . شۇ تۇرقىدا ئۇنى كۆرگەن ھەر قانداق تاغ قىزىنىڭ كۆزلىرىدىن ئوت چاقناپ كېتەتتى ، يۈرىكىنىڭ چوڭقۇر يېرىگە ئىشق-مۇھەببەت ئوتى چۈشەتتى .

شۇنداق قىلىپ ، لاتا خېيى يىرتىلىپ يالاڭ ئاياغ قالغان ياش كادىر ئىسمائىل ئەھمەدنىڭ قىيىنچىلىقى ئاشۇنداق ھەل بولدى . ئۇ مۇشۇ چورۇقنى تاغدىكى خىزمەتلەر تۈگەپ چىرىيىگە قايتىپ بارغۇچە كىيىدى . چورۇق لاتا خەيدىن كۆپ ياخشى ئىدى . ئۇ ئۆزىنى ياسىغان تاغ خەلقىنىڭ قەلبىدەك ئىسسىق ، ھېيت ئاخۇن ئاكىنىڭ كۆڭلىدەك يۇمشاق ، قارقۇرۇم بۈركۈتىنىڭ مامۇق پەيلىرىدەك يېنىك ئىدى ، كىيگەن ئادەمگە راھەت بېغىشلايتتى .

«كۆكقىر» دېگىنىمىز — كۆككە تاقاشقان تاغ دېگەن مەنىدە . تاغلىقلار تاغ بۆلەكلىرىنى قىر ، تاغ چوققىلىرىنى «قىڭ» دەپ ئاتاشقا ئادەتلەنگەن . «كۆكقىر» نى كۆكەرگەن تاغ دەپ ئىزاھلاش خاتا . ئەگەر شۇنداق بولغان بولسا ، ئەقىللىق ۋە پەرقلەندۈرۈش ئىقتىدارى كۈچلۈك تاغ خەلقى ئۇنى «يېشىل قىر» ياكى «چىمەنتاغ» دەپ ئاتىغان بولاتتى . بۇ يەردىكى «كۆك» ناھايىتى ئېنىق ھالدا ئاسماننى ، پەلەكنى كۆرسىتىپ ، تولىمۇ يىراق يىللار ئالدىدىكى ئېتىقادىمىزنى — «كۆك تەڭرى» نى ئېسىمىزگە سالىدۇ . ھېكايىمىز داۋام قىلىۋاتقان ئاي-كۈنلەردە ، «بادىغان» نىڭ غەربىي شىمالغا جايلاشقان «كۆكقىر» كىچىكىنە بىر تاغلىق كەنت ئىدى . ئىككى-ئۈچ يۈزچە نوپۇسى ، بىر يېرىم مىڭ موچە تېرىلغۇ يېرى ، يەنە ئوتتۇز-قىرىق مىڭچە چارۋا سىغىدىغان يايلىقى بار بۇ كەنتنىڭ كىشىلىرى ئاشۇ تاغ ئىچىگە سولىنىپ ، ئالەمدىن بىخەۋەر ھالدا تۇرمۇش كەچۈرەتتى . بۇ يەردە نامراتلىق ، ساۋاتسىزلىق ، قاششاقلىق ھۆكۈم سۈرەتتى . بىر قىسىم ئائىلىلەر ئىنتايىن نامرات ھالەتتە ئىدى . سەۋەب نەدە ؟ يەر-زېمىنلىرى ئۈنۈمسىزمۇ ؟ يايلاقتىكى مال-چارۋىلىرىغا ئاپەت تېگىپ تۇرامدۇ ؟ ئەھۋال ئۇنداقمۇ ئەمەس ئىدى . زىرائەتلىرى ئوبدان ھوسۇل بېرىپ ، مال-چارۋىلىرى كۆپىيىپ تۇراتتى . مىنگەن ئاتلىرى ئاجايىپ سېمىز ئىدى . ئۇنداق بولسا ، سەۋەب زادى نەدە ؟ سەۋەب شۇ ئىدىكى ، بۇ يەردە بۆرىدەك ئاچ كۆز ، يالماۋۇزدەك زالىم ، جالالتەك قانخور ئىككى ئائىلە پومېشچىك بار ئىدى . تېرىلغۇ يەر ۋە يايلاقلارنىڭ كۆپ قىسمى شۇلارنىڭ ئىلكىدە ئىدى . مۇشۇ ئىككى ئائىلە پومېشچىك «كۆكقىر» خەلقىنىڭ دۈمبىسىگە

رودۇپايدەك چاپلىشىۋېلىپ ، ئۇلارنىڭ قان-تەرىنى توختىماي شورايىتى . پومېشچىكلارنىڭ قولىدا يەنە ئالتۇن كانلىرىمۇ بولۇپ ، «كۆكقەر» خەلقى ئۇلارنىڭ قولىدا يازدا دېھقان ، قىشتا كان ئىنچىسىغا ئايلىناتتى ، جان ساقلاش ئۈچۈن ئاشۇ پومېشچىكلارغا ئىشلەشكە مەجبۇر ئىدى . بۇ پومېشچىكلارنىڭ بىرىنىڭ ئىسمى سۇلايمان ھاجى ، يەنە بىرىنىڭ ئىسمى مەھمەت ھاللاڭ ئىدى . مەھمەت ھاللاڭ چىرىيە ، كېرىيەلەرگە خېلىلا مەشھۇر ئىدى ، كەچمىشلىرىمۇ ئۆزگىچە ئىدى . مەرھۇم شائىر ، سەنئەتچى مەتقۇربان ئىسمائىلنىڭ ئېيتىشىچە ، مەھمەت ھاللاڭنىڭ ھاياتى قەلەمگە ئېلىنسا ، ئىنسان ماھىيەتلىرىنى سۈرەتلەپ بېرىدىغان ئېسىل بىر رومان چىقاتتى . بىز ئىجارە ھەققىنى كېمەيتىش خىزمەت گۇرۇپپىسىنىڭ ۋە كىچىك كادىرىمىز ئىسمائىل ئەھمەدنىڭ «كۆكقەر»دا ئىشلىگەن خىزمەتلىرىنى بايان قىلىشتىن ئىلگىرى ئاشۇ مەھمەت ھاللاڭنىڭ ھاياتىغا بىر قۇر نەزەر سېلىپ ئۆتەيلى .

دادىسى ئالتۇن كاندا كان بېسىۋېلىپ ئۆلگەن چاغدا ، مەھمەت تېخى ئەمچەكتىن ئايرىلمىغانىدى . تۇل قالغان ئانا ئۈچ ئوغلىنى قاتارغا قېتىش ئۈچۈن بايلارنىڭ—كان ئىگىلىرىنىڭ ئۆيلىرىدە ئىنسان بالىسى كۆرمىگەن خورلۇقلارغا چىداپ ئىشلەيدۇ . بالىلار ئاستا-ئاستا چوڭ بولىدۇ . ئەمما قىسمىتىدە ۋەيران بولۇش پۈتۈلگەن بۇ ئائىلە يەنىلا ۋەيران بولىدۇ . قەرز قايتۇرۇش ئۈچۈن كاندا ئىشلەشكە مەجبۇر بولغان ئىككى چوڭ ئوغۇلمۇ كان بېسىۋېلىپ ئۆلىدۇ . تۇل ئانىمۇ ئوغۇللىرىنىڭ دەردىدە كېسەلگە گىرىپتار بولۇپ كۆپ ئۆتمەيلا ئۆلۈپ كېتىدۇ ، تەتۈر پىشانە مەھمەت يېتىم قالىدۇ . بۇ چاغدا ئۇ ئاران سەككىز ياشتا ئىدى . كىچىككىنە مەھمەتنى شۇ يەردىكى شەررەپ بەگ

دېگەن زومىگەر ، ئاتىسى ۋە ئانىسىدىن قالغان «قەرز» لەرگە ھېسابلاپ ئەكېتىدۇ . شەررەپ بەگ «لازمى بار تاشنىڭ ئېغىرى يوق» ، بىر كۈنلىرى ئىشقا ياراپ قالار ، دەپ ئويلانغان بولۇشى مۇمكىن . شۇنداق قىلىپ ، كىچىككەن مەھەممەت شەررەپ بەگ خانداندا قوي-ئۆچكە باقىدىغان كىچىك پادىچىغا ، كەچلىكلىرى شەررەپ بەگنىڭ قىزلىرى مىنىپ ، ئات-ئېشەك قىلىپ ئوينىيدىغان كىچىك قۇلغا ، ئاخشاملىرى شەررەپ بەگنىڭ چىلىمىغا ئوت ياقىدىغان كىچىك «چىلىمچى»غا ئايلىنىدۇ . سەككىز-ئون ياشلىق بالا قىلالمايدىغان ئېغىر ئىشلارنى قىلىدۇ ، مەھەممەت قارا كۈنلىرىنى ئېغىر خورلۇقلار ئىچىدە داۋاملاشتۇرىدۇ . ۋەھالەنكى ئۇنى يەنە تېخىمۇ مۇدەھىش كۈنلەر كۈتۈپ تۇراتتى .

بىلەمسىز ، ئۆچكە دېگەن بىر چاپتىكەش ھايۋان ، جىنلىغ ھايۋان ... ياۋايى ئەجدادلىرىنىڭ تاغ-چوققىلاردا ، قىر-جىلغىلاردا چېپىپ يۈرگەنلىكلىرىنى ئۇنتۇمىغان بۇ ساقاللىق مەخلۇق ھېلىمۇ ئوت-چۆپ ئىزدەپ تاغ-قىيالارغا يامىشىشتىن ، ھاڭ-جىرالارغا سىيرىلىشتىن قورقمايدۇ . بىر كۈنى يېقىن تاغدا ئۆچكە بېقىپ يۈرگەندە ، مەھەممەت دىققەتسىزلىك قىلىدۇ ياكى ئاشۇ جىنلىغ ھايۋان چاپتىكەشلىك قىلىدۇ ، ئىشقىلىپ ، بىر ئۆچكە قىيادىن ئۈچۈپ كېتىدۇ . ئاشۇ ئۈچۈپ كەتكەن ئۆچكە ئۆچكىلەرنىڭ سەركىسىمىدى ؟ بۇ نامەلۇم . ئەمما ئۇنىڭ قىيادىن سەركىگەنلىكىنى كۆرۈپ يەنە بىرنەچچىسى ئارقىسىدىن سەكرەيدۇ . نەتىجىدە يەتتە-سەككىز ئۆچكە ئۆلىدۇ ...

شەررەپ بەگنىڭ نەزىرىدە مەھەممەتتەك يېتىم ئوغلاقنىڭ قىممىتىدىن بىر ئۆچكىنىڭ قىممىتى كۆپ ئۈستۈن ئىدى ، مەھەممەت ھېچنېمىگە يارمايتتى ، ئۆچكىنىڭ بولسا گۆشمۇ ، تېرىسىمۇ ، چۈپۈرمىۈ پۇلغا يارايتتى ، تېخى داۋاملىق ئوغلاقلار ،

يەنىمۇ كۆپ بايلىق يارىتىپ بېرەلەيتتى . يەتتە-سەككىز ئۆچكىنىڭ ئۆلۈپ كەتكەنلىكىدىن غەزەپكە كەلگەن شەررەپ بەگ ئۆچكىلەرنى «تاغدىن تاشلىۋەتكەن» مەھەممەتنى قاتتىق ئۇردۇرىدۇ . غالىچىلار ئۇنى ئۈزۈملۈك باغدا قىسماققا چۈشۈپ قالغان لالما ئىتنى دۈمبالىغاندەك دۈمبالايدۇ . مەھەممەتنىڭ تېخى قېتىپ ئۈلگۈرمىگەن يۇمران سۆڭەكلىرى چۆل-چۆل بولۇپ كېتىدۇ . بىر قولى ، ئىككى قوۋۇرغىسى سۈنىدۇ ، ئاغرىق ئازابىدىن مىڭ ئۆلۈپ ، مىڭ بىر تىرىلىدۇ ، نەچچە قېتىم ھوشىدىن كېتىپ نەچچە قېتىم ھەرىشقا كېلىدۇ ، ئانىسىدىن ئايرىلغان يېتىم كۈچۈكتەك ئىگراپ يېتىپ قالىدۇ . ئەمدى ئىشقا يارمايدىغان بىر پارچە گۆش كىمگە كېرەك ؟ شەررەپ بەگ ئۇنى تاشلىۋېتىدۇ . بىچارە يېتىم بالا ئەمدى ئاشۇ تاغ باغرىدا يېتىپ ئۆلۈپ كېتىشى ، ئۇنىڭ گۆشلىرىنى ئاشۇ تاغلاردا تاپ ئىزدەپ ئۇچۇپ يۈرىدىغان تازقارا يەپ تۈگىتىشى مۇمكىن ئىدى . ئەمما ئۇنىڭ تېخى كۆرىدىغانلىرى تۈگىمىگەنكەن ، تارتقۇلۇقلىرى ئاياغلاشمىغانكەن . ئۇ ئاشۇ يەردىن ئۆتۈپ كېتىۋاتقان نەزەر باي دېگەن ئادەمگە ئۇچراپ قالىدۇ . نەزەر باي گەرچە باي ئادەم بولسىمۇ ، لېكىن تېخى ئادىمىيلىك پەزىلىتىنى تولۇق يوقىتىشقا ئۈلگۈرمىگەن ، پۇل ئۈچۈن ، بايلىق ئۈچۈن تەپكەن يۈرەكلىرى تېخى تاشتەك قېتىشقا ئۈلگۈرمىگەن بولسا كېرەك . ئۇ لەختە قان ئىچىدە ياتقان مەھەممەتنى ئەكېتىدۇ . داۋالاپ ساقايتىپ ئۆزىگە چاكار قىلىۋالىدۇ . مەھەممەت ئۇنىڭ ئۆيىدە ئاستا-ئاستا چوڭىيىپ ئون تۆت-ئون بەش ياشلارغا كىرىدۇ . تۆگە يېتىلگۈدەك بولىدۇ ، نەزەر باي تۆگە-ئاتلىرى كۆپ ، تەرەپ-تەرەپكە كارۋان تارتىپ تىجارەت ۋە كىراكەشلىك بىلەن شۇغۇللىنىدىغان ئادەم ئىدى . مەھەممەت ئۇنىڭ ئۆيىدە چاكار بولۇپ يۈرگەن كۈنلەرنىڭ بىرىدە ، نەزەر

باينىڭ تۆگىلىرىنى قاراقۇرۇمدىن ئېشىپ «ئىبراھىم كۆل» گە ،
ئۇ يەردىنمۇ ھالقىپ ، تىبەت-لاساغا بارىدىغان ئەجنەبىي
ئېكسپېدىتسىيىچىلەر كىرا قىلىدۇ . نەزەر باي بىلەن مەھەممەت
ئېكسپېدىتسىيىچىلەرنىڭ يۈك-تاقلىرى ئارتىلغان ئون بەش تۆگە
ۋە يەتتە ئاتنى يېتىلەپ تىبەتكە كارۋان تارتىدۇ . قايتىش سەپىرىدە
جۇدۇن-چاپقۇنغا ئۇچراپ ئاتلار ۋە ئون ئۈچ تۆگە ئۆلۈپ كېتىدۇ .
نەزەر باي بىلەن مەھەممەت بىر تاغ ئۆتكۈرىگە قاپسىلىپ قېلىپ ،
ئۆلۈپ كېتىشكە تاس-تاس قالىدۇ . ئۇلار خۇددى ئاتا-بالىدەك
قۇچاقلىشىپ يىغلىشىدۇ ۋە ۋىدالىشىپ رازىلىشىدۇ ، لېكىن ئۇلار
يەنىلا ساق قالىدۇ . نەزەر باينىڭ پۇت-قوللىرى ئۇششۇپ كەتكەن ،
ئۆپكەسىگە سوغۇق تەگكەن بولسىمۇ ، لېكىن «مايماق قاپاقنىڭ
بېغى بەك» دېگەندەك مەھەممەتكە ھېچنېمە بولمايدۇ . مەھەممەت
ئامان قالغان ئىككى تۆگىگە نەزەر باينى مىندۈرۈپ «چوڭ تاش» ،
«كىچىك تاش»^① دېگەن يەرلەر ئارقىلىق چىرىيە تاغلىرىغا قايتىپ
كېلىدۇ . نەزەر باي بىر قىش يۆتىلىپ قان تۈكۈرۈپ يېتىپ ئۆلۈپ
كېتىدۇ . مۇشۇ كۈنلەردە مەھەممەتنىڭ چوڭىيىپ رەسمىي ئەمگەك
كۈچىگە ئايلانغانلىقىنى كۆرگەن شەرىپ بەگ «ئاتا-ئاناڭنىڭ
قەرزىنى تۆلەيسەن» دەپ ئۇنى يەنە تۇتۇۋالىدۇ . دېمىسىمۇ بۇ
چاغلاردا مەھەممەت سوقا-سەندەلدەك بەردەم ، كەسمىگەن
توغراقتەك قامەتلىك ، ئۆكۈزدەك كۈچلۈك ، ئات-ئېشەكتەك
چىداملىق بۇقا گەردەن يىگىتكە ئايلانغانىدى . ئۇنىڭ تۇرقىغا قاراپ
ئادەم تەبىئەتنىڭ كارامىتىگە ھەيران بولاتتى . يېمەي يېگۈزۈپ ،
كىيمەي-كىيىدۈرۈپ ، قاناتلىققا قاقتۇرماي ، تىرناقلىققا تاتلاتماي ،
تۈمشۈقلۈققا چوقۇتماي چوڭ قىلغان باي بالىلىرىنىڭ سازلىقتىكى

① چوڭ تاش - چوڭ پۇلۇنى ، كىچىك تاش - كىچىك پۇلۇنى كۆرسىتىدۇ - ئا .

يېكەن قومۇشتەك ئاجىز تۇرقى بىلەن ئاچ-يالىڭاچلىقتا ،
تاياق-توقماق ئاستىدا چوڭ بولغان مەھەممەتنىڭ «نۇرى»دىكى
يەتتە تۈپ سەگۈ تېرەكتەك قامەتلىك بەستى روشەن سېلىشتۇرما
بولاتتى . ئۇ ، «تاشلىۋەتكەننى ئىت يېمەپتۇ» دېگەندەك ،
قېقىلىپ-سوقۇلۇپ يۈرۈپمۇ يەنىلا قاتارغا قېتىلغانىدى . شەررەپ
بەگمۇ ئۇنى تۆگە يېتىلگىلى سالىدۇ . مەھەممەت قوزغالغاندا يۈك
ئارتىش ، قونالغۇغا چۈشكەندە يۈك چۈشۈرۈش ، يۈكلەرنى
ئارغامچا-ئارقانلار بىلەن تېڭىشتەك ئىشلارغا پىشىپ كېتىدۇ .
ئۇزاق تاغ يوللىرىدا تۆگە يېتىلپ غەربتە خوتەن ، شەرقتە
كېرىيلەرگە قاتنايدۇ . ئۇنىڭغا ئاش-تاماق ۋە ئۇچىسىنى يېپىپ
تۇرغەندەك كىيىمدىن ئۆزگە ئىش ھەققى بېرىلمەيدۇ . ئۇ ئاشۇ
ئون-يىگىرمە يىلنىڭ ئالدىدا ئۆلۈپ كەتكەن ئاتا-ئانىسىنىڭ
ھېچكىم بىلمەيدىغان ، پەقەت شەررەپ بەگىگىلا ئايان بولغان
«قەرزى»نى ئادا قىلىش ئۈچۈن ئىشلەيدۇ .

بىر قېتىم كارۋان كېرىيىگە چۈشىدۇ . شەررەپ بەگ ۋە
باشقىلار بازارغا سودا قىلىشقا كىرىپ كەتكەندە ، مەھەممەت شەھەر
سىرتىدا ، يول بويىدىكى بىر پارچە ئاق يەرگە تۆگىلەرنى باغلاپ ،
ئۇلارنى ئوتقا قويۇپ خەۋەر ئالىدۇ . بۇ ئەتىيازنىڭ ئىللىق ،
شاماللىق بىر كۈنى ئىدى . غەربتىن سوققان شامال ھەممە نېمىنى
ئۇچۇرۇپ تۇراتتى . ھاردۇق يەتكەن مەھەممەت تۆگىلەرنىڭ
يېنىدا ، تۆگىنىڭ چومىغا بېشىنى قويۇپ ئۇخلاپ قالىدۇ . شامال
ئۇنىڭ ئۇزۇن پەشمىتىنى ئۇچۇرۇپ دۈمچىسىگە تۈرمەكلەپ
قويدۇ ، قوڭ-كاسىلىرى ئېچىلىپ قالىدۇ . ئۇنىڭدا ئىشتان يوق
ئىدى . كونا پەشمەتنى بېرىشكە چىدىغان شەررەپ بەگ ئىشتان
بېرىشكە چىدىمىغانىدى . ئۇنىڭ نەزەر باي بەرگەن ئىشتىنى
ئاللىقاچان يىرتىلىپ ، چۈۋۈلۈپ چۈشۈپ كەتكەنىدى .

مەھەممەتنىڭ «ئۇسترا-كاپ»، «لاققا-لۇققىلىرى» پەشمەتنىڭ پىنھاندا چەكسىز ئەركىنلىكتە ئىدى. مانا بۈگۈن ئەتىيازنىڭ چاقچاقچى شامىلى قىزلارنىڭ ياغلىقى بىلەن ئويناشقاندەك، پەشمەتنىڭ ئۇزۇن پەشلىرى بىلەنمۇ ئوينىشىپ ئۆتتى. مەھەممەتنىڭ پىنھاندىكى يەرلىرى ئاشكارىلىنىپ قالدى. يولدىن ئۆتۈپ كېتىۋاتقانلار «ھالالاڭ» دەپ پىچىرلاشتى. چۈمبەلسىز ئاياللار شامال ئوينىۋاتقان ياغلىقلىرىنىڭ ئۈچى بىلەن يۈزلىرىنى توسۇشتى. ئۇششاق بالىلارغا ئويۇن بولغانىدى، ئۇلار «ھالالاڭ، ھالالاڭ، ھالالاڭ» دەپ ۋارقىرىشاتتى. دەل شۇ چاغدا كارۋاندىكى ھەمراھلاردىن بىرى كېلىپ قالدۇ. ئۇمۇ مەھەممەتنىڭ ئۈچۈك قالغان يەرلىرىدىن نومۇس قىلىپ، «ھاي مەھەممەت، ھاي مەھەممەت ھالالاڭ، قوپ دەيمەن، ھاي مەھەممەت، قوڭ-كاسىلىرىڭنى ياپ دەيمەن» دەپ ۋارقىرايدۇ. كەچتە بۇ ئىشنى كارۋاندىكى باشقا ھەمراھلارمۇ ئاڭلايدۇ. شۇنداق قىلىپ «ھالالاڭ» دېگەن سۆز مەھەممەتكە لەقەم بولۇپ قالدۇ. ئەمدى شەررەپ بەگ ۋە باشقىلارمۇ ئۇنى «مەھەممەت ھالالاڭ» دەپ ئاتاشقا باشلايدۇ. دېمىسمۇ، باشقىلاردىن پەرقلىنىدۇرۇش ئۈچۈن بىرەر لەقەم بولۇشى كېرەك ئىدى. مۇشۇ خەلققە شۇنچە نۇرغۇن مەھەممەت تۇرسا، لەقەم بولمىسا، ئۇنى قانداق پەرقلىنىدۇرگۈلۈك؟ لەقەمنىڭ ئاسماندىن چۈشكىنى مانا شۇ.

مەھەممەت ھالالاڭ شەررەپ بەگنىڭ كارۋان تۆگىلىرىنى ھەيدەپ يۈرگەن ئاي-كۈنلەردە، شەررەپ بەگ دېگەن بۇ قېرى ئوغرى زەينەپ ئىسىملىك كىچىك دېدىكىنى خارلاپ ئۇنى ھامىلىدار قىلىپ قويدۇ. بۇ قاقباش ئەبلەخ رەسۋاچىلىققا قېلىشتىن قۇتۇلۇش مەقسىتىدە، زەينەپنى ئانچە-مۇنچە ئالتۇن-كۈمۈش بىلەن ئالداپ، مەھەممەت ھالالاڭنى ئاتا-ئانىسىدىن قالغان قەرزنى

كۆتۈرۈۋېتىش ، ئۆزىنى ئەركىنلىككە چىقىرىش شەرتى بىلەن كۆندۈرۈپ ، زەينەپنى ئۇنىڭغا چېتىپ قويدۇ . مەھەممەت ھاللاڭ زەينەپنى باشلاپ چىرا تاغلارنىڭ تېخىمۇ ئىچكىرىسىگە كىرىپ كېتىدۇ . ئۇ شۇ تاغلارنىڭ ئىچكىرىسىدە ئون بەش يىل سەرسان-سەرگەردانلىقتا تۇرمۇش كەچۈرگەندىن كېيىن ئاخىرى يەنە «پۇماس تېغى» باغرىدىكى «يولچىن دالاسى»غا قايتىپ كېلىدۇ . بۇ شەررەپ بەگ ئاللىقاچان ئۆلگەن ، مال-بىساتى كۈيئوغۇللىرىغا قالغان چاغلار ئىدى . بۇ يەردىكىلەر مەھەممەت ھاللاڭنىڭ خېلىلا ئەتلىنىپ قايتىپ كەلگەنلىكىنى ھېس قىلىدۇ . دېمىسىمۇ ئۇ «كۆكقەر»دىن يەر سېتىۋېلىپ ئۆي سالىدۇ . كېيىن ئۇ «بىلەڭگۈ» ، «خورازپېچىم» دېگەن يەرلەردە نىياز ھېكم بەگ دەۋرىدىن قالغان كونا كانلارنى ئاچتۇرىدۇ . «ئاقچىغ» ، «كىچىك ساي» ، «چوڭساي» دېگەن يەرلەردە يايلاقلارنى قولغا كىرگۈزىدۇ . «ئۇلۇغ ساي دەرياسى» نىڭ باش ئېقىنىدىن ئۆستەڭ ئالدۇرۇپ ، يايلاقلارغا سۇ باشلاپ تېخىمۇ ئاۋاتلاشتۇرىدۇ ، تېرىم يەرلەرنى ئاچىدۇ . شۇنداق قىلىپ ئۇ مۇشۇ ئەتراپتىكى كاتتا زېمىن ئىگىسى ، چارۋىدار ۋە زەردارغا ئايلىنىدۇ . ۋەھالەنكى ، ئۇنىڭ كۆڭلىگە پۈككىنى باي بولۇشلا ئەمەس ئىدى . ئۇ ھەممىدىن بەكرەك ئاشۇ شەررەپ بەگ ئەۋلادلىرىنى خانىۋەيران قىلىشنى ئىستەيتتى . قەلبىدە شەررەپ بەگنىڭ قىز-كۈيئوغۇللىرىغا ، نەۋرىلىرىگە بولغان بىر خىل ئاچچىق ئۆچمەنلىك قايىناپ تاشاتتى . ئۇلارنىڭ بەزىسىنى ئىقتىسادىي جەھەتتىن خانىۋەيران قىلدى ، بەزىسىنى بوغۇپ ئۆلتۈرۈپ كونا كان قۇدۇقلىرىغا كۆمۈپ تاشلىدى . تېخىمۇ ئەجەللىكى ئۇلارنىڭ ئۆيلىرىدە ئىشلەمچى تۇرمايدىغان قىلىۋەتتى . مەھەممەت ھاللاڭ ئاشۇ «يولچىن» ، «قىزىل يول» ، «مەسچىت دۆڭ» دېگەن يەرلەردە ئالتە-يەتتە

كىلومېتىر ئۆستەڭ چاپتۇرۇپ تېرىم يەر ئاچقاندا ، سىرتتىن كەلگەن ئىشلەمچىلەرگە ئاش-تاماق ، كىيىم-كېچەك بەرگەندىن سىرت ئۇلارغا يەنە ھەر ئالتە ئايلىقى ئۈچۈن ئاتىش-يەتمىش چارەكتىن قوناق ئىش ھەققى بېرىدىغانلىقىنى ئېلان قىلدى . بۇ ئىش چىرىيە تاغلىرىغا پۇر كەتتى . ئىشلەمچىلەر مەھەممەت ھاللاڭ تەرەپكە ئېقىشقا باشلىدى . شەررەپ بەگنىڭ قىز-كۈيۇغۇللىرى ۋە باشقا بايلار كان ئاچتۇرۇش ، تېرىقچىلىق قىلىش تۈگۈل چارۋىلىرىنى باقتۇرىدىغانغا پادىچىمۇ تاپالماي قالدى . مەھەممەت ھاللاڭنىڭ كۆزلىگىنىمۇ شۇ ئىدى . ئۇ ئاشۇلارنىڭ خانىۋەيران بولۇپ ، جېنىنىمۇ باقالماي قېلىشىنى ، ئاخىرىدا ئىتتەك كۈچۈكلىنىپ ئۆز ئالدىغا كېلىشىنى ئىستەيتتى ، ئەمما ئۇلار باشقىچە يول تۇتتى . مەھەممەت ھاللاڭنىڭ ئۈستىدىن كېرىيە ئامبىلىغا ئەرز قىلدى ، ئۇنى ئادەم ئۆلتۈرگەن قاتىل دەپ چاقىتى . دېمىسىمۇ مۇشۇ مەھەممەت ھاللاڭ قايتا پەيدا بولغاندىن بېرى بۇ تاغلار ئارىسىدا ئۈندەك ئادەم ئىز-دېرەكسىز يوقىلىپ كەتكەنىدى . بۇنداق قاتىلنى ئىختىيارغا قويۇۋېتىشكە بولمايتتى . كېرىيە ئامبىلى مەھەممەت ھاللاڭنىڭ ئىشلىرىنى تەكشۈرۈش ، زۆرۈر بولسا ئۇنى قولغا ئېلىش ئۈچۈن چىرىيە تاغلىرىغا دورغا چىقارتتى . ۋەھالەنكى بۇ كۈنلەردە مەھەممەت ھاللاڭنىڭ يۈرىكى يوغىناپ ئامبالنىمۇ كۆزگە ئىلمايدىغان دەرىجىگە يەتكەنىدى . ئۇ ئادەملىرىنى تاغ ئۈستىگە مۆكتۈرۈپ ، پەستكى يولدىن دورغا بېگىم ئۆتۈۋاتقاندا ، يۇقىرىدىن قورام تاشلارنى دومىلىتىپ ، ئۇنى تاشقا باستۇرۇپ ئۆلتۈردى . بۇنىڭدىن خەۋەر تاپقان كېرىيە ئامبىلى ئەمدى مەھەممەت ھاللاڭنى تۇتۇشقا رەسمىي ئەسكەر چىقاردى . ئەسكەرلەرنى خوجەخمەت بەگنىڭ دادىسى ئېلى بەگ باشلاپ چىقتى . شەررەپ بەگنىڭ كۈيۇغۇللىرى ئاشۇ ئۇزۇن

چاچلىق ، نەيزە-قىلىچلىق ئالتە ئەسكەرنى باشلاپ مەھەممەت ھاللاڭنى تۇتۇشقا ئاتلاندى . لېكىن ئەسكەر چىققانلىقىدىن خەۋەر تاپقان مەھەممەت ھاللاڭ بۇنىڭمۇ تەييارلىقىنى قىلىپ قويغانىدى . تۇتقاۋۇللار ئاشۇ «تار بوغۇز» دېگەن قىيادىن ئۆتۈپ كېتىۋاتقاندا ، مەھەممەت ھاللاڭنىڭ ئادەملىرى ئەينەك پۇچۇقى بىلەن شولا چۈشۈرۈپ ، بىر-بىرى بىلەن ئالاقىلەشتى-دە ، ئالدىنئالا «تار بوغۇز» يولىغا كۆمۈپ قويغان ئارقانى بىراقلا سۆرەپ ، ئاتلىق تۇتقاۋۇللارنىڭ ھەممىسىنى ئىككى يۈز مېتىر چوڭقۇر جىلغىغا ئىرغىتىپ تاشلىدى . ئەسكەرلەرمۇ ، سەرەپ بەگنىڭ كۈيۈغۇللىرىمۇ ئۆلدى . ئۇنىڭدىن كېيىن كېرىيە ئامبىلى يەنە ئىككى-ئۈچ قېتىم ئەسكەر چىقىرىپ باققان بولسىمۇ مەھەممەت ھاللاڭنى تۇتۇش ئەمەلگە ئاشمىدى . ئەسكەر چىققان چاغلاردا مەھەممەت ھاللاڭ ھەممە نېمىسىنى تۆگە-قوتازلارغا ئارتىپ ، چارۋىلىرىنى ھەيدەپ چىرىيە تاغلىرىنىڭ ئىنسان ئاياغ باسمىغان چوققىلىرىدىن ئېشىپ تېبەت تەرەپكە كىرىپ كېتەتتى ، ئەسكەرلەر قايتسا يەنە يېنىپ كېلەتتى . كېيىنكى كۈنلەردە كېرىيەدە ئامبال ئالماشتىمۇ ياكى ئامباللار «تاغ ئوغرىسى» بىلەن ھەپىلىشىۋېرىشنى راۋا كۆرمىدىمۇ ، ئىشقىلىپ ، ئۇنى ئۆز ئىختىيارغا قويۇۋەتتى . مەھەممەت ھاللاڭ چىرىيە تاغلىرىدا ئۆزى بەگ ، ئۆزى خانغا ئايلاندى . چىرىيە تاغلىرىدا ياشايمەن دېگەنلەر ئۇنىڭ چىشىغا تەگمەسلىكى كېرەك ئىدى . بايلىقى تولۇپ تاشتى ، «بايلىقى توللىقىدىن تۇڭلۇكىدىن ئاق ئەلەم چىقاردى» .^①

مۇشۇ «كۆكقەر» دىكى تېرىلغۇ ۋە يايلاقلارنىڭ كۆپ قىسمىمۇ شۇنىڭ ئىلكىدە ئىدى . يەنە «قىزىل يول» ، «چوڭ ساي» ،

① ئەينى چاغدا بايلارنىڭ دەپنە-دۇنياسى مەلۇم چەككە يەتسە ، ئاق ئەلەم چىقارتتى .

«كچىك ساي» ۋە باشقا يەرلەردىمۇ يايلاق ۋە تېرىلغۇلىرى بار ئىدى. ئىلكىدە مىڭ مودەك تېرىلغۇ، ئالتە مىڭ تۇياق قوي، بەش يۈز تۇياق ئات، ئۈچ يۈز تۇياق قوتاز، يەتمىش تۇياق كالا، ئەللىك تۇياق تۈگە بار ئىدى. يەنە بىلەنگۈ، خوراز پىچىم^① دېگەن يەرلەردە نۇرغۇن كانلىرى، تىقپ-ساقلاپ قويغان ئېرىغ مال (ئالتۇن) لىرى بار ئىدى.

ئىجارە ھەققىنى كېمەيتىش خىزمەت گۇرۇپپىسى ۋە بىزنىڭ كىچىك كادىرىمىز ئىسمائىل ئەھمەد «بادىغان يېزىسى» نىڭ مۇھەممەت ھاللاڭ ئولتۇرۇشلۇق «كۆكقىر» كەنتىگە يېتىپ كەلگەندە، ئاشۇ داڭلىق پومېشچىك، قانخور زالىم مەھەممەت ھاللاڭ ئاللىقاچان قېرىپ ھالىدىن كەتكەن. ئەمدى ئۇنىڭ ئوغۇللىرى نارمۇھەممەتخان، ھۆسىنخان، مامۇتخانلار ھۆكۈم سۈرۈپ يۈرەتتى. ئەمما قېرىپ كېتىپتۇ دەپ زالىم پومېشچىكقا يول قويۇشقا بولمايتتى. ئۇنىڭدىن سىياسەت بويىچە ھېساب ئېلىش، ئۇنىڭ ھەيۋىسىنى ئۇرۇپ چۈشۈرۈپ، «كۆكقىر» كەمبەغەللىرىنىڭ قەددىنى تىكلەشكە ياردەم بېرىش كېرەك ئىدى. ئۇلارنى مەھەممەت ھاللاڭنىڭ ئېكسپىلاتاتسىيە قىلىۋېرىشىدىن ئازاد قىلىپ، ئىجارە ھەققىنى كېمەيتىش كېرەك ئىدى. بىزنىڭ كىچىك كادىرىمىز «باش كۆكقىر»، «ئايغ كۆكقىر» ئارىسىدا چېپىپ يۈرۈپ خىزمەت ئىشلىدى. ئەسەرلەردىن بېرى زۇلۇمغا كۆنۈپ كەتكەن، يۈرەكلىرى قايتا-قايتا ئېزىلىپ، قارشىلىق كۆرسىتىش روھىنى يوقاتقان قوۋمنى ئازاد قىلماق، قەددىنى كۆتۈرگۈزمەك ئاسان ئىش ئەمەس ئىدى. كىمدۇر بىرى: «بىزنىڭ زۇۋۇلىمىز ئاشۇنداق كىچىك ئۆزۈلگەن» دەپ تۇرۇۋالسا، يەنە قايسىدۇر

① چاقار، بادىغان يېزىلىرىدىكى يەر ناملىرى.

بىرى : «مەھەممەت ھاللاڭغا خۇدا بېرىپتىكەن ، خۇدا بەرگەنگە خۇدابردىكام غىڭ قىلسا قانداق بولىدۇ ؟» دەپ تۇرۇۋالاتتى . يەنە بىرلىرى تېخى : «ئاشۇ يىلى ئاچ قالغىنىمىزدا ئاشلىق بېرىپ تۇرغان ، يەر ئىجارە ئېلىپ تېرىماقچى بولغىنىمىزدا ئۆكۈز ، بوقۇسا-بۇيانلاقلىرىنى بېرىپ تۇرغان ئادەممۇ يامان ئادەم بولامدۇ ؟» دەپ ئۆكتە قوپاتتى . ئاشۇ پومېشچىكلارنىڭ ئۆزلىرىنى ئەزگەنلىككە ، ئېكسپىلاتاتسىيە قىلغانلىقلىرىغا ، ئۆزلىرىنىڭ ئەمگەك ھەققىنى ئىگىلىۋالغانلىقىغا ئىشەنمەيتتى . تېخىمۇ يامىنى ئۇلار يېڭى ھۆكۈمەتنىڭ راستتىنلا بەگ-پومېشچىكلارنى يوقىتىدىغانلىقىغا ، ئادەملەرنى تەڭ-باراۋەرلىككە ئېرىشتۈرىدىغانلىقىغا ئىشەنمەيتتى ، ئەزەلدىن كېلىۋاتقان ئادەتنى قانداق ئۆزگەرتكىلى بولىدۇ دەپ ئويلايتتى . دېمىسىمۇ ، رەجەپ بەگنىڭ ئورنىغا سۈپۈرگە بەگ ، سۈپۈرگە بەگنىڭ ئورنىغا شەررەپ بەگ ، شەررەپ بەگنىڭ ئورنىغا ئېلى بەگ ، ئېلى بەگنىڭ ئورنىغا خوجەخمەت بەگ چىقىپ كەلگەن ئالەم ئىدى بۇ . ئەمدى بەگلەرنى يوقاتسا ، ھۆكۈمەت كىمگە تايىنىپ باج يىغىدۇ ؟ خوتەنگە ، كېرىيىگە ئاپىرىپ تۆكىدىغان لەڭنى كىم ھەيدەيدۇ ؟ تاغلىقلار مانا مۇشۇنداق ئويلايتتى . مۇشۇنداق ئويلىغان خەلقلە ئەھۋالىنى قايتا-قايتا چۈشەندۈرۈشكە ، ئون قېتىم ، يۈز قېتىم ، مىڭ قېتىم چۈشەندۈرۈشكە توغرا كېلەتتى . بىزنىڭ كىچىك كادىرىمىز ئىسمائىل ئەھمەد ۋە ئىجارە ھەققىنى كېمەيتىش خىزمەت ئەترىتىنىڭ باشقا كادىرلىرى ئۇلارغا ئون كۈن ، يىگىرمە كۈن ، قىرىق كۈن ، سەكسەن كۈن چۈشەندۈردى ، سۆزلىدى ، ئاخىرى ئۇلارنى ئىشەندۈردى . مەھەممەت ھاللاڭنى زەمبىل بىلەن كۆتۈرۈپ بولسىمۇ كۈرەش سەھنىسىگە ئاچىقىپ قائىدە سۆزلەپ ھېساب ئالدى . قېرى پومېشچىك قورقۇپ كېتىپ ، دەسلەپتىلا ئون

ئالتە جىڭ ئالتۇن تاپشۇردى . ئاشۇ ھېساب ئالغان كۈنى ئاخىرى تاغ خەلقى دەرد-ئەلەملىرىنى تۆكۈشۈپ ، ھۆڭ-ھۆڭ يىغلاپ كېتىشتى . ئۇلار ئاخىرى ئويغىنىپ ، مەھەممەت ھاللاڭدىن ھېساب ئالغۇدەك جۈرئەتكە ئىگە بولغانىدى . پومبىشچىكىنىڭ يەرلىرى ، مۈلۈكلىرى تارتىۋېلىنمىغان بولسىمۇ ، ئۇلارنىڭ مال-مۈلكىنى ئېنىقلاش ، زورلۇق-زومبۇلۇقلىرى ئۈستىدىن ھېساب ئېلىپ ، ھەيۋىسىنى ئۇرۇپ چۈشۈرۈش ، ئىجارە ھەققىنى كېمەيتىپ ، كەمبەغەللەرنى يېتەرلىك ئەمگەك ھەققىگە ئىگە قىلىش ، ئۇلارنىڭ ئىشلەپچىقىرىشنى قانات يايدۇرۇشىغا ياردەم بېرىش قاتارلىق خىزمەتلەرنى تاماملىغان «ئىجارە ھەققىنى كېمەيتىش خىزمەت ئەترىتى» 5-ئاينىڭ ئاخىرلىرىدا چىرىيە بازىرىغا قايتىپ كەلدى . تۈزلەڭدە ئاللىقاچان يازنىڭ قۇرغاق ، ئىسسىق كۈنلىرى باشلىنىپ كەتكەن ، ئېتىز قىرلىرىدىكى قارا ئۈجمە قۇندۇزدەك پارقىراپ ، ئاق ئۈجمىلەر ئاق رەڭلىك قاشتېشىدەك جۇلالاپ ، مەي باغلاپ پىشقان ، ئاچچىق ئۆرۈكلەرنىڭ تۈكلۈك غورىلىرى ياپراقلار ئارىسىدىن ئۈسمىدەك كۆكرىپ كۆرۈنۈشكە باشلىغانىدى . شۇنداقتىمۇ كىچىك كادىر ئىسمائىل ئەھمەد چىرىيە بازىرىغا ھېيت ئاخۇن ئاكا ياساپ بەرگەن ئىسسىق چورۇق بىلەن كىرىپ كەلدى . ئۇنى يېڭى-يېڭى سەپەرلەر ، يېڭى-يېڭى مەنزىلەر كۈتۈپ تۇراتتى .

3. سەپتىن چىقىرىۋەتكۈچى بىلەن قايتا ئۇچرىشىپ قېلىش

پەلەككىنىڭ گەردىشى تۈگمەن تېشىدەك توختىماي چۆرگەلەيتتى ، ۋاقىت ئاتقان ئوقتەك تېز ئۆتەتتى . ئەمما كىشىلەر

كۈنسېرى يۈز بېرىۋاتقان يىڭىلىقلارغا يېتىشلەمەي ئاۋارە ئىدى . ئاجايىپ ، ئاتام كۆرمىگەن ، قۇلاق ئاڭلىمىغان ئۆزگىرىشلەر يۈز بېرىۋاتاتتى . يۇقىرىدىن «يەر ئىسلاھاتى» ئېلىپ بېرىش توغرىسىدا ئۇقتۇرۇش چۈشتى . يەر ئىسلاھاتىدا كىشىلەرنى «پومېشچىك» ، «باي دېھقان» ، «ئوتتۇرا دېھقان» ، «ئاز يەرنى ئىجارىگە بەرگۈچى» ، «كەمبەغەل دېھقان» دەپ تەبىقە-تەبىقىلەرگە بۆلۈش ، ئاندىن كېيىن «پومېشچىك» ، «باي دېھقان» لارنىڭ يەر-زېمىنىنى ، بوۋۇسا-ساپانلىرىنى ، ئايۋان-سارايلىرىنى ، ئالتۇن-كۈمۈشلىرىنى «كەمبەغەل دېھقان» ۋە نامراتلارغا بۆلۈپ بېرىش كېرەك ئىدى . چىرىيە چىرىيە بولۇپ ، چىرىيىدە ئىنسان ئولتۇراقلىشىپ ئۆتكەن نەچچە مىڭ يىللار جەريانىدا بۇنداق ئىش ئەسلا بولۇپ باقمىغانىدى .

ئەمما «يەر ئىسلاھاتى» ئېلىپ بېرىش ئاددىي ئىش ئەمەس ئىدى ، مۇرەككەپ ، ئىنچىكە ، نازۇك خىزمەت ئىدى . تەركىبلىرىنى توغرا ئايرىش ، يەر-زېمىن ، مال-دۇنيانى توغرا تەقسىم قىلىش ئۈچۈن تەربىيىلەنگەن خىزمەت ئەترىتى بولۇش كېرەك ئىدى . يېڭى قۇرۇلغان خوتەن ۋىلايەتلىك پارتكوم خوتەندە كۇرس ئېچىپ ، «يەر ئىسلاھاتى خىزمەت ئەترىتى» كادىرلىرىنى تەربىيىلەشنى ، سىياسەت ، قائىدە-تۈزۈملەرنى ئۆگىتىشنى ، يەر ئىسلاھاتى خىزمىتىنىڭ تەرتىپ-باسقۇچلىرىنى بەلگىلەپ چىقىشنى قارار قىلدى . گۇما ، قاراقاش ، خوتەن ، لوپ ، چىرىيە ، كېرىيە ، نىيەدىن نەچچە مىڭ كادىر—يېڭى ھۆكۈمەت ئەتراپىغا ئۇيۇشقان دېھقان بالىلىرى خوتەن شەھىرىگە يىغىلىشى كېرەك ئىدى . چىرىيىدىن تۆت يۈز نەپەر كادىر خوتەنگە قاراپ يولغا چىقتى . ئۇلارنىڭ ئىچىدە كىچىك كادىر ئىسمائىل ئەھمەدمۇ بار ئىدى . ئەمدى ئۇ ئۈچ ئاي سەككىز يۈەندىن تۇرمۇش بۆلى ئالغان ، ئىجارە

ھەققىنى كېمەيتىش خىزمىتىنىڭ سىناقلىرىدىن ئۆتكەن تەجربىلىك كادىر بولۇپ قالغانىدى . ئەڭ مۇھىمى ، ئۇنىڭمۇ باشقا كادىرلارغا ئوخشاشلا قەلىمى ، لۆڭگىسى ، چاي ئىچىدىغان كۈرۈشكىسى بار بولغانىدى . بۇلار شۇ چاغلاردىكى رەسمىي كادىرلارنىڭ بەلگىسى ئىدى . بۇ نەرسىلىرى يوقلارنى كىشىلەر كادىر ھېسابلىمايتتى . ئەمەلىيەتتە ، سەككىز يۈەن تۇرمۇش پۇلى ئاشۇنداق تۇرمۇش ۋە خىزمەتكە زۆرۈر نەرسىلەرنى سېتىۋېلىش ئۈچۈن بېرىلەتتى . نەچچە يىللاردىن بېرى ئۇنىڭ قەلبىدە بىر دانە قەلەمگە ئېرىشىش ئارزۇسى ھۆكۈم سۈرەتتى . باشقىلارنىڭ قەلەملىرىنى مەيدىسىگە قىستۇرۇپ يۈرگەنلىرىنى كۆرسە يۈرىكىگە ئوت كېتەتتى . ئەمدى مانا ئۇنىڭ ئەنە شۇ ئارزۇسى ئەمەلگە ئاشقاندى . تاغدىن يېنىپ كىرىپ ئۇزۇن ئۆتمەيلا ، ئۇ بېرىلگەن تۇرمۇش پۇلىغا چىرا بازىرىدىن بىر دانە «ئەمگەك» ماركىلىق قەلەم سېتىۋالدى . قارا رەڭلىك ، كاۋچوكتىن ئىشلەنگەن بۇنداق قەلەمنى كىشىلەر «لوتۇڭپەي» قەلەم دېيىشەتتى . ئۇنداق قەلەم چوڭ ، سىياھنىمۇ كۆپ ئىچەتتى . خەت يازغاندا سىياھى ئۈزۈلمەي چىقىپ تۇراتتى . مانا ئەمدى ، ئاشۇ خوتەنگە — يەر ئىسلاھاتى كادىرلىرىنى تەربىيەلەش كۇرسىغا كېتىۋاتقان يولدا ، ئاشۇ قەلەم ئۇنىڭ مەيدە يانچۇقىغا قىستۇرۇقلۇق تۇراتتى .

ئۇ چاغلاردا چىرىيىدىن خوتەنگە ، خوتەندىن چىرىيىگە بارىدىغان ئۇلاغلىق ياكى پىيادە يولۇچىلار ھازىرقى تاشيول (ئاسفالىت يول) بىلەن ئەمەس ، بەلكى قۇملۇقنىڭ ئىچىدىكى قەدىمىي كارۋان يولى — «ئۇلۇغ يول» بىلەن ماڭاتتى . تاشيول بارلىقى بار ئىدى . ئۇ قەشقەر-خوتەن تاشيولى تۇتاشتۇرۇلغاننىڭ ئىككىنچى يىلى ، يەنى 1941-يىلى ياسالغانىدى . خوتەن ، چىرىيە

تەرەپلەرگە ئايدا ، يىلدا ، ئاندا-ساندا كېلىپ قالغان رۇس كوڭكىلىرىلا ئاشۇ تاشيولدا قاتنايتتى . قالغان ئۇلاغلىق ياكى پىيادە ماڭىدىغان يولۇچىلار بولسا يەنىلا قۇملۇق ئىچىدىكى ئەسلىي يولدا ماڭاتتى . قۇملۇق ئىچىدىكى يول «توپا» نىڭ غەربىدىكى «ئەشمەلەڭگەر» ئارقىلىق چىرىيىدىن چىقىپ ، «بەشتوغراق» قا ، ئۇ يەردىن «دول» غا تۇتىشىپ ، لوپنىڭ يېزا-كەنتلىرىنى ئارىلاپ ئۆتۈپ خوتەنگە سوزۇلاتتى . «ئەشمەلەڭگەر» دىن «بەشتوغراق» قىچە ، «بەشتوغراق» تىن «دول» غىچە بولغان چۆل ئىچىدىمۇ يول لىنىيىسى قەدىمىي توغراقلىقلار ۋە يۇلغۇنلۇقلار ئارقىلىق ئۆتەتتى . توغراقلارنىڭ سايىسىدە دەم ئېلىپ ، سايىداپ ماڭغىلى بولاتتى .

مانا ھازىر چىرىيىدىن چىققان تۆت يۈز نەپەر كادىر يوتقان-كۆرپىلىرى ئارتىلغان ئۇلاغلارنى ھەيدەپ ، ئاشۇ توغراقلىق ، يۇلغۇنلۇق يوللار بىلەن خوتەنگە قاراپ كېتىپ باراتتى . باش يازنىڭ ئوتتەك ئاپتىپى ئۇلارنى كۆيدۈرۈپ تۇراتتى . سۇسىز چۆل ئۇلارنى ئۈستىتىپ بىر تامچە سۇغا تەشنا قىلاتتى . ئۇلار ھەربىيچە سۇدانلارغا ياكى قاپاقلارغا ئېلىۋالغان سۇنى ئاز-ئازدىن ئىچىپ ئىلگىرلەيتتى . ئەمما روھى جۇشقۇن ئىدى . ئۇلار بىرىنچى كۈنى «بەشتوغراق» تا قوندى . ئىككىنچى كۈنى «دول» دىن ئۆتۈپ «جىيا» غا يېقىنلاشتى . ئۈچىنچى كۈنى چۈشكە يېقىن خوتەن شەھىرىگە كىرىپ كەلدى . چىرىيە ناھىيىسىدىن كەلگەن يەر ئىسلاھاتى خىزمەت ئەترىتىنىڭ كۇرسانتلىرى بىلەن خوتەن ناھىيىسىدىن كەلگەن كۇرسانتلار خوتەن دارىلمۇئەللىمىن مەكتىپىگە ئورۇنلاشتى . ئۇ چاغلاردا خوتەن دارىلمۇئەللىمىن مەكتىپى ھازىرقى خوتەن ۋىلايەتلىك خەلق دوختۇرخانىسىنىڭ يېنىغا ، ھازىر «مائارىپ ئىنستىتۇتى» جايلاشقان قورۇنىڭ ئىچىگە

ئورۇنلاشقاندى . گۇما ، قاراقاشتىن كەلگەن كۇرسانتلار «چايخانا مەكتەپ» كە ، لوپ ، كېرىيە ، نىيەلەردىن كەلگەنلەر يەرلىك ماللار شىركىتىگە ئورۇنلاشقاندى . نەچچە مىڭ كۇرسانت مانا شۇ يەرلەردە ئۈچ ئايلىق تەلىم-تەربىيىنى قوبۇل قىلىشى كېرەك ئىدى . ئەمدى يەنە نېمىلەرنى يازىمىز ؟ ئاشۇ ئۈچ ئاي داۋاملاشقان دوكلاتلار ، لېكسىيىلەر ، مۇزاكىرىلەر ئەينى چاغدىكى ياش كادىرلارنى قىزىقتۇرالىغان بىلەن بۈگۈنكى ئوقۇرمەنلىرىمىزنى زادىلا جەلپ قىلالمايدۇ . ياش كادىرىمىز ئىسمائىل ئەھمەد ئاشۇ يەردىكى ھەممە كۇرسانتلارغا ئوخشاش ئاڭلىدى ، مۇزاكىرە قىلدى ۋە ئۆگەندى . ساۋاتى كۆپلەردىن ياخشىراق ، زېھنى باشقىلاردىن كۈچلۈكرەك بولغاچقا ، ئىگەللىگەن بىلىملىرى باشقىلارنىڭكىدىن كۆپ بولدى . مۇشۇ دارىلمۇئەللىمىندە ئۈچ ئاي كۇرسقا قاتنىشىش جەريانىدا ، ئۇنىڭ ھاياتىدا مۇھىم بىر ۋەقە يۈز بەردى . ئۇنىڭ ياخشى ئوقۇغانلىقىنى ، ئەخلاقلىق ، ئىنتىزاملىق ئىكەنلىكىنى ، كەلگۈسىنىڭ ياراملىق ئىزباسارى ئىكەنلىكىنى كۆرگەن يەر ئىسلاھاتى كۇرسىنىڭ ياشلار ئىتتىپاقى تەشكىلى ئۇنى ئىزدەپ كەلدى ، دېموكراتىك ياشلار ئىتتىپاقىغا ئەزا بولۇپ كىرىشنى تەكلىپ قىلدى . كىچىك ئىسمائىل ئەھمەد مۇ دېموكراتىك ياشلار ئىتتىپاقىنىڭ جۇڭگو ياشلىرىنىڭ ئاۋانگارت ئەترىتى ئىكەنلىكىنى ، ياشلارنى تەربىيەلەپ كوممۇنىزم ئىشلىرىنىڭ ئىزباسارلىرىدىن قىلىپ يېتىشتۈرۈشتە مۇھىم رول ئوينايدىغانلىقىنى بىلىپ ، دېموكراتىك ياشلار ئىتتىپاقىغا كىرىشكە ئىلتىماس بەردى . ئاز ۋاقىت تەربىيەلەش ۋە ئىبراھىم روزى ، ئىبراھىم پاسارلارنىڭ تونۇشتۇرۇشى بىلەن جۇڭگو دېموكراتىك ياشلار ئىتتىپاقى ئۇنى ئەزالىققا قوبۇل قىلدى . بۇنى ئىسمائىل ئەھمەدنىڭ سىياسىي ھاياتىنىڭ باشلىنىشى دېيىشكە بولىدۇ . ئۇ

شۇنىڭدىن كېيىنكى ئۆمرىدە سوتسىيالىزم ۋە كوممۇنىزمنى نىشان قىلغان سىياسىي تەشكىلاتلاردىن مەيلى ئىدىيە ، مەيلى تەشكىلىي جەھەتتە زادىلا ئايرىلىپ باقمىدى . باشتىن-ئاخىر شۇلار بىلەن بىردەك بولدى ۋە ئاشۇ سىياسىي نىشان ئۈچۈن تىرىشتى . شۇنداق قىلىپ ، ياشلار ئىتتىپاقىنىڭ ئەزاسى ئىسمائىل ئەھمەد ئۈچ ئايلىق يەر ئىسلاھاتى كادىرلىرىنى تەربىيەلەش كۇرسىنى ئۆتۈقلۈك تاماملاپ چىرىيە دىيارغا قايتىپ كەلدى . خوتەنگە قايسى يول بىلەن پىيادە بارغان بولسا ، ئوخشاشلا چىرىيىگىمۇ شۇ يول بىلەن پىيادە قايتىپ كەلدى . ياشلار ئىتتىپاقىنىڭ ئەزاسى باشقىلارغا ئۈلگە بولۇشى ، جاپادا ئالدىدا ، ھالاۋەت كۆرۈشتە كەينىدە تۇرۇشى كېرەك ئىدى . قايتىشتا ، يەرلىك پارتكوم بىلەن ئازادلىق ئارمىيىسىنىڭ خوتەندە تۇرۇشلۇق گارنىزون قىسمى ئالايىتەن كادىرلارنى ئاپىرىپ قويۇشقا ئاجراتقان بىرقانچە ماشىنا چىقىپ قالدى . بۇ ، ئازادلىق ئارمىيە گومىنداڭدىن ئولجا ئالغان ، ئامېرىكىدا ئىشلەنگەن «دادوجى» دەپ ئاتىلىدىغان ئاپتوموبىللار ئىدى . ئۆمرىدە بىر-ئىككى قېتىملا ئاپتوموبىل كۆرگەن ، تېخى بىر قېتىم ئۇنىڭغا ئولتۇرۇپ باقمىغان دېھقان بالىلىرىنىڭ ئاجايىپ تېز چاپىدىغان تۆمۈر مەخلۇققا ئولتۇرۇپ باققۇسى كەلمەسمۇ ؟ ئەمما يەنىلا بۇ پۇرسەتنى تېخىمۇ يىراققا بارىدىغان كېرىيە ، نىيەلقلارغا ، تېنى ئاجىزراق پېشقەدەملەرگە ئۆتۈندى . ئاشۇ پۇرسەتنى تەشەببۇسكارلىق بىلەن ئۆتۈنگەنلەرنىڭ بىرىنچىسى ئىتتىپاق ئەزاسى ئىسمائىل ئەھمەد ئىدى . تالىشىشنىڭ ئورنى يوق ئىدى ، كەلگۈسىدە بۇنىڭدىن ئالتە يىل بۇرۇن مەتكېرەم ئەپەندى سۆزلەپ ھېكايە قىلغان ئايروپىلان ، پاراخوت ، پويىز ، ئاپتوموبىللارغا ئولتۇرىدىغان كۈنلەر يېتىپ كېلەر بەلكىم ... دېمىسىمۇ شۇنداق بولدى . ئۈچ-تۆت يىل

ئۆتە-ئۆتمەيلا ئۇنىڭغا بارلىق يوللارنى ئەڭ زامانىۋى قاتناش قوراللىرى بىلەن ماڭىدىغان چاغلار يېتىپ كەلدى. تېخىمۇ كېيىنكى چاغلاردا بولسا، ئېسىل كىچىك ماشىنا ئۇنى ئىشىك ئالدىدىنلا ئەكېتىپ يەنە ئىشىك ئالدىغا چۈشۈرۈپ قوياتتى. ئەگەر بىز بۇنى ئۇنىڭ تۇنجى قېتىم يۈك ماشىنىسىغا ئولتۇرۇش پۇرسىتىنى باشقىلارغا ئۆتۈنگەنلىكى بىلەن سېلىشتۇرساق، ئېسىمىزگە بوۋىلاردىن قالغان «سەۋر قىلساڭ غورىدىن ھالۋا پىشار» دېگەن ھېكمەت كېلىدۇ. بىز كېيىن ئۇنىڭ ماشىنا-ئاپتوموبىللار بىلەن، ئايروپىلانلار بىلەن، پويىزلار، پاراخوتلار بىلەن قىلغان سەپەرلىرىگە يەنە قايتىپ كېلىمىز. ھازىر بولسا ئاشۇ «دول» دىن «مامۇت لەڭگەر» گە، «مامۇت لەڭگەر» دىن «بەشتوغراق» قا، «بەشتوغراق» تىن «ئەشمە لەڭگەر» دىكى «پانۇس تىرەك» كە قىلغان پىيادە سەپىرىگە ياندىشايلى. «كوڭكا» غا ئولتۇرۇش پۇرسىتىنى باشقىلارغا ئۆتۈنگەن ياش يىگىتلەر كۈلۈپ-ئويناپ، سەكرەپ-تاقلاپ يۈرۈپ چىرىيە دىيارغا ئۈچ كۈندە يېتىپ كەلدى. ئانچىۋالا ھېرىپمۇ كېتىشىمىدى. ھېرىپ-چارچاش دېگەنلەر ياشلىق بىلەن سىغىشالمايتتى. قاچاندۇر بىر چاغلاردا، ئىسمائىل ئەھمەدنىڭ ئاتا تەرەپ يىراق بوۋىسى جارۇللاكام تۆگە كارۋانلىرىنى ھەيدەپ بېسىپ ئۆتكەن يىراق مۇساپىلەرگە سېلىشتۇرغاندا خوتەن بىلەن چىرىينىڭ ئارىلىقى يىراق ھېسابلانمايتتى. ئۇلار چىرىيىگە يېتىپ كەلگەن كۈنلەردە 9-ئاي ئاخىرلىشىۋاتاتتى. ئۈزۈم - شاپتۇللار پىشقان، ئېتىزلارنى ئاقچى قوغۇننىڭ مەزىلىك ھىدى قاپلىغانىدى. «توپا» يېزىسىدىكى ئانارلىق باغلاردا ئانارلار يېرىلىپ ياقۇتتەك قىپقىزىل ئانار دانلىرى كۆرۈنۈپ قالغانىدى. ناھىيىلىك پارتكوم ناھىيىدە قالغان كادىرلارنى تەشكىللەپ، «دامكۇ» (4-رايون) دا ئاللىقاچان يەر

ئىسلاھاتى سىناق خىزمىتىنى باشلىۋەتكەن بولغاچقا ، خوتەندە ئوقۇپ كەلگەن كۇرسانتلارغا چىرىيە باغلىرىنىڭ شېرىن-شەربەتلىرىدىن كۆپ لەززەتلىنىشكە پۇرسەت بولمىدى . ئۇلار دەرھال ھەر قايسى رايون ، يېزىلارغا تەقسىملىنىپ يەر ئىسلاھاتى خىزمىتىگە ئاتلىنىپ كەتتى . ئىسمائىل ئەھمەد «گۇلاخما» (3-رايون) نىڭ «مەدىر ئېقىن» يېزىسىغا تەقسىم قىلىندى .

بۇ يەردىكى «گۇلاخما» نى «گۇلخۇمار» دىن ئۆزگەرگەن دەپ ئىزاھلاش خاتا ۋە تىل ئۆزگىرىش قانۇنىيىتىگە ئۇيغۇن كەلمەيدۇ . سۆز ئوراندىن كۆرۈنۈپ تۇرۇپتۇكى ، «گۇلاخما» «گۈلەخ» (كۈل) ۋە «مار» (يىلان) دېگەن ئىككى تۈپ سۆزدىن ياسالغان . خوتەن شېۋىسىدە «ئۇ» نىڭ «ئۇ» غا ، «ئۇ» نىڭ «ئو» غا ئورۇن بوشىتىدىغانلىقىنى ، سۆز ئاخىرىدا كەلگەن «ر» تاۋۇشىنىڭ تەلەپپۇز قىلىنمايدىغانلىقىنى ھېسابقا ئالساق ۋە بەك قەدىمىي زامانلاردا (يەنى ھازىرقى پارس تىلىغا يېقىن ساك تىلىدا سۆزلىشىدىغان ئۇچلۇق قالپاقلىق ساكلارنىڭ زامانىدا) بۇ ئەتراپنىڭ ئوۋچىلىق ، چارۋىچىلىق قىلىدىغان رايونلار ئىكەنلىكىنى ئېسىمىزدە تۇتساق ، كۆز ئالدىمىزدا كۈلدە يېتىپ قالغان يىلان گەۋدىلىنىدۇ . روشەنكى «گۇلاخما» دېگەن سۆز گۈلەختە يېتىپ قالغان «مار» دېگەن سۆزدىن كېلىپ چىققان ۋە شۇ ئىسىم بۇ يەرگە شۇنداق ئۆزلەشكەنكى ، ئەسەرلەرنىڭ بوران-شاماللىرىمۇ ئۇنى كۆپ ئۆزگەرتىۋېتەلمىگەن . يەر ناملىرىنى ئۆزگەرتىشكە خۇشتار كىشىلەرنىڭ ئۇنى «سۈي بازىرى» ، «شىنىي يېزىسى» ، «ئەننىڭ يېزىسى» دەپ ئاتاشلىرىمۇ ، سان-رەقەملەشتۈرۈشكە ئۇرۇنۇپ ، ئانچىنچى رايون ، مانچىنچى يېزا دەپ ئاتاشلىرىمۇ ئاشۇ «گۇلاخما» دېگەن ئىسىمنى

ئۇنتۇلدۇرالمىغان . ھەتتا سەل كېيىنكى كوممۇنالاشتۇرۇش ۋاقتىدا بارلىق يەر ناملىرى ئۆزگەرتىلگەندىمۇ ئاشۇ ئىسىم يەنىلا ساقلىنىپ قالغان . بۇ ئىسىمنىڭ كوممۇنالاشتۇرۇش ساقلىنىپ قېلىشىدا ئەلۋەتتە شۇ ۋاقىتتا چىرىيىدە مۇھىم ۋەزىپە ئۆتەۋاتقان باش پېرسوناژىمىزنىڭ تۆھپىسى بار . ئەگەر بىرەر مۇھىم ئادەم ئوتتۇرىغا چىقىپ ، ھۆكۈمەتنىڭ يەر-ناملىرىنى ئەينى پېتى ساقلاش سىياسىتى بويىچە قوغدىمىسا ، ئەلۋەتتە شۇ چاغدىكى ۋەزىيەتتە ئۇنىمۇ ئۆزگەرتىۋەتكەن بولاتتى .

گەپنىڭ قىسقىسى ، جۇڭگو دېموكراتىك ياشلار ئىتتىپاقىنىڭ ياش ئەزاسى—ئىسمائىل ئەھمەد ئەنە شۇ «گۇلاخما» نىڭ «مەدىر ئېقىن يېزىسى» دا «يەر ئىسلاھاتى ھەرىكىتى» خىزمىتىگە قاتناشتى . بۇ بىرىنچى قارارلىق يەر ئىسلاھاتى خىزمىتى ئىدى . كادىر يېتىشمىگەنلىكى ، رايون ، يېزىلار تارقاق جايلاشقانلىقى ، ئۇنىڭ ئۈستىگە ھەرقايسى جايلارنىڭ ئەھۋالى ئوخشاشمىغانلىقى سەۋەبلىك چىرىيە ناھىيىلىك پارتكوم چىرىيە ناھىيىسىدە ئېلىپ بېرىلىدىغان يەر ئىسلاھاتى خىزمىتىنى ئۈچ قارارغا بۆلۈپ ئورۇنلاشتۇرغانىدى . ئىسمائىل ئەھمەد ئاشۇ ئۈچ قارار يەر ئىسلاھاتى خىزمىتىنىڭ ھەممىسىگە قاتناشتى . ئىككىنچى قاراردا «دامىكۇ»-«پۇناق» تا ، ئۈچىنچى قارارغا ، يەنى ئاخىرقى قارارلىق يەر ئىسلاھاتى خىزمىتىگە ئۇ ئالدىنقى قېتىم ئىجارە ھەققىنى كېمەيتىش خىزمىتىگە قاتناشقان «بادىغان يېزىسى» دا ئىشتىراك قىلدى . تەشكىل ئۇنىڭ «كۆكقەر» كەنتىنىڭ ئەھۋالىنى پىششىق بىلىدىغانلىقىنى نەزەردە تۇتقانمۇ ياكى تەقسىماتتا تاسادىپىي توغرا كېلىپ قالدۇمۇ ، ئۇ يەنىلا «كۆكقەر» غا تەقسىم قىلىنغانىدى . «كۆكقەر» دا ئۇنىڭغا ئاشۇ ئىسسىق چورۇقنى ياساپ بەرگەن ھېيت ئاخۇن ئاكا ، ئەكرەم ئاخۇن شەيخ دېگەنلەر بار ئىدى . يەنە

ئابدۇۋەلى ئاخۇن داڭقان ، مەمەت ئاخۇن قېيش ، مەھمەت ھاللاڭ ، سۇلايمان ھاجى ، مامۇت ھاللاڭ ، سائادەت ھاللاڭ ... ھەممىسى تونۇش ئىدى . «كۆكقەر» نىڭ ئېتىز-ئېرىقلىرى ، قىر-دالىلىرى ، دۆڭ-ئويمانلىرىمۇ تونۇش ئىدى . ئەڭ مۇھىمى ، ئۇ بۇ يەردىكى پومېشچىكلارنىڭ ئەھۋالىنى بەش قولىدەك پىششىق بىلەتتى . «كۆكقەر» غا چۈشكەن يەر ئىسلاھاتى خىزمەت گۇرۇپپىسىدا يۈسۈپ توخسۇن دېگەن ياۋاشراق ، سەممىي ئادەم گۇرۇپپا باشلىقى ئىدى . يەنە ئابلا ئەخمەت ، زورىخان (تەرجىمان) دېگەن كادىرلار بار ئىدى . ھەممىسى يەتتە-سەككىز كىشى ئىدى . ئىسمائىل ئەھمەد ئاشۇلارنىڭ ئىچىدە ياش قورامى ئەڭ كىچىك ، ئەمما بىلىدىغانلىرى ئەڭ كۆپ كادىر ئىدى . بولۇپمۇ «كۆكقەر» توغرىسىدا بىلىدىغانلىرى بىلەن ئۇ خىزمەت گۇرۇپپىسىغا ياخشى مەسلىھەتچى بولۇپ قالدى .

يەر ئىسلاھاتى خىزمىتىنىڭ بىرىنچى ۋەزىپىسى كىشىلەرنى تەركىبلەرگە بۆلۈش ، تەركىبلەرنى توغرا ئايرىپ چىقىش ئىدى . بەلگىلىمە بويىچە كىشىلەر پومېشچىك (زېمىندار) ، باي دېھقان ، ئوتتۇرا دېھقان ، كەمبەغەل دېھقان ، ياللانما دېھقان دەپ بەش خىل تەركىبكە ئايرىلىشى كېرەك ئىدى . تۆتىنچى ۋە بەشىنچى خىل تەركىبىتىكىلەر بۇ قېتىمقى يەر ئىسلاھاتىدا يەر-زېمىنگە ئىگە بولىدىغانلار ھېسابلىناتتى . يەنە «ئاز يەرنى ئىجارىگە بەرگۈچى» ، «يېرىم پومېشچىك شەكلىدىكى باي دېھقان» دېگەن ئىككى تەركىبمۇ بار ئىدى . لېكىن بۇلارنىڭ ئومۇمىي ئاھالە ئىچىدە ئىگىلىگەن نىسبىتى بەك تۆۋەن ئىدى . بەزى يېزا-كەنتلەردىن ھەتتا بۇنداق تەركىبلىك ئادەملەر تېپىلمايتتى ... يۇقىرىقى تەركىبلەرنىڭ نام-ئاتاقلرىدا كېيىنكى چاغلاردا ئانچە-مۇنچە

ئۆزگىرىش بولغىنى مەلۇم . مەسىلەن ، «ھاللىق ئوتتۇرا دېھقان» ، «تۆۋەن ئوتتۇرا دېھقان» دېگەندەك . لېكىن يەر ئىسلاھاتى ئېلىپ بېرىلغان ئەينى چاغدا ھەر خىل تەركىبلەرنىڭ ئاتىلىشى دەل يۇقىرىقىدەك ئىدى .

يەر ئىسلاھاتى خىزمىتىنىڭ بىرىنچى باسقۇچىدا سىياسەت سۆزلەپ ، كەڭ ئاممىغا ئاشۇ تەركىبلەرنى بىلدۈرۈش ئاساسىي خىزمەت ئىدى . كادىرلار چوڭ يىغىنلارنى ئېچىپ ، كوللېكتىپ سۆزلەپ ياكى ئۆيۈم ئۆي بېرىپ ئايرىم سۆھبەتلىشىپ دېھقانلارغا تەركىب ئايرىشنىڭ پرىنسىپلىرىنى چۈشەندۈرەتتى . دېھقانلار ئېنىق چۈشەنمىسە ، تەركىبلەرنى توغرا ئايرىپ چىققىلى بولمايتتى . بۇنداق تەركىب ئايرىش مۇشۇ يېزا-كەنتلەرنىڭ تارىخىدا ئەسلا كۆرۈلۈپ باقمىغان ئىش بولغاچقا ، سەل قارايدىغان ، «قايسى تەركىبكە ئايرىلساممۇ مەيلا» دەيدىغان خاھىشلارمۇ بار ئىدى . ئۇلار تېخى مۇشۇ تەركىبلەرنىڭ ئۆزلىرىنىڭ كېيىنكى قىرىق نەچچە يىللىق ھاياتىغا مىسلى كۆرۈلمىگەن دەرىجىدە تەسىر كۆرسىتىدىغانلىقىنى ، ھەتتا بالا-چاقىلىرىنىڭ ئىستىقبالىغىمۇ ئۆمۈرلۈك تەسىر كۆرسىتىدىغانلىقىنى ، ئۆچمەس تامىغلارنى بېسىپ ئۆتىدىغانلىقىنى چۈشەنمەيتتى . باشقىلارنىڭ ئۆزىنى باي دەپ ئاتىشىنى ياخشى كۆرگەنلىكتىنمۇ (بەزى ئوتتۇرا دېھقانلارمۇ شۇنىڭ ئىچىدە) بەزىلەر ئۆزىنىڭ تەركىبىنى باي دېھقان دەپ ئايرىشنى ياخشى كۆرەتتى . پەقەت يەر ئىسلاھاتى خىزمەت ئەترىتىنىڭ كادىرلىرىلا سىياسەتتە بەلگىلەنگىنى بويىچە «توغرا ئايرىپ چىقىش كېرەك» دەپ قارايتتى ، شۇڭا قايتا-قايتا چۈشەندۈرەتتى ، تەكرار-تەكرار سۆزلەيتتى . كىچىك كادىر ئىسمائىل ئەھمەد ئەڭ ياخشى چۈشەندۈرگۈچى ئىدى . دېھقانلارمۇ : «كەلكىتەك ۋىچىرلايدىغان

كادر بالىمىز بەك ئوبدان چۈشەندۈرىدۇ» دەپ ئاپىرىپ ئوقۇشانتى. ئەپسۇسكى، ئاشۇ «كۆكقىر» دا يۈسۈپ توخسۇن باشچىلىقىدىكى خىزمەت گۇرۇپپىسى تەركىب ئايرىشنىڭ پرىنسىپلىرىنى قايتا-قايتا سۆزلەپ، قايتا-قايتا چۈشەندۈرۈپ يۈرگەن كۈنلەردە يەنىلا چاتاق چىقتى، خىزمەتنىڭ ئۈنۈمىدە مەسىلە كۆرۈلدى. بۇ 1953-يىلنىڭ ياز ئايلىرىدىكى ئىش ئىدى. شۇ كۈنى خىزمەت گۇرۇپپىسى «باش كۆكقىر»، «ئايغ كۆكقىر» دىكى ھەممە ئادەمنى سۇلايمان ھاجىنىڭ چوڭ ئايۋىنىغا يىغىپ ھەرخىل تەركىبلەر توغرىسىدا چۈشەنچە بېرىۋاتاتتى. سىرتتا ئاتلارنىڭ دۈكۈرلىگەن تۇياق ئاۋازى ئاڭلىنىپ قالدى. كىمدۇر بىرى «شىيەنۋېي كەلدى!» دەپ خەۋەر قىلدى. ئۇ چاغلاردا كىشىلەر ناھىيىلىك پارتكوم شۈجىسىنى «شىيەنۋېي» دەپ ئاتايتتى. بۇ ناھىيىلىك پارتكوم شۈجىسى ۋۇجىمىن كەلگەنلىكىدىن دېرەك بېرەتتى. كادىرلار ۋە يۇرت ئاقساقاللىرى ئايۋاندىن قوزغىلىپ دەرھال «شىيەنۋېي» نىڭ ئالدىغا چىقىشتى. پەقەت بىرلا كادر ئۇنىڭ ئالدىغا چىقمىدى. بۇ بىزنىڭ ياش كادىرىمىز ئىسمائىل ئەھمەد ئىدى. ئۇ، ئۆزىنى بۇنىڭدىن بىر يېرىم يىل بۇرۇن، مەنقۇربان «توپىشى» نىڭ ھويلىسىدا سەپتىن چىقىرىۋەتكەن ئاشۇ «شىيەنۋېي» بىلەن ئۇچرىشىپ قېلىشتىن قاچۇرغانىدى. مۇشۇ بىر يېرىم يىلدا ئۇ «شىيەنۋېي» بىلەن ئۇچرىشىپ قېلىشتىن ئىزچىل ئېھتىيات قىلىپ يۈردى. ئىجارە كېمەيتىش خىزمىتىنىڭ خۇلاسىسىغا يىغىنىدا، خوتەنگە يەر ئىسلاھاتى كادىرلىرىنى تەربىيەلەش كۇرسىغا ئۇزاتقان چاغدا، يەر ئىسلاھاتى خىزمىتىگە سەپەرۋەر قىلىش يىغىنىدا ئۇنىڭ دوكلاتلىرىنى ئاڭلىدىمۇ، لېكىن ئۇنىڭ بىلەن يۈزمۇ يۈز ئۇچرىشىپ قېلىشتىن قېچىپ يۈردى. سەپتىن چىقىرىۋەتكەن ئاشۇ چاغدا مەنقۇربان

تۇرسۇن بىلەن شۈي چىيىڭ : «شەنۋېيىنىڭ كۆزىگە قايتا كۆرۈنمىسەڭلا چاتاق چىقمايدۇ» دېيىشكەندى . شۇنداق قىلماي بولمايتتى . ئەگەر تاسادىپىي ئۇنىڭ كۆزىگە چېلىقىپ قالسا ، «شەنۋېيى» «ھوي بالا ، سەن بۇ يەردە نېمە قىلىپ يۈرسەن ؟ سېنى بىر قېتىم سەپتىن چىقىرىۋەتمىگەندىم ؟» دەپ قالسا نېمە دېگۈلۈك ؟ يەنە قايتا «سەپ» تىن قوغلاپ قالسا قانداق قىلغۇلۇق ؟ شۇڭا ئۇنىڭدىن قېچىپراق يۈرۈش توغرا ئىدى . ئۇنى كۆرگەن چاغدا كىشىلەرنىڭ ئارقىسىغا ئۆتۈۋېلىش كېرەك ئىدى . بۇ ئىسمايىلنىڭ سىناقتىن ئۆتكەن تەجرىبىسى ئىدى . شۇنداق قىلغاچقىلا بىر يېرىم يىلدىن بېرى چاتاق چىقمىغانىدى . مانا ئەمدى «شەنۋېيى» «كۆكقېز» غا كېلىپ قالدى ، بىر يېرىم يىل ئۆتكەن بولسىمۇ ، يەنىلا ئېھتىيات قىلماي بولمايتتى .

«شەنۋېيى» ۋۇجىمىن ، تىلماچ سىدىق ھېيت ۋە يەنە تۆت-بەش كادىر سۇلايمان ھاجىنىڭ چوڭ ئايۇپىغا كىرىپ كەلگەندە ، «كادىرلار قوشۇنى ئارىسىغا كىرىۋالغۇچى» ئاللىقاچان دېھقانلار ئارىسىغا شۇڭغۇپ ، يوشۇرۇنۇشقا ئۈلگۈرگەندى . مەلۇم بولدىكى «شەنۋېيى» نىڭ «نۇرى» ، «ئىماملا» تەرەپتىن كېلىشى ئىكەن . ناھىيە بازىرىغا مۇھىم بىر يىغىنغا كېتىۋېتىپ «كۆكقېز» دىكى خىزمەتلىرىنى كۆزدىن كەچۈرگەچ ئۆتۈشى ئىكەن . «شەنۋېيى» ئايۋاننىڭ شەرقىي سۈپىسىدىن ، يەنى يۈسۈپ توخسۇن گۈرۈپپا^{*} باشلىقى يىغىن باشقۇرۇۋاتقان جايدىن ئورۇن ئېلىپ ، سۈپىنىڭ قىرغىلا ئولتۇردى . باشقىلارمۇ ئۇنىڭ بىلەن قاتارلىشىپ ئولتۇردى . ئايۋاننىڭ باشقا سۈپىلىرىدا دېھقانلار مىخ-مىخ ئولتۇرۇشاتتى . ئاشۇلارنىڭ ئارىسىغا كىرىۋالغان كىچىك كادىر سالۋا تەلپەكلىك باشلار ئارىسىدىن مارلىدى . «شەنۋېيى» نىڭ ئاپتاپتا كۆيۈپ قارايدىغان چىرايىنى چاڭ-توزان باسقان ، ئۇ

سەل ئورۇق كۆرۈنەتتى ، بىر خىل جىددىيلىك ، ئەستايىدىللىق چىقىپ تۇراتتى . ئۇ «كۆكقەر» نىڭ خىزمەتلىرىنى سوراشتۇرۇشقا كىرىشتى . تىلماچ ئۇدۇللۇق ، سۆزمۇ سۆز ، جۈملىمۇ-جۈملە تەرجىمە قىلىپ تۇراتتى .

— نېمە ئىش قىلىۋاتىسىلەر ؟

— سىنىپىي تەركىب ئايرىش توغرىسىدا ئۆگىنىش قىلىۋاتىمىز ، — دەپ جاۋاب بەردى گۇرۇپپا باشلىقى يۈسۈپ توخسۇن .

— ئۆگىنىش قىلىۋاتقىنلارغا نەچچە كۈن بولدى ؟

— ئون كۈندىن ئاشتى .

— دېھقانلار تەركىبلەرنى بىلىپ بولىدىمۇ ؟

— ئاساسەن بىلىپ بولىدى .

— قېنى ، مەن بىرقانچە كىشىدىن سوراپ باقاي ...

«شىيەنۋېي» كۆزلىرىنى دېھقانلارغا ئاغدۇردى . سۇپىلاردا تامغا يۆلىنىپ ، يۈكۈنۈپ ياكى سۇپا قىرىدا پۇتلىرىنى ساڭگىلىتىپ مىخ-مىخ ئولتۇرۇشقان دېھقانلارنى تەپسىلىي كۆزىتىپ چىقتى . شۇ پەيتتە كىملىرىنىڭدۇر يۈرەكلىرى ئەنسىز سوقۇپ كەتكەن بولۇشى مۇمكىن . تاغ خەلقى تارتىنچاق كېلەتتى ، كۆپ ئادەم جەم بولغان سورۇندا پەقەت سۆزلىيەلمەيتتى . «شىيەنۋېي» جامائەتنىڭ ئالدىدىراق ئولتۇرغان چار ساقال دېھقانغا خىتاب قىلدى .

— يولداش ، سىزدىن سوئال سورىسام بولامدۇ ؟

— سورىسلا ، شىيەنۋېي غوجام ، بىلگىنىمنى دەللەڭ^① دەپ

بېرىمەن ، — جاۋاب بەردى چارساقال دېھقان .

— «ئاز يەرنى ئىجارىگە بەرگۈچى» دېگەن نېمە ؟ قانداق كىشى

① نەق جاۋاب بېرىمەن دېگەن مەنىدە

ئاز يەرنى ئىجارىگە بەرگۈچى بولىدۇ ؟
— بۇ ، بۇ ، — دۇدۇقلىدى چار ساقال دېھقان ، — بۇ ، مەن
ئايلىمىغان گەپكەن ، غوجام .

«شەنئۆي» ئۇنىڭ دۇدۇقلاشلىرىغا قاراپ كۈلۈمسىرىدى . ئۇ
مۇشۇ تاغ خەلقىنىڭ تارتىنچاق مەجەزىنى چۈشىنىدىغاندەك
قىلاتتى . چارساقال دېھقان خىجىل بولۇپ قالدى . «شەنئۆي»
ئىككىنچى بىر دېھقانغا قاراپ خىتاب قىلدى .

— قېنى ، بۇرۇتلۇق ئاغىنە ، سەن دەپ باقە ، «يېرىم
پومېشچىك شەكلىدىكى باي دېھقان» دېگەن قانداق بولىدۇ ؟
— بۇ ، بۇ ، بۇ ، — ئوخشاشلا دۇدۇقلىدى بۇرۇتلۇق ياش
يىگىت ، — بۇمۇ بىز ئايلىمىغان گەپكەن ...

«شەنئۆي» نىڭ قاپاقلىرى تۈرۈلدى . چاتاق چىقىۋاتاتتى .
ئاشۇ دەسلەپكى سوئال سورالغاندىلا دېھقانلارنىڭ ئارىسىدا مۆكۈنۈپ
تولتۇرغان ئىسمائىل چاتاق چىقىدىغانلىقىنى سەزگەنىدى . يۈسۈپ
توخسۇن گۈرۈپپا باشلىقىنىڭ ئاۋۇ كۈنى دېگەن گەپلىرى ئۇنىڭ
يادىدا ئىدى . يۈسۈپ توخسۇن شۇ چاغدا : «يوق گەپلەرنى سۆزلەپ
دېھقانلارنى ئېلىشتۇرۇپ يۈرمەيلى ، كۆكقىردا «ئاز يەرنى ئىجارىگە
بەرگۈچى ، مۇ ، «يېرىم پومېشچىك شەكلىدىكى باي دېھقان» مۇ يوق
ئىكەن ، شۇڭا بۇنداق گەپلەرنى سۆزلەپ ، چۈشەندۈرۈپ يۈرمەيلى»
دېگەنىدى . شۇنىڭ بىلەن بۇ ئىككى «تەركىب» سۆزلەنمەي
قالغانىدى . ئەمدى مانا سوئاللار دەل ئاشۇ ئىككى «تەركىب»
توغرىسىدا سورىلىۋاتتى . چاتاق دېگەن شۇ بولماي نېمە ؟ قاپاقلىرى
تولۇپ ياڭاققەدەر تۈرۈلگەن «شەنئۆي» مۇشۇ يەردىكى خىزمەت
گۈرۈپپىسىنىڭ باشلىقى يۈسۈپ توخسۇنغا بۇرۇلدى .

— سەن ئېيتىپ باقە ، ئاشۇ ئىككى سوئالغا سەن جاۋاب بېرىپ
باقە ؟ — «شەنئۆي» نىڭ ئاۋازىدىن نارازىلىق ، يەنە ئازراق

ئاچچىقمۇ چىقىپ تۇراتتى. تىلماچ سىدىق ھېيت «شەنئۇي»
ئاچچىقىلىسا ئاچچىقلاپ، كۈلۈمسىرىسە كۈلۈمسىرەپ تەرجىمە
قىلىدىغان ئادەم ئىدى. ئۇمۇ ئاچچىقى بىلەن تەرجىمە قىلدى.
يۈسۈپ توخسۇن ياۋاش، سەممىي ئادەم ئىدى. شۇ تاپتا ئۇ،
«شەنئۇي» نىڭ ئاچچىقلاپ قالغانلىقىنى كۆرۈپ ھودۇقۇپ كەتتىمۇ
ياكى توي ئۆتكەندە ناغرا چېلىشنىڭ، جان ھەلقۇمغا يەتكەندە
«ياسىن سۈيى» ئىچۈرۈشنىڭ ھاجىتى يوق دەپ قارىدىمۇ، سوئالغا
جاۋاب بەرمەي قويدى. يەرگە قاراپلا تۇرۇۋالدى. ئۇ بۇ ئىككى
سوئالنى بىلمەيدىغان يەردە ئەمەس ئىدى. ئۇنىڭ يانچۇقىدا «يەر
ئىسلاھاتى قوللانمىسى» مۇ بار ئىدى. شۇ يەردە بۇ ئىككى
سوئالنىڭ جاۋابى ئېنىق يېزىقلىق تۇرسا، نېمىشقا بىلمىسۇن؟
ئەمما ئۇنىڭ يەرگە قاراپ تۇرغىنى تۇرغانىدى. «شەنئۇي» تېخىمۇ
بەكرەك ئاچچىقلاپ قالدى. كالدېرلاپ، يەرگە تاپان ئۇرۇپ
كەتتى. ئۇنىڭ ئاچچىقلاپ قېلىشى ئورۇنلۇق ئىدى. ئون نەچچە
كۈن ئۆگىنىش قىلىپمۇ مۇشۇ ئىككى «تەركىب» نىڭ تەرىپىنى
بىلدۈرەلمىسە، تېخى ئۆزىمۇ جاۋاب بېرەلمىسە، ئاچچىقلاپ قالماي
قانداق قىلغۇلۇق؟ «شەنئۇي» ئايۋاندىكى ھەممە ئادەمگە قاراپ
ختاب قىلدى.

—قېنى، مۇشۇ ئىككى سوئالغا جاۋاب بېرەلەيدىغان ئادەم
قول كۆتۈرسۇن...

جىمجىتلىق، ئايۋان سۈكۈناتقا چۆمگەنىدى. ھېچكىم قول
كۆتۈرمىدى، ئىش تېخىمۇ چاتاق بولۇۋاتاتتى. ئەگەر ئىش
مۇشۇنداق كېتىۋەرسە، خىزمەت گۇرۇپپىسىنىڭ ئون نەچچە
كۈنلۈك خىزمىتى پۈتۈنلەي يوققا چىققان بولاتتى. ھەتتا
«شەنئۇي» نىڭ بۇ يەردىكىلەرنى قايتۇرۇپ كېتىپ باشقا خىزمەت
گۇرۇپپىسى ئەۋەتىش ئېھتىمالىمۇ بار ئىدى. ئەمدى قول

قۇشتۇرۇپ قاراپ تۇرۇشقا بولمايتتى . دېھقانلار ئارىسىدىن بىر قول ئاستا كۆتۈرۈلدى . بۇ كىچىك كادىر ئىسمايىل ئەھمەدنىڭ قولى ئىدى . ئۇ شۇ تاپتا خىزمەت گۈرۈپپىسىنىڭ نەتىجە ۋە شان-شەرىپى ئۈچۈن ئۆزىنىڭ يەنە بىر قېتىم سەپتىن چىقىرىۋېتىلىشىگە تەۋەككۈل قىلىۋاتاتتى .

— قېنى ، قول كۆتۈرگۈچى جاۋاب بەرسۇن ، «ئاز يەرنى ئىجارىگە بەرگۈچى» دېگەن نېمە ؟

— بىر ئادەم سودىگەرچىلىك ياكى باشقا بىرەر-ھۈنەر كەسپى بىلەن شۇغۇللانسا ، ئۇنىڭ يېزىدا ئاز مىقداردا ، يەنى تۆت-بەش مو ياكى يەتتە-سەككىز مو يېرى بولسا ، ئۇ كىشى بۇ يەرلەرنى تېرىپ كۆكەرتىشكە يېتىشىپ بولالماي ، يەرلىرىنى ئىجارىگە بەرگەن بولسا ، بۇنداق كىشىنىڭ تەركىبىنى «ئاز يېرىنى ئىجارىگە بەرگۈچى» دەپ ئايرىمىز . يەنە بىر كىشىنىڭ ئون-ئون بەش مو يېرى بولسا ، لېكىن ئەمگەك كۈچى بولمىغانلىقتىن يەرلىرىنى تېرىيالماي ئىجارىگە بېرىپ ، ئىجارە ھەققىگە تايىنىپ تۇرمۇش كەچۈرگەن بولسا ، بۇنداق كىشىنىڭ تەركىبىنىمۇ «ئاز يېرىنى ئىجارىگە بەرگۈچى» دەپ ئايرىشقا بولىدۇ . شەرت شۇكى ، يېرى بەك كۆپ بولماي ، ئاز بولۇشى ، شۇ يەردىكى ئوتتۇرىچە نىسبەتتىن ئېشىپ كەتمەسلىكى كېرەك ...

— ئوھۇي ، ھە ، «يېرىم پومېشچىك شەكلىدىكى باي دېھقان» قانداق بولىدۇ ؟ — «شېئەنۇي» سوئالىنى داۋاملاشتۇردى .

— بىر ئادەمنىڭ خېلى كۆپ يېرى بولسا ، ئۇ بۇ يەرلەرنىڭ بىر قىسمىنى ئىجارىگە بېرىپ ، ئىجارە ھەققى يىغىۋالىدۇ ، يەنە بىر قىسمىنى ئۆزى ئىشلەپ تېرىدۇ . ئۇنىڭ يېرى كۆپ ھەم ئىجارىگە بېرىدىغان تەرىپى پومېشچىككە ، ئۆزى ئەمگەك قىلىپ تېرىغان تەرىپى باي دېھقانغا ئوخشايدۇ . شۇڭا بۇنداق ئادەملەرنىڭ

مۈلكىدە ھەم ئېكسپلاتاتسىيە قىلغان قىسىم ، ھەم ئۆزى ئىشلىگەن قىسىم بولىدۇ . بۇنداق ئادەملەرنىڭ تەركىبىنى «يېرىم پومېشچىك شەكلىدىكى باي دېھقان» دەپ ئايرىمىز ...

— توغرا ، — دەرھال ئىنكاس قايتۇردى «شېنۋېي» ، — سەن كىم بولسەن ؟ قېنى بۇياققا چىق ، كۆرۈپ باقاي ...

كىچىك كادىر ئىسمائىل ئەھمەد ئەڭ ئەنسىرىگەن پەيتلەر يېتىپ كېلىۋاتاتتى . ئەمما ئەمدى يوشۇرۇنۇۋېلىشقا ئىمكان يوق ئىدى . ئۇ ئورنىدىن تۇردى . قولىدىكى دەپتەر ، چوت ، قەلەملىرىنى قولتۇقىغا قىستۇرۇپ ، دېھقانلارنىڭ ئارىسىدىن ئۆتۈپ ، ئايۋاننىڭ ئوتتۇرىسىدىكى سەھنىگە چۈشتى .

— سەن كىم بولسەن ، دېھقانمۇ ياكى كادىر ؟ — سوئالنى

قايتىلدى «شېنۋېي»

— مەن كادىر ، يەر ئىسلاھاتى خىزمەت گۇرۇپپىسىنىڭ كادىرى ، — جاۋاب بەردى ئىسمائىل ئەھمەد دادىللىق بىلەن . ئاۋازىمۇ راسا چاڭلىداپ چىقتى . ئەمدى تارتىنىپ تۇرۇشنىڭ قورقۇپ-ئەنسىرەپ يۈرۈشنىڭ ئورنى قالمايغانىدى . «شېنۋېي» نىڭ ئۆزىمۇ ئۆزى قاچاندۇر بىر چاغدا سەپتىن چىقىرىۋەتكەن كىچىك بالىنى تونۇغاندەك ئەمەس ئىدى ، چىراي-قاراشلىرىدىن ئۇنداق ئىپادىمۇ كۆرۈنمەيتتى . «مەتقۇربان تۇرسۇن بىلەن شۇي چىيىڭ توغرا ئېيتقانكەن ، ئۇنتۇپ كېتىپتۇ . ئۆزى سەپتىن چىقىرىۋەتكەن شاكىچىكى ئاللىقاچان ئۇنتۇپ كېتىپتۇ» دەپ ئويلىدى ئىسمائىل ئەھمەد شۇ دەقىقىدە . چاقماق تېزلىكىدە مېڭىسىدىن كېزىپ ئۆتكەن شۇ پىكىر ئۇنىڭغا دادىللىق بېغىشلىغانىدى . دېمىسىمۇ مۇشۇ بىر يېرىم يىل ئىچىدە كىچىك ئىسمائىل ئەھمەدنىڭ بويى لوڭغىدە ئۆسكەن ، ساقال-بۇرۇتلىرى خەت تارتىپ ، ئاۋازلىرى بومشىپ ، تونۇغۇسىز بولۇپ كەتكەنىدى ،

قاراشلىرىمۇ چوڭ ئادەمدەك بولۇپ قالغانىدى . تەقى-تۇرقىدىكى ئىنچىكە-زىبالىقنى ، چېھرىدىكى سۈتۈنلۈكنى ھېسابقا ئالمىغاندا ، ئۇنى چوڭ ئادەم ئىكەن دەپ قالاتتى كىشى . شۇنداق ئىكەن ، ئىشلىرى چېچىدىن تولا ، ئويلايدىغانلىرى قۇمدىن كۆپ «شەنئۇي» قاچاندۇر بىر چاغدا بىر قېتىم كۆرگەن بالىنى ئەمدى قانداقمۇ تونۇسۇن ؟

— سەن بۇ گەپلەرنى قاچان ئۆگىنىۋالغانىڭ ؟ — يەنە سوراشتۇردى «شەنئۇي» ئالدىدىكى ياش ، ئورۇق ، بويى بىر مېتىر يەتمىشلەر چىقىدىغان كادىرغا قاراپ .

— ئۆتكەن يىلى 9-ئايدا ، «قىزلار مەكتىپى» دە يەر ئىسلاھاتى خىزمىتىگە سەپەرۋەر قىلىش دوكلاتى سۆزلىگىنىڭىزدە ، سىزنىڭ سۆزىڭىزدىن ۋە «يەر ئىسلاھاتى خىزمىتى قوللانمىسى» دىن ئۆگىنىۋالغانىدىم ، — جاۋاب بەردى ئىسمائىل ئەھمەد . «شەنئۇي» گۈرۈپپا باشلىقى يۈسۈپ توخسۇنغا بۇرۇلدى .

— ئاشۇ قېتىم مەن دوكلات بەرگەندە سەن يوقىمىدىڭ ؟

— بار ئىدىم ، — جاۋاب بەردى يۈسۈپ توخسۇن .

— ئەمەس نېمىشقا بىلمەيسەن ھېلىقى تەركىبلەرنى ؟

— مەنمۇ بىلمەن .

— بىلىسەڭ نېمىشقا دېھقانلارغا ئۆگەتمىدىڭ ؟

— «كۆكقىر» دا «ئاز يېرىنى ئىجارىگە بەرگۈچى» ۋە «يېرىم پومېشچىك شەكلىدىكى باي دېھقان» بولمىغاچقا ئۆگەتمەيلى دېگەنتۇق .

— «كۆكقىر» دا بولمىسا ، «بادىغان» ۋە «نۇرى» دا ، چىرىيىدە بارغۇ . سەن سىياسەتنى تۇتقا قىلالمايدىغان كادىر ئىكەنسەن ... — «شەنئۇي» سەل ئويلىنىپ تۇرۇپ قالدى ۋە سۆزىنى داۋاملاشتۇردى ، — سېنى بۈگۈندىن باشلاپ گۈرۈپپا

باشلىقلىقىدىن قالدۇردۇم ، سەن گۇرۇپپا باشلىقى بولسەن ، —
«شېئەن» قولىنى ئىسمايىل ئەھمەدكە چىنىدى ، — ئىسمىڭ
نېمىتى ؟

— ئىسمايىل ئەھمەد .

— ساۋاتلىقمۇ سەن ؟

— ھەئە .

— بۈگۈندىن باشلاپ سەن گۇرۇپپا باشلىقى بولسەن ،
تەركىبلەرنى ئايرىش ، باي-پومپىچىكلارنىڭ بەش خىل مۈلكىنى
مۇسادىرە قىلىش ، كەمبەغەل-نامرات دېھقانلارغا تەقسىم قىلىش
خىزمەتلىرىگە سەن يېتەكچىلىك قىلسەن . باشقىلار ، —
«شېئەن» ئەتراپىدىكى كادىرلارغا ۋە دېھقانلارغا نەزەر سالىدى ،
— يېڭى گۇرۇپپا باشلىقىنىڭ خىزمىتىنى قوللاڭلار ، ئۇنىڭ
ئورۇنلاشتۇرۇشى بويىچە ئىشلەڭلار ...

مانا شۇنداق قىلىپ ، تېخى ئون سەككىز ياشقا قەدەم قويىمىغان
ئىسمايىل ئەھمەد تۇنجى قېتىم ۋەزىپىگە تەيىنلەندى . بۇ ئۇنىڭ
جەمئىيەتكە قەدەم قويۇپ ، تۇنجى قېتىم ئەمەل تۇتۇشى ئىدى . بىز
كېيىنكى ئەللىك ئىككى يىلدا ئۇنىڭ كۆپ قېتىم ۋەزىپىگە
تەيىنلەنگەنلىكىنى كۆرىمىز . ئۇ گۇرۇپپا باشلىقى (كەنت
دەرىجىلىك) دىن مۇئاۋىن بۆلۈم دەرىجىسىگە ، ئۇنىڭدىن بۆلۈم
دەرىجىسىگە ، ئۇنىڭدىن مۇئاۋىن ناھىيە دەرىجىلىككە ، ناھىيە
دەرىجىلىككە ئۆزلەيدۇ . مۇئاۋىن نازارەت دەرىجىلىكتىن بىراقلا
ھالقىپ مۇئاۋىن ئۆلكە دەرىجىسىگە ، ئاندىن ئۆلكە دەرىجىسىگە
كۆتۈرۈلىدۇ . ئەڭ ئاخىرىدا مۇئاۋىن دۆلەت دەرىجىلىككە يېتىپ
بارىدۇ . ئۇنىڭ ئۆزلەشلىرى ئوڭۇشلۇق بولىدۇ . ئۆلكە دەرىجىگە
يېتىپ بارغۇچە بولغان يىگىرمە بەش يىل ۋاقىتتا ، ئۇ بىرەر
دەرىجىدە بەش يىلدىن ئارتۇق تۇرۇپ قالغان ئەمەس . ئەمەلدارلىق

مەيلى قانداق دۆلەتتە ، قانداق ھاكىمىيەتتە بولسۇن ، مەيلى قەدىمدە ۋە مەيلى بۈگۈنكى كۈندە بولسۇن ، چوڭ خاسىيەتلىك ئىش ھېسابلىنىدۇ . بولۇپمۇ خەلق ھاكىمىيەتنىڭ خۇجايىنى بولغان دۆلەتتە ، خەلق ئۈچۈن ھەقىقىي خىزمەت قىلىدىغان ھۆكۈمەتتە ئەمەل تۇتۇش كاتتا نۇسرەتتىن دېرەك بېرىدۇ . يىراق ، چەت ، خىلۋەت قۇملۇق يېزىدىن چىققان دېھقان ئوغلى ئىسمائىل ئەھمەد ئاشۇ ئېگىز چوققىلارغا قانداق چىقتى ؟ ئۇنىڭ خەلق ئىشلىرىغا بولغان يۈكسەك ساداقىتى ، ھەر بىر خىزمەت ھالقىسىدىكى تىرىشچانلىقى ۋە ئەستايىدىللىقى ئۇنى ئاشۇ چوققىغا ئېلىپ چىقتى . ئۇنىڭ كېيىنكى ئەللىك نەچچە يىللىق ھاياتى ، كەچمىشلىرى ، ئەمەلىيىتى ئۇنىڭ ئۆزى كېلىپ چىققان جاپاكەش خەلقىنى ئەستىن چىقارمىغانلىقىنى ، ئۇلاردىن ياتلاشمىغانلىقىنى ، ھەر دائىم ئۇلارنىڭ غېمىدە بولغانلىقىنى ، ھەر قاچان شۇلارنىڭ ئوتىدا كۆيۈپ ، شۇلارنىڭ سۈيىدە ئاققانلىقىنى كۆرسىتىپ بېرىدۇ .

شۇنداق ئوغۇل ئۆسمەي ، يەنە كىم ئۆسسۇن ؟ يېڭى ھاكىمىيەت قۇرۇلغان دەسلەپكى يىللاردىكى تارىخىي يۈزلىنىش كونا ھاكىمىيەت ۋاقتىدا ئېزىلگەن ، بوزەك قىلىنغان تۆۋەن تەبىقە پەرزەنتلىرىنى ھاكىمىيەت بېشىغا چىقىرىش ، ئۇلارغا ھوقۇق تۇتقۇزۇش ئىدى . ئاشۇ چەت ، قۇملۇق ئىچىدىكى چىرىيگە نىسبەتەن ئېيتقاندا ، بۇنداق پۇرسەت ھەربىر دېھقان بالىسى ئۈچۈن بار ئىدى . تەركىبى «پومېشچىك» ياكى «باي دېھقان» ئايرىلىپ قالمىغان بولسا ، خەت-ساۋاتى بولۇپ ، ھەق-ناھەق كۆز قارىشى تۇرغۇزۇلغان بولسا ، خىزمەتلەردە تىرىشچان ۋە ئەستايىدىل بولسا ، ئۇلارنىڭ بىرەر دەرىجىلىك ھوقۇققا ئىگە بولۇشى ، ھەتتا ئۈزلۈكسىز ئۆسۈپ ، يۇقىرى پەللىگە كۆتۈرۈلۈشى تامامەن

مۇمكىن ئىدى . بىز ئىسمائىل ئەھمەد ۋۇجۇددا ئاشۇ شەرتلەرنىڭ ھازىرلانغانلىقىنى ۋە كېيىنمۇ ئۈزلۈكسىز ھازىرلىنىپ بارغانلىقىنى كۆرىمىز . ئاشۇ 1945 - ، 1946 - يىللىرىدا سۈپۈرگە ئاخۇن باتۇرنىڭ ئوغلى مەتكېرەم ئەپەندىنىڭ ئۇنىڭغا خەت يېزىشتىن ساۋاق بېرىپ ساۋاتىنى چىقارغانلىقى ، تۆمۈر بەگ ، روزى بەگلەرنىڭ زورلۇق-زۇمبۇلۇقلىرىنى سۆزلەپ ھەق-ناھەق قارىشىنى يېتىلدۈرگەنلىكى ، كېيىنكى چاغلاردا «كۆكمەت مەكتەپ» ، «توپا مەكتەپ»لەردە ئوقۇپ دەسلەپكى پەننىي ساۋاتقا ئىگە بولغانلىقى ، ئازادلىق ، ئەركىنلىككە بولغان تەشئالىقى ، «ئۈچ قېتىم سەپتىن چىقىرىۋېتىلگەن» بولسىمۇ يەنىلا كادىرلار قوشۇنىغا قېتىلغانلىقى ، خىزمەتلەردىكى تىرىشچان-ئەستايىدىللىقى قاتارلىقلارنى ئۇنىڭ ئەمەل تۇتۇشىغا ۋە ئەمىلىنىڭ ئۈزلۈكسىز ئۆسۈشىگە ھازىرلانغان دەسلەپكى شەرتلەر دەپ قارايمىز . بۇلارغا يەنە ئۇنىڭ چىرايىنىڭ يېقىملىقلىقى ، مېجەزىنىڭ خۇشخۇيلۇقى ، ئەخلاقىنىڭ دۇرۇسلۇقى ، تىرىشچانلىقى قاتارلىق ياخشى تەسىرات قالدۇرىدىغان ئامىللارنى قوشساق ، ئۇنىڭ ئۆسۈشلىرىدىن زادىلا گۇمانلانمايمىز . بۇ چوقۇم شۇنداق بولۇشى كېرەكتەك تۇيۇلىدۇ . ئەمدى بىز ئەسلىي گېپىمىزگە قايتىپ كېلەيلى . ئاچچىقىمۇ ، تاتلىقىمۇ بار «شىيەنۇي» ھېلىلا ئۇنى ۋەزىپىگە تەيىنلەپ قويۇپ يۈرۈپ كەتكەنىدى . بۇ ھەر ھالدا ئاشۇ «سەپتىن چىقىرىۋەتكۈچى» بىلەن «سەپتىن چىقىرىۋېتىلگۈچى» ئوتتۇرىسىدىكى بىر يېرىم يىلغا سوزۇلغان مۆكىمۈكىلەڭنىڭ تىنچ ۋە خېلىلا ياخشى نەتىجە بىلەن ئاياغلاشقانلىقىدىن دېرەك بېرەتتى . يەر ئىسلاھاتى خىزمەت گۇرۇپپىسىنىڭ باشلىقى ئىسمائىل ئەھمەد ئەمدى بىرەرەننىڭ «سەپتىن چىقىرىۋېتىشى»دىن ئەنسىرەپ يۈرمىسىمۇ بولاتتى . لېكىن ئەنسىرەيدىغان ئىشلار يەنىلا بار ئىدى . ئۇ ئۆز قول

ئاستىدىكى ئالتە-يەتتە نەپەر كادىرنى ئوڭۇشلۇق تەشكىللەپ ،
ئۇيۇشتۇرۇپ كېتەلەمدۇ ؟ «كۆكقىر» نىڭ يەر ئىسلاھاتى
خىزمىتىنى ئوڭۇشلۇق ئىشلەپ كېتەلەمدۇ ؟ تەركىبلەرنى توغرا
ئايرىپ ، باي-پومېشچىكلارنىڭ يەر-زېمىن ، ئۇلاغ ، بوقۇسا-بويانلاق
(ئىشلەپچىقىرىش قوراللىرى) ، ئايۋان-ساراي ، ئالتۇن-كۈمۈشتىن
ئىبارەت بەش خىل مۈلكىنى توغرا ئېنىقلاپ چىقالامدۇ ؟
كەمبەغەل-نامرات دېھقانلارغا توغرا تەقسىم قىلىپ بېرەلەمدۇ ؟ مانا
مۇشۇلار ئەنسىرەيدىغان ئىشلار ئىدى . ئۇ خىزمەتكە كىرىشتى .
ئەمدى ئادەتتىكى كادىر سالاھىيىتى بىلەن ئەمەس گۈرۈپپا
باشلىقلىق سالاھىيىتى بىلەن ئىشقا كىرىشتى . «كۆكقىر» دا «ئاز
يەرنى ئىجارىگە بەرگۈچى» تەركىبىگە ۋە «يېرىم پومېشچىك
شەكلىدىكى باي دېھقان» تەركىبىگە ئايرىلىدىغانلار بولمىغان بىلەن
ھېلىقى مەھەممەت ھاللاڭدەك ئەسلىنى ئۇنتۇغان زومىگەر
پومېشچىكلار بار ئىدى . يەنە ھېيت ئاكا ، ئەكرەم ئاخۇن شەيخقا
ئوخشاش نامرات ، ياللانما دېھقانلارمۇ بار ئىدى . كىچىك گۈرۈپپا
باشلىقى ئەنە شۇ نامرات ، ياللانما دېھقانلارنى ئارقا تىرەك قىلىپ ،
ئاشۇلارنىڭ مەنپەئىتى ئۈچۈن ئىشقا كىرىشتى . ئۇ خىزمەتتە
تىرىشچان ، ئەستايىدىل ئىدى . يەر ئىسلاھاتىنىڭ سىياسەت ،
تۈزۈم ، بەلگىلىمىلىرىنىمۇ ياخشى ئۆزلەشتۈرگەنىدى . ئەمدىكى
گەپ ئاشۇلارنى تولۇق ئەمەلىيلەشتۈرۈشتە ئىدى . ياش گۈرۈپپا
باشلىقى شۇنداق غەيرەت ، شۇنداق تىرىشچانلىق بىلەن ئىشقا
كىرىشتىكى ، شۇنىڭدىن كېيىنكى ئۈچ ئاينى ھەقىقىي ئالدىراشلىق
ئىچىدە ئۆتكۈزدى . ئۇنىڭ ئاشۇ گۈزەل چىرىيە تاغلىرىنىڭ
مەنزىرىلىرىدىن ھۇزۇرلىنىپ ، ئانچە-مۇنچە كۆڭۈل ئېچىش ئۈچۈن
كەكلىك ئوۋلاشقا چىقىش تۈگۈل بېشىنى قاشلىغۇچىلىكمۇ ۋاقتى
يوق ئىدى . سىياسەت بويىچە تەركىبلەر ئايرىلدى .

باي-پومېشچىكلارنىڭ بەش خىل مۈلكى ئېنىقلاندى .
 كەمبەغەل-نامرات دېھقانلارنىڭ تەركىبىمۇ بېكىتىلدى .
 پومېشچىكلارنىڭ ئېكسپلاتاتسىيە قىلىش ئارقىلىق ئىگىلىگەن
 يەر-زېمىنى ، دېھقانچىلىققا ئىشلىتىدىغان ماللىرى ، دېھقانچىلىق
 سايمانلىرى ، ئامبار-قازناقلارغا بېسىۋالغان ئاشلىقلىرى ،
 ئالتۇن-كۈمۈشلىرى ، ھۇجرا ، ئايۋان-سارايلىرى
 كەمبەغەل-نامرات دېھقانلارغا بۆلۈپ بېرىلدى . «كۈرەش مېۋىسى»
 تەقسىملەنگەن شۇ كۈنى «كۆكقەر» شۇنداق چىرايلىق ياساندىكى ،
 كۆك ئاسماندا قىزىل بايراقلار لەپىلدەپ تۇراتتى . ناغرا-سۇنايلار
 ياڭراپ ، تاغ راۋابلىرى سايراپ كەتتى . ھەممىگە قولى يېتىدىغان
 مەھەممەت ھاللاڭنىڭ چوڭ ئوغلى نارمۇھەممەتخاننىڭ توي
 مەرىكىسىمۇ بۇنداق قىزىمىغاندى . پومېشچىك-باي دېھقانلاردىن
 باشقا ھەممە كىشى خۇشال ئىدى ، ھەممە چىرايلاردىن كۈلكە يېغىپ
 تۇراتتى . بۇ ، تەڭلىك-باراۋەرلىك خۇشاللىقى ئىدى . ھەممە كىشى
 يەر-زېمىنلىك بولدى . ھەممە كىشىنىڭ ئۆز ئۆي-ماكانى بار
 بولدى . ھەممە كىشىنىڭ ئاشلىق ، ئوزۇق-تۈلۈكى يېتىدىغان
 بولدى . ھېچكىم-ھېچكىمنىڭ ئالدىدا مۇنىپ يۈرمەيتتى . ئەڭ
 ھەيۋەتلىك بولغىنى «كۆكقەر» لىق سەكسەن يەتتە نامرات
 كەمبەغەل مەھەممەت ھاللاڭنىڭ سەكسەن يەتتە تۇياق شاش ، يارام
 ئېتىغا مىندۈرۈلدى . ئەمدى ئاشۇ نامراتلار ئات ئۈستىدە تويى
 بولغان يىگىتتەك خۇشال ئولتۇرۇشاتتى . ئالەم بىنا بولۇپ تېخى
 قاراقۇرۇم تاغلىرى ھازىرغىچە بۇنداق تەڭلىك-باراۋەرلىكنى
 كۆرۈپ باقمىغاندى . خۇشال بولماي بولاتتىمۇ ؟ «تىكىلىك تېغى» ،
 «ئۇلاچى تېغى» ، «مۇز تاغ» ، «يامۇن تېغى» ، «ياقايغ تېغى»
 كۈلدى . قار-مۇزلار قۇياشنىڭ ئالتۇن نۇرلىرىدا چاقناپ خۇددى
 كۈلۈۋاتقانداك كۆرۈنەتتى . «قاچقۇنچى دەرياسى» ، «ئۇلۇغساي

دەرياسى» ، «چىرىيە دەرياسى» ، «چاقار دەرياسى» شوخ-شوخ ئۆركەشلەپ ئاقتى ، دولقۇنلار گويا ئۇسسۇل ئويناۋاتقاندەك كۆرۈنەتتى . خۇشاللىققا چۆمگىنى يالغۇز «كۆكقەر» لا ئەمەس ئىدى . شۇ كۈنلەردە چىرىيە دىيارىدىكى ئالتە رايون ، بىر بازار ئوخشاشلا خۇشاللىققا چۆمگەنىدى . كىشىلەرنىڭ كۆڭۈل-قەلبلىرى گۈزەل ئۈمىدلەرگە تولغان ، ھەممە كىشى ئەمدى ياخشى تۇرمۇش كۆچۈرمىز ، باي بولىمىز ، باياشات ياشايمىز دەپ ئويلىشاتتى . مول داستىخانلىق كۈز ئايلىرى يېتىپ كېلىۋاتاتتى . ئېتىز-باغلاردىكى مەي باغلاپ پىشقان مېۋىلەر ئاشۇ باياشات كۈنلەردىن دېرەك بېرىۋاتقاندەك تۇيۇلاتتى . تاغ يېزىلىرىدا يەر ئىسلاھاتى خىزمىتىنى تاماملىغان ئەترەتلەر چىرىيە بازىرىغا قايتىشقا باشلىدى . ئىسلاھاتلار ئاياغلىشىپ ئىشلەپچىقىرىشنىڭ قاينام تاشقىنلىق كۈنلىرى باشلىنىۋاتاتتى . ھەر بىر يېڭى كۈن تېخىمۇ يېڭى-يېڭى ئۈمىدلەرنى بېغىشلايتتى .

4. ئاتنىڭ ۋاپاتى

ھەرقايسى يېزا-كەنتلەرگە ئەۋەتىلگەن يەر ئىسلاھاتى خىزمەت ئەترەتلىرى چىرىيە بازىرىغا قايتىپ «قىزلار مەكتىپى» قورۇسىغا جەم بولدى . توپتوغرا بىر يىل داۋاملاشقان يەر ئىسلاھاتى خىزمىتىدىن داغدۇغىلىق خۇلاشە چىقىرىلدى . مەلۇم بولدىكى ، ئىككى يۈز مىڭ مو تېرىلغۇ كۆلەملىك ، ئاتمىش ئىككى مىڭ توققۇز يۈز ئوتتۇز ئىككى نوپۇسلۇق ، ئون ئالتە مىڭ بىر يۈز ئەللىك يەتتە تۈتۈنلۈك چىرا دىيارىدا بەش يۈز قىرىق سەككىز ئائىلە «پومېشچىك» ، بىر يۈز ئوتتۇز تۆت ئائىلە «باي دېھقان» ، يىگىرمە تۆت ئائىلە «يېرىم پومېشچىك شەكلىدىكى باي

دېھقان» ، ئۈچ يۈز ئەللىك بىر ئائىلە «ئاز يەرنى ئىجارىگە بەرگۈچى» ، تۆت مىڭ ئەللىك ئىككى ئائىلە «ئوتتۇرا دېھقان» ، يەتتە مىڭ تۆت يۈز ئەللىك بەش ئائىلە «كەمبەغەل دېھقان» ، ئىككى مىڭ ئەللىك ئىككى ئائىلە «ياللانما دېھقان» دەپ ئايرىلغانىدى . يەنە بىر مىڭ يەتتە يۈز ئائىلە «دىندار» ، «قول سانائەتچى» ۋە «باشقىلار» غا ئايرىلغانىدى . كىشىلەرنىڭ سالاھىيىتىدە چوڭ ئۆزگىرىشلەر بولغانىدى . بارلىق كەمبەغەل-نامرات دېھقانلار قان-قېرىنداش ، بارلىق باي-پومبىشچىلار «بىر جاڭگالنىڭ بۆرىلىرى» دەپ قارىلاتتى . ئىلگىرى ئېگىز قاسقانلىق كۆرپە تەلپەكنى قىرلاپ كىيگەن ياش يىگىتتىن «سەن كىم؟» دەپ سورالسا ، ئۇ «چىرىيلىك» ، «گۈلاخمالىق» ياكى «چاقار»لىق دەپ جاۋاب بېرەتتى . ئەمدى بولسا ، «مەن كەمبەغەل دېھقان» دەپ جاۋاب بېرىدىغان بولغانىدى . يېڭى ئايرىلغان مۇشۇ «تەركىب» لەرنىڭ شەرەپ-نومۇس مەنسىمۇ ، ئاۋام ئارىسىدا تۇتقان مەرتىۋە مەنسىمۇ بار ئىدى . تۈنۈگۈن شايبى توغرا پاتماي كېرىلىپ يۈرگەنلەر بۈگۈن پەگادا قالغان ، تۈنۈگۈن قۇلدەك جاپا-مۇشەققەت چەككەنلەر بۈگۈن تۆردىن ئورۇن ئالغانىدى . ئۆزگىرىش دېگەن مانا شۇ ئىدى . خەلق ئىچىدە «ئارپىبەدىيان ئىچمىگەنلەر ئەمدى ئىچتى چاي ، تەخەي-تۇۋاق مىنىمىگەنلەر ئەمدى مىندى تاي» دېگەن قوشاقلار تارقىلىپ يۈرەتتى .

ھەر قانداق ئۆزگىرىش ئادەمنى ئۆزىگە جەلپ قىلاتتى . خۇلاسە بولغانىكەن ، ئۇ ئەلۋەتتە شۇ باسقۇچلۇق خىزمەتلەردىكى ئىلغار-نەمۇنىچىلارنى تەقدىرلەش-مۇكاپاتلاشنىمۇ ئۆز ئىچىگە ئالىدۇ . «كۆكقىر» يەر ئىسلاھاتى خىزمەت گۈرۈپپىسىنىڭ باشلىقى ئىسمائىل ئەھمەد ئىلغار-نەمۇنىچىلار

قاتارىدا شەرەپ سەھنىسىگە چىقتى . كۆكرىكىگە قىزىلگۈل قالدالدى . كۈرۈشكا ، لۆڭگە ، خاتىرە دەپتەر ، قەلەم بىلەن مۇكاپاتلاندى . مۇكاپات بۇيۇملىرى ئاددىي بولغان بىلەن ، بۇ ئاشۇ كىچىك كادىرنىڭ «كۆكقەر» دىكى ۋەزىپىلەرنى ئۇتۇقلۇق تاماملىغانلىقىنى ، «سەپتىن چىقىرىۋەتكۈچى» نىڭ ئۈمىدىنى يەردە قويمىغانلىقىنى مۇئەييەنلەشتۈرۈش ئىدى . «سەپتىن چىقىرىۋەتكۈچى» مۇكاپات بۇيۇملىرىنى «سەپتىن چىقىرىۋېتىلگۈچى» نىڭ قوللىرىغا تۇتقۇزغاندا ، ئۇنىڭ دولىسىغا قىزغىنلىق بىلەن ئۇرۇپ قويدى . مۇكاپات ئالغۇچىنىڭ سۈتۈن چېھرىدە خىجىلچىلىق ئارىلاش كۈلكە جىلۋىلىنەتتى ، قەلبىدە بولسا ، خۇشاللىق ، ئىشەنچ ، ئىنتىلىش ئۇرغۇپ تۇراتتى . ئۇنى تېخىمۇ چوڭ خۇشاللىق كۈتۈپ تۇراتتى . ئىلغار-نەمۇنچى جۇڭگو ئىشچىلار سىنىپىنىڭ ئىلغار سىياسىي تەشكىلاتى جۇڭگو كومپارتىيىسىگە قوبۇل قىلىنىشى كېرەك . پارتىيە ئۇنىڭغا قۇچىقىنى ئاچقاندى . 1953-يىل 8-ئاينىڭ 28-كۈنى ئىسمائىل ئەھمەد جۇڭگو كومپارتىيىسىگە قوبۇل قىلىندى . يولداش ليۇ ياۋيۇ ، يولداش چېڭ فاڭيۈەنلەر ئۇنىڭغا تونۇشتۇرغۇچى بولدى . ئىسمائىل ئەھمەد جۇڭگو كومپارتىيىسىگە قەسەم بېرىپ كىرگەن ئاشۇ 8-ئاينىڭ 28-كۈنى تېخى ئۇنىڭ ئون سەككىز ياشقا تولۇشىغا يەنە ئون تۆت كۈن بار ئىدى . «جۇڭگو كومپارتىيىسى نىزامنامىسى» دا «18 ياشقا تولۇش» شەرت قىلىنغان بولسىمۇ ھەقىقىي ئىلغارلار ئۇچرىتىلغاندا ، بۇ شەرتكە ئۆلۈك ھالدا ئېسىلىۋېلىنمايتتى . ئۇ ئىككى يىللىق خىزمەت ھاياتىدا ئۆزىنىڭ خۇددى ستالىن ئېيتقاندا ، ئالاھىدە ماتېرىيالىدىن ياسالغانلىقىنى ئىسپاتلىدى . ئىجارە كېمەيتىش خىزمىتىنىڭ ، يەر ئىسلاھاتى خىزمىتىنىڭ سىناقلىرىدىن ئوبدان ئۆتتى . جۇڭگو

كومپارتىيىسىنىڭ سىرتقى چەمبىرەك تەشكىلاتى بولغان دېموكراتىك ياشلار ئىتتىپاقى قوينىدىمۇ بىر يىل چېنىقتى . ئەڭ مۇھىمى ، پارتىيە ھازىر مۇشۇنداق ئىلغار ، تىرىشچان ، ئەخلاىلىق كادىرلار بىلەن ئۆز سېپىنى تولۇقلاشقا ، يەرلىك كادىرلارنى ، ئاز سانلىق مىللەت كادىرلىرىنى يېتىشتۈرۈشكە ، ئۇلار ئارقىلىق يەرلىكتە پۇختا ئاساس تۇرغۇزۇشقا موھتاج ئىدى .

شۇنداق قىلىپ ، دېھقان ئوغلى ئىسمائىل ئەھمەد جۇڭگو كومپارتىيىسىنىڭ ئەزاسىغا ئايلاندى . ئۇنىڭ سىياسىي ھاياتى رەسمىي باشلاندى . بۇ گۈزەل ئىستىقبالدىن ، پارلاق كەلگۈسىدىن ، كەڭ خەلق ئاممىسى ئۈچۈن خىزمەت قىلىشتىن ، خەلقنىڭ باشلامچىسىغا ئايلىنىشتىن دېرەك بېرەتتى . پارتىيىگە ئەزا بولۇش — «خەلقنىڭ چاكىرى بولۇش» ، يەنى ئۆمۈر بويى خەلق مەنپەئىتى ئۈچۈن چاكاردەك ئىشلەش ، خەلق مەنپەئىتى ئۈچۈن ئوقىمۇ ، سۇغىمۇ كىرىشتىن يانماسلىق دېگەنلىك ئىدى . جۇڭگو كومپارتىيىسىنىڭ نىزامنامىسىدە ئۇنىڭ تۈپ مەقسىتى مانا شۇنداق چۈشەندۈرۈلگەنىدى . پارتىيىگە ئەزا بولۇپ كىرگەن ئادەم ئەلۋەتتە پۈتۈن ۋۇجۇدى بىلەن ئاشۇ تۈپ مەقسەتنى — يەنى خەلق ئۈچۈن خىزمەت قىلىش ، خەلق ئۈچۈن چاكىر بولۇشنى ئىشقا ئاشۇرۇشى كېرەك ئىدى . شۇنداقلا بۇ ئەڭ چوڭ شان-شەرەپ ئىدى . پارتىيىگە كىرىش ، خەلقنىڭ چاكىرى بولۇش ، خەلق ئۈچۈن ئىشلەش شان-شەرەپ ھېسابلىناتتى . خەلققە رەھبەر بولۇش ، خەلقنىڭ باشلامچىسىغا ، تەشكىلاتچىسىغا ئايلىنىش تېخىمۇ شان-شەرەپ ھېسابلىناتتى . شۇنداق گۈزەل ئىستىقبال قۇچاق ئاچقان تۇرسا ، دېھقان ئوغلى ئىسمائىل ئەھمەد نېمىشقا خۇشال بولمىسۇن ؟ ! ئۇ كۆپ ئىشلارنى چۈشەنەتتى ، كۆپ ئىشلارنى ئويلايتتى ، گۈزەل كەلگۈسىنى تەسەۋۋۇر قىلالايتتى .

ئۇنىڭ قەلبى ئۈمىدكە ، خۇشاللىققا تولغانىدى . كادىر بولدى ، يەر ئىسلاھاتى خىزمەت گۇرۇپپىسىنىڭ باشلىقى بولدى ، ئىلغار ، نەمۇنچى سايلىنىپ مۇكاپاتلاندى ، يەنە پارتىيىگە ئەزا بولدى . نېمىشقا خۇشال بولمىسۇن ؟ ! ئەمما بىر خۇشاللىقنىڭ بىر يىغىسى بار دېگەندەك ، ئۇنى قايغۇلۇق بىر خەۋەر كۈتۈپ تۇراتتى .

يەر ئىسلاھاتىغا ئوخشاش داغدۇغىلىق ھەرىكەتلەر ئاخىرلاشتى . ئەمدى تۆت يۈز كىشىلىك چوڭ خىزمەت ئەترىتىگە ئېھتىياج قالمىدى . تۆت يۈز كىشى قايتا ئورۇنلاشتۇرۇلۇشى كېرەك ئىدى . ئۇلارنىڭ ئىچىدىكى داۋاملىق خىزمەت قىلىشنى خالىمىغانلار ، خىزمەت ئىپادىسى ياخشى ئەمەسلەر ئەسلىدىكى يېزا-كەنتلىرىگە قايتۇرۇلدى . يەتمىش نەچچە كىشى شوپۇرلۇقنى ئۆگىنىش ئۈچۈن ئۈرۈمچىگە كەتتى . يەنە بەزىلەر ئۈرۈمچىدىكى ، خوتەندىكى باشقا مەكتەپلەرگە ئوقۇشقا ماڭدۇرۇلدى . قالغانلار ئورۇنلاشتۇرۇشنى كۈتۈپ تۇراتتى . ئورۇنلاشتۇرۇشنى كۈتۈپ تۇرۇشقا بۇيرۇلغانلار ئىچىدە كومپارتىيە ئەزاسى ئىسمائىل ئەھمەدمۇ بار ئىدى . مۇشۇ ئىككى يىل ئىچىدە ئۇنىڭغا ئەمدى دەم ئېلىش پۇرسىتى چىققانىدى . ئۇ «توپا» يېزىسىغا چىقىشنى ، ئانارلىق باغلاردا يايراشنى ، مېھرىبان بوۋىسى قۇناخۇن خەلىپەمنى ، كۆيۈمچان ئانىسى مەرەمخانى ، ئاتىسى ئەھمەد خەلىپىنى يوقلاشنى ئويلىدى . ئۇلارنى ھەقىقەتەن سېغىنغانىدى . ئۆيدىن ، ئاتا-ئانىنىڭ ئىسسىق باغرىدىن ئايرىلىپ باقمىغان بالا ئۈچ ئايلاپ ، ئالتە ئايلاپ سىرتتا يۈرسە ، ئۆيىنى سېغىنماي قالامدۇ ؟ ئۇ دەرھال «توپا» يېزىسىغا قاراپ مېڭىشنى ئويلىدى ، لېكىن كىچىككەنە ئىش بار ئىدى . ئۆتكەندە ئاتىسى بىلەن تاغدا كۆرۈشكەندە ئۇ ئوبدان «سودىگەر مېلى»دىن ئېلىپ قويغانلىقىنى ، تاغدىن قايتقاندا كىيىم تىكتۈرۈپ بېرىدىغانلىقىنى ئېيتقانىدى . «سودىگەر مېلى» دېگەن

زاۋۇتتا ئىشلەنگەن ، سودىگەرلەر لەنجۇ-شاڭخەي ، ئەنجان-بۇخارا تەرەپلەردىن يۆتكەپ كېلىپ ساتىدىغان رەختنى كۆرسىتەتتى . ئەنە شۇنى تىككۈچىگە پىچتۇرۇپ قويۇش كېرەك ئىدى . دېمىسىمۇ ئۇنىڭ ئۈستىۋاشلىرى كونىرىغان ، يېڭى سالاھىيىتىگە ماس كەلمەي قالغانىدى . يېڭى ، پاكىز ، رەتلىك كىيىنپ يۈرسە ، كۆزگە تېخىمۇ ئىسسىق كۆرۈنەتتى ، يەنە كېلىپ بۇ يېڭى زاماننىڭ تەلىپى ئىدى . ئىسمائىل ئەھمەد ئاتىسىغا خەۋەر بېرىش ئۈچۈن چىرىيە بازىرىنىڭ كوچىسىغا چىقتى . دەڭ-سارايلار ، دۇكان-ئاشپۇزۇللار ئارىسىدىكى توپىلىق رەستە شەرقىتىن غەربكە سوزۇلۇپ ياتاتتى . بىر بېسىپ-ئىككى بېسىپ «جېرىق ئۆستەڭ كۆۋرۈكى»گە يېتىپ كەلدى . بازاردىن «توپا» يېزىسىغا قايتىدىغانلار مۇشۇ يەردىن ئۆتەتتى . بۈگۈن «بازار كۈنى» بولمىسىمۇ يەنىلا بازارغا كىرىپ - چىقىپ تۇرغانلار تېپىلىپ قېلىشى مۇمكىن ئىدى . ئۇ ئۇزاق ساقلىمىدى . تونۇش بىر ئايال يېتىپ كەلدى .

— ئەسسالامۇئەلەيكۇم ، گۈلىنساخان ئاچا ، تىنچ-ئامان تۇردىلىمۇ ؟ — سالام قىلدى ئىسمائىل ئەھمەد قوشنىسىغا .
— ۋەئەلەيكۇم ئەسسالام ، بالام ، ئۆزۈڭمۇ تىنچلىقمۇ ؟ — سالام قىلدى ئايال ئالدىدا تۇرغان ئورۇق ، ئۆسكىلەڭ يىگىتكە قاراپ ، — كىمسەن ، بالام ، چىرايىڭغۇ تونۇشتەك تۇرىدۇ ، ھە ، ۋاي خۇدايىم ، ئىسمائىل بالاممۇ سەن ؟ چوپچوڭ بولۇپ كېتىپسەن مانا ...

— ھەئە ، گۈلىنساخان ئاچا ، مەن شۇ . دادام بىلەن بازاردا قىلىدىغان ئازراق ئىشىمىز بار ئىدى ، دادامغا خەۋەر چىقارتاي دەپ ساقلاپ تۇرۇشۇم . ئۆزلىرى ئۇچراپ قالدىلا مانا ، بىزنىڭ ئۆيىگە دىكىكىدە كىرىپ ئۆتكەن بولسىلا ، ساقلاپ تۇرغىنىمنى دادامغا

ئېيتىپ قويغان بولسلا .

— ۋاي خۇدايمەي ، نېمە دەيدىغانسەن ؟ داداڭدىن خەۋرىڭ يوقمۇ ؟ سەن تېخى ئۇقىمىدىڭمۇ ، بالام ، راست ، سېنى ...

ياش يىگىتنىڭ مېڭىسىگە قورقۇنچلۇق بىر زەربە ئۇرۇلغاندەك بولدى . ئاشۇ «خەۋرىڭ يوقمۇ ؟» دېگەن گەپ نېرىپلارغا قانداقتۇر بىر مۇدەھىش خەۋەرنى يەتكۈزگەندى . ئۇ گاڭگىرىدى ، تىللىرى لال بولدى . ۋۇجۇدى گويا بېشىدىن بىر چېلەك سوغۇق سۇنى قۇيغاندەك شۇركۇندى . مېڭىسى ھەقىقەتەنمۇ ئېغىر تەسىر قىلىدىغان بىر ئۇچۇرنى قوبۇل قىلغانىدى . قوشنا ئايال يەنە نېمىلەرنى دەيدى ، ئۇ ئاڭقىرىلمىدى . ئۇنىڭ يۈرىكى دادىسىنىڭ تۈگەپ كەتكەنلىكىنى سەزگەن ئىدى . توۋا خۇدايم ، ئادەمگە شۇنچە ئېغىر تەسىر بېرىدىغان گەپلەرمۇ بولىدىكەن . ئۇ ئوڭتەي-توڭتەي دەسسەپ «قىزلار مەكتىپى»دىكى ياتىقىغا قايتىپ كەلدى . ئەقلى ، پىكىرلىرى ، ھېس-تۇيغۇلىرى كۆل سۈيىدەك تىپتىنچ ئىدى . توختىماي ھەرىكەتلىنىپ تۇرىدىغان پۇت-قوللىرىمۇ تىپتىنچ بولۇپ قالغانىدى . ئۇ يوتقان-كۆرپىسىنىڭ ئۈستىدە جىممىدە ئولتۇرۇپ قالدى . «راستمۇ ؟ راستىمدۇ ؟ راستىمدۇ ؟» مېڭە ئاشۇ بىرلا سوئالنى تەكرارلايتتى . غەيرىلىك ھېس قىلغان كىمدۇر بىرى سۈرۈشتۈردى .

— ھە ، ئىسمائىل ئاغىنە ، جىمپىلا كېتىپسەنغۇ ، ئۈرۈمچىگە

— شوپۇرلۇق كۈرسىغا بارالمىغىنىڭغا جىلى بولۇۋاتامسەن . يە ؟ نېمە بولدۇڭ ؟

— دادام تۈگەپ كەتكەن ئوخشايدۇ ، — جاۋاب بەردى

ئىسمائىل ئەھمەد بوش ئاۋازدا .

— نېمە دېدىڭ ؟ دادام تۈگەپ كېتىپتۇ ! ...

... —

ئىسمائىل بېشىنى ئىرغاڭشىتتى . ئۇ يەنە نېمىمۇ دېيەلەيتتى ؟
شۇ تاپتا ئۇنىڭ مېڭىسىدە دېگۈدەك ھېچنېمە يوق ئىدى . خەۋەر
بىردەمدىلا تېخى تارقىلىپ كېتىشكە ئۈلگۈرمىگەن خىزمەتداشلار
ئىچىدە پۇر بولدى . ھەممىسى ئىسمائىللارنىڭ ياتقىغا جەم
بولۇشتى . ئابدۇقادىر سەيدى ، يۈسۈپ توخسۇن ، مەتقۇربان
تۇرسۇنلار كىردى . بېشىغا قارا ماتەم كەلگەن بالىنى يالغۇز تاشلاپ
قويۇشقا بولمايتتى . ئۇنى ئۆيىگە باشلاپ ئاچىقىش ، ماتەم بولغان
ئاشۇ ئۆيىگە پاتتە ئوقۇش كېرەك ئىدى . چوڭلار بىلەن ئارىلىشىپ
ئۆتكەن ، چوڭلار بىلەن ئاغىنە بولغان ياخشى ئىش ئىكەن .
ئىشلارنى يەنىلا ئاشۇلار ئوبدان بىلىدىكەن . ئاشۇ يېشى سەل
چوڭراق كادىرلار كېيىنكى ئىشلارنى ئورۇنلاشتۇردى . گاڭگىراپ
قالغان ياش بالىنى «توپا» يېزىسىدىكى «ئانارلىق» قا باشلاپ
ماڭدى .

ئىسمائىل تەجرىبە كۆرمىگەن ياش بالا—تېخىچە گاڭگىراش
ئىچىدە ئىدى . ئۇنىڭ تېخىچە ئىشەنگۈسى كەلمەيتتى . بىر يېرىم
ئايدا بۇرۇن ئاشۇ كەم سۆز ، ياۋاش ، قاراشلىرىدىن مېھرىبانلىق
يېغىپ تۇرىدىغان ئاتا «كۆڭۈر» غا ئىسمائىلنى يوقلاپ
چىققانىدى . شۇ چاغدا ، «يۈرۈڭۈز» نىڭ نېرىسىدىكى «چوغلۇق»
دېگەن يايلاققا قويلارنى يوقلاپ چىقىۋىدىم ، ساڭا قاراپ ئۆتەي دەپ
كېلىشىم ، دېگەنىدى . بۇ بىر باھانە ئىدى . ھەر يىلى پادىغا قوشۇپ
يايلاققا چىقىرىدىغان ئون-ئون بەش قوينى قايسى يىلى يوقلاپ
باققان ؟ يوقلىمىسىمۇ ئۇلاردىن پادىچى خەۋەر ئالىدىغۇ .
ئەمەلىيەتتە ئاشۇ مېھرىبان ئاتنىڭ ئوغلىنى كۆرگۈسى
كەلگەنلىكى ، ئاتايتەن ئۈچ كۈن يول يۈرۈپ ئوغلىنى كۆرگىلى
چىققانلىقى ئېنىق ئىدى . پەقەت كۆڭلىدىكى تۇيغۇنى
ئاشكارىلىمىغانىدى شۇ . دېھقان دېگەن شۇنداق ئىدى . ئۇلارنىڭ

ئاق كۆڭۈل ، ساددا قەلبىگە ئوتلۇق تۇيغۇلار سىڭىپ كېتەتتى .
قەلبىدە ھەر قانچە ۋاراقلاپ ، تېشىپ تۇرسىمۇ سىرتقا
ئاشكارىلىمايتتى . سىرتقا ئاشكارىلاش ئۇلار ئۈچۈن بىر خىل
شاللاقلقتەك تۇيۇلاتتى . ئەمەلىيەتتە ئاشكارىلانغان تۇيغۇ دېگەن
ئانچە ساپ بولمايتتى . كۆڭۈلنىڭ چوڭقۇر يېرىدە مەخپىي
ساقلانغان تۇيغۇلارلا پاك ، سەمىمىي ، بىغۇبار بولاتتى . ياخشى
كۆرۈش ، سېغىنىش ، مېھرىبانلىق قاتارلىقلارنى كۆڭۈلنىڭ
چوڭقۇر يېرىدە ساقلاش دېھقانلارنىڭ ئەسەرلەردىن بىرى
داۋاملىشىپ كەلگەن ئادىتى ئىدى . شۇ قېتىم ئۇ ئوغلنىڭ يېنىدا
ھەپتە ، ئون كۈنچە تۇردى . ھېيت ئاخۇن ئاكىنىڭ ئۆيىدە ئوغلى
بىلەن بىللە يېتىپ قوپتى . بۇ ئۇنىڭ ئوغلى يەر ئىسلاھاتى خىزمەت
گۇرۇپپىسىنىڭ باشلىقلىقىغا تەيىنلىنىپ ئون بەش-يىگىرمە كۈن
ئۆتكەندىكى ئىش ئىدى . ئوغلى بىلەن بىللە يىغىنلارغا باردى .
ئۇنىڭ سۆزلەشلىرىنى ئاڭلىدى ، خىزمەت جەريانىدىكى جىددىي
مەسىلىلەرنى بىر تەرەپ قىلىشلىرىنى كۆردى . ئۇنىڭ چېھرىدىن
ئاللىقانداق بىر خىل مەمنۇنلۇق—رازىمەنلىك ئۇلغىيىپ باراتتى .
ئاشۇ قېتىم ئۇ ئوغلنىڭ نىمكەش كىيىملىرىنى كۆرۈپ ،
«سودىگەر مېلى» ئېلىپ قويغانلىقىنى ، تاغدا تىككۈچى يوقلۇقىنى
بىلگەچكە كۆتۈرۈپ چىقىمىغانلىقىنى ، ناھىيە بازىرىغا قايتقاندا راسا
چىرايلىق قىلىپ كادىرلارچە كىيىم تىكتۈرۈپ بېرىدىغانلىقىنى
ئېيتقاندى . بۇمۇ ئوغلدىن مەمنۇن بولغانلىقىنى بىلدۈرەتتى .
قايتىش ئالدىدا ئاتا ئوغلغا يېنىش-يېنىشلاپ قارىغان ، تۇنجى
قېتىم كۆڭۈل تۇيغۇلىرىنى ئاشكارىلاپ : «چوڭ بويسەن ، بالام ،
ئەمدى خاتىرجەم بولدۇم» دېگەندى . ئەمدى بۇ ئۇنىڭ ئوغلغا
دېگەن ئاخىرقى سۆزى بولۇپ قالارمۇ ؟ ئاتىنىڭ كۆڭلى تۇيۇپ ،
ئوغلى بىلەن رىزالاشقلىقى چىققىنى شۇمدىكىنە ؟ ئەمدى مانا ئاشۇ

ياۋاش ، سەممىي ئاتا راستىنلا باقىي ئالەمگە كېتىپ قالغانىدۇ ؟
ھەي ، ئۆلۈم دېگەن بۇ قىسمەتكە ، ياشقىمۇ ، قېرىغمۇ
كېلىۋېرىدىغان بۇ كەلىمىشكە نېمە دىگۈلۈك ! ئەھمەد ئاتا تېخى
قىرىق ياشقىمۇ كىرمىگەندىغۇ ! ھەي نېمانداق قىسمەتسەن ،
ئەسكىگە بىرە-بىرە كېلىپ ، ياخشىغىلا يېپىشىدىغان قانداق
قىسمەتسەن ؟ ...

ئوغۇلنىڭ ئېسىگە ئاتىنىڭ ياۋاش قىياپىتى كەلدى . ئۇنى
قۇناخۇن خەلپەم ئوقۇتىمىغان ، دېھقانچىلىق ئىشلىرىغا سالغانىدى .
خۇدانىڭ قۇتلۇق كۈنى ئېتىزدىن ، ئوتۇن توشۇيدىغان جاڭگالدىن ،
روزی بەگ ھەيدىگەن ھاشاردىن كەلمەيتتى . يىگىرمە-ئوتتۇز ياش
دېگەن ئويناپ-كۈلىدىغان ، ئىت ھاۋشىغان ، ئېشەك ھاڭرىغان ،
داپ داراڭلىغان جايلاردىن كەلمەيدىغان ياشقۇ . مۇشۇ «توپا»
يېزىسىنىڭ ئۆزىدىمۇ «مەھمەت گۆشنىڭ بېغى» دا ھەر ھەپتىدە
ئىت تالاشتۇرۇلاتتى ، «ئەشمە لەڭگەر» نىڭ نېرسىدا «پاختىلىق
قۇملۇقى» دىكى «خان يىلاق» تا «ئوغلاق تارتىشى» بولۇپ
تۇراتتى ، ئەمما ئاتا ئۇنداق يەرلەرگە ئايدا-يىلدا بىرەر قېتىم بېرىپ
قالمايتتى . «چوڭ كۆل» كەنتلىك سۇلايمان ئاخۇن قالۇن
ئوغۇللىرىنى باشلاپ ، پات-پات بۇ تەرەپلەرگە ئۆتۈپ ، ئانارلىق
باغلاردا نەغمە-مەشرەپ قىلىپ تۇراتتى . ئاتا ئۇنداق يەرلەرگىمۇ
بارمايتتى ، بەلكىم بارغۇسى ، ئاشۇ ئوتلۇق مۇقاملارنى ئاڭلىغۇسى
كېلىدىغانىدۇ . ئەمما ئۇنىڭ سالاھىيىتى بۇنىڭغا يول قويمايتتى .
«ئازنا مەسچىت» نىڭ يوغان سەللىلىك ، ئۈزۈن ساقاللىق ،
ئۇلۇغۋار كۆرۈنۈشلۈك خاتىپى قۇناخۇن خەلپەمنىڭ ئوغلى ئۇنداق
يەرلەرگە بارسا بولمايتتى . ئۇ رايش ، ياۋاش ، ئاتا سۆزىدىن
چىقمايدىغان ئوغۇل ئىدى . ھارام-ھالال توغرىسىدىكى ئېتىقادى
شۇنداق چىڭ ئىدىكى ، ئۆمرىدە بىرەرنىڭ بىر تال دان چاغلىق

نەرسىسىگە كۆز سالغىنىنى ، بىرەر قېتىم يالغان سۆزلەپ قويغانلىقىنى «توپا» يېزىسىدا ھېچكىم بىلمەيتتى . ئۇ يولدا پۇتقا پۇتلىشىدىغان تاش-داڭگال ، تىكەن-چاتقال ئۇچرسا ، يولنىڭ ياقىسىغا ئېلىۋېتىپ ماڭاتتى ، ھېچكىمگە ، ھەتتا چۈمۈلگىمۇ ئازار يەتكۈزمەيتتى ، ئوتۇن توشۇيدىغان ئېشەكنى ، بوقۇسا سۆرەيدىغان ئۆكۈزنىمۇ ئۇرمايتتى ، ھەممىگە مېھرىبان ، يۇمشاق مۇئامىلە قىلاتتى . جاپاغا شۇنداق چىداشلىق ئىدىكى ، نە تومۇز ئىسسىققا ، نە قەھرىتان قىشقا ، نە قۇم-شېغىل ئۇچۇرتىدىغان بورانغا پىسەنت قىلمايتتى . قىشنىڭ قەھرىتان كۈنلىرىدە ئۆكەر يۇلتۇزى ئېگىلىمەي تۇرۇپلا جاڭگالغا ئوتۇنغا ماڭاتتى . ئەتىيازنىڭ «تۇمۇ» سۇ ئىچىدىغان كۈنلىرىدە نەچچە-نەچچە كېچە سۇ ساقلاپ ئېتىزدىن قايتمايتتى . خامان ئالدىدىغان قاتلاڭ يازدا ھەپتىلەپ-ئايلاپ خاماندا يېتىپ قوپاتتى . ئەمما ئۇنىڭ ۋايسىغىنىنى بىرەر كىشىمۇ ئاڭلىمىغانىدى . تېخى ئۇنىڭ گۈلدەك ھۈنرى بار ئىدى . مەرەم كېلىن ئېگىرگەن پاختا يىپتا شۇنداق سىپتە بۆز-چەكمەنلەرنى توقۇپ چىقاتتى ، كۈن-كۈنلەپ دۇكاندا مۈكچىيىپ ئولتۇراتتى . توقۇلۇۋاتقان بۆز-خام بىر ئىلىك-بىر ئىلىكتىن ئۇزىراپ غېرىچقا ، «قېرى»غا ، غۇلاچقا توشاتتى . بوقۇسا ، بويانلاق ياساشنى ، كەتمەن-پالتا ساپلاشنى ، توقۇم-مۈلە تىكىشنى ، ئېشەك ، كالا ، قوي ، ئۆچكە كېسەل بولۇپ قالسا ئەملەشنى بىلەتتى . يەنە تېخى قوي-ئۆچكە سويۇشنى ، تېرە ئاشلاپ جۇۋا-تەلپەك تىكىشنى بىلەتتى . مانا ئەمدى ئاشۇ ئىشچان ، مۆمىن ، جاپاكەش ئاتا قىرىق ياشقا توشماي تۇرۇپلا باقىي ئالەمگە سەپەر قىلغانىدى . بۇ راستمىدۇ ؟

ئوغۇلنىڭ ئېسىگە كىچىكىدىكى ئىشلار كەلدى . ئىسمايلىنى كىچىكىدىنلا بوۋىسى قۇناخۇن خەلپەم بىلەن مومىسى زەينەپپۇۋى

ئىگىدارچىلىقىغا ئالغانىدى . ئۇنى بېقىش ، خەۋەر ئېلىش ، يېگۈزۈش ، كىيىندۈرۈش ، تەربىيەلەش شۇلارنىڭ ئىلكىدە ئىدى . لېكىن ئەھمەد ئاتىمۇ ئۇنىڭ كويىدا يۈرگەندەكلا قىلاتتى . ئېتىزدىن ، ھاشاردىن ، بازاردىن قايتقان چاغلاردا ئەڭ بۇرۇن يوقلايدىغىنى ئوغلى ئىدى . نەدىن قايتىمىسۇن ، ئۇنىڭ يانچۇقلىرى ئوغلى ئۈچۈن قۇرۇق كەلمەيتتى ، ئېتىزدىن قايتسا مېۋە-چېۋە ، ھاشار ياكى بازاردىن قايتسا قەنت-ناۋات بىلەن تولۇپ كېلەتتى . ئوغلى ئويناۋاتقان قۇملۇقلارغا ، ئازما بويلىرىغا نان-چاي كۆتۈرۈپ ئىزدەپ باراتتى . تېخى ئۇنى ئېشەكنىڭ ئالدىغا مىندۈرۈپ ياكى ھاپاش ۋە «تۆگە تايلاق» قىلىپ ئاشۇياقلارغا-ئېتىزغا ، ھاشارغا ، بازارغا ئاپىرىدىغان چاغلىرىمۇ بولاتتى . «تۆگە تايلاق» قىلىپ بويىنغا مىندۈرگەندە : «دادامدىن چوڭ بولدۇم ، دادامدىن ئېگىز بولدۇم ، ھەممىدىن ئېگىز بولدۇم !» دەپ ۋارقىرايتتى كىچىككىنە ئىسمائىل قاقاقلاپ كۈلۈپ . سەل چوڭ بولغاندا ، قۇناخۇن خەلپەم ئۇنى تەربىيەلەشكە كىرىشتى . مەتكېرەم ئەپەندى ئوقۇتۇشقا كىرىشتى . رەسمىي مەكتەپكىمۇ كىردى . ئاتا بىلەن بالىنىڭ بىرگە بولىدىغان چاغلىرى ئوبدانلا ئازايدى ، ئەمما ئۇلار ھەر كۈنى كەچتە يەنىلا كۆرۈشۈپ تۇراتتى . كۆرۈشكەن چاغلاردا ئاتا ئوغلىنىڭ بېشىنى مېھرىبانلىق بىلەن سىلايتتى ۋە ئۇنىڭغا يېنىش-يېنىشلاپ قارايتتى . قاراشلىرىدىن بىر خىل قانماسلىق-تویماسلىق چىقىپ تۇراتتى . ھەزرىتى ئەلىشىر نەۋائىنىڭ : «ھەر بارە كۆزۈم سەندە ، ياندۇرۇپ يەنە سەندە» دېگەن مىسرالىرى گويا ئاشۇ ئەھمەد ئاتىنىڭ ئوغلى ئىسمائىلغا بېقىشلىرىنى تەسۋىرلەپ بەرگەندەكلا ئىدى . كىچىك ئوغۇل ئاتىنىڭ بېقىشلىرىدىكى ئاشۇ قانماسلىقنى ، تویماسلىقنى ھېس قىلاتتى . قەلبى شادلىققا تولاتتى ، ئەركىلەيتتى ، شوخلۇق قىلاتتى . سەل كېيىن پەيزۇللاكام بىلەن

جىنەستىخان ئارقىمۇ ئارقا ئالەمدىن ئۆتۈپ ، مەرەم ئانىغا ئاشۇ ئىسمائىل تۇغۇلغان «يوغان تېرەكلىك ھويلا» بىلەن ئۈچ يېرىم مو باغۋاران مىراس تەگدى . ياش ئەر-خوتۇنلار قۇناخۇن خەلىپەنىڭ ھويلىسىدىن «يوغان تېرەكلىك ھويلا»غا كۆچۈپ كەتتى . كۆچۈپ بارمىسا «يوغان تېرەكلىك ھويلا» پەرسۈدە بولۇپ كېتەتتى . ئاتا - ئانا كۆچتى ، ئوغۇل بوۋىسىنىڭ يېنىدا قالدى . لېكىن ئاتا-بالا يەنىلا ھەر كۈنى بىللە ئىدى . ئەھمەد خەلىپە يەنىلا تاڭ سەھەردە ئاتىسىغا سالام بەرگىلى ، ئوماق ئوغلىنى كۆرگىلى خەلىپەنىڭ ھويلىسىدا پەيدا بولاتتى . كەچتە يەنە نەلەردىندۇر قايتىپ خوشلاشقىلى چوڭ ئۆيگە باراتتى . ئوغلىغا يېنىش-يېنىشلاپ قاراپ ، ئۇنىڭ مېھرىگە قانغاندا ئاندىن «يوغان تېرەكلىك ھويلا» تامان يۈرۈپ كېتەتتى . ئىسمائىلمۇ «يوغان تېرەكلىك ھويلا» بىلەن چوڭ ئۆي ئارىسىدا چېپىپ ھارمايتتى . «چادىنە باغ»قا مەتكىرەم ئەپەندىدىن ساۋاق ئالغىلى ماڭسا ياكى «كۆكمەت مەكتەپ»كە ئوقۇشقا ماڭسا ، ئاشۇ «يوغان تېرەكلىك ھويلا»غا كىرمەي ئۆتمەيتتى . يالغۇز ئوغۇل ئەتىۋار بولىدۇ . يالغۇز ئوغۇل ئەركە كېلىدۇ . يالغۇز ئوغۇلنىڭ تاۋىنى ھېچكىم چەكمەيدۇ . ئەھمەد ئاتا ئوغلىغا ھېچقاچان ئاچچىقلاپ-چېچىلىپ باقمايتتى ، چاپتىكەشلىك قىلىپ چاتاق تېرىپ قويغان ، قوشنىلارنىڭ چىشىغا تېگىپ قويغان چاغلاردىمۇ چېچىلمايتتى . «چوڭ بولسۇن ، چوڭ بولغاندا ئوڭشىلىدۇ» دەپ ئويلايتتى ئاتا . ئاشۇ مېھرىبان ئاتىنىڭ مېھرىلىك كۆزلىرى مەڭگۈلۈككە يۇمۇلغانىدۇ ؟ ئاشۇ مېھرىلىك بېقىشلارنىڭ ئاياغلاشقىنى راستىمدۇ ؟ ...

ئوغۇلنىڭ ئېسىگە ئەھمەد ئاتىنىڭ ئېتىزدا ، خاماندا ، ھاشاردا ئىشلىگەنلىرى كەلدى . ئەھمەد ئاتا ھەقىقىي دېھقان ئىدى . ئۇنىڭ سالغان قىرلىرى تانابىتەك تۈز ، ئالغان چۆنەكلىرى شاخمات

تاختىسىدەك تەكشى ، تېرىغان ئېتىزى ئاستاقتىدەك سىلىق بولاتتى . بۇغداينى قويۇق ، قوناقنى ئالراق تېرىيتتى . ئېتىزلارغا سۇ باشلىسا ھېچقاچان يار كېتىدىغان ئىش بولمايتتى . سالقىن شامال چىققان كۈنلىرى ئۇنىڭ خاماندا بۇغداي سورۇشلىرىنى كۆرسە ئادەم ھەيران قالاتتى . ياغاچ ئارا بىلەن يۇمشاپ تەييار بولغان «بۈلە»نى ئاسمانغا ئاتسا ، بۇغدىيى بۇغداي ، سامنى سامان بولۇپ ئايرىلىپ چۈشەتتى . يۈز قېتىم ئارا ئاتسىمۇ شۇنداق جايغا ئاتاتتىكى ، بۇغداي بىلەن سامان زادىلا ئارىلىشىپ كەتمەيتتى . ئىنسىسى يۈسۈپ خەلىپە بىلەن سول ئېلىپ بۇغداي ئورۇغان چاغلىرىدا ئىنسىسى دائىم تۆت غۇلاچ كەينىدە قالاتتى . باشقىلار بىلەن لاپقۇتلاشقان چاغلاردىمۇ ، ھاشاردى چام ئېلىپ ئۆستەڭ ئالغان چاغلاردىمۇ ، ئۇ ھېچكىمنىڭ ئارقىسىدا قالمايتتى ، ھاردىم-تالدىم دېمەيتتى . ئىشقا بىر كىرىشىپ كەتسە ھەممىنى ئۇنتاتتى . ھەرقانداق ئىش قىلىسىمۇ ئەستايىدىل قىلاتتى ، قىلچە بىخەستەلىك قىلمايتتى . ئۇنىڭ ۋۇجۇدىدا ھەقىقىي دېھقانغا خاس چىدامەت ، غەيرەت ، كۈچ-قۇۋۋەت بار ئىدى . قۇناخۇن خەلىپەنىڭ زېمىنلىرى ، پەيزۇللاكامدىن قالغان ئۈچ يېرىم مو باغۋاران ، تۆمۈر بەگدىن ئىجارىگە ئالغان ئون-ئون بەش مو يەر ئۇنىڭ ئەجىر-تەرى بىلەن گۈللەيتتى ، ئىككى ئائىلىنىڭ تاغلارلىرى ئۇنىڭ ئەجرى بىلەن ئۆرە تۇراتتى ، ئىككى ئائىلىنىڭ ساندۇقلىرى ئۇنىڭ ئەجرى بىلەن تولاتتى . ئەمدى مانا ئاشۇ ھارماس قوللار ئىشتىن توختىغانىمىدۇ ؟ مەڭگۈلۈك ئارامغا چىققىنى راستىمىدۇ ؟...

ئوغلۇنىڭ ئېسىگە ئاتىنىڭ ئادەمگەرچىلىكى كەلدى . ئەھمەد خەلىپە «ئازنا مەسچىت»نىڭ خاتىپى بولغان قۇناخۇن خەلىپەنىڭ ئوغللىغا خاس ئادەمگەرچىلىككە ، ئەخلاققا ئىگە ئىدى .

قوشنىلارنىڭ ياردەملىشىدىغان ئىشلىرى چىقىپ قالسا ، ئۆزىنىڭ مۇھىم ئىشى بولسىمۇ توختىتىپ قويۇپ ياردەمگە باراتتى . ئەگەر قوشنىلارنىڭ ئۆيلىرىدە ئۆلۈم-يېتىم ، توي-تۆكۈن بولۇپ قالسا ، كۈن بويى شۇ يەردە بولاتتى . توي-تۆكۈندە ئوچاق-قازانغا ، ئۆلۈم-يېتىمدە يەرلىك ۋە جىنازىغا قارىشاتتى . قوشنىلار بىلەن خۇشاللىقتىمۇ ، قايغۇ-ئازابىمۇ ئورتاقلىشاتتى . ئۇلارنىڭ خۇشاللىقىغا كۈلۈپ ، قايغۇسىغا ياش تۆكەتتى . قوشنىلار بىلەن ھېچقاچان دەتالاش قىلغان ، ئاداۋەتلەشكەن ئەمەس ئىدى . چوڭلارنى ھۆرمەتلەپ ، كىچىكلەرنى ئاسرايتتى . ھەرقانداق كىشىنى كۆرسە تەۋەزۇ بىلەن ئالدىن سالام قىلاتتى . ئەمدى مانا ئاشۇ ئاق كۆڭۈل ، ساددا ، قوينىڭ قوزىسىدەك ياۋاش ئاتا مەڭگۈلۈككە كۆز يۇمغانىدى . بۇ راستمۇ؟...

ئەسلىمىلەر دەرياسىغا غەرق بولغان ئوغۇل ۋە ئۇنىڭ ھەمراھلىرىنى «يوغان تېرەكلىك ھويلا»دا مەرەمخان ئانىنىڭ ئېچىنىشلىق يىغىسى قارشى ئالدى . ئانا لوڭغىدە بوي تارتقان ئوغلىنىڭ بوينىغا ئېسىلىپ ھازا ئاچتى .

— ئاھ مۇرەببىم ، ياش كەتكەن مۇرەببىم ، ئوغلى كەلگەندە ئالدىغا چىقالمىغان مۇرەببىم ، ئوغلىنى باغرىغا باسالمىغان مۇرەببىم ، ئوغلىنىڭ مېھرىگە قانالمىغان مۇرەببىم... جۈپتىدىن ئايرىلغان ياش ئانا نالە قىلاتتى ، پەرياد ئۇراتتى ، زار-زار قاقشايتتى .

— قوينىڭ قوزىسىدەك يېتىم قالدۇق ، بالام ، كاككۇكنىڭ باچكىسىدەك يالغۇز قالدۇق ، بالام . ئاھ مۇرەببىم ، مەن قانداق چىداي ...

ئانىنىڭ ۋۇجۇدى سىمابىتەك تىترەيتتى . ئانا باغرىغا تىقىلىپ قالغان ئوغۇل تېخىچە گاراڭ ، لال ھالەتتە ئىدى . ئۇ

يىغلىيالمىدى ، كۆزىدىن ياشمۇ چىقمىدى . ئۇ گويا يېتىم قالغان قوزىدەك مۇنىيىپ جىممىدە تۇراتتى . ئانا باغرىدىن چىققان ئوغۇلنى قۇناخۇن خەلپەم باغرىغا باستى . بوۋاينىڭ كۆزلىرىدىن سىرغىغان ئىسسىق ياش ئۇنىڭ ئۇزۇن ، ئاپئاق ، ئۇلۇغۋار ساقاللىرىنى بويلاپ ، نەۋرىسىنىڭ بويىغا ئاقتى . ئوغۇل يەنىلا يىغلىيالمىدى ، كۆزىدىن ياشمۇ چىقمىدى . بۇ مۇقەررەر بولىدىغان ھالەت ئىدى . ياق ، ئۇ يىغلايدۇ . ئۇنىڭ يۈرىكى يىغلىماقتا . پەقەت سىرتقا ئىپادىلىنىپ چىققىنى يوق شۇ . بىر يىل ، ئىككى يىل ، بەش يىل ، ئون يىل ئۆتسۇن ، شۇ چاغدا يىغلايدۇ ، ئۇنىڭ يىغىسى شۇ چاغدا سىرتقا ئىپادىلىنىپ چىقىدۇ . ئاتىسىنى يادىغا ئالغاندا ، بىرەر ئىش توغرىسىدا ئەڭ يېقىن ئادىمى بىلەن مەسلىھەتلەشمەكنى ئويلىغىنىدا ، باشقىلار ئۆز ئاتىسى توغرىسىدا ئېچىلىپ-يېيىلىپ پاراڭ قىلغاندا يىغلايدۇ . ئاتا دېگەن تاغ ، ئاتا دېگەن يۆلەنچۈك ، ئاتا دېگەن قالدۇق ، ئاتا دېگەن يولباشچى . يۆلەنچۈكىدىن ، قالىقىنىدىن ، يولباشچىدىن ئايرىلغان يېتىم ئوغۇل يىغلىمىسۇنمۇ ؟ ئۇ يىغلايدۇ . يىللار ئۆتسۇن ، ئاتا قەدرى بىلىنسۇن ، شۇ چاغدا يىغلايدۇ ، ھازىرمۇ يىغلىماقتا . كۆزى ، ئېغىزى ئەمەس ، يۈرىكى يىغلىماقتا . قانلىرى ، نېرىپلىرى ، ۋۇجۇدلىرى يىغلىماقتا . ئاھ ، ئاتىدىن ئايرىلىپ قېلىشتىنمۇ ئېغىر كۈن بارمۇ دۇنيادا ؟ ! ئاتىدىن ئايرىلىپ قالغاندىنمۇ قارا كۈن بارمۇ دۇنيادا ؟ !...

ھەمراھلارنىڭ «تەبارەك» نى ئوقۇپ پاتىھە قىلغىنىدىن كېيىن مەلۇم بولىدىكى ، ئاتا ئاشۇ ئوغلىنى يوقلاپ چىققان تاغدىن ئەلەك-سەلەك ھالدا قايتىپ كەپتۇ . تاغ توغرىسىدا ، ئوغلى توغرىسىدا پاراڭ قىلىپمۇ بېرەلمەپتۇ . سول بىقىنىنى قاماللاپ بوش-بوش ئىگرايدىكەن . ئۆيدىكىلەر «قاداغ» تۇرۇپ قالدىمىكى دەپ ئويلىشىپتۇ . بەدىيان دەملەپ ئىچۈرۈشۈپتۇ ، كار قىلماپتۇ .

ئۈچىنچى كۈنى جىمىدە كۆز يۇمۇپتۇ . ئوغلغا بىرەر گەپمۇ قالدۇرماپتۇ ...

ئوغلۇنىڭ ئېسىگە كەلدى : تاغدا ئوغلى بىلەن خوشلاشقاندا ، ئۇ : «چوڭ بوپسەن ، بالام ، ئەمدى خاتىرجەم بولدۇم» دېگەن ئەمەسمىدى ، ۋىدالاشقىنى شۇمىدىكىنە ؟ رازىلىق بەرگىنى شۇمىدىكىنە ؟ ۋىدالاشقىلى ، خوشلاشقىلى چىققىنى شۇمىدىكىنە ؟ !

يەنە مەلۇم بولدىكى ، يازنىڭ ئىسسىق كۈنلىرى بولغاچقا مېيىتىنى دەرھال يەرلىكىگە قويۇشقا توغرا كەپتۇ . ئاشۇ «كۆكقەر» دېگەن يەرگە چىقىپ خەۋەر قىلىشقا ئۈچ كۈن ، تاغدىن يېتىم ئوغلۇنى باشلاپ كېلىشكە يەنە ئۈچ كۈن كېتىدىغان بولغاچقا ، ئوغلغا خەۋەر بەرمەسلىكنى ماقۇل كۆرۈشۈپتۇ . يېتىم ئوغلۇنىڭ ئاتا يۈزىنى ئاخىرقى قېتىم كۆرەلمەسلىكىدىكى سەۋەب شۇ ئىكەن ...

راست ، ئۇ ئاتا يۈزىنى كۆرەلمىدى . قىسمەتتە ئۇنىڭغا ئاتا-ئانىنىڭ يۈزىنى كۆرۈش نېسىپ بولمىغانىدى . ئاتا-ئانىنىڭ يۈزىنى كۆرۈشمۇ ، ئۇلارنى ئاخىرەتكە ئۈزۈتىشمۇ ، جىنازا ئالدىدا قارىلىق باغلاپ يىغلاپ مېڭىشمۇ ، «ئاتام قانداق ئادەم ئىدىكىن ؟» دەپ سوراپ ، جامائەتنىڭ گۇۋاھلىقىنى ئاڭلاشمۇ ، قەبرە ئىچىگە كىرىپ ، ئاتىنىڭ ئاخىرەت تونىنى تۈزەپ قويۇشمۇ ئۇنىڭ پېشانىسىگە پۈتۈلمىگەندى . ئۇزاق يىللاردىن كېيىن ، 1994-يىل يازدا ، ئەھمەد خەلىپەمدىن ئايرىلىپ ، يەنە ئەھمەد خەلىپەمنىڭ ئۆمرىچىلىك ياشىغان مەرەمخان ئانا ئالەمدىن ئۆتتى . ئاتىسى ۋاپات بولغاندا يىراق تاغدا بولۇپ قالغان بالا ئەمدى يەنە يىراق چەت ئەلدە بولۇپ قالدى . ئۇ ئەينى چاغدىكى باش مىنىستىر لى پېڭخاھەمراھ بولۇپ ، ئۆزبېكىستان ، قازاقىستان ، قىرغىزىستانلاردا دۆلەت

ئىشلىرى زىيارىتىدە بولۇۋاتاتتى . 1953-يىلى سەكسەن يەتتە كىلومېتىر يىراقلىقتىكى «كۆكقېرى» غا خەۋەر قىلىش ئۈچۈن ئۈچ كۈن كەتكەن بىلەن ھازىر ئۈچ مىڭ كىلومېتىر يىراقلىقتىكى «تاشكەنت» كە خەۋەر ئەۋەتىش ئۈچۈن ئۈچ مىنۇت ۋاقىت كەتمەيتتى . «كۆكقېرى» دىن «توپا» غا كېلىش ئۈچۈن ئۈچ كۈن كەتكەن بىلەن «تاشكەنت» تىن «توپا» غا كېلىش ئۈچۈن بىر كۈنمۇ ۋاقىت كەتمەيتتى . ئەمما «ئانا نامىزى» غا كېلەلمىگەن ئوغۇل «ئانا نامىزى» غىمۇ ئوخشاشلا كېلەلمىدى ، ئوخشاشلا خەۋەر قىلىشىمىغانىدى . خەۋەر قىلىدىغانلار «دۆلەت ئىشلىرى زىيارىتىدە بولۇۋاتىدۇ ئەمەسمۇ ، دۆلەت ئىشلىرىغا تەسىر يەتسە قانداق بولىدۇ ؟» دېيىشكەندى . ئۇلارنىڭ قىلغىنى توغرا ئىدى . 1961-يىلى كوممۇنىنىڭ داش قازىنىدىكى ئوماچقا قاراشلىق بولۇپ قالغان قۇناخۇن خەلپەم ئالەمدىن ئۆتكەندىمۇ ، ئۇ بېيجىڭدا ، مەركىزىي ماركسىزم-لېنىنىزم ئىنستىتۇتىدا ئوقۇۋاتاتتى . ئەر كىلىتىپ باققان ، پەپىلەپ تەربىيىلىگەن ئاشۇ مېھرىبان بوۋاينىڭ «مېيىت نامىزى» غىمۇ كېلەلمىدى . كۆپ يىللار ئۆتكەندىن كېيىن ، قەلبى چېكىلگەن ئوغۇل «كېيىنكى كۈنلەردە ئاشۇ مېھرىبان بوۋىمىزدىن خەۋەر ئالالمىغاندۇق» دەپ ھەسرەت چېكىدۇ .

قۇناخۇن خەلپەم ئۇ دۇنياغا سەپەر قىلىپ ئون يىللاردىن كېيىن ، كاللىسى قىزىپ كەتكەن كەنت كادىرلىرى «توپا» نىڭ ئىپتىخارى ، سىمۋولى بولغان ئاشۇ يوغان تېرەكنىمۇ قاپ بېلىدىن كېسىپ تاشلاشتى... ئىسمائىل ئەھمەد تېرەككە قاراپ : «يوغان تېرەككە ھەربىر قارىغىنىمدا ئاتا-بوۋام ھايات تۇرغاندەك بىلىنەتتى . مانا ئەمدى ئۇلارنىڭ روھاناتىمۇ تۈگەپتۇ...» دەپ ھەسرەت چەكتى... قىسمەت ئەنە شۇ ئىدى... نەچچە ئەسىرلىك

دەرەخنىڭ قىسمى... غىياسىدىن بەگدىن كېيىنكى بوۋىلارنىڭ روھىنى قورۇندۇردى... يالغۇز ئوغۇلنىڭ يۈرەك-باغرىنى ئۆرتەپ كەتتى. بەختسىزلىك ئادەملەرگىلا ئەمەس، تەبىئەتنىڭ ئاشۇ گىگانت دەرىخىگىمۇ كەلدى... قاغۇ-نادامەت ئادەملەرنى قان-قان يىغلاتتى. سىياسىي تەلۋىلىك نەچچە ئەسىرلىك خىراپان دەرىخىنى نابۇت قىلدى.

ئەمدى 1953-يىلىدىكى «توپا» يېزىسىغا—«يوغان تېرەكلىك ھويلا»غا قايتىپ كېلىشىمىز كېرەك. ئوغۇل جۈپتىدىن ئايرىلغان مەرەمخان ئانىنىڭ ئېچىنىشلىق كۆز يېشىغا ھەمراھ بولۇپ، ئۇنىڭ يېنىدا تۆت-بەش كۈنچە تۇردى. بوۋىسى قۇناخۇن خەلىپەنىڭ باشلىشىدا قەبرىستانلىققا بېرىپ ئاتا قەبرىسىگە دۇئا قىلدى. «يوغان تېرەك» ئاستىدا ئۇزۇندىن-ئۇزۇنغا مۇڭلىنىپ ئولتۇردى. ئۇ تېخىچە گاراڭ ھالەتتە ئىدى. ئاتىنىڭ ئۆلۈمىنى، ئىنساننىڭ نېمىشقا ئۆلۈپ كېتىدىغانلىقىنى، ئاتىدىن ئايرىلىشنىڭ نېمىلەردىن دېرەك بېرىدىغانلىقىنى چۈشىنىشكە ئۇرۇنۇۋاتقاندا خىيالچان ئىدى. «ئوغۇل ئاتىسىدىن ئايرىلغاندىلا چوڭ بولىدۇ» دەپ ھېكمەت ئېيتىشىدۇ كىنلار. ئۆلۈپ كەتكەن ئاتىمۇ ئاخىرقى سۆزىدە «ئەمدى چوڭ بوپسەن، ئوغلۇم» دېمىگەنمىدى؟! ھەقىقەتەنمۇ ئۇ چوڭ بولۇپ قالغانىدى. ئاشۇ تۆت-بەش كۈن ئىچىدە ئۇ ئائىلىنىڭ ئىشلىرىغا ياردەملەشتى. ئېتىزلاردا «ئۈندى-پىشتى قوناق» ئاللىقاچان پىشىپ قالغان، ئۆگزىدىكى گۈلە-قاقلار قۇرۇپ تەييار بولغانىدى. قوناقلارنى چېپىپ، ئاقلاپ ھويلىغا توشۇۋېلىش، گۈلە-قاقلارنى يىغىپ، ساندۇقلارغا قاچىلىۋېلىش كېرەك ئىدى. ئۇ توختىماي ئىشلىدى. ئۆتكەن يىلى، ئالدىنقى يىلى، ئۇزاقى يىلى ئاتىسى قانداق ئىشلىگەن بولسا، شۇنداق ئىشلىدى. ئۇنىڭ ھەر بىر ھەرىكىتىدىن «ئەمدى

بۇ ئۆيگە مەن غەمخورلۇق قىلىشىم كېرەك ، ئائىلىنىڭ ھەممە ئىشىغا مەن ئىگىدارچىلىق قىلىشىم كېرەك » دېگەن مەنە چىقىپ تۇراتتى . ھەر بىر ھەرىكىتىدە يەنە ئانىسىغا تەسەللى بېرىۋاتقاندا كۈتۈلۈپ تۇراتتى . ئۇ ئانىسىنىڭ يېنىدا يەنىمۇ ئۇزۇنراق تۇرغانمۇ بولاتتى ، لېكىن مۇمكىن بولمىدى . ئۇ ئاللىقاچان ھۆكۈمەت كادىرىغا ، جۇڭگو كومپارتىيىسىنىڭ ئەزاسىغا ئايلانغان ئەمەسمىدى . بۇنداق سالاھىيەتكە ئىگە بولغان كىشى بىر ئائىلىگە غەمخورلۇق قىلىش بىلەنلا چەكلەنسە بولمايتتى . ئۇ پۈتۈن ناھىيىگە ، ناھىيىدىكى ئون ئالتە مىڭ نەچچە يۈز ئائىلىگە خىزمەت قىلىشى ، غەمخورلۇق قىلىشى كېرەك ئىدى . ناھىيىلىك ھۆكۈمەتتىن چاقىرىپ ئادەم كېلىپ قالدى . بۇ يېڭى ۋەزىپە بارلىقىدىن دېرەك بېرەتتى . ئۇ يېڭى-يېڭى كۈرەش مەيدانلىرىغا ئاتلىنىشى كېرەك ئىدى . «ئۆلگەننىڭ كەينىدىن كەتكىلى بولماس» دېيىشىدۇ كىنلار . ئىش شۇنداق ئىدى . ئاتىدىن ئايرىلىش دەردىمۇ ئاستا-ئاستا سۈسلىشىۋاتاتتى . ئۈتۈلمايدىغان دەرد بولامدۇ ؟ تۈگىمەيدىغان ماتەم بولامدۇ ؟ ئۇ ناھىيە بازىرىغا مېڭىش ئالدىدا ، ئاتىسىنىڭ يېڭى قەبرىسىنى يەنە بىر قېتىم يوقلىدى . ئاتىنىڭ روھىغا ئاتاپ ئۇزۇن دۇئا قىلدى . بۇنىڭ ئارىسىدا ئاتىسىنىڭ روھى بىلەن مۇڭدۇشۇم بار ئىدى . ئاتا ئۇنى داۋاملىق ياشاشقا ، ھاياتنىڭ سىناقلىرىنى دادىللىق بىلەن كۈتۈۋېلىشقا ئۈندەيتتى .

يەتتىنچى باب

ئىستىقبال ئاسمىندا پەرۋاز قىلىش

1. قوناق — سايلام بېلىتى

ياش كادىر ئىسمائىل ئەھمەد «يەر ئىسلاھاتى خىزمىتى» دىن كېيىنكى دەم ئېلىش پۇرسىتىدە بىمەھەل ئالەمدىن ئۆتكەن ۋە ئۆزى ئالەمدىن ئۆتكەنلىكىدىن بىخەۋەر قالغان دادىسى ئۈچۈن ھازا ئېچىپ يۈرگەن كۈنلەردە ، ناھىيىلىك ھۆكۈمەتتىن چاقىرىپ ئادەم كېلىپ قالدى . مەلۇم بولدىكى ، يۇقىرىدىن يېزا-كەنتلەردە ئومۇمىي سايلام ئۆتكۈزۈش توغرىسىدا ئۇقتۇرۇش چۈشۈپتۇ . سايلام ھەرقايسى رايونلاردا باسقۇچ-باسقۇچ بويىچە ئېلىپ بېرىلىدىكەن . ناھىيە ھەرقايسى يېزا-كەنتلەرگە سايلامغا يېتەكچىلىك قىلىش خىزمەت ئەترىتى ئەۋەتىدىكەن . ئۇنى ئاشۇ ئەترەتلەرنىڭ بىرىگە باشلىق قىلىپ تەيىنلىشىپتۇ . ئەمدى ئاشۇ خىزمەتكە ئاتلىنىدىغان گەپ ئىكەن ... شۇنداق قىلىپ ئۇ «چىرىيە» ، «چاقار» ، «دامكۇ» رايونلىرىنىڭ يېزىلىرىغا يۈرۈپ كەتتى . تەلەپ بويىچە يېزا-كەنتلەردە بىۋاسىتە سايلام ئېلىپ بېرىلىپ ، يېزا باشلىقىنى ، دېھقانلار جەمئىيىتىنىڭ مۇدىرىنى ۋە رايونغا بېرىپ ۋاسىتىلىك سايلامغا قاتنىشىدىغان يېزا ۋەكىللىرىنى سايلاپ چىقىش كېرەك ئىدى . ئۇ چاغلاردا مۇشۇنداق يېزا دېھقانلىرىغا ۋاكالىتەن رايون باشلىقىنى ۋاسىتىلىك سايلايدىغان ۋەكىللەر «دېيوتات» دەپ ئاتىلاتتى . «دېيوتات»لىق شەرەپلىك

ئىش ھېسابلىناتتى .

مۇشۇ سايلام دېگەن ئىش ئەينى چاغدا چىرىيە خەلقى ئۈچۈن بەكلا يېڭىمۇ ، شۇنداقلا ئۇنچىۋالا كۈنىمۇ ئىش ئەمەس ئىدى . تارىخىي ئۇچۇرلاردىن مەلۇم بولۇشىچە ، تاكى بۇنىڭدىن ئالتە-يەتتە يىل بۇرۇنقى 1946-يىلىغا كەلگۈچە ، بۇ دىياردا ھەقىقىي سايلاممۇ ، ساختا سايلاممۇ بولۇپ باققان ئەمەس . ئۇزۇن چاچلىق ، پۆپۈكلۈك قالپاق كىيىدىغان مانجۇلار سۇلالىسى ۋاقتىدا ، ھەرقايسى ناھىيىلەرگە ئەۋەتىلىدىغان ئامبالنىمۇ ، يەرلىكلەر ئارىسىدىن بەلگىلەيدىغان «ھاكىمبەگ» نىمۇ خاقانى پەغپۇرنىڭ ئوردىسى بىۋاسىتە تەيىنلەيتتى . خاقانى پەغپۇر ئاغدۇرۇلغاندىن كېيىن ، بىرەر يۇرتقا ئامبال بولغۇسى بارلار بىرەر خۇرجۇن يامبۇ تۆلەپ ياكى زېڭشىندىن ئامباللىقنى سېتىۋالدىغان بولۇشتى . بەلگىلىكى بولسا ، «بەگ» بولغۇسى بارلار ئوخشاش ئۇسۇل بىلەن تەڭگە خەجلەپ ئامبالدىن سېتىۋالاتتى . ياكى زېڭشىن ، جىن شۇرېنلار كېتىپ ، شېڭ شىسەي كەلگەندە ئامباللارنى يەنە ئۈرۈمچىدىن ئەۋەتىدىغان بولۇشتى . ئۇلارمۇ ئوخشاشلا «بەگ» لىكنى پۇلغا سېتىپ يۈرۈشتى . ئەمما سەل يەڭ ئىچىدىرەك ئىدى . شۇنداقلا بۇ چاغلاردا «ئامباللىق» دېگەن گەپ «ناھىيە» گە ، «ئامبال» دېگەن گەپ «ھاكىم» غا ئورۇن بوشاتتى . بۇمۇ «كالىام بىلەن بېشىم بىر» دېگەندەك گەپ ئىدى . ئاتاق ئۆزگەرگەن بىلەن پۇقراغا سالىدىغان زۇلۇم ئۆزگەرمىدى . گومىنداڭ ۋاقتىغا كەلگەندە «رايون» ، «يېزا» ، «باۋ» تەسىس قىلىشتى . «چۈيجانڭ» ، «شياڭجاڭ» ، «باۋجاڭ» لىقنى ئوخشاشلا پۇلغا سېتىۋالغىلى بولاتتى . ئۈرۈمچىدىن «ھاكىم» بولۇپ چىرىيەگە كەلگەنلەرنىڭ نەچچە پۇل خەجلىگەنلىكى بىر خۇدانىڭ ئۆزىگىلا مەلۇم ئىدى . ئەمما ئىلى ، چۆچەك ، ئالتايدا قوزغالغان «ئۈچ

ۋىلايەت ئىنقىلابى» گومىنداڭنى ئۆز ھالىغا قويىمىدى . «بىتىم» دەمدۇ ، «سۆھبەت» دەمدۇ ، ئىشقىلىپ ، ھەر خىل يوللار بىلەن بېسىم ئىشلىتىپ «ھاكىم» لارنى «خەلق سايلىشى كېرەك» دەپ ئوتتۇرىغا چىقتى . ئۇلارنىڭ ھاكىمىيەتنى خەلقنىڭ ھاكىمىيىتىگە ئۆزگەرتىش ئويى بولسا كېرەك ، شۇڭا خەلق سايلىغاندىلا قانۇنلۇق بولىدۇ دەپ قارايتتى . شۇنداق قىلىپ ، 1946-يىلىغا كەلگەندە ، چىرىيە تارىخىدا تۇنجى قېتىم سايلام ئۆتكۈزۈلدى . تېخى بۇ سايلام «دېموكراتىك سايلام» دەپ ئاتالدى . ئاشۇ 1946-يىلىنىڭ 11-ئېيىدا كەچ كۈز قۇياشى ئاجىز نۇر چېچىپ ، ئىللىق ئاپتاپ ھاسىل قىلغان بىر كۈندە ئۆتكۈزۈلگەن سايلام چىرىيىلىكلەرنىڭ تېخىچە ئېسىدە ئىدى . ئۈرۈمچىدىن كەلگەن سايلامغا يېتەكچىلىك قىلىش گۇرۇپپىسى چىرىيىلىكلەرنى يىغىپ ، «سايلام ئۆتكۈزۈمىز» دەپ ھەربىر كىشىگە بىر ۋاراقىتىن قەغەز تارقاتتى . يېزىلاردىن نەچچە مىڭ كىشى كەلدى ، تاغلىقلار كېلەلدىمۇ يوق ، بۇنىڭ بىلەن ھېچكىمنىڭ كارى بولمىدى . خەلقنىڭ كۆپچىلىكى دېگۈدەك ساۋاتسىز ئىدى . سايلام بېلىتى دەپ تارقىتىلغان قەغەزنى تولدۇرۇپ بېرىشكە «ناھىيىلىك مەكتەپ» نىڭ ئوقۇغۇچىلىرى بەلگىلەندى . ئۇلار سايلىغۇچىنىڭ ئىرادىسى بويىچە تولدۇردىمۇ ياكى مۇئەللىملىرى ئۆگەتكىنىنى تولدۇردىمۇ ، بۇنىمۇ بىلگىلى بولمايتتى . شۇنداق قىلىپ چىرىيىلىكلەر ئۆز تارىخىدىكى تۇنجى سايلامنى تىپتىنچىلا تۈگەتتى . خوتەندىكىدەك ، كېرىيدىكىدەك جېدەل-ماجرىا قىلىپمۇ يۈرمىدى . ئىككى سائەت ئۆتكەندە ئۆلكىدىن كەلگەن سايلامغا يېتەكچىلىك قىلىش ھەيئىتى 1935-يىلى 6-دېۋىزىيىنىڭ كوماندىرى مەھمۇد مۇھىتىغا كانىۋاي بولغان ، كېيىن شېڭ شىسەينىڭ تۈرمىسىدە ياتقان ، بىر يىل بۇرۇن قانداقتۇر بىر يوللار بىلەن چىرىيە ناھىيىسىنىڭ مۇئاۋىن ھاكىملىقىغا تەيىنلەنگەن

قەشقەرلىك چوڭ ئاخۇن «جىڭ ھاكىملىققا سايلاندى» دەپ ئېلان قىلىپ بەردى. يەنە تېخى توختى ئاخۇن داموللام مۇئاۋىن ھاكىملىققا، ئابلىز قادىر سەنىيخۇنىڭ يىجاڭلىقىغا، «ئوقادى» لىق يۈسۈپ ھاجىم مۇئاۋىن يىجاڭلىققا سايلانغانىدى. ئاشۇ ئارانلا ئىككى سائەت داۋاملاشقان «دېموكراتىك سايلام» چىرىيلىكلەردە غۇۋا چۈشتەك بىر تەسىرات قالدۇرغانىدى. سايلام ئۆتكۈزۈلمىدى دەي دېسە، راستتىنلا سايلام بولغانىدى. سايلام ئۆتكۈزدۇق دەيلى دېسە، ئاتام كۆرمىگەن، ھېچكىم بىلمىگەن بىر يۈچۈن ئادەملەر سايلانغانىدى. سايلانغانلارنىڭ چىرىيە خەلقىگە ۋەكىللىك قىلالىشىنىمۇ، چىرىيە خەلقىنىڭ مەنپەئىتى ئۈچۈن ھاكىمىيەت يۈرگۈزەلىشىنىمۇ بىلگىلى بولمايتتى. ئەمدى مانا چىرىيە خەلقى چىرىيە تارىخىدا بولۇپ ئۆتكەن ئاشۇ قېتىملىق سايلامنى ئۇنتۇپ كېتەي دېگەندە مۇنۇ ئىسمائىل ئەھمەد دېگەن «توپا»لىق كىچىك كادىر يەنە «سايلام ئۆتكۈزۈمىز» دەپ پەيدا بولدى. قانچىلىك سايلام بولار؟

خەلقنى ھەقىقىي سايلام بولىدىغانلىقىغا، كىمنى سايلىغۇسى كەلسە شۇنى سايلايدىغانلىقىغا، سايلانغۇچىلارنىڭ سايلىغۇچىلار ئۈچۈن خىزمەت قىلىدىغانلىقىغا ئىشەندۈرۈش كېرەك ئىدى. ئون سەككىز ياشتىن ئاشقان كىشىلەرنىڭ مەيلى ئەر-ئايال، قېرى-ياش، باي-نامرات بولۇشىدىن قەتئىينەزەر سايلاش-سايلىنىش سالاھىيىتىگە ئىگە بولىدىغانلىقىغا ئىشەندۈرۈش، ئۇلارنى تىزىملاپ سايلام گۇۋاھنامىسى تارقىتىش، تەكرار سايلام ئۆتكۈزۈپ سايلانغۇچى نامزاتلارنى بېكىتىش كېرەك ئىدى. تەشۋىقات، تىزىملاش خىزمەتلىرى باشلاندى. مانا شۇ تىزىملاش ۋاقتىدا نېمىشقىدۇر كىشىلەردە مىسلى كۆرۈلمىگەن قىزغىنلىق كۆرۈلدى. كىشىلەر يېڭى ھۆكۈمەت بىرەر ھەرىكەت

ئېلىپ بارسا ، چوقۇم ئۆزلىرىگە مەنپەئەت يېتىدىغانلىقىنى
 ئاللىقاچان ھېس قىلىشقاندى . بولۇپمۇ يېقىندىكى يەر ئىسلاھاتىدا
 ئون سەككىز ياشقا توشقانلار ئايرىم ئائىلە ھېسابلىنىپ ، «كۈرەش
 مېۋىسى»دىن ئۇلارغىمۇ تەقسىم قىلىپ بېرىلگەنلىكى تېخىچە
 ئۇلارنىڭ يادىدا ئىدى . شۇڭا ئەمدىكى تىزىملاشتا ئون يەتتە
 ياشلىق ، ئون ئالتە ياشلىق بالىلارنى ئون سەككىز ياش قىلىپ
 كۆرسىتىدىغان ، يىراق يايلاقتا قوي بېقىۋاتقان پادىچىنىمۇ
 چۈشۈرۈپ قويماي تىزىملىتىدىغان ئىشلار كېلىپ چىقتى .
 ئازادلىق ئارمىيە يېڭى كېلىپ ، كونا ھاكىمىيەتنى ئۆزگەرتىدىغان
 چاغدا ، كەنت باشلىقى ، يېزا باشلىقى بولۇشقا ئۈنىمىغان كىشىلەر
 ئەمدى ئۆزىنى نامزاتلىققا تىزىملىتىشنىڭ ئامالىنى قىلىۋاتاتتى .
 بۇنداق يۇقىرى قىزغىنلىققا ئاپىرىن ئوقۇماي بولمايتتى ، لېكىن
 خىزمەتنىڭ سالمىقىمۇ ئېشىپ كېتىۋاتاتتى . ئاشۇ يېشىنى
 ئاشۇرۇپ تىزىملىتىۋالغان بالىلارنىڭ يېشىنى ئېنىقلاش بەسىي
 مۈشكۈل ئىدى . بۇ يەرلەردە ساقچى پونكىتى تۇغۇلغان-ئۆلگەنلەرنى
 قاچان تىزىمغا ئالغان دەيسىز ؟ ھېچبولمىسا ئاتا-ئانىلىرى
 پەرزەنتلىرىنىڭ تۇغۇلغان يىلى ، ئاي ، كۈنىنى خاتىرىلەپ
 قويالامتى ؟ قۇناخۇن خەلىپەمدەك ئايرىم ساۋاتلىق ئادەم بار
 ئائىلىلەر تىزىملاپ قويالىغىنى بىلەن كۆپ سانلىق ئائىلىلەر
 تىزىملاپ قويالمايتتى . چۈنكى ئۇلار ساۋاتسىز ئىدى . ئۇلار پەقەت
 بالىلىرىنىڭ «ئاغرىق-سلاغ ۋاقتى»دا ، «ئىسلام ۋاقتى»دا ،
 «تۇڭگان ۋاقتى»دا ۋە ياكى «قاتتىق سوغۇق بولغان يىلى» ،
 «ئۇلۇغ كەلكۈن كەلگەن يىلى» تۇغۇلغانلىقىنى ، تۇغۇلغان چاغدا
 «ئۈجمە پىشقان» ، «بۇغداي ئورۇغان» ياكى «قوناق چاپقان»
 لىقىنى ئەستە تۇتالايتتى . تىزىملانغان خاتىرە بولمىسا ، ھېلىقى
 يېشىنى ئارتۇق مەلۇم قىلىۋالغانلارنى قانداق پەرقلەندۈرگۈلۈك ؟

ئاتا-ئانىسىنىڭ ياكى ئۆزىنىڭ دېگەنلىرىگە ئىشەنمەي بولامتى؟ ئەمما يەنىلا ئېنىقلاپ كۆرۈش كېرەك ئىدى. قوشنىلاردىن، تەڭتۇشلرىدىن ئېنىقلاپ بېقىش كېرەك ئىدى. مۇشۇ ئىشقا خىزمەت سالىمىنى ئاشۇرۇۋېتىپ باراتتى. ئۇنىڭدىن باشقىمۇ سايلام دېگەندە يەنە تالاي ئىشلار بار ئىدى. ئومۇمىي سايلام خىزمىتىگە يېتەكچىلىك قىلىش ئەترىتىنىڭ باشلىقى ئىسمائىل ئەھمەد ئاشۇ ئىشلار بىلەن ئالدىراش ئىدى. ئۇ ئاشۇ ئالدىراشلىقىدا، سايلام گۇۋاھنامىسى، سايلام بېلىتى باستۇرۇپ بېلەت ساندۇقى تەييارلاش بىلەن مەشغۇل ئىدى؟ ياق، ئۇنداق ئىش يوق. سايلام كىنىشكىسى، سايلام بېلىتى باستۇرۇشقا قەغەز يوق ئىدى. باسما ماشىنىلىرىمۇ يوق ئىدى. بېلەت ساندۇقى ياستىشنىڭ ئىمكانىيىتىمۇ يوق ئىدى. قانداق قىلىش كېرەك؟ ياش ئەترەت باشلىقى ئىسمائىل ئەھمەد كالا ئىشلىتىپ، بۇلارنى يەرلىك ئۇسۇل بىلەن ھەل قىلىشنى ئوتتۇرىغا قويدى. ئۇ ئاكتىپلارنى بۇيرۇپ ئائىلىلەردىن قاچاندۇر بىر چاغلاردا سۇ توشۇشقا ئىشلەتكەن، كېيىن دەز كەتكەنلىكى سەۋەبلىك «ۋەزىپىسى» قاغا جىگدىسى قاچىلاپ قويۇشقا ئۆزگەرگەن، ئەمدىكى كۆز كۈنلىرىدە بولسا بوش قالغان كونا قاپاقتىن بەش-ئالتىنى تاپتۇرۇپ كەلدى. مانا بۇ بېلەت ساندۇقى ئىدى. يەنە كىمىندۇر بۇيرۇپ بىر ئۆتكەمە قوناقنى تاسقىتىپ كەلدى. مانا بۇ سايلام بېلىتى ئىدى. يەنە كىمدۇر بىرى بىر قۇچاق قومۇش پۆپۈكى ئورۇپ كەلدى. مانا بۇ سايلامغا قاتنىشىش كىنىشكىسى ئىدى. سايلامغا قاتنىشىش سالاھىيىتىگە ئىگە كىشىلەرگە قومۇش پۆپۈكى تارقىتىپ بېرىلدى. ئۇلار ئۇنى تەلپىكىگە، قۇلىقىغا ياكى مەيدە يانچۇقىغا قىستۇرۇۋېلىشى كېرەك ئىدى. قوناق — سايلام بېلىتى ھەر بىر كىشىگە بىردىن تارقىتىپ بېرىلدى. سايلام

نامزاتلىرى قاتار ئولتۇرغۇزۇلۇپ ، ھەر بىرسىنىڭ كەينىگە بىردىن قاپاق قويۇلدى . سايلىغۇچىلار كىمنى سايلىماقچى بولسا قولىدىكى سايلام بېلىتى ھېسابلانغان قوناقنى شۇ كىشىنىڭ كەينىدىكى قاپاققا تاشلىشى كېرەك ئىدى . شۇنداق قىلىپ يۇرتىمىز تارىخىدا مىسلى كۆرۈلۈپ باقمىغان سايلام باشلاندى . بۇنداق سايلامنى تېخى ھېچكىممۇ كۆرۈپ باقمىغان . ئاشۇ كۈندىكى دېموكراتىيە ، ئاشۇ كۈندىكى ئەركىنلىكمۇ تېخى كۆرۈلۈپ باقمىغانىدى . كىشىلەر قوناقلارنى قولغا ئېلىپ ، نامزاتلارنىڭ كەينىدىن ئۆتەتتى ۋە ئۆزى يافتۇرغان نامزاتنىڭ قاپىقىغا قونىقىنى تاشلايتتى . نامزاتلار قاپاققا ئارقىسىنى قىلىپ ئولتۇرغاچقا كىمنىڭ قايسى قاپاققا قوناق تاشلىغانلىقىنى كۆرمەيتتى . بۇ ، سايلامنىڭ مەخپىي ئاۋاز بېرىش بىلەن ئېلىپ بېرىلغانلىقىنى بىلدۈرەتتى . قوناقلار قاپاقلارغا تاشلىنىپ ، قومۇش پۆپۈكى قىستۇرۇۋالغان سايلىغۇچىلار تامامەن تۈگىگەندىن كېيىن ئەترەت باشلىقى ئىسمائىل ئەھمەد باشچىلىقىدىكى سايلام يېتەكچىلىك قىلىش ھەيئىتى ھەربىر قاپاقتىكى قوناقلارنى ساناپ چىقاتتى . قايسى نامزاتنىڭ قاپقىدىكى قوناق سانى كۆپ بولسا ، شۇ نامزات ئۇتۇپ چىققان ، سايلامدا غەلبە قىلغان بولاتتى . شۇنداق قىلىپ «چاقار» دا ، «بادىغان» دا ئېلىپ بېرىلغان بۇنداق ئاجايىپ سايلام «چىرىيە» ، «گۇلاخما» ، «دامىكۇ» لاردىمۇ قانات يېيىپ كەتتى . پەقەت تاغلىق يېزىلاردا سايلام ئېلىپ بېرىلغاندا سايلام بېلىتىنىڭ ئورنىنى مایاق ئىگىلىدى . قاپاق بولسا باشتىن - ئاخىر سايلام ساندۇقى رولىنى ئېلىۋەردى . دېمىسىمۇ ئۇ سايلام ساندۇقىغا بەكلا ئوخشايتتى ، ئېغىزى كىچىك ، قورسقى يوغان ، قانچىلىك «بېلەت» تاشلىسىمۇ سىغىپ كېتەتتى ... شۇ قېتىم «چاقار» نىڭ «لەنگەر» كەنتىدە دۆلەت تالىپ ، ئىبراھىم رۇستەم ، «بادىغان»

دا ئىسلام مەھەممەت ، «چوڭساي» دا مەمەتئېلى ، «چاقار» دا ساۋۇت توختى ، «دامكۇ» بىرىنچى يېزىدا ئايشەمخان ھەسەن ، داۋۇت مەڭلىك ، «گۈلتېرىغان» دا ئەيسا توختى ، «زىندانكۆل» دە تۇرسۇنئاخۇن بۇلبۇل ، «داشكۆل» دە رەجەپ مەڭلىك ، «گۈلاخما» نىڭ «ئارال» دا پاتەمخان سايىم ، «شاپتۇللۇق» تا مەھەممەد رەسۇل ، «ئۈچئۆستەڭ» دە ئىمىن توختى ، «قوشئېغىل» دا يۈنۈس ئاخۇن تاشلار كەنت باشلىقى ، يېزا باشلىقى ، دېھقانلار جەمئىيىتىنىڭ مۇدىرى ، خەلق ۋەكىلى بولۇپ سايلاندى . يەنە تېخى بىز ئىسىم-شەرىپىنى ئۇنتۇپ كەتكەن نۇرغۇن ئاكتىپلار سايلىنىپ بەگ-دورغىلارنىڭ ئورنىنى ئىگىلىگەندى . ئەپسۇسكى ، بىز ئاشۇ يىللاردا كەمبەغەل-نامراتلار ئۈچۈن ھوقۇق ئىگىلەپ ، يېڭى ھاكىمىيەتنى مۇستەھكەملەش ئىشلىرىغا ھەسسە قوشقان نۇرغۇن ئوغلانلارنىڭ نام-شەرىپىنى ئۇنتۇپ كەتتۇق . ئەللىك يىللىق ۋاقىت تۈزىڭى ئۇلارنى ئۇنتۇلدۇردى . چاڭ-توزان باسقان كونا ئارخىپلاردا ئۇلارنىڭ ئىسمى بولۇشى مۇمكىن . ئەمما ئاشۇ ناملار خاتىرە مۇنارلىرىنىڭ بېتون تاملىرىدىن ئورۇن ئالالماي قالدى . ئەپسۇس ...

ئاشۇ 1953-يىلنىڭ 10-ئېيىدىن 1954-يىلنىڭ 3-ئېيىغىچە داۋاملاشقان ئومۇمىي سايلام چىرىيە دىيارىنىڭ تارىخىدا ھەقىقەتەنمۇ ئاجايىپ دېموكراتىك ، كۆڭۈللۈك ، تولىمۇ ئادىل ئېلىپ بېرىلغان سايلام ئىدى . «چاقار» لىقلار ، «بادىغان» لىقلار ، «گۈلاخما» ، «دامكۇ» لىقلار ئۇزۇن يىللارغىچە ئاشۇ سايلامنى ، ئاشۇ سايلامغا يېتەكچىلىك قىلغان ياش كادىر ئىسمائىل ئەھمەدنى سېغىنىش بىلەن ئەسلەپ يۈرۈشتى .

2. خىزمەتكە تەيىنلىنىش

ئومۇمىي سايلام خىزمىتىنىڭ ئاخىرلىشىشى بىلەن ياش كادىر ئىسمائىل ئەھمەدنىڭ ئىككى يېرىم يىلغا سوزۇلغان «خىزمەت گۇرۇپپىسى كادىرى»لىق ھاياتى ئەمدى ئاخىرلاشقانداك بولدى . بۇ ھۆكۈمىمىز نىسپىي ھۆكۈم ، ھەقىقەتەنمۇ ئۇ مۇشۇ ئىككى يېرىم يىلدا پەقەت «خىزمەت گۇرۇپپىسى كادىرى»لا بولدى ، باشقا ۋەزىپىگە قويۇلمىدى . «ئىجارە كېمەيتىش خىزمەت گۇرۇپپىسى كادىرى»دىن «يەر ئىسلاھاتى خىزمەت گۇرۇپپىسى كادىرى»غا ، ئۇنىڭدىن «ئومۇمىي سايلام خىزمەت گۇرۇپپىسى كادىرى»غا ئۆزگىرىپ يۈرگەن ئىسمائىل ئەھمەدنىڭ باشقا بىر رەسمىي ۋەزىپىگە تەيىنلەنگەنلىكى ، راستىنى ئېيتقاندا ، ئۇنىڭ ئەمدى قايتا «خىزمەت گۇرۇپپىسى كادىرى» بولمايدىغانلىقىدىن دېرەك بەرمەيتتى . ئۇ كېيىن يەنە داۋاملىق «ئاشلىق سېتىۋېلىش خىزمەت گۇرۇپپىسىنىڭ كادىرى» ، «يېزا ئىگىلىك كوپىراتسىيىسى قۇرۇشقا يېتەكچىلىك قىلىش خىزمەت گۇرۇپپىسىنىڭ كادىرى» ، «كوممۇنا قۇرۇشقا يېتەكچىلىك قىلىش خىزمەت گۇرۇپپىسىنىڭ كادىرى» ، «چوڭ سەكرەپ ئىلگىرىلەپ ، زەربىدارلىق بىلەن پولات-تۆمۈر تاۋلاش خىزمەت گۇرۇپپىسىنىڭ كادىرى» ، «سوتسىيالىستىك تەلىم-تەربىيە ھەرىكىتى خىزمەت گۇرۇپپىسىنىڭ كادىرى» بولدى . ئەمما ئۇ ، كېيىنكى بۇ خىزمەت گۇرۇپپىلىرىغا مەخسۇس «خىزمەت گۇرۇپپا كادىرى»لىقىدىن ئەمەس ، بەلكى باشقا رەسمىي ۋەزىپىلەردىن يۆتكەپ كېلىپ قاتناشتۇرۇلدى . «خىزمەت گۇرۇپپىسى» ئۇيۇشتۇرۇش—جۇڭگو كوممۇنىستىك پارتىيىسىنىڭ كۆپ ئۈنۈم بەرگەن خىزمەت تەجرىبىلىرىدىن بىرى . بۇنداق خىزمەت گۇرۇپپىلىرىنىڭ خىزمەت

ئۈنۈمى ياخشى بولغاچقا ، ئۇلار كېيىنكى ئەللىك يىللىق تارىختا ئۈزلۈكسىز پەيدا بولۇپ تۇردى . نامى ، شەكلى ، ۋەزىپىسى ھەر خىل بولسىمۇ ، ئاممىنى تەشكىللەش ماھىيىتى ئۆزگەرمىدى . شۇڭا ياش كادىر ئىسمائىل ئەھمەد ئۈچۈنلا ئەمەس ، باشقا ھەربىر كادىر ئۈچۈنمۇ ھەر ۋاقىت «خىزمەت گۇرۇپپىسىنىڭ كادىرى» غا ئايلىنىش ئېھتىمالى مەۋجۇت بولۇپ تۇردى . ياش كادىر ئىسمائىل ئەھمەد قاتناشقان «خىزمەت گۇرۇپپىلىرى» ۋە ئۇنىڭ ئاشۇ خىزمەت گۇرۇپپىلىرىدىكى كەچمىشلىرى توغرىسىدا كېيىن يەنە بايان قىلىمىز . بۇ يەردە بولسا ، بىز ئاشۇ 1954-يىلنىڭ بېشىغا قايتىپ ، ھازىرچە ئۇنىڭ باشقا ۋەزىپىگە تەيىنلەنگەنلىكى ئۈستىدە توختىلىمىز .

ئومۇمىي سايلام خىزمىتى ئاياغلاشقاندىن كېيىن ، ئىسمائىل ئەھمەد ياشلار ئىتتىپاقى خىزمىتىگە تەيىنلەندى . بۇ شۇنداق بولۇشى كېرەك ئىدى . ياش ، ئۇنىڭ ئۈستىگە ياشلار ئىتتىپاقى ئارقىلىق كومپارتىيىگە ئۆتكەن كادىر بولغاچقا ، تەبئىي ھالدا ياشلار خىزمىتى ئىشلەشكە ماس كېلەتتى . شۇ چاغلاردا چىرىيە ناھىيىسىدە ئون بىر ئىتتىپاق ياچېيكىسى قۇرۇلغان ، ياشلار ئىتتىپاقىنىڭ ئەزالىرى ئىككى يۈز يىگىرمە يەتتە نەپەردىن ئاشقاندى . بۇ گەرچە خېلى كۆپ ساندىكى تۇرسىمۇ ، ياشلارنىڭ ئومۇمىي سانىغا نىسبەتەن يەنىلا ئاز ئىدى . ياشلار ئىتتىپاقىنىڭ ئەزالىرىنى كۆپەيتىش ، ياشلار خىزمىتىنى جانلاندۇرۇش ، ياشلارنىڭ ئالاھىدىلىكىدىن پايدىلىنىپ ھەر ساھە خىزمەتلەرنى قانات يايدۇرۇش جىددىي ۋەزىپە ئىدى . بۇنىڭغا ئەلۋەتتە ، ياش ، جۇشقۇن ، ئاكتىپ ، ئىقتىدارلىق كادىرلار سەپلىنىشى كېرەك ئىدى . چىرىيە ناھىيىلىك ئىتتىپاق كومىتېتىدا سەي ياڭيۈن ، ئىبراھىم روزىلار شۇجىلىققا تەيىنلەنگەنىدى . ئۇلار ئىسمائىلنىڭ

دامىكۇ رايونلۇق ياشلار ئىتتىپاق كومىتېتىغا شۇجى بولىدىغانلىقىنى ئېلان قىلىپ ياشلار خىزمىتىنى جانلاندۇرۇشنى ئورۇنلاشتۇردى . دامىكۇ رايونلۇق ئىتتىپاق كومىتېتىدا بىزنىڭ ياش شۇجىمىز ئىسمائىل ئەھمەدكە ئىبراھىم ساۋۇر يانداپ بېرىلدى . پۈتكۈل دامىكۇنىڭ ياشلار خىزمىتىنى مانا شۇ ئىككى كىشى ئىشلىشى كېرەك ئىدى . ھازىرمۇ ئۇلارنىڭ ئاشۇ يىللاردا ئىشلىگەن خىزمەتلىرىنى تەسەۋۋۇر قىلىشقا بولىدۇ . ئەمما ئۇ چاغلاردا ياشلار خىزمىتى تولىمۇ جانلىق ، ياشلارنىڭ ئۆزى بولسا گويا ئوتتەك يېنىپ تۇراتتى . بىرەر يىغىلىش ياكى پائالىيەت بار دەپ خەۋەر قىلىنسا ، پۈتكۈل دامىكۇ ياشلىرى گۈررىدە يىغىلاتتى . بىرەر ۋەزىپە چۈشە بىردەمدىلا ئورۇنداپ بولاتتى . ئەلۋەتتە بىزنىڭ ياش شۇجىمىزمۇ شىمالدىكى «دوڭخاق» ، «قالمان» دېگەن يەرلەردىن جەنۇبتىكى «ئوقالداش» قىچە ؛ شەرقتىكى «شوركۆل» دىن غەربتىكى «پۇناق» قىچە بولغان كەڭ رايوننى ئايلىنىپ ھارمايتتى . ئۇ چاغلاردا ماشىنا ، موئىسكىلت ، ۋېلىسپىت دېگەنلەر يوق ئىدى . ھەربىچە سېرىق سومكىسىنى دولىسىغا ئېسىۋالغان ، مەيدە يانچۇقىدا ئىككى دانە قەلىمى قىستۇرۇلغان ، ئورۇق ، ئۆسكىلەڭ ياش كادىر توپا كېچىپ كەنتلەرگە كىرىپ كېلەتتى . ياشلارنى يىغىپ يىغىنلار ئاچاتتى . ھەر قايسى كەنتلەردە ياچېكىلار قۇراتتى . ياشلارنى باشلامچى بولۇشقا ئۈندەيتتى . ئۇ چاغلاردا يەنە نېمە ئىشلار بار ئىدى ؟ باش باھاردا ئېرىق-ئۆستەڭ چېپىش ، جىرىم-كۆچەت سېلىش بولاتتى . ئەتىيازلىق تېرىم باشلىنىپ كېتەتتى . يېتىم ئوغۇل ، تۈل خوتۇنلارنىڭ يەرلىرىنى تېرىشقا ياردەم بېرىشكە توغرا كېلەتتى . يازلىق يىغىم-تېرىم ، كۈزلۈك يىغىم-تېرىملاردا ئىش تېخىمۇ جىق بولاتتى . بۇنداق چاغلاردا يېزا ياشلىرىنى ئويۇشتۇرۇپ قىلىدىغان

ئىشلار تېخىمۇ جىق بولاتتى . يەنە ئىدىيىۋى-سىياسىي خىزمەتمۇ بار ئىدى . ياشلارنى ساۋات چىقىرىشقا ، ئىلىم-پەن ئۆگىنىشكە تەشكىللەش ، ئاشلىق سېتىپ بېرىشتە ئاكتىپ بولۇشقا ئۈندەش ، ھەمكارلىشىش-لاپقۇنلىشىشقا ئۈندەپ ، ئۇلاردا كوللېكتىۋىزىملىق روھ يېتىلدۈرۈش ، قۇرۇلماقچى بولغان غايىۋى سوتسىيالىزم ، كوممۇنىزم جەمئىيەتلىرى توغرىسىدا ساۋات بېرىش ... بۇنداق ئىشلار جىق ئىدى . ئاشۇ تەربىيە-تەشكىللەشلەرنىڭ ئۈنۈمى ھەقىقەتەن ئىنتايىن چوڭ بولغانىدى . دۆلەت بايرىمىغا ئوخشاش ھەر خىل بايراملارنى تەبرىكلەش پائالىيەتلىرىدە ياشلار شۇنداق ئاكتىپ بولاتتىكى ، تۇغ-ئەلەملەرنى كۆتۈرۈپ ، داڧا-دۇمباقلارنى چېلىپ ، كېچىچە يول يۈرۈپ يىگىرمە بەش كىلومېتىر يىراقلىقتىكى ناھىيە بازىرىدا ئېچىلماقچى بولغان تەبرىكلەش چوڭ يىغىنىغا تاڭ سەھەردىلا ئۈلگۈرۈپ كېلەتتى . شەھەردىكى تەبرىكلەش پائالىيەتلىرىنى تۈگىتىپ ، يەنە داڧا-دۇمباقلارنى چېلىپ پىيادە يۈرۈپ دامىكۇغا قايتىپ كېتەتتى ، ھېچكىم ھاردىم-تالدىم دېمەيتتى . شۇ كۈنلەردە «دامىكۇ»دىكى ئىپتىدائىي سۇ ئامبىرىدا يار كېتىش ۋەقەسى يۈز بەردى ، ئەگەر يار دەرھال ئېتىۋېتىلمىسە ، نۇرغۇن ئېتىزلارنى سۇ بېسىپ ، ئېرىق-ئۆستەڭلەرنى خاراب قىلاتتى . تاملار ئۆرۈلۈپ ، باغۋارانلارنى لاي باساتتى ، يەنە تېخى ئىشلىتەي دېگەندە سۇ تېپىلماي قالاتتى . مۇشۇ قېتىمقى يار كېتىش جېڭىدە دامىكۇ ياشلىرى مۇنتىزىم قوشۇنىدەك جەڭگىۋارلىق ، قەھرىمانلاردەك جان پىدالىق كۆرسەتتى . «يار كېتىپتۇ» دېگەن خەۋەرنىڭ ئۆزى بۇيرۇق ئىدى . ئۇلار خۇددى ھۇجۇم سىگنالىنى ئاڭلىغان جەڭچىلەردەك دەرھال يار كەتكەن ئورۇنغا ئاتلاندى . ئۇلارنىڭ ياش شۇجىسى كۆكرەك كېرىپ تۇسان تورپاقتەك بۆسۈپ چىققۇانغان

دولقۇنغا سەكرەپ چۈشۈپ ، كۆكرىكى بىلەن كۈچلۈك ئېقىننى توسۇۋاتسا ، ئۇلار قاراپ تۇرالايتتىمۇ ؟ بۇ قېتىمقى جەڭ دامىكۇ ياشلىرىنىڭ راسا جەڭگىۋار بىر كۈللەكتىپقا ئايلىنىۋاتقانلىقىنى ئىسپاتلاپ بەردى . يار ئۆز ۋاقتىدا ئېتىۋېلىندى . ئېتىز-مەھەللەلەر ، باغۋارانلار ، ئايۋان-سارايىلار خەۋپتىن قۇتۇلدى . دامىكۇ ياشلىرىنىڭ بۇ قېتىمقى جەڭگىۋار ئىپادىسى ناھىيىلىك پارتىكوم تەرىپىدىن ئالاھىدە تەقدىرلەندى . تەقدىرلەنگەنلەر ئىچىدە ئەلۋەتتە دامىكۇ ياشلىرىنىڭ ئوتتەك يېنىپ تۇرغان قىزغىن شۈجىسى ئىسمائىل ئەھمەدمۇ بار ئىدى .

ياش شۈجى ئىسمائىل ئەھمەد ئەمەلىيەتتىمۇ ئوت-گۈلخانداك لاۋۇلداپ تۇرىدىغان ، ياش تۇلپاردەك كىشىنەپ-چاپچىپ تۇرىدىغان ياشتا ئىدى . ئون توققۇز ياش — ئىنسان بالىسىنىڭ بوي-بەستى ، چىراي-تۇرقى ، كۈچ-ماغدۇرى ، جاسارەت-غەيرىتى ، ھېسسىيات-تۇيغۇلىرى ۋايىغا يېتىدىغان ياش . ئۇ ئاشۇ ئون سەككىز-ئون توققۇز ياشتا ئەڭ ساغلام-كۈچلۈك ، ئەڭ ئۈز-چىرايلىق ، ئەڭ غەيرەتلىك-جۇشقۇن ، ئەڭ ھېسسىياتچان-قىزغىن بولىدۇ . ئۇنىڭ بۇ مەزگىلدىكى ھالىتىنى لاۋۇلداپ كۆيۈۋاتقان ئوت-گۈلخانغا ، تاڭ سەھەردە ئېچىلىپ خۇش يۇراق چېچىۋاتقان قىزىلگۈلگە ، جەڭ دۈمبىقىنىڭ ئاۋازىنى ئاڭلاپ چاپچىپ كەتكەن ياش تۇلپارغا ئوخشىتىپ تەسۋىرلەشتىن ئۆزگە ئامال يوق . ئوت-گۈلخان ئاشۇ ئون توققۇز ياشلىق يىگىت قەلبىدىكى ئىنسانىي تۇيغۇلارنىڭ ھارارەت-قىزغىنلىقىغا ، پاكىز-بىغۇبارلىقىغا سىمۋول بولسا ، كىشىنەپ-چاپچىپ تۇرغان ياش تۇلپار ئۇنىڭ ساغلام-كۈچلۈكلۈكىگە ، ئىنتىلىش-قايتماسلىقىغا سىمۋول بولىدۇ . تاڭ سەھەردە ئېچىلغان ، بەرگلىرىدە شەبنەم

ئويناپ تۇرغان قىزىلگۈل بولسا ، گۈزەللىكنىڭ ئەبەدىي بەلگىسى
ھېسابلىنىدۇ . ئاھ ، ئىنسان ھاياتىدا ئاشۇ ئون سەككىز-ئون
توققۇز ياشلىق مەزگىلدىنمۇ گۈزەل دەۋر بارمۇ ؟ بىز دەۋاتقان
يىللاردىن كۆپ ۋاقىت ئۆتكەندە ، ئىمىنجان يۈسۈپ ئورۇندىشىدا
«ئون سەككىز ياشىم» دېگەن ناخشا چىقتى . ئەينى يىللاردا بولسا ،
دارىلمۇئەللىمىن ئوقۇغۇچىلىرىنىڭ خاتىرىلىرىدە قايسدۇر بىر
رۇس شائىرنىڭ «ئون توققۇز ياش» دېگەن شېئىرى كۆچۈرۈكلۈك
ئىدى . ئاشۇ شېئىر ۋە ناخشا ئىنسان ھاياتىنىڭ مانا شۇ ئەڭ
گۈزەل مەزگىللىرىنى كۈيلەيتتى . نېمىشقا كۈيلىمگۈلۈك ؟ ئاشۇ
شېئىردەك گۈزەل ، مۇزىكىدەك سىرلىق ، قۇياش نۇرىدەك پاكىز
ياشلىق ھەقىقەتەنمۇ كۈيلەشكە ئەرزىيتتى . ئون توققۇز ياشتا
ئىنسان بالىسىنىڭ ۋۇجۇدىدىن شېئىر-كۈي تۆكۈلۈپ تۇراتتى .
ئون توققۇز ياشتىكى گۈزەللىك ساغلام-سالامەتلىك ،
غەيرەت-جاسارەتلىك ، ھۆسن-لاتاپەتلىك جەھەتلەردىلا ئەمەس ،
بەلكى قەلبىنىڭ چوڭقۇر يېرىدىكى سىرلىق بىر خىل
تۇيغۇ-ھېسسىياتىدىمۇ ئىپادىلەنەتتى . قەلبىنىڭ چوڭقۇر بىر
يېرىدە شوخلۇق بىلەن تارتىنىش بىرلىشىپ كەتكەن بىر تۇيغۇ
بىرىكىپ كېلەتتى . بۇ ئىنسان ماھىيىتىگە تەۋە تۇيغۇ ئىدى . ئاشۇ
تۇيغۇ بىزنىڭ ئون توققۇز ياشلىق شۇجىمىزنى شوخ-شوڭ
ئىسقىرىتىدىغان ، كەنتلەر ئارا كېتىۋاتقان يولدا شوڭ ناخشىلارنى
ئېيتقاچ ماڭىدىغان قىلىپ قويغانىدى . ياشلار پائالىيەتلىرىگە
قاتناشقان قىزلارغا كۆزى چۈشكەندە ، قەلبىدە خىجىللىق ئارىلاش
بىر تۇيغۇ ئوت ئالغاندەك بولاتتى . بۇ يۈرەك ئوتى ئىدى . ئاشۇ
ئوت سامان تېگىدىكى چوغلەك ئاستا-ئاستا ئۇلغىيىپ كېلەتتى .
ئاشۇ ئوت شۇجىمىزنى قول ئاستىدىكى يات جىنسلىقلارغا شۇجىلىق
نەزىرىدە قاراشقا يول قويمايتتى . ئىنسانىي تۇيغۇنىڭ

ئاشكارىلىنىشى بولۇپ ئىپادىلەنگەن ئاشۇ ئوت ئۇنى جۇشقۇن ،
تىنىم تاپماس ھالەتكە گىرىپتار قىلاتتى . لېكىن شۇ ۋەزىيەتتە ئۇ
ئۆزىنىڭ پۈتۈن ۋۇجۇدىنى ياشلار خىزمىتىگە
بېغىشلىغانىدى .

3. ئىتتىپاق كادىرى

ياش كادىر ئىسمائىل ئەھمەد ياشلار ئىتتىپاقى دامىكو
رايونلۇق كومىتېتىنىڭ شۇجىسى بولۇپ ئون ئايچە ئىشلىدى .
تولۇق ئون ئاي ئىشلىدى ، دېگىلى بولمايتتى . ئۇ بۇ جەرياندا
«دامىكو» رايونىدا ئىتتىپاق ئەزالىرىنى كۆپەيتىش ، ياشلارنى
مەدەنىي پائالىيەتلەرگە ئۇيۇشتۇرۇش ، ھەرقايسى يېزا-كەنتلەردە
ئىتتىپاق ياچىيىكىلىرىنى قۇرۇش قاتارلىق خىزمەتلەرنى ئىشلەش
بىلەن بىر ۋاقىتتا ، يەنە بىر قېتىم «خىزمەت گۇرۇپپىسىنىڭ
كادىرى»غا ئايلىنىش جەريانىنى باشتىن كەچۈردى . پۈتۈن جۇڭگو
يېزىلىرىدا سوۋېت ئىتتىپاقى ئەندىزىسى بويىچە
كوللېكتىپلاشتۇرۇش خىزمىتى باشلىنىپ كەتكەنىدى . سوۋېت
ئىتتىپاقىدىكىدەك ئەينەن «كولخوز» دەپ ئاتالمىسىمۇ ، لېكىن
شۇنىڭغا يېقىنراق «كوپىراتسىيە» دېگەن يېزا ئىگىلىك تەشكىلاتى
ئىجاد قىلىنغانىدى . دېھقانلار ئاشۇ يېزا ئىگىلىك تەشكىلاتىغا
قاتنىشىشى ، بارلىق يەر-زېمىن ، ئات-ئۇلاغ ۋە باشقا دېھقانچىلىق
سايمانلىرىنى ئاشۇ «كوپىراتسىيە»گە پاي ھېسابىدا قېتىشى ،
ئۆزى ئاشۇ «كوپىراتسىيە»دە نەچچە ئون ، ھەتتا نەچچە يۈز ئائىلە
دېھقان بىلەن بىللە كوللېكتىپ ئىشلىشى ، ئاخىرىدا ئېتىزدىن
چىققان مەھسۇلاتنى قاتقان پېيى ۋە ئىشلىگەن ئەمگىكىگە ئاساسەن
ئورتاق تەقسىم قىلىۋېلىشى كېرەك ئىدى . بۇ ئىش ئەسرلەردىن

بېرى يەككە ئشلەپ كېلىۋاتقان چىرىيە دېھقانلىرىنىڭ ئېڭى كۆتۈرەلگۈدەك ، ئۇلار چۈشىنىپ يەتكۈدەك ئىش ئەمەس ئىدى . ئەمەلىيەتتە بۇ چۈجە تۇخۇمدىن چىقىپلا پەرۋاز قىلىشقا ئۇرۇنغاندەك ئىش ئىدى . تاي دېگەن تۇغۇلۇپلا بەيگىگە چۈشمەيدىغۇ ؟ ! ئەمدىلا يەر-زېمىنغا ئىگە بولغان دېھقانلارنى يەنە يەر-زېمىننىڭ پايدا قاتىسەن دېسە ، ئۇلارنىڭ كالىسىدىن قانداقمۇ ئۆتسۇن ؟ ! ئەمما يۇقىرىدىن ھۆججەت-ئۇقتۇرۇشلار چۈشۈپ بولغان ، قايسى رايوندا نەچچە كوپىراتسىيە قۇرۇش ھەققىدىكى ۋەزىپىلەرمۇ تەقسىملىنىپ بولغانىدى . كوپىراتسىيە قۇرماي بولمايتتى . شۇڭا بۇ ئىشنى ۋۇجۇدقا چىقىرىش ئۈچۈن يەنىلا تەجرىبىدىن ئۆتكەن «خىزمەت گۇرۇپپىسى» ئەۋەتىش ئۇسۇلىنى قوللىنىش كېرەك ئىدى . چىرىيە ناھىيىلىك پارتكوم ئاساسىي قاتلامدا خىزمەت ئشلەش تەجرىبىسىگە ئىگە كادىرلارنى ئاجرىتىپ «يېزا ئىگىلىكىنى كولىكتىپلاشتۇرۇش خىزمەت ئەترىتى» تەشكىل قىلدى . ياش كادىر ئىسمائىل ئەھمەد تەجرىبىلىك كادىر ھېسابلانغاچقا ، مانا شۇ «يېزا ئىگىلىكىنى كولىكتىپلاشتۇرۇش خىزمەت ئەترىتى» نىڭ كادىرلىقىغا ئاجرىتىلدى . «دامىكۇ» رايونىغا ئەۋەتىلگەن خىزمەت ئەترىتىگە ناھىيىلىك پارتكوم شۈجىسى ۋۇجىمىن ئەترەت باشلىقى بولدى . ئىسمائىل ئەھمەد ئۇنىڭ قول ئاستىدىكى غوللۇق كادىر ئىدى . ئۈچ يىل بۇرۇنقى «سەپتىن چىقىرىۋەتكۈچى» بىلەن «سەپتىن چىقىرىۋېتىلگۈچى» مانا ئەمدى بىر ئەترەتكە كېلىپ قالدى ، بىر ئاكوپتا بىللە جەڭ قىلىدىغان سەپداشقا ئايلاندى . ۋەھالەنكى ، ئۈچ يىل بۇرۇنقى ئاشۇ كۆڭۈلسىز ئىشنى «سەپتىن چىقىرىۋېتىلگۈچى» ئۇنتۇمىغان بىلەن «سەپتىن چىقىرىۋەتكۈچى» ئاللىقاچان ئۇنتۇپ قالغانىدى . ئۇلار مۇشۇ قېتىملىق كولىكتىپلاشتۇرۇش خىزمىتى جەريانىدا تېزلا

ئىچكىشىپ كەتتى . «دامكۇ» رايونىدا «ئىتتىپاق» ۋە «دوستلۇق» دېگەن نامدا تۇنجى يېزا ئىگىلىك كوئىرراتىپلىرى قۇرۇلدى . بۇنداق ئىشتا دېھقانلارغا ئېنىق چۈشەندۈرۈشكە ، قايتا-قايتا خىزمەت ئىشلەشكە توغرا كېلەتتى . ئۇلار كولىكتىپلىشىشنىڭ مۇقەررەر بېسىپ ئۆتەدىغان يول ئىكەنلىكىنى ، ئۇنىڭدىن كېيىن «سوتسىيالىزم جەمئىيىتى» ۋە «كوممۇنىزم جەمئىيىتى» قۇرۇلىدىغانلىقىنى ، «كوممۇنىزم جەمئىيىتى» قۇرۇلغاندا ئېرىق-ئۆستەڭلەردە سۈت-ھەسەل ئېقىپ تۇرىدىغانلىقىنى ، تارىختىن بېرى كۆرۈلۈپ باقمىغان مەمۇرىيلىق بولىدىغانلىقىنى بىلىسلا ساڭا ئەگىشەتتى . دېھقانلار يەنىلا پارتىيە ۋە يېڭى ھۆكۈمەتنىڭ خاتا يولغا باشلىمايدىغانلىقىغا ئىشىنىتتى ...

شۇ قېتىملىق «باشلانغۇچ كوئىرراتسىيە» قۇرۇش خىزمىتى جەريانىدا ياش كادىر ئىسمائىل ئەھمەد ناھىيىلىك پارتكوم شۇجىسى ئالدىدا ئۆز قابىلىيەت-ئىقتىدارىنى ئوبدانلا نامايان قىلغان بولسا كېرەك ، خىزمەت ئاخىرلاشقاندا ئۇ ئۆزىنى ناھىيىلىك ئىتتىپاق كومىتېتىدا كۆردى . ئۇ ياشلار ئىتتىپاقى چىرىيە ناھىيىلىك كومىتېتىنىڭ شۇجىلىقىغا ئۆستۈرۈلگەنىدى . ئىسمائىل ئەھمەد ناھىيىلىك پارتكوم شۇجىسى ئالدىدا ئۆزىنىڭ قابىلىيەت-ئىقتىدارىنى ئوبدانلا نامايان قىلغان ، شۇ ئارقىلىق ناھىيىلىك پارتكوم شۇجىسىنىڭ بايقىشىغا مۇيەسسەر بولغان . ناھىيىلىك پارتكوم شۇجىسى ۋۇ جىمىن ئەمەلىي خىزمەت ئىشلەيدىغانلارنى ياقتۇرىدىغان شۇجى ئىدى . ئۇ كىمنىڭ ھەقىقىي قابىلىيەتلىك ، كىمنىڭ «دوكلاتچى» ئىكەنلىكىنى بايقىيالايتتى . ئۇ چىرىيە ناھىيىسىدە پارتكوم شۇجىسى بولۇپ ئىشلىگەندە بايقىغان ئىقتىدارلىق كادىر پەقەت ئىسمائىل ئەھمەدلا ئەمەس . شۇ دەۋردە چىرىيىدىن يېتىشىپ چىقىپ ، كېيىنكى چاغلاردا چىرىيە

ناھىيىسى ، خوتەن ۋىلايىتى ۋە ئاپتونوم رايونىدىكى ھەرقايسى تارماقلاردا ئاساسلىق خىزمەتلەرنى ئىشلىگەن مەتقۇربان تۇرسۇن ، ئىسمائىل تاشتۆمۈر ، ئىبراھىم روزى ، رەجەپ ئەخمەت ، ئىسھاق توختى ، ئابدۇقادىر سەيدى ، ئابدۇللا نىياز ، غازى ئىبراھىم ، جامال رەجەپ ، مەترووزى يۈسۈپ قاتارلىقلارمۇ ئاشۇ ۋۇ جىمىن شۇجى بايقىغان ۋە يېتىشتۈرگەن ياش كادىرلار ئىدى . ئەپسۇسكى ، چىرىيە دېھقانلىرىنىڭ تۇرمۇشىغا كۆڭۈل بۆلۈش بىلەن داڭ چىقارغان ، ئاز سانلىق مىللەت ئاھالىسىنىڭ ئۆرپ-ئادىتىگە بەكلا ھۆرمەت قىلىدىغان ، تولىمۇ چىقىشقاق ، تۇرمۇشتا ئاددىي-ساددا ئاشۇ ناھىيىلىك پارتكوم شۇجىسى چىرىيە ناھىيىسىدە ئۈنچىۋىلا ئۇزۇن ئىشلىمىدى . 1956-يىل 5-ئايدا ئوقۇشقا كېتىپ 1959-يىلى كېرىيە ناھىيىلىك پارتكومغا شۇجىلىققا تەيىنلەندى ۋە «مەدەنىيەت زور ئىنقىلابى»دا زىيانكەشلىككە ئۇچراپ ئۆلۈپ كەتتى . مۇشۇنداق بىر قابىلىيەتلىك رەھبىرىي كادىرنىڭ ئېچىنىشلىق ئاقىۋىتى ئادەمنى ھەقىقەتەنمۇ ئەپسۇسلاندۇرىدۇ . ۋەھالەنكى ، ياخشى ئادەمنى كىشىلەر ئاسانلىقچە ئۈنۈتمەيدۇ . ئۇنىڭ ئاز سانلىق مىللەت كادىرلىرىغا كۆڭۈل بۆلۈش ۋە ئاز سانلىق مىللەت خەلقىنىڭ ئۆرپ-ئادىتىگە ھۆرمەت قىلىشتەك ئېسىل ئىستىلى ھېلىمۇ چىرىيە خەلقىنىڭ قەلبىدە ساقلانماقتا .

ئاشۇ ناھىيىلىك پارتكوم شۇجىسى تاللىغان ياش كادىر ئىسمائىل ئەھمەد 1954-يىل 12-ئايدا ياشلار ئىتتىپاقى چىرىيە ناھىيىلىك كومىتېتىنىڭ شۇجىلىقىغا تەيىنلەندى ۋە ئۇزۇن ئۆتمەي ياشلار ئىتتىپاقى شىنجاڭ ئۆلكىلىك بىرىنچى قۇرۇلتىيىنىڭ ۋەكىللىكىگە سايلانپ ئۈرۈمچىگە كەلدى . بۇ ئۇنىڭ تۇنجى قېتىم ئۆلكە مەركىزىگە كېلىشى ئىدى . گەرچە شۇ

چاغلاردا ئۈرۈمچىنىڭ قىياپىتى يەنىلا كونا پېتى بولسىمۇ ، لېكىن چەت ۋە يىراق ناھىيىدىن كەلگەن ياش يىگىتتە چوڭقۇر تەسىرات قالدۇردى . «خەلق مەيدانى» نىڭ شەرقىي تەرىپىدىكى «تىيانشان مېھمانخانىسى» دېيىلىدىغان تۆت قەۋەتلىك بىنا شۇ چاغلاردا ئۈرۈمچىدىكى ئەڭ ئېسىل بىنا ھېسابلىناتتى . ۋەكىللەر شۇ بىناغا ئورۇنلاشتۇرۇلدى . ياشلار قۇرۇلتىيىنىڭ داغدۇغىسى ھەممە يەرنى قاپلىغان ، رەڭگارەڭ پلاكاتلار ، رەڭدار بايراقلار ئۈرۈمچى ئاسمىنىدا لەپىلدەپ تۇراتتى . ۋەكىللەرگە نىسبەتەن بۇلارنىڭ ھەممىسى كاتتا كۈتۈۋېلىش ، ھۆرمەت ۋە شان-شەرەپ ئىدى . قۇرۇلتايدا بەلگىلەنگەن نىشان ۋە سىياسەتلەر كىشىنى تېخىمۇ ھاياجانلاندۇراتتى . ئاساسىي نىشان ئاز سانلىق مىللەت ياشلىرى ئارىسىدا ماركسىزىملىق دۇنيا قاراشنى تەشەببۇس قىلىش ، جۇڭگو كومپارتىيىسىنىڭ ئاز سانلىق مىللەتلەر ياشلىرى ئارىسىدىكى زاپاس قوشۇنىنى قۇرۇپ چىقىش ، ئاز سانلىق مىللەت ياشلىرى ئارىسىدىن كوممۇنىزم ئىشلىرىنىڭ ئىز باسارلىرىنى يېتىشتۈرۈش ، ئاخىرقى ھېسابتا سوتسىيالىزم جەمئىيىتى ۋە كوممۇنىزم جەمئىيىتىنى قۇرۇپ چىقىشتىن ئىبارەت ئىدى . بۇنداق غايىبەنە نىشان ھەقىقەتەنمۇ ھەر بىر ياش ۋەكىلنى ھاياجانغا سالماي قالمايتتى . ۋەكىللەر ئۆزلىرىنى ئوتتەك قىزغىنلىق ۋە غەيرەت-جاسارەتكە تولغاندەك ھېس قىلىشاتتى . چىرىيە ياشلىرىنىڭ ۋەكىلى بولسا ھەممىدىن بەكرەك غەيرەتكە تولغاندەك قىزغىنلىقتا ئىدى . قۇرۇلتاينىڭ داغدۇغا سادالىرى ئىچىدە تىنچ ، خاتىرجەم 1954-يىل ئاخىرلىشىپ ئۈمىدكە تولغان 1955-يىل كىرىپ كەلدى . ئاز سانلىق مىللەت ياشلىرىنىڭ ھاياتىدا يېڭى تارىخ باشلىنىۋاتاتتى . ئۈمىد ۋە ئىشەنچكە تولغان ۋەكىللەر ئۆز يۇرتلىرىغا قايتىپ يېڭى-يېڭى خىزمەتلەرگە كىرىشىپ كەتتى .

شۇنىڭدىن كېيىن ياش كادىر ئىسمائىل ئەھمەد ياشلار ئىتتىپاقى چىرىيە ناھىيىلىك كومىتېتىنىڭ شۇجىسى بولۇپ يەنە بىر يېرىم يىلچە خىزمەت قىلدى . بۇ جەرياندا نېمە ئىشلارنى قىلدى ؟ قايسى ۋەزىپىلەرنى ئورۇندىدى ؟ ھازىر بۇلارنى ئېيتىلاپ بولماق تەس . بەلكىم ئۇ مۇشۇ بىر يېرىم يىلدا قۇرۇلتاي روھىنى پۈتۈن كۈچى بىلەن ئىزچىللاشتۇرغاندۇ ، نۇرغۇن چىرىيە ياشلىرىنى كوممۇنىستىك ياشلار ئىتتىپاقىغا قوبۇل قىلغاندۇ . يىراق تاغلىق كەنتلەردىمۇ ئىتتىپاق ياچىكىلىرىنى قۇرۇپ چىققاندۇ ، ياشلارنى باشلامچى قىلىپ باشلانغۇچ يېزا ئىگىلىك كوپىراتسىيىلىرىنى ئومۇملاشتۇرۇشقا ھەسسە قوشقاندۇ . ئەمما بۇلار خاتىرىگە ئېلىنمىغان ، ئەللىك يىللىق سان-ساناقسىز كۈن-تۈنلەر بۇلارنى ئۇنتۇلدۇرغان . ئەمما خاتىرىگە ئېلىنغان تۆۋەندىكى بىر قانچە تۈرلۈك ئىش بىزنىڭ دىققىتىمىزنى ئوبدانلا جەلپ قىلدۇ . بۇنىڭ بىرىنچىسى ، كونا خەلق پۇلىنى يىغىۋېلىپ يېڭى خەلق پۇلى تارقىتىش خىزمىتى ئىدى . شۇ ۋاقىتلاردا تېخى تارقىتىلغىنىغا ئۈچ-تۆت يىلمۇ بولمىغان خەلق پۇلىنى ئالماشتۇرۇشقا نېمە سەۋەب بولغان ؟ نېمە ئۈچۈن كونا خەلق پۇلىنىڭ ئىككى يۈەنى يېڭى خەلق پۇلىنىڭ بىر يۈەنىگە تەڭ بولۇپ قالدى ؟ بۇلارنىڭ سەۋەبى تازا ئېنىق ئەمەس . ئەمما بۇنداق ئالماشتۇرۇش خوتەن رايونى ، جۈملىدىن چىرىيە ناھىيىسى ئۈچۈن تولىمۇ نازۇك ۋە سەزگۈر بىر مەسىلە ئىدى . تارىخىي ماتېرىياللاردا رىۋايەت قىلىنىشىچە ، مۇشۇنداق پۇل ئالماشتۇرۇش ، پۇلنىڭ قىممىتىنى ئۆزگەرتىش سەۋەبىدىن خوتەن رايونىدا بىر قېتىملىق چوڭ پاجىئە يۈز بەرگىنى مەلۇم . مىلادىيىنىڭ 1680-يىلى ئاپاق خوجا (ھىدايتۇللا ئىشان) جۇڭغار قوشۇنلىرىنىڭ يار-يۆلك بولۇشى بىلەن قەشقەردە ئۆزىنى خان دەپ ئېلان قىلدۇ . ئالتە شەھەر (ھازىرقى جەنۇبىي شىنجاڭ)

ئاپاق خوجا باشچىلىقىدىكى «ئاق تاغلىق» خوجىلار بىلەن جۇڭغار ئاقسۆڭەكلىرىنىڭ قاتمۇ قات زۇلمى ئاستىدا قالىدۇ. ئىككى چىلبۆرە تەكلىماكان قىرغاقلىرىدىكى بوستانلىقلاردا ياشاۋاتقان ئۇيغۇر خەلقىنىڭ ئەڭ ئاخىرقى ئەت-گۆشىنىمۇ شىلىپ يېيىش ئۈچۈن ئەينى چاغدا ئۆزلىرى تارقاتقان پۇلنىڭ قىممىتىنى ئۆزگەرتىشكە كىرىشەدۇ. «بىر پۇلنى ئىككى پۇل ھېسابىدا خەجلەيسىلەر» دەپ بۇيرۇق چۈشۈرىدۇ. شۇ زامانلاردا تېخى ئالتە شەھەر ئىگىلىكى پاترىئارخال—تەبىئىي ئىگىلىك ھالىتىدە بولۇپ، كىشىلەر نەق پۇل ئەمەس، بەلكى مال - تاۋار ساقلاشقا ئادەتلەنگەنىدى. «بىر پۇل ئىككى پۇل ھېسابىدا خەجلىنىش» يولغا قويۇلغان بولسا، ئاشۇ چىلبۆرىلەرنىڭ قولىدىكى نەق پۇلنىڭ قىممىتى بىر ھەسسە ئۆسكەنگە، خەلق ئىشلەپچىقارغان تاۋارلارنىڭ قىممىتى بىر ھەسسە تۆۋەنلىگەنگە باراۋەر بولاتتى. ئاپاق خوجا ۋە جۇڭغارلارنىڭ «بىر پۇلنى ئىككى پۇل ھېسابىدا خەجلەش» بۇيرۇقىغا باشقا يۇرت خەلقلىرى قانداق پوزىتسىيىدە بولدى؟ بۇ نامەلۇم. ئەمما خوتەن خەلقى بۇنداق پەرماننى رەت قىلىدۇ. ئۇلار: «بىرنى بىر دەيمىز، بىر پۇلنى بىر پۇل ھېسابىدا خەجلەيمىز» دەپ تۇرۇۋالىدۇ. يەرلىك بەگلەرمۇ خەلق تەرەپتە تۇرىدۇ. ئۆز پەرمانىنىڭ خوتەن رايونىدا قارشىلىققا ئۇچرىغانلىقىنى ئاڭلىغان قورچاق خان ئاپاق خوجا ئۆزى بىۋاسىتە خوتەن رايونىغا قوشۇن باشلاپ كېلىدۇ. بارلىق يۇرت كاتتىلىرى ۋە بەگلەرنى بىر يەرگە يىغىپ بىر-بىرلەپ قىيىن-قىستاققا ئالىدۇ. ئاپاق خوجىنىڭ «بىر پۇلنى ئىككى پۇل ھېسابىدا خەجلەمسەن، يوق؟» دېگەن سوئالىغا ھەربىر يۇرت كاتتىسى «ئاللا بىر، بىر پۇلۇم بىر، قانداقچىسىگە بىر پۇلنى ئىككى پۇل دېگىلى بولسۇن» دەپ جاۋاب بېرىدۇ. قانخور قورچاق خان

مۇشۇنداق جاۋاب بەرگەن يۇرت كاتتىلىرىنىڭ بېشىنى ئېلىشقا ھۆكۈم قىلدۇ. ئارقىمۇ ئارقا قىرىق بىر نەپەر بەگ ۋە يۇرت بېشىنىڭ بېشى كېسىلدۇ. قانلار ئېرىق بولۇپ ئاقىدۇ. شۇنداقتىمۇ خوتەن خەلقى باش ئەگمەيدۇ. بەگ ۋە يۇرت كاتتىلىرىنىڭ ھەقىقەت ۋە ئادالەت يولىدا پىداكارلىق كۆرسىتىشىدىن ئىبارەت ئاشۇ ۋەقە يۈز بەرگەندىن كېيىن «خوتەنلىكلەر بىرنى بىر دەيدۇ»، «خوتەنلىكلەر جاھىل ۋە كاج كېلىدۇ» دېگەن مەشھۇر سۆزلەر ئالتە شەھەر ۋە جۇڭغارىيە دائىرىسىدە پۇر بولىدۇ، تارىخ بەتلىرىدىن ئورۇن ئالىدۇ. دېمىسىمۇ خوتەن خەلقى ئاشۇنداق ئۆز مەۋقەسىدە چىڭ تۇرالايدىغان ئىرادىلىك، ھەقىقەت ۋە ئادالەت ئۈچۈن جان پىدا قىلالايدىغان قەھرىمان خەلق ئىدى ...

بۇ قېتىمقى كونا خەلق پۇلىنى يېڭى خەلق پۇلىغا تېگىشىش خىزمىتىنىڭ مەقسەت، نىشانى پۈتۈنلەي ئوخشاشمىسىمۇ، لېكىن شەكلى ئازراق ئوخشاپ كېتەتتى. خەلق ئاپاق خوجا زامانىسىدا يۈز بەرگەن ئاشۇ ۋەقەنى غۇۋا ئەسكە ئېلىشىدۇ. غۇلغۇلا كۆپىيىدۇ. بىرەر ۋەقە چىقىشنىڭ ئالدىنى ئېلىش ئۈچۈن چىرىيە ناھىيىلىك پارتكوم 1955-يىلى 2-ئاينىڭ 22-، 23-كۈنلىرى ئارقىمۇ ئارقا رەھبەرلەر يىغىنى، پارتىيە ئەزالىرى يىغىنى، ئىتتىپاق ئەزالىرى يىغىنى ۋە كادىرلار يىغىنى قاتارلىقلارنى ئېچىپ چۈشەنچە بېرىدۇ ۋە ئاممىغا خىزمەت ئىشلەشنى ئورۇنلاشتۇرىدۇ. ئاممىۋى خىزمەت ياخشى ئىشلەنگەنلىكتىن ۋە خەلق يېڭى ھۆكۈمەتكە ئىشەنگەنلىكتىن، بۇ قېتىمقى پۇلنىڭ قىممىتىنى ئۆزگەرتىش جەريانىدا «بىرنى بىر دەيمىز» دېگەندەك ۋەقەلەر چىقمايدۇ، بىر سېنت «يۈز كوي»، بىر موچەن «مىڭ كوي»، بىر يۈەن «ئون مىڭ كوي» دەپ ئاتىلىدىغان كونا خەلق

پۇلى قىممىتى يۇقىرى بولغان يېڭى خەلق پۇلىغا ئوڭۇشلۇق ، قارشىلىقسىز ئالماشتۇرۇلدى . بىز مۇشۇ پۇل ئالماشتۇرۇش خىزمىتى جەريانىدا ياشلار ئىتتىپاقى چىرىيە ناھىيىلىك كومىتېتىنىڭ ياش شۇجىسى ئىسمائىل ئەھمەدنىڭ ئىتتىپاق ئەزالىرى يىغىنىدا كۆيۈپ-پىشىپ چۈشەنچە بەرگەنلىكىنى ، ئىتتىپاق ئەزالىرىنى ئاتا-ئانىلىرىغا ، ئۇرۇق-تۇغقانلىرىغا ، قولۇم-قوشنىلىرىغا خىزمەت ئىشلەشكە ئورۇنلاشتۇرغانلىقىنى كۆز ئالدىمىزغا كەلتۈرەلەيمىز . روشەنكى ، ئىتتىپاق ئەزالىرى ۋە كەڭ ياشلارنىڭ ماسلىشىشى بولمىسا ، بۇنداق ئاممىۋى خىزمەتلەرنىڭ ئوڭۇشلۇق بولۇشى ئانچە ئاسان ئەمەس .

يولداش ئىسمائىل ئەھمەد ياشلار ئىتتىپاقى چىرىيە ناھىيىلىك كومىتېتىنىڭ شۇجىسى بولۇپ ئىشلەۋاتقاندا خاتىرىگە ئېلىنغان ئىككىنچى مۇھىم ئىش ، ئاتوم بومبىسى ئىشلىتىشكە قارشى تۇرۇش بويىچە ئاممىۋى ئىمزا قويۇش پائالىيىتىدۇر . بۇ ئىنسانىيەتنىڭ تىنچلىق ۋە ئۆزىنى قوغداپ قېلىشقا دائىر ئىنتايىن سەزگۈر پائالىيەتلىرىنىڭ بىرى ئىدى . بۇ «دۇنيا تىنچلىق كونگىرسى» تىنچلىقپەرۋەر خەلقلەر ئارىسىدا ئاتوم قورالىنى ئىشلىتىشكە قارشى تۇرۇش پائالىيىتىنى قوزغىغان ، پۈتۈن دۇنيا خەلقى ئاتوم قورالىنى ئىشلىتىشكە قارشى قوزغالغان ، دۇنيانىڭ چوڭ-چوڭ پايتەختلىرىدىن تارتىپ بۈلۈك-پۇچقاقلرىغىچە غەزەپلىك نامايىشلار ، ئىمزا قويۇشلار ، ئۇرۇش تەلۋىلىرىنى ئەيىبلەشلەر باشلىنىپ كەتكەن چاغ ئىدى . بىزنىڭ چەت-ياقا ، نامرات چىرىيە دىيارىدا ئاتوم قورالىنى ئىشلىتىشكە قارشى تۇرۇش بويىچە قوزغالغان كوللېكتىپ ئىمزا قويۇش پائالىيىتى ئەنە شۇ دۇنياۋى پائالىيەتنىڭ بىر قىسمى ئىدى . بۇ چىرىيە دىيارىنىڭمۇ چەت-ياقا ، دۇنيانىڭ ئۇنتۇلغان بىر بۇرجىكى بولۇش ھالىتىدىن

قۇتۇلۇپ ، دۇنيا بىلەن تەڭ ئىلگىرىلەۋاتقانلىقىدىن دېرەك بېرەتتى . شۇ كۈنلەردە ئاللىقاچان گېزىت كۆرۈش ، كىتاب ئوقۇش ئادىتىنى يېتىلدۈرگەن ئىسمائىل ئەھمەد ئاتوم قورالىنىڭ ئىنسانىيەتكە كەلتۈرۈۋاتقان خەۋىپىدىن ، ئۇنىڭغا قارشى تۇرۇشنىڭ مۇھىملىقىدىن تولۇق خەۋەردار ئىدى . ئۇ ئاتوم قورالىغا قارشى تۇرۇپ كۈلەيلىك ئىمزا قويۇش پائالىيىتى جەريانىدا ناھايىتى ئالدىراش بولۇپ كېتىدۇ . چۈنكى ، ئوتتۇز ئىككى مىڭ تۆت يۈز ئوتتۇز كۋادرات كىلومېتىر دائىرىگە ، يىراق تاغ ۋە پايانسىز تەكلىماكان ئىچىدىكى يەتمىش نەچچە پارچە بوستانلىققا تارلىپ ئولتۇراقلاشقان ئاتمىش نەچچە مىڭ نوپۇسلۇق چىرىيە خەلقى ئىچىدە كۆپرەك ئىمزا توپلاش ئانچە ئاسان خىزمەت ئەمەس ئىدى . قاتناش شارائىتىمۇ ئاتام ئېيتقان ئەلمىساقنىڭ زامانىدىكىدىن ھېچقانچە ئۆزگەرمىگەنىدى . مۇشۇنداق ئەھۋالدا چىرىيە ياشلىرى يىگىرمە ياشلىق شۇجى ئىسمائىل ئەھمەدنىڭ تەشكىللىشىدە خۇددى «ئولىمپىك تەنتەربىيە مۇسابىقىسى» نىڭ مەشەل يەتكۈزۈش پائالىيىتىدەك چىرىيە دىيارىنىڭ ھەممە تاغ-دالىلىرىنى بېسىپ ئۆتۈشتى . ئاتوم قورالىنى ئىشلىتىشكە قارشى تۇرۇش زۆرۈرلۈكىدىن ھەممە كىشىنى خەۋەردار قىلدى . ساۋاتسىز دېھقان-چارۋىچىلار ئاتوم قورالى دېگەن گەپنى ئانچە ئېنىق چۈشەنمىسۇمۇ ، ئىشقىلىپ ، ئۇلار ئۆزلىرىگە دەجالتىنىڭ ھەممە نېمىنى يالماپ-يۇتۇپ ماڭىدىغان كۆك ئېشىكىدەك قورقۇنچلۇق بىر خەۋىپنىڭ يېقىنلاپ كېلىۋاتقانلىقىنى ھېس قىلىشتى . قوللىرىنى قىزىل سۇرۇخقا مىلەپ ، ئىمزا توپلاش قەغىزىگە قىزغىنلىق بىلەن بېسىپ بېرىشتى . چىرىيە دېھقانلىرى ئىمزا قويغان ئاشۇ تاختا-تاختا خوتەن قەغەزلىرى ئۈرۈمچىگە ، ئۈيەردىن بېيجىڭغا ، بېيجىڭدىن جەنۇەدىكى «دۇنيا تىنچلىق كونگرېسى»

نىڭ باش شتابىغا يوللاپ بېرىلگەن بولۇشى مۇمكىن . ئۇرۇش تەلۋىلىرى دۇنيا خەلقىنىڭ ھەققانىي قارشىلىقى ئالدىدا ساراسىمىگە چۈشكەن بولۇشى مۇمكىن . قانداقلا بولمىسۇن ، ياش شۇجى ئىسمائىل ئەھمەد ۋە ئىتتىپاق ئەزالىرى شۇ قېتىم ئاتوم قورالى ئىشلىتىشكە قارشى ئېلىپ بارغان كولىكتىپ ئىمزا قويۇش پائالىيىتى ھەقىقەتەنمۇ ئىنتايىن مۇھىم ئەھمىيەتكە ئىگە ئىش ئىدى . شۇنىڭدىن كېيىن ئاتوم قورالى ئىشلىتىشكە ، ئاتوم قورالى سىناق قىلىشقا ، ئاتوم قورالى ياساش تېخنىكىسىغا ئىگە بولۇشقا قارشى پائالىيەتلەر دۇنيا تىنچلىق سۆيەر خەلقىنىڭ دائىملىق پائالىيەتلىرىدىن بىرىگە ئايلاندى . كېيىنكى كۈنلەردە ئۇرۇش تەلۋىلىرى دۇنيانى ئەللىك قېتىم خاراب قىلىشقا يەتكۈدەك ئاتوم-يادرو قوراللىرىنى ياسىغان بولسىمۇ ، خۇداغا شۈكرىكى ، ئۇلارنىڭ قىيامەت قايمى قىلىدىغان بۇنداق قورقۇنچلۇق قورالىنى ئىشلىتىشى ھەر ھالدا توسۇپ قېلىندى . ياپون خەلقىنىڭ بېشىغا كەلگەن پاجىئە قايتا تەكرارلانمىدى . بۇلار چىرىيە خەلقىنى ئۆز ئىچىگە ئالغان دۇنيا تىنچلىق سۆيەر خەلقىنىڭ غەلىبىسى ئەمەسمۇ ؟

تىنچلىق ۋە ئەمىنلىكنىڭ مۇھىملىقىنى ياش چېغىدىلا چۈشىنىپ يەتكەن ئىسمائىل ئەھمەد ئۆمرىنىڭ كېيىنكى قىسمىدا مىللەتلەرنىڭ ئىتتىپاقلىقى ، دۆلەتلەرنىڭ ئىناقلىقىنى قوغداشقا مۇناسىۋەتلىك كۆپلىگەن ئەھمىيەتلىك خىزمەتلەرنى ئىشلىدى . بۇ ھەقتىكى تەپسىلاتلارغا ئۆز نۆۋىتىدە يەنە قايتا توختىلىمىز . ھازىر بولسا ئۇنىڭ ئاشۇ 1955-يىلىدا ئىشلىگەن باشقا خىزمەتلىرىگە قايتىپ كېلەيلى .

باشتا يېزىپ ئۆتكىنىمىزدەك ، چىرىيە دىيارى تەكلىماكان قۇملارنىڭ ئۈزلۈكسىز ھۇجۇمىغا ئۇچراپ تۇرىدىغان يۇرت .

چىرىيە بوستانلىقىنى شىمال ۋە غەربتىن قاپساپ تۇرىدىغان قۇم بارخانلىرى شىمال ۋە بورانىنىڭ زورى بىلەن بوستانلىقنى يۇتۇپ كېتىشكە ھەر زامان خىرىس قىلىپ تۇرىدۇ . باھار ۋە باش يازدا كۆتۈرۈلىدىغان «سېرىق بوران» ، «قارا بوران» ۋە «توكا جىن» قۇيۇن قۇملارنى ئۇچۇرۇپ ئېتىزلارغا ، باغلارغا ، مەھەللە ۋە يوللارغا بېسىپ كىرىدۇ ، يۇمران مايىسلارنى كۆمۈپ ، باغلاردىكى گۈل-چېچەكلەرنى قۇرۇتىدۇ . چىرىيە دىيارىدا ياشىغان ئادەم ھەر كۈنى ۋە ھەر سائەت ئاشۇ تۈمەن دېۋىدەك بېسىپ كېلىدىغان قۇم-بورانغا قارشى ئاكوپتىكى جەڭچىدەك تەييار تۇرۇشى كېرەك . بورانىنى توسۇشى ، قۇملارنى ئەسلىي ئورنىغا يۆتكەپ تۇرۇشى كېرەك . ئەمگەكچان ۋە جاپاكەش چىرىيە خەلقى نەچچە مىڭ يىللاردىن بېرى ئاشۇنداق قىلىپ كەلدى ، قۇم-بورانىنى توسۇشنىڭ بىر يۈرۈش چارىلىرىنى تېپىپ چىقتى . بۇ چىرىيە دەرياسىغا كەلگۈن كەلگەن ياز ئايلىرىدا سۇنىڭ كۈچى بىلەن لاي ئېقىتىپ ، قۇملارنى تەكلىماكاننىڭ ئىچكىرىسىگە قوغلاش ، جىرىم سېلىپ ئورمان بەرپا قىلىپ بوران-شامالنىڭ كۈچىنى ئاجىزلىتىش ، يېپىنچا ئۆسۈملۈكلەرنى قوغداپ ، قۇمنىڭ كۈچىنى تىزگىنلەش قاتارلىقلاردىن ئىبارەت ئىدى . بېسىپ كېلىۋاتقان قۇمنى توسۇشنىڭ بۇنىڭدىن باشقا ئامالى يوق ئىدى . ئىلگىرىكى چاغلاردا قۇم تىزگىنلەش ئىشىنى خەلقنىڭ ئۆزى ئىستىخپىلىك ھالدا ئىشلەيتتى . ئاشۇ زامانلاردا چىرىيە دىيارىنى سوراپ ئۆتكەن ھاكىمىيەتلەرنىڭ قۇم تىزگىنلەشكە كۆڭۈل بۆلگىنى ، خەلقنى تەشكىللىگىنى ياكى مەبلەغ سالغىنى مەلۇم ئەمەس . ھېچبىر تارىخىي يازمىدەمۇ بۇنداق تەپسىلات ئۇچرىمايدۇ . ئەمدى مانا يېڭى ھاكىمىيەت قۇرۇلۇپ ، ئوڭ-سولنى تەڭشەۋالغان مۇشۇ 1955-يىلىدا ھۆكۈمەت قۇمنىڭ خەۋپىنى تونۇپ يەتكەن ،

قۇم تىزگىنلەش ئىشنى قولغا ئالغانىدى . لېنىن 1919-يىلىدا يېڭى قۇرۇلغان سوۋېت ئىتتىپاقىدا تەشەببۇس قىلغان «شەنبىلىك ئەمگەك» كە ئوخشاپ كېتىدىغان بۇنداق خالىسانە پائالىيەتنىڭ ئاساسىي كۈچى تەبىئىي ھالدا ئوتتەك ھاياجانلىنىپ تۇرىدىغان چىرىيە ياشلىرى ئىدى . ئۇلار شۇ يىلى يازدا ئۆزلىرىنىڭ باش شۈجىسى ئىسمائىل ئەھمەدنىڭ باشچىلىقىدا قۇمغا قارشى كۈرەشكە ئاتلاندى . ئۇزاق يىللار ئىلگىرى سۈپۈرگە ئاخۇن باتۇر يەر ئېچىپ تېرىلغۇ بەرپا قىلغان ، كېيىنكى يىللاردا يەنە قۇم بېسىپ كەتكەن «مەدىكاس» (ھازىر بۇ يەردە ئاپتونوم رايونلۇق قۇم تىزگىنلەش بونكىسى قۇرۇلدى) ، «قۇمباغ» ، «سېغىزلىق» ، «چىلەكدۆڭ» ، «سۆكە دۆڭ» ، «جەگەدۆڭ» ، «تېرىم پوتاي» دېگەن توقايلىرىدا نەچچە مىڭ ياش يىگىت ئىشقا چۈشتى . ئۇلار قۇملۇقلار ئارىسىدىن چوڭقۇر ئېرىقلارنى ئېلىپ كەلگۈن سۈيىنى باشلاپ ، ئىككى ياقىتىكى ئېگىز قۇم بارخانلىرىنى سۇغا يىقىتاتتى . كۈچلۈك سۇ نەلەردىندۇ كۆچۈپ كەلگەن بېزەڭ قۇملارنى تەكلىماكاننىڭ پەس جايلىرىغا ئېقىتىپ كېتەتتى . قۇم تىزگىنلەش جەڭ مەيدانىدىكى ھەيۋەتلىك ، قاينام - تاشقىنلىق مەنزىرە سىرتتىن كۆزەتكەن ئادەمنى ھەيران قالدۇراتتى . قىزىل بايراقىلار لەپىلدەپ تۇرغان ، نەچچە مىڭ كەتمەن ئېگىز كۆتۈرۈلۈپ قۇم باغرىغا ئۇرۇلۇۋاتقان ، قۇم بارخانلىرىنىڭ چاڭ-توزان ئۆرلىتىپ قوشۇلۇشىدىن ھاسىل بولغان دوغانى تەك لاي سۇ لەپىيەڭشىپ ئېقىۋاتقان نېمىدېگەن قاينام-تاشقىنلىق مەنزىرە-ھە !؟ مانا قاراڭ ، كۈچلۈك سۇ يالاپ چېقىپ ئېقىۋاتقان قۇم بارخىنى گويا تېگى كولانغان ئەسكى تامدەك ئۆرۈلۈپ چۈشتى . قۇم بارخىنىنى چېچىۋاتقان ياش يىگىتلەر قىيىقاس-چۇقان بىلەن ئۆزلىرىنى يانغا ئېلىشتى . ئەپسۇس ، ئابدۇرۇسۇل قوچقار ئۆزىنى يانغا ئالالماي قالدى ، قۇم دۆۋىسى

بىلەن بىللە سۇغا چۈشۈپ كەتتى . قۇملار ئۇنى بېسىۋالدى ... خەتەر يۈز
 بەرگەن ئىدى . خەتەرنىڭ ئۆزى بۇيرۇق ئىدى . يىگىتلەر
 سەپىدىشىنى قۇتقۇزۇشقا ئاتلاندى . ئابدۇرۇسۇل قوچقار قۇم ۋە
 لاي-پاتقاق ئارىسىدىن قۇتقۇزۇپ چىقىلغاندا ، ئۇنىڭ چىرايى كۆك
 قۇمچاقنىڭ دۈمبىسىدەك كۆكرىپ كەتكەن ، نەپەس ئېلىشى
 توختاپ قالغانىدى . ئىسمايىل ئەھمەد باشلانغۇچ مەكتەپتە بىللە
 ئوقۇغان ساۋاقداشلىرىنىڭ ئېغىز-بۇرىنىدىكى قۇم-لاتىقلارنى ئېچىنىش
 ئىچىدە تازىلاشقا كىرىشتى . مۆجىزە يۈز بەردى . ئابدۇرۇسۇلنىڭ
 نەپەس ئېلىشى ئاستا-ئاستا ئەسلىگە كېلىپ نەم كىرىپكىلىرى
 مىدىرلىدى . ئۇ كۆزلىرىنى ئاچتى ، ئايىھاي ... زامان
 ئۆزگەرگەنىدى . قاچاندۇر بىر چاغلاردا ئىسلام ئاخۇن ئاتلىق
 چىپەرچى (پوچتىكەش) نى ، چىرىيە بازىرلىق ساۋۇر ئاخۇن
 تۆمۈرچىنى ، «توپا»لىق توختەمتىكام قوچاق دېگەن ئادەمنى ،
 «يايلىغاننىڭ قۇملۇقى»دا قوي بېقىۋاتقان ئون ئىككى ياشلىق
 قىزنى تىرىك يۇتۇۋەتكەن قۇم ئەمدى ئۇنداق ئاچ كۆزلۈك
 قىلالمايتتى . ئابدۇرۇسۇل قۇمنىڭ مۇدەھىش قورشىۋى ئارىسىدىن
 قۇتۇلۇپ چىقتى ، لېكىن ئۇنىڭ چىراي-تۇرقى بوراندا قالغان
 ئادەمدەك چاڭ-توزان ، توپا-تۇمانغا مېلەنگەن ھالەتتە ئىدى .
 ئوستىروۋسكىنىڭ «بوران بالىلىرى» رومانىنى ئوقۇغان كىمدۇر
 بىرى نەق مەيداندىلا ئۇنىڭغا «بوران بالىسى» دەپ لەقەم قويۇپ
 قويدى . ئابدۇرۇسۇلغا ئاشۇ لەقەمنى سەپىدىشى قويۇپ قويدىمۇ ؟
 ياق ، «لەقەم ئاسماندىن چۈشىدۇ» دەپ ئەقىدە قىلىشىدۇ كىنلار .
 شۇنداق بولدى ، ئاشۇ لەقەم ئابدۇرۇسۇلغا گويا ئاسماندىن
 چۈشكەندەكلا سىڭىپ قالدى . ھەممە كىشى ئۇنى «بوران بالىسى»
 دەپ ئاتاشقا كىرىشتى . گويا ئاشۇ لەقەمدە ئېيتىلغاندەك مۇشۇ
 سۆزمەن ، ئىشچان يىگىت ئۆمرىنىڭ ئاخىرىغىچە بوران بىلەن ،

قۇم بىلەن ھەپىلىشىپ ئۆتتى . ئۇنىڭ ئۆي-ماكانىمۇ قۇملۇقنىڭ بويىدىلا ئىدى . ئۇ بىر ئۆمۈر لاي ئېقىتىپ قۇمنى قوغلاش ، جىرىم سېلىپ بوراننى توسۇش بىلەن شۇغۇللاندى . ئۇنى ھەقىقەتەنمۇ قۇم-بورانغا قارشى كۈرەشنىڭ ئالدىنقى سېپىدىكى قاراۋۇل دېيىشكە بولاتتى . ئەمما قۇم-بورانغا قارشى كۈرەشنىڭ ھەقىقىي قوماندانى بىزنىڭ ياشلار ئىتتىپاقى شۇجىمىز ئىسمائىل ئەھمەد ئىدى . ئۇ ئاشۇ 1955-يىل يازدا چىرىيە ياشلىرىنى تەشكىللەپ قۇم-بورانغا قارشى ئېلىشىشنى باشلىغاندىن بېرى تا ھازىرغىچە توختاپ قالمايدى . ئۇ كېيىن چىرىيە رەھبەرلىك ۋەزىپىلىرىدە بولغان يىللاردا بولسۇن ، تېخىمۇ كېيىنكى ئاپتونوم رايوندا رەھبەرلىك ۋەزىپىلىرىدە بولغان يىللار بولسۇن ، قۇم-بوراننىڭ ئالدىنى ئېلىش خىزمىتىنى زادىلا ئۇنتۇمىدى . ئۇنىڭ تەشەببۇسى ۋە قوللىشى بىلەن ئاپتونوم رايونلۇق پەنلەر ئاكادېمىيىسى كېيىنكى چاغلاردا ئاشۇ «مەدىكاس» دېگەن جايدا شىنجاڭ بويىچە تۇنجى «قۇم تىزگىنلەش تەتقىقات پونكىتى»نى قۇرۇپ چىقتى . قۇرغاقچىلىققا بەرداشلىق بېرەلەيدىغان ئافرىقا چاكاندىسى ، تەكلىماكان قىزىل يۇلغۇنى ، توغراق قاتارلىقلارنى ئۆستۈرۈپ قۇم-بوراننى توسۇشنىڭ تەجرىبىلىرىنى توپلىدى ، بوران-شامالنىڭ يۆنىلىشى ، سۈرئىتى ، قۇمنىڭ كۆچۈش يۆنىلىشى ، سۈرئىتى قاتارلىقلارغا ئائىت نۇرغۇن سانلىق مەلۇماتلارنى يىغدى . بۇلار ئەلۋەتتە قۇرغاقلىشىش ، قۇملشىش ، شورلىشىش تەھدىتى كۈچىيىۋاتقان بۈگۈنكى دۇنيادا ، ئېلىمىزنىڭ ئېكولوگىيەلىك مۇھىت ئاسراش ئىشلىرىنى دەسلەپكى تەجرىبىلەر بىلەن تەمىنلەيدۇ . يولداش ئىسمائىل ئەھمەد خىزمىتىنىڭ ئالدىراشلىقى سەۋەبىدىن بىر قانچە يىلدا ، ھەتتا ئون يىلدا بىر قېتىم كىندىك قېنى تۆكۈلگەن مۇشۇ ئانا زېمىنغا قايتىش پۇرسىتىگە ئېرىشىمۇ ،

لېكىن ئۇ ئاشۇ پۇرسەتتە چىرىيىنىڭ قۇم تىزگىنلەش ئىشلىرىنى سۈرۈشتۈرۈشنى ، كۆزدىن كەچۈرۈشنى ، يېڭى ۋە ئەھمىيەتلىك يوليورۇقلارنى بېرىشنى ، قۇم تىزگىنلەش ئىشلىرىنى مەبلەغ ۋە باشقا جەھەتتە قوللاشنى ھەرگىز قولدىن بەرمىگەن . يولداش ئىسمائىل ئەھمەدنىڭ كۆڭۈل بۆلۈشى ، جاپاكەش چىرىيە خەلقىنىڭ تىرىشچانلىقى ئارقىسىدا قۇم-بورانىنىڭ تەھدىتىگە دائىم ئۇچراپ تۇرىدىغان چىرىيە قۇم ئاستىغا كۆمۈلۈپ قالمىدى . ئۇ ھېلىمۇ شاھانە باغلاردەك گۈللەپ-ياشاپ تۇرۇپتۇ . ئەللىك نەچچە يىللىق ئەمىنلىك ، چارەك ئەسىرلىك تەرەققىيات ئۇنى كۈمۈش لېنتىدەك ئاسفالت يوللىرى يىراق تاغلىق كەنتلەرگىچە تۇتاشقان ، ئون مىڭ مولۇق ئانارلىق باغلىرى ھەممە يەرنى قاپلىغان بىر گۈزەل يۇرتقا ئايلاندۇردى . ئۇنىڭ كەلگۈسى چوقۇم تېخىمۇ گۈزەل بولىدۇ .

ياشلار ئىتتىپاقىنىڭ شۇجىسى ئىسمائىل ئەھمەد يەنە ئاشۇ دالىلاردىن قوغۇن ھىدى گۈپۈلدەپ پۇراپ تۇرغان ، ئەلۋەك باغلاردىكى مېۋىلەر مەي باغلاپ پىشقان ، مول ھوسۇل خۇشاللىقى ھەممە يەرنى قاپلىغان 1955-يىلىنىڭ كۈز كۈنلىرىدە يەنە بىر ئەھمىيەتلىك كۈتۈۋېلىشنى تەشكىللىدى . ئۇ بولسىمۇ «شىنجاڭ ئۇيغۇر ئاپتونوم رايونى» نىڭ قۇرۇلۇشىنى تەبرىكلەش پائالىيىتى ئىدى . بۇ ئۇيغۇر خەلقىنىڭ ئۇزاق تارىخىدىكى ئىنتايىن ئەھمىيەتلىك ، تارىخنىڭ ئالتۇن بەتلىرىگە نەقىش قىلىپ ئويغۇدەك ، كاتتا بايرام تەنتەنسى قىلغۇدەك مۇھىم ئىش ئىدى .

ھەممىگە مەلۇمكى ، جۇڭگونىڭ قەدىمىي تارىخنامىلىرىدە «غەربىي دىيار» دەپ خاتىرىگە ئېلىنغان ، تەڭرىتاغنىڭ شىمال ۋە جەنۇبىدىكى مۇشۇ بىر مىليون ئالتە يۈز مىڭ كۋادرات كىلومېتىرلىق كۆلەمگە ئىگە زېمىندا قەدىمدىن بېرى ئۇيغۇر ۋە باشقا قېرىنداش مىللەتلەر ياشاپ كەلگەن . ئىشچان ، باتۇر ۋە

قەھرىمان ئۇيغۇر خەلقى تۈرلۈك جاپا-مۇشەققەتلەرنى يېڭىپ بۇ زېمىننى گۈللەندۈردى ، يامان نىيەتلىك چەت ئەل تاجاۋۇزچىلىرىدىن قوغدىدى ۋە ساقلىدى . ئۆتمۈشتىكى فېئودال-ئەكسىيەتچى پادىشاھلار دەۋرىدە بۇ زېمىننى باشقۇرۇشقا تەيىنلەنگەن تۇتۇق-ھىراۋۇللار ئۇيغۇر خەلقىنىڭ بۇ زېمىننى گۈللەندۈرۈش ۋە قوغداش يولىدا كۆرسەتكەن تۆھپىسىنى ھېسابقا ئالماي ، ئەكسىچە ئۇلارنىڭ ئۈستىدىن ھەربىيچە ئىدارە قىلىشنى يولغا قويۇپ ، ئۇيغۇر خەلقىنىڭ ھوقۇق-مەنپەئىتىنى ئاياغ ئاستى قىلىپ ، ئۇلارنى ھاكىمىيەت باشقۇرۇش ئىشلىرىغا يېقىن يولاتمىدى . ئۇلارنى سىياسى جەھەتتە ھوقۇقسىز ، ئىقتىسادىي جەھەتتە نامرات ، مەدەنىيەت جەھەتتە قالاق ھالەتكە چۈشۈرۈپ قويدى . بۇ ئۇيغۇر خەلقى ئىچىدە نارازىلىقلارنى پەيدا قىلماي قالمىدى . مانا ئەمدى ئۇ قارا يىللار ئۆتۈپ كەتكەن ، كومپارتىيە رەھبەرلىكىدىكى خەلق ھۆكۈمىتى ئۇيغۇر خەلقىنىڭ ھوقۇق-مەنپەئىتىنى كاپالەتكە ئىگە قىلىپ ئۇلارغا ئاپتونومىيە قۇرۇپ بېرىۋاتاتتى . قايسى مىللەت تىلىدىن قوبۇل قىلىنغانلىقى نامەلۇم بولغان ئاشۇ «ئاپتونومىيە» دېگەن سۆزنىڭ ئىستېمال مەنىسى مەركىزىي ھۆكۈمەتنىڭ رەھبەرلىكىدە ئۆز-ئۆزىنى ئىدارە قىلىش دېگەنلىك بولاتتى . خەنزۇچە خەت مەنىسىمۇ دەل شۇنداق ئىدى . يەنە تېخى ئاپتونومىيە يۈرگۈزگۈچى مىللەت ئۆزىنىڭ تىل-يېزىقىنى ئىشلىتىدۇ ، ئۆزىنىڭ پەن-مائارىپ ئىشلىرىنى ئۆزى تەرەققىي قىلدۇرىدۇ ، ئۆزىنىڭ مەدەنىيىتىنى گۈللەندۈرىدۇ ، ئۆز ئاپتونوم رايونىغا ماس كېلىدىغان قانۇنلارنى تۈزۈپ ، ئۆزىنىڭ ئەدلىيە ھوقۇقىنى يۈرگۈزىدۇ ، دېگەن ئىستېمال مەنىلىرىمۇ بار ئىدى . ئومۇمەن مەركىزىي ھۆكۈمەتنىڭ شىنجاڭ ئۆلكىسىدە ئۇيغۇر ئاپتونومىيىسىنى يولغا قويغانلىقى ئۇيغۇر خەلقىنى ھەممە

ھوقۇققا ئېرىشتۈرگەنلىكى ئىدى . شۇنداق ئىكەن ، ئەسرلەردىن
 بېرى ئاران ئېرىشكەن بۇنداق ھوقۇقلار ئۈچۈن تەنتەنە قىلماي
 بولاتتىمۇ ؟ ! ئاپتونومىيە ئېلان قىلىنغان ئاشۇ كۈندە بايرام قىلماي
 بولاتتىمۇ ؟ ! ياشلار ئىتتىپاقى چىرىيە ناھىيىلىك كومىتېتىنىڭ
 شۈجىسى ئىسمائىل ئەھمەد چىرىيە ياشلىرىنى باشلاپ ئاشۇ قۇتلۇق
 كۈننى كۈتۈۋېلىشقا ئاتلاندى . ئەمەلىيەتتە ھەر دەرىجىلىك خەلق
 كومىتېتلىرى (يېقىندىلا نېمىشقىدۇر «خەلق ھۆكۈمىتى» دېگەن
 ئىسمىنى «خەلق كومىتېتى» غا ئۆزگەرتىش توغرىسىدا ئۇقتۇرۇش
 چۈشكەنىدى) ھەر ساھە خەلق ئاممىسىنى «شىنجاڭ ئۇيغۇر
 ئاپتونوم رايونى» قۇرۇلغانلىقىنى تەبرىكلەش پائالىيەتلىرىگە
 تەشكىللەۋاتاتتى . ئەلۋەتتە بۇنداق تەنتەنەلىك تەبرىكلەش
 پائالىيەتلىرىنىڭ ئەڭ ئاكتىپ ئىشتىراكچىلىرى يەنىلا پىئونىرلار ،
 ياشلار ۋە كومسۇمۇللار بولاتتى . 1955-يىل 10-ئاينىڭ 1-كۈنىگە
 تاڭ ئاتىدىغان كېچىسى چىرىيە ياشلىرى ئۆخلىمىدى . ئۇلار
 يىگىرمە بەش كىلومېتىر يىراقلىقتىكى «دامىكۇ» دىن ، ئون
 سەككىز كىلومېتىر يىراقلىقتىكى «گۇلاخا» دىن ھەتتا ئاتىش
 كىلومېتىر يىراقلىقتىكى «چاقار» ، «ئۇلۇغساي» لاردىن ،
 سەكسەن كىلومېتىر يىراقلىقتىكى «نۇرى» ، «سايۋاغ» لاردىن ،
 بىر يۈز ئەللىك كىلومېتىر يىراقلىقتىكى «ئىماملار» (بوستان)
 لاردىن قىزىل بايراقلارنى لەپىلدەتتۈرۈپ ، داقا-دۇمباق ،
 ناغرا-سۇنالىلارنى ياڭرىتىپ ، كېچىچە يول يۈرۈپ ناھىيە بازىرىدىكى
 تەبرىكلەش پائالىيىتىگە كېلىۋاتاتتى . بۇنداق تارىخىي ئەھمىيەتلىك
 كۈننى ھەرقانچە يىراقتىن كېلىپ بولسىمۇ تەبرىكلەشكە
 ئەرزىيتتى . كاتتا خۇشاللىق ئالدىدا يول ئازابى ۋە ھاردۇق نېمىگە
 دال بولالسىۇن ! قىپقىزىل ۋە يېپيېڭى قۇياش شەرق ئاسمىنىدىن
 ھەيۋەت بىلەن كۆتۈرۈلگەندە جۇمھۇرىيەت قۇرۇلغانلىقىنىڭ ئالتە

يىللىقنى تەبرىكلەش پائالىيەتلىرى بىلەن «شىنجاڭ ئۇيغۇر ئاپتونوم رايونى» قۇرۇلغانلىقىنى تەبرىكلەش پائالىيەتلىرى تەڭلا باشلاندى. چىرىيە ناھىيە بازىرىنىڭ ئاسمىنىدا قىزىل بايراقىلار، رەڭدار پىلاكاتلار لەپىلدىدى. سۇناي-كانايىلاردىن شوخ «شادىيانە» مۇزىكىسى ياڭراپ چىرىيە ئاسمىنىدا پەرۋاز قىلدى. يېڭىلا ئۇلاپ تارقىتىلىشقا باشلىغان «شىنجاڭ خەلق رادىئو ئىستانسىسى» نىڭ خەۋەرلىرى ئاڭلىتىلدى. ئاقساقاللىق بوۋايىلار، ئاق ياغلىق ئۈستىگە كىچىك پىيالىدەك چوڭلۇقتىكى «كېرىيە تەلپىكى» قوندۇرۇۋالغان چوكانلار، ئېگىز قاسقانلىق كۆرپە پاپاخ كىيگەن چىرىيە يىگىتلىرى ئۈسسۈلغا چۈشتى. جۇمھۇرىيەتنىڭ، خەلقنىڭ، چىرىيىنىڭ تويى بولۇۋاتاتتى. ھەرقانچە كاتتا ئۆتكۈزۈلگەن قىز-يىگىت تويىنىڭ تەنتەنىسى بۇنچىلىك بولماس. ئەل تويى دېگەن مانا شۇ ئىدى ...

ئاشۇ توي كۈنلىرى بىزنىڭ ياش كادىرىمىز ئىسمائىل ئەھمەد چېپىپ ھارمىدى، ئۇ كۆڭۈل ئېچىش سورۇنلىرىنى، ئات بەيگىلىرىنى، چېلىش، توپ ئويناش مۇسابىقىلىرىنى ئويۇشتۇرۇشى، تەشكىللىشى، قىزىتىشى كېرەك ئىدى. دېمىسىمۇ ئۇ بارغان سورۇنلار گويا ئوتقا ياغ چاچقان دەك بىردىنلا قىزىپ كېتەتتى. ئۆزىمۇ ناخشا دېسە ناخشىدىن، ئۈسسۈل دېسە ئۈسسۈلدىن، چېلىش دېسە چېلىشتىن ئوت چىقىرىدىغان يىگىت ئىدى. ئاھ، يىگىرمە ياش، يىگىرمە ياشتىكى قىزغىنلىققا نېمە يەتسۇن! يىگىرمە ياشتىكى شىجائەتكە نېمە يەتسۇن! ئۇنىڭ ھەرىكەتلىرىدە ئاجايىپ بىر خىل مەپتۇن قىلارلىق تەبىئىيلىك بار ئىدى، ياشلارنى بىئىختىيار مەپتۇن قىلاتتى ۋە ئۆزىگە ئەگەشتۈرەتتى. كىم ئۇنى دوراشنى، ئۇنىڭغا تەقلىد قىلىشنى، ئۇنى ئۈلگە قىلىشنى خالىمىسۇن!؟

«شىنجاڭ ئۇيغۇر ئاپتونوم رايونى» قۇرۇلغانلىقىنى تەبرىكلەش پائالىيەتلىرى غەلىبىلىك ئاخىرلاشتى. خەلق يېڭى غەيرەتكە، يېڭى شىجائەتكە، يېڭى ئۆمىدكە تولغانىدى. پايانسىز ئېتىزلاردىكى قوناقلار ئالتۇندەك سارغايغان، مەي باغلاپ پىشىپ، تاراسلاپ يېرىلغان قوغۇنلارنىڭ خۇش ھىدى دىماغلارنى يايىراتقان، ياقۇتتەك دانلانغان ئانارلار پوستىغا پاتماي يېرىلغان باياشات كۈز پەسلى يېتىپ كەلگەنىدى. يېتىپ كېلىۋاتقان باياشاتلىقنى سەزگەن پاختەكلەر ياڭاقنىڭ ئېگىز پۇتاقلىرىغا قونۇپ گۈگۈلايتتى. توي بولغاندەك توپلاشقان قاغلار قاقىلدشاتتى. مىڭلىغان-ئون مىڭلىغان قۇشقاچ يېزا ئاسمىنىدا ۋىچىرلاپ، يۇمىلاق چەمبىرەك ھاسىل قىلىپ «غەلۋىر» پەيدا قىلاتتى. «ئارغامچا، ئارغامچا!...» دەپ ۋارقىرىغاندا، ئارقاندەك سوزۇلۇپ ئۇزۇن سەپ ھاسىل قىلاتتى. بۇلىماقتەك سەمرىگەن قويلار دۈمبە-ساغرىلىرىنى لىغىلدېتىشپ، «خانىيلاق» قا پاتماي يۈرۈشەتتى. تەبىئەتمۇ، جەمئىيەتمۇ بىر باياشات، شاد - خۇرام مەنزىلگە قاراپ كېتىۋاتقاندەك تۇيۇلاتتى.

4. ھاۋا، سۇ ۋە قۇرۇقلۇقتا

جۇڭگو يېڭى دېموكراتىك ياشلار ئىتتىپاقى چىرىيە ناھىيىلىك كومىتېتىنىڭ شۇجىسى بولۇپ بىر يېرىم يىلچە ئىشلىگەن ئىسمايىل ئەھمەد 1956-يىلى 5-ئايدا جۇڭگو كوممۇنىستىك پارتىيىسى چىرىيە ناھىيىلىك كومىتېتىنىڭ مۇئاۋىن شۇجىلىقىغا سايلاندى. شۇ ئاينىڭ 5-كۈنى تارىختىكى يىراق گېرمانىيىنىڭ رەيىن دەرياسى بويىدا بىر يەھۇدىي ئادۋوكات ئائىلىسىدە، ھازىرقى زامان كوممۇنىزم ئىدىئولوگىيىسىنىڭ ئىجادچىسى كارل ماركس

تۇغۇلغانلىقىنىڭ بىر يۈز ئوتتۇز سەككىز يىللىق خاتىرە كۈنىدە — جۇڭگو كومپارتىيىسى چىرىيە ناھىيىلىك كومىتېتىنىڭ بىرىنچى قۇرۇلتىيى ئېچىلغانىدى . ئەلۋەتتە بۇ بىر تاسادىپىي ماس كېلىپ قېلىش بولۇشمۇ ۋە ياكى قۇرۇلتاينىڭ ئېچىلىشىنى پىلانلىق ھالدا ماركىسنىڭ تۇغۇلغان كۈنىگە ئۇدۇللاشتۇرۇپ ئورۇنلاشتۇرغان ئىش بولۇشمۇ مۇمكىن . قانداقلا بولمىسۇن ئاشۇ قۇرۇلتاي ياش كادىر ئىسمائىل ئەھمەدنىڭ ھاياتى ۋە ئىستىقبالىدا يەنە بىر سەكرەش پەيدا قىلدى . قۇرۇلتاينىڭ ئاخىرقى كۈنى يەنى 5-ئاينىڭ 10-كۈنىدە ئۆتكۈزۈلگەن سايلامدا ۋەكىللەر بىردەك ئاۋاز بىلەن ئۇنى ج ك پ چىرىيە ناھىيىلىك پارتكومنىڭ مۇئاۋىن شۈجىلىقىغا سايلىدى . بۇ ۋەكىللەر ئۈچۈن ئاللىقاچان ئويلىشىلغان ، لېكىن ياش ئىسمائىل ئەھمەد ئۈچۈن كۈتۈلمىگەن ئىش ئىدى . بۇ ئۇنىڭ چىرىيە ناھىيىسىدىكى ئۇيغۇر كادىرلار ئىچىدە ئەڭ ئالدىنقى قاتارغا ئۆتكەنلىكىدىن دېرەك بېرەتتى . بۇنىڭدىن بەش يىل بۇرۇن ئۇنى كادىرلىققا قوشۇۋالغان مەتقۇربان تۇرسۇن تۇرغان يەردە ، ئۇنىڭ مەيلى ياش قۇرام ، مەيلى سالاھىيەت جەھەتتىكى تەڭتۇشلىرى ئىبراھىم روزى ، ئىسمائىل تاشتۆمۈر ، ئىسھاق توختى ، رەجەپ ئەخمەت ، غازى ئىبراھىملار تۇرغان يەردە ، بۇ ھەقىقەتەن كۈتۈلمىگەن ئىش ئىدى . ئەمما ئۇنىڭ مەدەنىيەت جەھەتتىكى تەربىيىلىنىشى ، خىزمەت ئىشلەشتىكى ئىقتىدار-قابىلىيىتى ، تىرىشچان-ئاكتىپلىقى ، قولغا كەلتۈرگەن نەتىجىلىرى نۇقتىسىدىن ئالغاندا بۇ شۇنداق بولۇشى كېرەك ئىدى . ۋەكىللەر مانا شۇ نۇقتىلارنى ئويلىشىپ ئۇنىڭغا تولۇق بېلەت تاشلىغانىدى . شۇنداق قىلىپ ، ئۇ ج ك پ چىرىيە ناھىيىلىك پارتكومنىڭ مۇئاۋىن شۈجىسى بولۇپ قالدى . كىشىلەر ئۇنى خەنزۇچە «سى شۇجى» دەپ ئاتاشقا باشلىدى .

ئىسمائىل ئەھمەد شۇ قېتىم يەنە ئۈرۈمچىدە ئېچىلماقچى بولغان ئاپتونوم رايونلۇق پارتكومنىڭ بىرىنچى قۇرۇلتىيىغا ۋەكىل بولۇپ سايلاندى ۋە ئۈرۈمچىگە باردى. خوتەندىن سايلانغان ۋەكىللەر ئىچىدە شۇ چاغدىكى خوتەن ۋىلايەتلىك پارتكومنىڭ شۈجىسى خۇاڭ چېڭ، ۋالىي ئابدۇرېھىم لېتىپ، ھەرقايسى ناھىيىلىك پارتكوملارنىڭ شۈجىلىرى، ھاكىملار، ھەرقايسى ساھەلەردىكى ئىلغار پارتىيە ئەزالىرى بار ئىدى. ئۇلار ئىككى مىڭ ئىككى يۈز كىلومېتىر يىراقلىقتىكى ئۈرۈمچىگە قانداق يېتىپ باردى؟ ئەمدى بۇ ھەقتە ئازراق توختىلىش كېرەك. ھازىر ئايروپىلان بىلەن بىر سائەت يىگىرمە مىنۇتتا، ئاپتوبۇس بىلەن بىر سوتكىدىلا بېسىپ ئۆتكىلى بولىدىغان ئاشۇ مۇساپىنى بۇرۇنقى زاماندىكى ئات، تۆگە، ئېشەك كارۋانلىرى بىر يۈز يىگىرمە كۈندە بېسىپ ئۆتىدىكەنمىش. 1909-يىلى كېرىيە ناھىيىسىنىڭ بوغازلەنگەر يېزىسىدىن تارقالغان «ئاغرىق سىلىقى» (ۋابا — چۇما كېسىلى) خوتەن ۋىلايىتىگە يامراپ كەتكەندە، ئۈرۈمچىدىن ئەۋەتكەن ئۈچ نەپەر خەنزۇ تېۋىپ ھارۋا بىلەن خوتەنگە توقسان كۈندە يېتىپ كەلگەنىكەن. 1938-يىلى 8-ئايدا شېڭ شىسەي ئۈرۈمچىدە تەنتەربىيە يىغىنى ئۆتكۈزگەندە خوتەندىن قاتنىشىدىغان مەھتىمىن توختى، ئابابەكرى تۇرسۇن قاتارلىق ئالتە نەپەر تەنھەرىكەتچى سوۋېت ئىتتىپاقىدا ئىشلەنگەن «زىس» ماركىلىق ئاپتوموبىلغا ئولتۇرۇپ ئۈرۈمچىگە ئون سەككىز كۈندە يېتىپ بارغانىكەن. ئەمدى مانا بىزنىڭ شۈجى، ھاكىملىرىمىز ئامېرىكىدا ئىشلەنگەن، گومىنداڭ ئارمىيىسىدىن ئولجا ئېلىنغان «دادوجى» دېيىلىدىغان ئاپتوموبىللارنىڭ كوزۇپىغا ئولتۇرۇپ ئاشۇ يىراق ئۈرۈمچىگە توققۇز كۈندە يېتىپ باردى. خوتەن بىلەن ئۈرۈمچى ئارىلىقىدىكى مۇساپە قىسقىراۋاتقانمىدۇ؟ ئۇنداق ئەمەس. قاتناش

شارائىتى بارغانسېرى ياخشىلىنىۋاتاتتى . خوتەن-قەشقەر كارۋان يولىنىڭ خوتەن-زاۋا بۆلىكىدە 1939-يىلى ماشىنا ماڭالغۇدەك ئېتىدائىي يول ياسالغان . بۇ يول 1940-يىلى گۇما ناھىيىسىگىچە ئۇزارتىلىپ قاغىلىققا تۇتاشتۇرۇلغان . 1941-يىلى يەنە شەرققە ئۇزارتىلىپ چىرىيە ، كېرىيە ناھىيىلىرىگىچە سوزۇلغان . ھارۋىنىڭ ئورنىنى ئاپتوموبىل ئالغان . يول ۋە ئاپتوموبىل پەيدا بولغان بولسىمۇ ، ئەمما يولۇچىلار يەنىلا ئون سەككىز كۈن داۋامىدا توختاۋسىز چاقىلىپ ، قېقىلىپ-قاڭقىپ مېڭىشتىن قۇتۇلالمىغان . ۋەھالەنكى ، بۇ تېخى ئاپتوموبىلغا ئولتۇرۇش سالاھىيىتىگە ئىگە تەلەپلىكلەر ئۈچۈنلا شۇنداق ئىدى . ئىمكانىيىتى يوقلار يەنىلا ئات-ئېشەكلىك ياكى ھارۋا بىلەن سەپەر قىلىشقا مەجبۇر ئىدى . 1949-يىلىدىن كېيىن يوللار قايتىدىن ياسىلىپ «توپلىق يول»دىن «تاشيول» ھالىتىگە كەلتۈرۈلدى . ئاپتوموبىللارمۇ كۆپەيدى . خوتەندىن ئۈرۈمچىگە يېتىپ بېرىشقا كېتىدىغان ۋاقىت بىر ھەسسە قىسقاردى . ئون سەككىز كۈن توققۇز كۈنگە ئازايدى . بىزنىڭ «قاتناش-ترانسپورت شارائىتى ياخشىلىنىۋاتىدۇ» دېگەنمىز مانا شۇ نىسپىي ياخشىلىنىشنى كۆرسىتەتتى . بۇ ئاشۇ 1956-يىلى ئۈچۈن ئېيتىلغان سۆز . ھازىرغا نىسبەتەن ئېيتقاندا ، بۇ يەنىلا قالاقلق ھېسابلىنىدۇ . مەلۇمكى ، كېيىنكى ئەللىك يىللىق سوتسىيالىستىك قۇرۇلۇش ئارقىلىق تاشيوللار گۆپ ياخشىلاندى . ئاددىي ئاسفالت يولغا ، ئۇنىڭدىن «X دەرىجىلىك يول»لارغا تەرەققىي قىلدى . ئولتۇرىدىغان ماشىنىلىرىمىزمۇ «ئازاد» ماركىلىق ئاپتوموبىل ياكى «بېيجىڭ» ماركىلىق پىكاپلاردىن ياپونىيە ، ئامېرىكا ياكى گېرمانىيىدە ئىشلەنگەن «فورد» ، «خانتاجى» ، «سانتانا» ، «تويوتا»لارغا ئۆزگەردى . ھېچبولمىغاندىمۇ بىرلىشىپ مەبلەغ

سېلىپ ئىشلەنگەن شۇنداق ماشىنىلارغا ئالماشتى . ۋاقىت
سەرپىياتى توققۇز كۈندىن بىر كۈنگە قىسقاردى ... بۇلارنىڭ
ھەممىسى كېيىن يۈز بەرگەن ئىشلار ، ۋەھالەنكى ، بىز
تەسۋىرلەۋاتقان ئاشۇ 1956-يىل يازدا بىزنىڭ ج ك پ شىنجاڭ
ئۇيغۇر ئاپتونوم رايونلۇق بىرىنچى قۇرۇلتىيىغا ۋەكىل بولۇپ
كېتىۋاتقان شۇجى-ھاكىملىرىمىز ئېگىز-پەس ، داكى-داكاڭ
تاشيولدا جالاقلاپ چېپىپ كېتىۋاتقان يۈك ئاپتوموبىلى كوزۇپىدا ،
سىلكىنىپ ، قېقىلىپ ، چاقىلىپ كېتىپ باراتتى . شۇنداقتىمۇ
ھېچكىم ۋايسىمايتتى . ئۇلار پارنىكتا ئۆستۈرۈلگەن گۈلدەك
نازۇك ئەمەس ، چۆلدە ، بوران-چاپقۇندا چېنىققان توغراقتەك
مەزمۇت ، چىداملىق ئادەملەر ئىدى ، ھەرقانداق جاپا-مۇشەققەتكە
پىسەنت قىلمايتتى ، خەلق ۋە پارتىيە ئىشلىرى ئۈچۈن يالقۇنلاپ
كۆيۈۋاتقان ئوتقا ، ئۆركەشلەپ ئېقىۋاتقان سۇغا كىرىشتىن
يانمايتتى ، كىرگەندىمۇ پولاتتەك تاۋلىنىپ ، ئالتۇندەك پارقىراپ
چىقاتتى . گەپنىڭ قىسقىسى ، بىزنىڭ ئىسمايىل ئەھمەد قاتارلىق
شۇجى-ھاكىملىرىمىز توققۇز كۈن قارا ماشىنىنىڭ كوزۇپىدا يول
يۈرۈپ ، تىنچ-ئامان ، كۆتۈرەڭگۈ روھلۇق ھالدا قۇرۇلتايغا
ئۆلگۈرۈپ باردى . ئادەملەردىنمۇ ، ماشىنىدىنمۇ چاتاق چىقمىدى .
قۇرۇلتاي غەلىبىلىك ئېچىلدى ۋە ھەممە كۈنتەرتىپلىرىنى
تولۇق ئورۇنداپ مۇۋەپپەقىيەتلىك يېپىلدى . بەلگىلەنگەن نشان
- ۋەزىپىلەر—سودا سانائەتنى ، قول سانائەتنى ، يېزا ئىگىلىكىنى
سوتسىيالىستىك ئۆزگەرتىش ، 1953-يىلى باشلانغان بىرىنچى بەش
يىللىق پىلان كۆرسەتكۈچلىرىنى تولۇق ئىشقا ئاشۇرۇش ،
سوتسىيالىستىك قۇرۇلۇشنى تېزلىتىش ئىدى . ۋەكىللەر تولۇپ
تاشقان قىزغىنلىق ۋە ئىشەنچكە تولۇشتى . ئۇلار دەرھال ئۆز
ئورۇنلىرىغا قايتىپ قۇرۇلتاي بەلگىلىگەن ۋەزىپىلەرنى

ئورۇندىشى ، گۈزەل سوتسىيالىزم جەمئىيىتىنى قۇرۇشقا ئاتلىنىشى كېرەك ئىدى . مانا شۇ قايتىش سەپىرىدە ، بىزنىڭ ئىسمائىل ئەھمەدكە ھاۋادا ، سۇدا ، قۇرۇقلۇقتا سەپەر قىلىشقا توغرا كەلدى . بۇ ھېكايىگە ئوخشاش خېلى قىزىقارلىق تەپسىلات ، ئايرىم-ئايرىم بايان قىلىشقا ئەرزىدۇ .

ھاۋادىكى سەپەر

ئىنسان بالىسى ناھايىتى بۇرۇنقى ئەپسانە - رىۋايەت دەۋرلىرىدىلا قۇشلارغا ئوخشاش كۆك ئاسماندا ئۇچۇشنى ، يەتمەكچى بولغان مەنزىلگە پەرۋاز ئەيلەپ كۆزنى يۇمۇپ - ئاچقۇچە يېتىپ بېرىشنى خىيال قىلىپ كەلدى . خىيالدا «ئۇچار گىلەم» لەرنى ، «ياغاچ ئات» لەرنى ، «تۇلپار» ۋە «دۈلدۈل» لەرنى كەشىپ قىلدى . ھېچبولمىغاندىمۇ ، پادىچى يىگىت شاۋۇدۇنغا ئوخشاش بۈركۈتنىڭ قاناتلىرى ئارىسىغا ئولتۇرۇپ «كۆھىنچاق» تىن ئۆتۈش ۋە ئېگىز ئاسماندىكى مۇئەللىق سارايدا تۇرغان مەلىكىنىڭ يېنىغا يېتىپ چىقىش ئۇنىڭ ئارزۇسى بولۇپ كەلدى . ۋەھالەنكى ، بۇنداق ئارزۇلارنىڭ ھەممىسى چۆچەكلەر دۇنياسىدىلا ئىدى . ئەمەلىيەتتە بولسا ئىككى قولىغا قۇشلارنىڭ قانتىنى قاداپ ئېگىز ئۆگزىدىن ئۇچۇپ باقماقچى بولغانلارنىڭ ئاقىۋىتى پۈت-قوللىرىنىڭ سۈنۈشى بىلەن تۈگەللىنىپ كەلدى . سانائەت تەرەققىي قىلىپ ، ئىچىدىن ياندىغان دېۋىگا تېللار كەشىپ قىلىنغان 19-ئەسىرنىڭ ئاخىرقى مەزگىللىرىدىلا ئاندىن ئادەملەرنىڭ دىققىتى بىرقەدەر ئەمەلىيەرەك بولغان ئۇچقۇلارنى ياساش ئۈستىگە مەركەزلەشتى ۋە قايتا-قايتا تەجرىبىلەر ئارقىلىق 20-ئەسىرنىڭ بېشىدا ، يەنى 1903-يىلى ئامېرىكىلىق ئاكا-ئۇكا رەيىتلەر تۇنجى ئۇچقۇدا بىرقانچە مىنۇتتا بىرقانچە يۈز مېتىر يەرگە ئۇچۇپ بېرىشنى ئىشقا ئاشۇردى . بۇ ئىنسانىيەتنىڭ ئاسماندا تۇنجى قېتىم پەرۋاز قىلىشى ئىدى .

شۇنىڭدىن كېيىنكى يىگىرمە-ئوتتۇز يىل ۋاقىت ئىچىدە
 ئىنسانىيەت قايتا ئۆزگەرتىشلەر ئارقىلىق ھەرخىل مىللەتلەر
 تىلىدا ھەرخىل ئاتالغان ، ئۇيغۇر تىلىدا بولسا ئۇچقۇ ، ھاۋاجاز ،
 ئايروپىلان دېگەن ناملار بىلەن ئاتىلىدىغان رەسمىي ئۇچار
 ماشىنىنى ئىشقا كىرىشتۈردى . ئايروپىلان ھەربىي ئىشلار ،
 قاتناش-ترانسپورت ساھەسىدە كەڭ دائىرىدە ئىشلىتىلىدىغان ،
 ئىنسانىيەت بارماقچى بولغان مەنزىلگە ئۇچۇپ بارالايدىغان بولدى .
 بۇ ئاشۇ تەرەققىي قىلغان يات ئەللەردە بولغان ئىش ئىدى . ھاۋادا
 ئۇچىدىغان ئايروپىلانلارنىڭ كەشىپ قىلىنغانلىقى ھەققىدىكى
 خەۋەر بىزنىڭ تېخىچە ئىپتىدائىي ئىشلەپچىقىرىش ھالىتىدە
 ياشاۋاتقان ئۇيغۇرلىرىمىز ئارىسىغا «پەرەڭلەر كۆك ئاسماندا
 غۇرقىراپ ئۇچارمىش» دېگەن نائىنىق تەسۋىر بىلەن يېتىپ
 كەلدى . 20-ئەسىرنىڭ 20-يىللىرىدا چەت ئەللەرگە چىققان
 سودىگەر ۋە تاۋاپچىلار ئۇنى ئۆز كۆزى بىلەن كۆرۈپمۇ قايتىشتى .
 ئەمما ئاشۇنداق ئايروپىلان ياساش تېخنىكىسىنى كىرگۈزۈش ،
 ئايروپىلانلارنى ياساش ، ، ئۇنىڭدىن قاتناش-ترانسپورت ئىشلىرىدا
 پايدىلىنىش خىيالىمىزغا كىرىپ چىقمىدى . خىيال قىلغان
 بولساقمۇ پەن-تېخنىكا ۋە ئىشلەپچىقىرىش سەۋىيىمىز بۇنىڭغا ئەسلا
 ئىمكان بەرمەيتتى . قارىغاندا بىز تېخى خېلى ئۇزاق ۋاقىتلارغىچە
 يەنىلا ئات-ئېشەكلىرىمىز بىلەن سەپەر قىلىپ يۈرىدىغاندەك
 قىلاتتۇق . ئەمما كۈنساين ئىلگىرىلەۋاتقان سانائەت تەرەققىياتى
 ياۋروپا - ئاسىيا قۇرۇقلۇقىنىڭ قاپ ئوتتۇرىسىدىكى بۇ قۇمىزار
 تۇپراققا تەسىر كۆرسەتمەسلىكىمۇ مۇمكىن ئەمەس ئىدى . شۇ
 سەۋەبلىك ئايروپىلان دېگەن ئاشۇ ئۇچار ماشىنا تەكلىماكاننىڭ ھاۋا
 بوشلۇقىغىمۇ ئاستا-ئاستا كىرىپ كەلدى ... ئەھۋال شۇنداق
 ئىكەن ، خوتەن جۈملىدىن چىرىيە ئاسمىنىڭ تۇنجى ئايروپىلان

قاچان يېتىپ كەلدى؟ كىم تۇنجى قېتىم ئايروپىلانغا ئولتۇرۇپ ئۇچۇپ باقتى؟ خوتەنگە قاچان تۇنجى ئايروپىلان قوندى؟ خوتەندە قاچان ئايروودروم ياسالدى؟ — بۇ سوئاللارمۇ ئەلۋەتتە كېيىنكى ئەۋلادلارنى ئوبدانلا قىزىقتۇرىدۇ. تارىخىي خاتىرىلەردىكى مەلۇماتلارغا ئاساسلانغاندا، خوتەن جۇملىدىن چىرىيە ئاسمىنىغا تۇنجى بولۇپ يېتىپ كەلگەن ئايروپىلانلار 1937-يىلى 10-ئاينىڭ ئوتتۇرىلىرىدا غەربتىن ئۇچۇپ كېلىپ خوتەن شەھىرىدىكى ئەسكىرىي سېپىلنىڭ ئىچىگە ۋە چىرىيىدىكى «ئەشمەلەڭگەر» گە بومبا تاشلىغان، سوۋېت ئىتتىپاقىدا ياسالغان قوش قاناتلىق، كۆك رەڭلىك ئۈچ ئايروپىلان ئۇچۇر. ئاشۇ قېتىم بۇ ئايروپىلانلار بومبا تاشلاپ، ئوققا تۇتۇپ، ماخۇسەننىڭ باندېت ئەسكەرلىرىنى قوغلىغاندا، خوتەنلىكلەر، چىرىيىلىكلەر ئايروپىلان دېگەن ئاجايىپ ئۇچار جىسمىنى تۇنجى قېتىم كۆرۈشتى ۋە «سۇبھاناللا» ئېيتىپ ياقىلىرىنى چىشلەشتى. ئاشۇ قېتىم شېڭ شىسەي ھاكىمىيىتىگە ياردەملىشىپ ماخۇسەن ئەسكەرلىرىنى قوغلاشقا كەلگەن سوۋېت ئايروپىلانلىرىنىڭ خوتەن ئەسكىرىي سېپىلنىڭ غەربىدىكى (بۈگۈنكى بوستان يولى ئەتراپىدىكى) مەشىق مەيدانىغا قونماقچى بولۇپ، سېپىل تۈۋىدىكى يار-ئازگالغا چۈشۈپ كەتكەنلىكىنى ھېكايە قىلىشىدۇ. شۇنىڭدىن كېيىن ئۇلار «لاسكوي» نىڭ غەربىدىكى «تاسمىچى» نىڭ شىمالىدىكى «بالماس» دېگەن يەرگە ئايروودروم ياسىغانمىش. ئېگىز خادىلارغا ئالا خالتىلارنى ئېسىپ ئايروپىلانلارنىڭ قونۇش-ئۇچۇشىدا بەلگە قىلغانمىش. شۇڭا «بالماس» بىر مەزگىل «ئالا خالتا» دەپمۇ ئاتالغانمىش. بۇلارنىڭ ھەممىسى پېشقەدەملەر سۆزلەپ يۈرگەن تارىخىي پاكىت. ئاشۇ قېتىم «بالماس» قا قونۇپ-ئۇچۇپ يۈرگەن ئايروپىلانلارنى ئۆز كۆزى بىلەن كۆرگەن پېشقەدەملەرنىڭ بىر

قىسمى ھېلىمۇ ھايات . ما خۇسەن كېتىپ شېڭ شىسەي ھاكىمىيەت ئىگىلىگەندىن كېيىن خېلى ئۇزاق ۋاقىتلارغىچە خوتەن تەرەپكە ئايروپىلان كەلگىنى مەلۇم ئەمەس . لېكىن پېشقەدەملەر لوپ ناھىيىسىنىڭ شەرقىدىكى (بۈگۈنكى لوپ سېمونت زاۋۇتىنىڭ ئەتراپىدىكى) ساياغا گېرمانىيىنىڭ ئۈچ ماتورلۇق بىر ئايروپىلانى قونغانلىقىنى ، ئايروپىلان قېلىپ ئۇچقۇچىلارنىڭ ئۈرۈمچى تەرەپكە ئەكېتىلگەنلىكىنى ئەسلىشىدۇ . ئاشۇ گېرمانىيە ئايروپىلانى توغرىسىدا ئەسلىمە يازغۇچى مەمتىمىن توختى بۇ ۋەقە 1936-يىلى بولغان دەيدۇ . باشقىلار بولسا ، بۇ ۋەقە 1945-يىلى بولغان ، ئايروپىلان كاردىن چىققانلىقتىن ، قايتا ئۇچۇش ئىمكانىيىتى بولمىغان ، شۇڭا ئۇچقۇچىلار كېتىپ ئايروپىلان قالدۇقلىرى قالغان ، كېيىن ئاشۇ ئەتراپتىكى دېھقانلار ئايروپىلان قانىتىنى ئاجرىتىپ كالا ئېغىلىنىڭ ئۈستىنى يېپىشقا ئىشلەتكەن دېيىشىدۇ . شۇ قېتىم يەنە ئاشۇ گېرمانىيە ئايروپىلانىنىڭ ئۇچقۇچىلىرىنىڭ زۇۋاننى ھېچكىم ئۇقالمىغانمىش . خەنزۇچە ، ئۇيغۇرچە ، پارىسچە ، ھىندى-ئوردۇچە سۆزلەيدىغانلار ئەۋەتىلگەن بولسىمۇ ئۇلارغا گەپ ئۇقتۇرۇشقا ئىمكان بولماپتۇ . ئاخىرى خوتەن ناھىيىلىك ھۆكۈمەتتە بۆلۈم ئەزاسى بولۇپ ئىشلەۋاتقان نەن شۆسەن (روزى مەمەت بەگ) بېرىپ ئۇلار بىلەن قانداقتۇر بىر خىل زۇۋاندا سۆزلەشكەنمىش . شۇ سەۋەبلىك نەن شۆسەننىڭ ئىناۋىتى بىردىن ئۆسۈپ كېتىپ 46-يىلىدىكى دېموكراتىك سايلامدا خوتەن ناھىيىسىگە ھاكىم ، كېيىن 1947-يىلى ئاخىرىدىكى ۋالىي سايلىمىدا خوتەن ۋىلايىتىگە ۋالىي بولۇپ سايلانغانمىش . بولمىسا ئەمدىلا ئوتتۇز ئالتە ياشقا كىرگەن ياش ئادەمنىڭ ۋالىي بولۇپ سايلىنىشى يوق ئىشىمىش ... بۇ گەپلەرنىڭ قانچىلىكى راست ، قانچىلىكى يالغان ؟ بۇنى ئېنىقلاشقا ئىمكان بولمىدى . ئەمما بىز

بۇ يەردە ، بۇ يەرگە راستتىنلا بىر قېتىم گېرمانىيە ئايروپىلانى قونغانلىقىدىن ئىبارەت پاكىتقا ئېرىشىمىز . ئۇنداق بولسا ، خوتەنلىكلەردىن كىم تۇنجى قېتىم ئايروپىلانغا ئولتۇرۇپ ئۇچۇپ باققان ؟ «شىنجاڭ تارىخىي ماتېرىياللىرى» دېگەن قەرەلسىز مەجمۇئەدە ئېلان قىلىنغان بىر پارچە ئەسلىمىگە ئاساسلانغاندا ، خوتەنلىك ئەخمەت ئىسىملىك بىر يىگىت شېڭ شىسەي زامانىدا رۇسلار ئاچقان ئۇچقۇچىلار كۇرسىدا ئوقۇپ ، ئايروپىلان ھەيدەشنى ئۆگەنگەنىكەن . شۇ كىشى ئۇيغۇرلار ئارىسىدىن چىققان تۇنجى ئۇچقۇچىلارنىڭ بىرى ئىكەن . بەلكىم يەنە شۇ كىشى خوتەنلىكلەر ئىچىدە ئايروپىلانغا ئولتۇرۇپ باققان تۇنجى ئادەم بولۇشى مۇمكىن . 1947-يىلى گومىنداڭ ھۆكۈمىتى نەنجىڭ شەھىرىدە «گومىن داخۇي» ئاچقاندا ، خوتەندىن ۋەكىل بولۇپ بارغانلار ئايروپىلانغا ئولتۇرۇپ بارغانمۇ ، يوق ؟ بىز بۇ ھەقتە ئېنىق ئۇچۇرغا ئېرىشەلمىدۇق . «خوتەن ئالىي سىفەن تېخنىكومى»دىن پېنسىيىگە چىققان ھىدايەت تۇردى ھاجىنىڭ ھېكايە قىلىشىچە ، ئۇلار 1946-يىلى قانداقتۇر ئۆلكىلىك بىر يىغىنغا ۋەكىل بولۇپ بېرىپتۇ ، كېيىن ئۇلارنىڭ گومىنداڭ ھۆكۈمرانلىقىدىكى خوتەنگە قايتقۇسى كەلمەپتۇ . «ئۈچ ۋىلايەت ئىنقىلابى» تەرەپكە—غولجىغا كېتىشنى پىلانلاپتۇ . ئۈرۈمچىدە تۇرۇشلۇق «ئۈچ ۋىلايەت ئىنقىلابى» تەرەپنىڭ ۋەكىللىرى بىلەن ئالاقىلەشكەندە ، سوۋېت ئىتتىپاقى كونسۇلىنىڭ غولجىغا قايتىدىغان ئايروپىلانى بار ئىكەنلىكىنى ، كىرا تۆلىسە شۇ ئايروپىلاندا غولجىغا بېرىۋالغىلى بولىدىغانلىقىنى ئۇقۇپتۇ . شۇنداق قىلىپ 1947-يىلى ئۇلار ئايروپىلان بىلەن غولجىغا بېرىپتۇ ... يۇقىرىقىلار ئايروپىلاندا ئۇچۇپ باققان خوتەنلىكلەر بولسا كېرەك . ۋەھالەنكى ، مەيلى تۇنجى ئۇچقۇچى ئەخمەت بولسۇن ، مەيلى «گومىن داخۇي»

ۋەكىللىرى بولسۇن ياكى ھىدايەت ھاجى ، مامۇتتىياز (قاغىلىقلىق ئادەم ، كېيىنمۇ خوتەندە ئوقۇتقۇچىلىق قىلغان) قاتارلىقلار بولسۇن ، ئۇلار ياكى خوتەنگە ۋە ياكى خوتەندىن ئۇچقانلار ئەمەس . ئۇنداق بولسا خوتەنگە ئۇچقان تۇنجى خوتەنلىك ئادەم كىم ؟

ئاشۇ 1956-يىل يازدا ، بىزنىڭ شىنجاڭ ئۇيغۇر ئاپتونوم رايونلۇق پارتكومنىڭ بىرىنچى قۇرۇلتىيىغا قاتناشقان ئىسمائىل ئەھمەد قاتارلىق ۋەكىللىرىمىز ئۈرۈمچىدىن خوتەنگە قايتىشقا تەرەددۇتلەنگەن كۈنلەر ، خوتەندە دەل يېڭى ئايروودروم پۈتكەن كۈنلەرگە توغرا كېلىدۇ . ئېيتىلىشىچە ، ئۈرۈمچىدىن خوتەنگە سىناق تەرىقىسىدە تۇنجى ئايروپىلان ئۇچماقچىكەن . پارتىيە قۇرۇلتىيىنىڭ ۋەكىللىرىنى ئاپىرىپ قويۇشنى خالايدىكەن ، بۇنداقمۇ ئوبدان پۇرسەت بولامدۇ ؟ ۋەكىللەر شان-شەرەپ تۇيغۇسىغا چۆمدۇ . قەلبىدىن پارتىيە-ھۆكۈمەتكە ، يېڭى زامانغا رەھمەت-ھەشقاللىلار ئۇرغۇيدۇ . ئايروپىلاننىڭ شوتىسىدىن ئۆرلەپ سانائەت دەۋرىنىڭ بۇ ئاجايىپ مۆجىزىسىنىڭ ئىچىگە قەدەم قويغاندىكى ھاياجاننى بىر دېمەڭ . يۈرەكلەر پەخىرلىنىش ئىچىدە شادىيانە دۈپۈلدەيدۇ . ئىنسانىيەت نەچچە مىڭ يىل ئارزۇ قىلغان ئۇچۇشنىڭ ئۆزلىرىگىمۇ نېسىپ بولغانلىقىدىن بېشى كۆكلەرگە يەتكەندەك بولىدۇ .

شۇنداق قىلىپ ئىسمائىل ئەھمەد خوتەنگە ئۇچۇپ كەلگەن خوتەنلىكلەر قاتارىدا ئايروپىلانغا چىقتى . ئايروپىلاننىڭ ئىچى ئاجايىپ پاكىز ، ئورۇندۇقلىرى يۇمشاق ۋە ھەشەمەتلىك ئىدى . كىشىگە بىر خىل ئۆز ئۆيۈڭدە ، مامۇق كۆرپە ئۈستىدە راھەتلىنىپ ئولتۇرغاندەك تەسىرات بېرەتتى . بىئىختىيار ھالدا ئون نەچچە كۈن بۇرۇنقى قارا ماشىنىنىڭ كوزۇپىدا چېقىلىپ-چايقىلىپ ماڭغان سەپەرنى ئەسلىتىپ ئاسمان-زېمىن پەرق ھاسىل قىلاتتى .

ئۇ ئاشۇ 50-يىللارنىڭ بارلىق ئايروپىلانلىرىغا ئوخشاش ھېلى ئۆرلەپ ، ھېلى پەسلەپ ئۇچاتتىكى ، ئۇنىڭ ئۇچۇشلىرىنى بۈركۈتنىڭ پەرۋازلىرىغا ئەمەس ، سۈندۈكنىڭ ئۇچۇشلىرىغا ئوخشاتقىلى بولاتتى . ئۇ ئاشۇنداق ئېگىز-پەس ئۇچۇشلىرى بىلەن ئۆزىنىڭ خوتەنلىك تۇنجى يولۇچىلىرىغا ئوبدانلا چاقچاق قىلىپ قويدى . باشلار تۇنجى قېتىم ئىلگۈچ ئۇچقان قىزنىڭ باشلىرىدەك قايدى ، كۆڭۈللەر چىۋىن يەپ سالغاندەك ئېلىشتى . ئاشقازاننىڭ ئەڭ چوڭقۇر يېرىدىن ئېتىلىپ چىققان ئاچچىق قۇسۇق يېڭىلا تارقىتىپ بېرىلگەن قەغەز خالىتلارغا غارىلداپ تۆكۈلدى . «ھۇ ، ھۇ» دېگەن چىڭقىلىپ چىققان ئاۋازلار ئايروپىلان ماتورىنىڭ گۈركىرەشلىرىنى بېسىپ كەتتى . ئاشقازاندىكى ئەتىگەن يېگەن نەرسىلەرلا ئەمەس ، بارلىق ئىچ-باغرىڭ تۆكۈلۈۋاتقاندا تويۇلاتتى . ئۇنىڭ چاقچىقى بۇلارلا ئەمەس ئىدى . ھەر قېتىم ئۆرلەپ-پەسلىگەندە يۈرەكلىرىڭ پۇلاڭلاپ ئاغزىڭغا تىقىلغاندەك بولاتتى . قورقۇنچتىن يۈرەكلىرىڭ جىغىلداپ كېتەتتى . «سۇبھاناللا» ئىختىيارسىز دىل ۋە تىللىرىڭغا جارى بولاتتى ... باشقىلارغا قانداق ؟ ئەمما بىزنىڭ ئىسمائىل ئەھمەدكە مانا شۇ ھاۋادا ئۇچىدىغان مۆجىزىنىڭ ئەڭ ئېغىر چاقچىقى ئوتتۇز يىل ئۆتكەندە يەنە بىر قېتىم تەكرارلاندى . ئۇ تۇنجى قېتىم ئۇچقاندىكىدىن كۆپ ئېغىر بولدى . بۇ 1985-يىل 12-ئايدا ئاپتونوم رايونىنىڭ رەئىسى ئىسمائىل ئەھمەد ئاپتونوم رايون رەئىسلىكىدىن مەركەزگە يۆتكەلگەنلىكى ئېلان قىلىنىۋاتقان كۈنلەردە يۈز بەردى . شۇ چاغدا ئۇ چەت ئەللەردىكى زىيارىتىنى ئاياغلاشتۇرۇپ ، پاكىستان ئارقىلىق ئېلىمىزگە قايتىپ كېلىۋاتاتتى . ئايروپىلاننىڭ ماي بېسىمى سىستېمىسىدا كاشلا كۆرۈلىدۇ . قاناتنىڭ ھەرىكەتچان قىسمىنى كونترول قىلىش

ئامالى بولمىغاچقا ، پەسلەش ياكى ئۆرلەش مۇمكىن بولمايدۇ . قوندىغان چاغدا ئىشلىتىلىدىغان چاقلارنى چىقىرىشىڭىز ئامالى بولمايدۇ . جۇڭگو ھاۋا بوشلۇقىغا كىرىپ بولغان ئايروپىلان يەنە كاراچى ئەتراپىدىكى دېڭىزنىڭ ئاسمىنىغا قايتىپ بارىدۇ . ئۇچقۇچىلار گۈرۈپپىسى قائىدە بويىچە ئايروپىلاندىكى مېھمانلارغا خەتەرلىك ئەھۋالنى ئۇقتۇرىدۇ ۋە ھەربىر يولۇچىغا ۋەسىيەنامە يېزىشنى تاپىلايدۇ . ئويلاڭ ، ئۆزىنىڭ بىرقانچە مىنۇتتىن كېيىن پاجىئەلىك ھالدا ئۆلۈپ كېتىدىغانلىقىنى بىلگەن ئادەم قانداق ئەھۋالغا چۈشەر ؟ قەلبىدە قانداق داۋالغۇشلار يۈز بېرەر ؟ تا ھازىرغىچە ھېچكىم بۇنداق ئەھۋالنى—ئۆزىنىڭ ئەڭ ئاخىرقى مىنۇتلىرىنى خاتىرىلەپ قويغان ئەمەس . ئايروپىلاندا قالايمىقانچىلىق چىقىدۇ . ھەمىيەت بولۇپ قايتىۋاتقان خەلق ئىشچىلىرى ۋارقىراپ-جارقىرىشىپ ، چەت ئەلدىن سېتىۋالغان ئازغىنە نەرسىلىرىنى بەدەنلىرىگە تېڭىشقا باشلايدۇ . ئاق قەغەزدەك تاتىرىپ كەتكەن كىمدۇر بىرى ئايروپىلان ئورۇندۇقىغا يۈكۈنۈپ ئولتۇرۇپ «ئەلھەمدۇ»نى ئوقۇشقا كىرىشىدۇ . كىمدۇر بىرى «مەن تېخى ياش تۇرسام ...» دەپ كىچىك بالدەك يىغلاپ كېتىدۇ ...

شۇ قېتىمقى زىيارەتكە ھەمىيەت بولغان داڭلىق شائىر ، يازغۇچى ئەبەيدۇللا ئىبراھىمنىڭ كېيىن ھېكايە قىلىشىچە ، رەئىس ئىسمائىل ئەھمەد ئاشۇ دەھشەتلىك مىنۇتلاردا ئۆز ئورۇندۇقىدا تەمكىن ئولتۇرغان . ئاشۇ دەھشەتلىك دەقىقىلەردە رەئىس ئىسمائىل ئەھمەد نېمىشقا قورقۇپ-ھودۇقۇپ كەتمىدى ؟ ئۇنىڭ بىر رەھبەرگە خاس سالاپىتى ئادىمىيلىك ماھىيىتىدىن ھالقىپ كەتكەنمۇ ؟ ۋە ياكى ئۇنىڭ قەلبى بۇنىڭ ئاشۇ ئايروپىلان دېگەن مۆجىزە قىلغان بىر قېتىملىق «ئېغىر چاقچاق»

ئىكەنلىكىنى سەزگەنمۇ ؟

ۋەقەنىڭ ئاخىرى راستتىنلا «چاقچاق» تەك ئاياغلىشىدۇ . ئايروپىلان ھەممە ئېغىر يۈكلىرىنى ھەتتا مايغىچە دېڭىزغا تاشلاپ ، چۈشۈپ كېتىشىنى كۈتۈۋاتقاندا يەنە مۆجىزە يۈز بېرىدۇ . تۇيۇقسىزلا ئايروپىلاننىڭ ماي بېسىمى سىستېمىسى قايتا ئىشقا كىرىشىدۇ ، ئۆرلەش-پەسلەش ئىمكانىيىتى تۇغۇلىدۇ ۋە بىخەتەر ھالدا كاراچى ئايروودرومغا قونىدۇ ...

ئاشۇ قېتىمقى ۋەقەنىڭ بىر قېتىملىق «ئايروپىلان چاقچىقى» تەرىقىسىدە ئاياغلاشقانلىقىغا شۈكرى ئېيتىشىمىز كېرەك . ئەگەر راستتىنلا پاجىئە يۈز بەرگەن بولسا ، بۇ تولىمۇ ئېچىنىشلىق ئىش بولغان بولاتتى ، ئاقىۋىتىنى تەسەۋۋۇر قىلماقچۇ تەس ئىدى .

ئەمدى ئوتتۇز يىللار ئىلگىرىكى ، 1956-يىل يازدا ، خوتەنگە قاراپ ئۇچۇپ كېتىۋاتقان تۇنجى ئايروپىلان ئىچىگە قايتايلى . بىزنىڭ خوتەنگە ئۇچۇۋاتقان تۇنجى خوتەنلىك يولۇچىلىرىمىز شۇ زاماننىڭ سۈندۈكىدەك گاھ ئۆرلەپ-گاھ پەسلەپ ، داۋالغۇپ ئۇچىدىغان ئايروپىلاننىڭ «يېنىك چاقچاق»لىرى ئىچىدە خوتەن «تۈزلۈقساي ئايروودرومى»غا بىخەتەر قوندى . ئىسمائىل ئەھمەد قاتارلىق ئۇچۇپ كەلگۈچىلەر باش قېيىش ، كۆڭۈل ئېلىشىش ، قۇسۇشلاردىن گاراڭ بولغان ھالەتتە ئايروپىلان ئىشىكىدىن چىققاندا ، «تۈزلۈقساي» گۈل-چېچەكلىك بولۇپ كەتكەن ، مىڭلىغان خوتەنلىك مىغىلداپ يۈرەتتى . بۇلار بىرەر تەشكىل ئۇيۇشتۇرغان پارتىيە قۇرۇلتىيىنىڭ ۋەكىللىرىنى كۈتۈۋېلىشقا چىققانلار ئەمەس ، بەلكى ئىستىخىيلىك ھالدا ئايروپىلان دېگەن ئاشۇ ئاجايىپ پولات قۇشنى كۆرگىلى چىققانلار ئىدى . ئۇلۇتتە شۇ تاپتا پولات قۇشنى كۆرۈش بىلەن ۋەكىللەرنى قارشى ئېلىش ئارىلىشىپ كەتكەنىدى . بۇ يەردە پولات قۇشنىڭ ئالدىغا دان

چاچىدىغان ئەھۋاللار يۈز بەرگىنى يوق . كۆرگىلى چىققانلار ئۈچۈپ كەلگەنلەرگە تۈگىمەس سوئاللارنى ياغدۇراتتى . «ئايرىپىلاننىڭ ئىچى قانداقكەن؟» «ئىسسىقمىكەن-سوغۇقمىكەن؟» «قانداق ئۈچىدىكەن؟» ، «يېڭى كۆندۈرگەن تەخەيدەك ھالۋىز ئېتىپ چاقامدىكەن؟» «بۇلۇتلار ئارىسىدىن قانداق ئۆتىدىكەن؟» دېگەندەك سوئاللار كۈرمىڭ ئىدى . ئۈچۈپ كەلگۈچىلەر پەخىرلىنىش ئىچىدە بىر-بىرلەپ جاۋاب بېرەتتى . ھەقىقەتەنمۇ پەخىرلىنىشكە ئەرزىيتتى ، نەچچە يۈز مىڭ تۈتۈنلۈك خوتەن ئاھالىسى ئىچىدە تۇنجى بولۇپ ھاۋادا ئۇچۇش ھەقىقەتەنمۇ پەخىرلەنگۈدەك ئىش ئىدى . شۇنداق قىلىپ بىزنىڭ ياش كادىرىمىز ئىسمائىل ئەھمەد تۇنجى بولۇپ خوتەنگە ئۈچۈپ كەلگەن بىر قانچە خوتەنلىكنىڭ بىرىگە ، تۇنجى بولۇپ ھاۋادا ئۇچقان چىرىيلىك ئادەمگە ئايلاندى .

سۇدىكى سەپەر

خوتەنلىكلەر «مىڭ بىر كېچە» ھېكايىلىرىدىن سىندىباتنىڭ دېڭىز سەپەرلىرى ھەققىدە ئاڭلىغان . يەنە مەككە مۇكەررەم-مەدىنە مۇنەۋۋەرلەرگە سەپەر قىلىپ ، ھەج-تاۋاپ پەرزىنى ئادا قىلىپ كەلگەن ھاجىلارنىڭ «شور دەريا»دىن قانداق ئۆتكەنلىكى ، كىچىك ۋاقىتلىرىدا مۈشۈك ئۆلتۈرۈش گۇناھى سادىر قىلغۇچىلارنىڭ «شور دەريا»غا قانداق غەرق بولغانلىقى ھەققىدىكى ھېكايىلىرىنىمۇ ئاڭلاشقان . «شور دەريا» دېيىشكەنلىرى ھازىرقى تىلىمىزدىكى ھىندى ئوكياننى ، قىزىل دېڭىزنى ، پارس قولتۇقىنى كۆرسىتەتتى . سۇدا سەپەر قىلىش ئۈچۈن ئاشۇنداق دېڭىز-ئوكيان بولۇشى كېرەك ئىدى . قۇرغاق ، قۇمساز ، سۇغا تەشنا خوتەندە دېڭىز بولمىسا ، ئىسمائىل ئەھمەد قانداقسىگە سۇدا سەپەر قىلىدۇ؟ ئاپتونوم رايونلۇق پارتىيە بىرىنچى قۇرۇلتىيىغا قاتناشقان

ئىسمايىل ئەھمەد قاتارلىق ۋەكىللەر تۇنجى ئايروپىلانغا ئولتۇرغۇچى بولۇپ خوتەنگە قايتىپ كەلگەندىن كېيىن ، خوتەندە ئۇزۇن توختىمىدى . خوتەن يەرلىك پارتكومنىڭ قۇرۇلتاي روھىنى ئىزچىللاشتۇرۇش توغرىسىدىكى يوليورۇقىنى ئالغاندىن كېيىن ، دەرھال ئۆز ناھىيىلىرىگە قاراپ يولغا چىقتى . شەرقىي تۆت ناھىيە—لوپ ، چىرىيە ، كېرىيە ، نىيە ۋەكىللىرى قايتىش سەپىرىگە ئاتلىنىپ يۈرۈڭقاش دەرياسى بويىغا چىققاندىلا ئاندىن ئۆزلىرىنى يېڭى بىر مۈشكۈلات كۈتۈپ تۇرغانلىقىنى ھېس قىلىشتى . شۇ يىلى يۈرۈڭقاش دەرياسىغا مىسلى كۆرۈلمىگەن ئۇلۇغ كەلكۈن كەلگەندى . 1939-يىلى سېلىنغان ياغاچ كۆۋرۈكنى ئاللىقاچان ئېقىتىپ كەتكەن ئۇلۇغ سۇ يۈرۈڭقاشنىڭ كەڭ قىنىدا لىپمۇلىپ بولۇپ ئېقىپ تۇراتتى . كۈچلۈك دولقۇن ئۆگزىدەك ئېگىز ئۆركەشلەر ھاسىل قىلاتتى . كەلكۈننىڭ قاش-توسىلارنى بۇزۇپ ، «ئېگەرچى» ، «ئارال» كەنتلىرىنى ۋە خوتەننىڭ كونا شەھەر رايونىنى بېسىپ كەتمەسلىكى ئۈچۈن مىڭلىغان ھاشارچى دەريا قىرغاقلىرىدا ئىشلەۋاتاتتى . بۇنداق ئۇلۇغ سۇدىن قانداق ئۆتكۈلۈك ؟

ئۈچ ئايلا كەلكۈن كېلىپ ، باشقا چاغلاردا قۇرۇق دېگۈدەك بولۇپ قالدىغان يۈرۈڭقاشنى ھەرگىز سەل چاغلىماڭ . ئۇنىڭ كەلكۈن ۋاقتىدىكى ئېقىنى شۇنداق تېز ۋە كۈچلۈككى ، يوغان-يوغان قورام تاشلارنى ، ھەتتا ئۆيدەك چوڭلۇقتىكى مۇز پارچىلىرىنى ئۆزى بىلەن بىللە ئېقىتىپ ماڭالايدۇ . سۇغا پۈت تىقسىڭىزلا سۇنىڭ سوغۇقلۇقىدىن پەيلىرىڭىز تارتىشىپ قالىدۇ ، ئېقىۋاتقان تاش-شېغىل ئېقىمى پۇتلىرىڭىزنى چېقىپ تاشلايدۇ . ئۇنىڭدىن كېچىپ ئۆتۈشكە تەۋەككۈل قىلغانلارنىڭ ئوندىن توققۇزى جېنىدىن ئايرىلىدۇ . بۇ ھەر يىلى يازدا تالاي قېتىم

تەكرارلىنىدىغان تراگېدىيە . شۇنداق ، يۇرۇڭقاشتىن ئۈزۈپ ئۆتۈش مۇمكىن ئەمەس ، بولۇپمۇ يازدىكى ئۈچ ئايلىق كەلكۈن مەزگىلىدە كېچىپ ئۆتۈش ئەسلا مۇمكىن ئەمەس . ۋەھالەنكى ، ئەقىللىق ، قورقماس خوتەن دېھقانلىرى بۇنداق قارا كەلكۈندىنمۇ ئۈزۈپ ئۆتۈشنىڭ ئامالىنى تېپىشقان . مانا بۇ يۇرۇڭقاشقا «تۈلۈم» سېلىشتۇر . «تۈلۈم» دېگەن نېمە ؟ قوي ياكى ئۆچكە تېرىسىنىڭ سويۇلغان چاغدا كېسىلگەن يەرلىرى يۇڭ يىپ بىلەن ئىنتايىن تۈجۈپىلەپ قايتا تىكىلىدۇ . ئىچىگە ئازراق سۇ ئېلىپ كېپەك تاشلاپ ، ئاشۇ كېپەك تىكىلگەندە ، قالغان تۆشۈكچىلەرنى تولۇق ھىملىغۇچە سۇ تامچىلاپ ئاقىدۇ . تامچىلاش توختىغاندا ، ئىچىدە گۆشى يوق قوي ياكى ئۆچكە ھالىتىگە كەلگەن تېرىنىڭ ئىچىگە سۇ ئۆتمەيدىغانلىقى مەلۇم بولىدۇ . مانا شۇ چاغدا ئۇنىڭ ئاخىرقى تۆشۈكىدىن پۈۈلەپ ئىچىگە يەل تولدۇرۇلىدۇ ، ئۇنىڭدىن كېيىن يەل پۈدەلگەن تۆشۈكچە (تولراق تېرىنىڭ پاقاق قىسمى ئارقىلىق پۈۈدىلىدۇ) مەھكەم بوغۇپ تاشلىنىدۇ . مانا شۇ يەل بىلەن كۆپتۈرۈلگەن قوي ياكى ئۆچكە شەكىللىك توپ «تۈلۈم» دەپ ئاتىلىدۇ . ئاشۇ «تۈلۈم»نى تۆت پاچىقى كېسىۋېتىلگەن يوغان كارىۋاتنىڭ ئەتراپىغا باغلىسا ، سۇدا چۆكمەس بىر ئەسلىمە ھاسىل بولىدۇ . خوتەنلىكلەر قىسقارتىپ بۇنداق ئەسلىمەنىمۇ «تۈلۈم» دەپ ئاتايدۇ . بۇنداق «تۈلۈم» ھەرقانچە دولقۇنلۇق سۈدىمۇ چۆكۈپ كەتمەيدۇ ۋە ئۆرۈلۈپ كەتمەيدۇ . مەخسۇس «تۈلۈم» سېلىپ ھاجەتمەنلەرنى دەريادىن ئۆتكۈزۈپ قويىدىغان كىشىلەر بولىدۇ . ئۇلار ئۇزۇن خادا ياكى پالاق تەك بىر نەرسىگە تايىنىپ ، سۇ ئېقىنىنى بويلاپ ئۈزۈپ ئاستا-ئاستا قارشى قىرغاققا يېقىنلىشىشنى بىلىدۇ . ئۇلار «تۈلۈمچىلار» دەپ ئاتىلىدۇ . بۇنداق «تۈلۈمچىلار» يۇرۇڭقاش دەرياسىنىڭ ئادەم كۆپ ئۆتىدىغان

يەرلىرىدە ، كەلكۈن مەزگىلىدە يولۇچى كۈتۈپ تۇرۇشىدۇ .
ئالدىنقى ھەققى يۇقىرى ئەمەس ، كۆپ ھاللاردا ئۇلار باشقىلارنىڭ
ھاجىتىنى راۋا قىلىپ ساۋاب تاپقانلىرى ئۈچۈنمۇ شۈكرى
قىلىشىدۇ .

شۇنداق قىلىپ ئاشۇ 1956-يىلنىڭ ياز ئايلىرىدا بىزنىڭ
ئىسمائىل ئەھمەدكە ئاشۇنداق «تۈلۈم»غا ئولتۇرۇپ ئۇلۇغ
كەلكۈن ئېقىۋاتقان يۇرۇڭقاش دەرياسىدىن ئۆتۈشكە توغرا كېلىپ
قالدى .

شۇ كۈنى ئاۋۋال «تۈلۈم»غا لوپ ناھىيىلىك پارتكومنىڭ
شۈجىسى ۋاڭ سۈي بىلەن مۇئاۋىن شۈجىسى مەمىتىمىن توختى ،
نىيە ناھىيىسىدىن يەن زىپى شۈجى بىلەن ھاشىم تۇرسۇن ھاكىم
چىقتى . ئالتە نەپەر «تۈلۈمچى» باشقۇرىدىغان «تۈلۈم» ئاران تۆت
ئادەمنىلا ئېلىپ يۈرەلەيتتى . خۇداغا شۈكرى ، ئۇلار شەرقىي
قىرغاققا ساق-سالامەت ئۆتۈۋالدى . «تۈلۈمچى»لار شەرقىي
قىرغاقتىن يولۇچىلارنى ئېلىپ غەربىي قىرغاققا قايتىپ كەلگەندە
ئەتىگەن سائەت ئون بولۇپ قالغانىدى . ئەمدى نۆۋەت چىرىيە
ناھىيىلىك پارتكومنىڭ شۈجىسى شۈي چىڭجاڭ بىلەن مۇئاۋىن
شۈجىسى ئىسمائىل ئەھمەد ، كېرىيە ناھىيىسىدىن لى يۈشەن
شۈجى بىلەن قاسىم پاسار ھاكىمغا كەلدى . ئۇلار ئۈرۈمچىدىن
يېڭى سېتىۋالغان كىيىملەرنى ۋە پارقىراپ تۇرغان بەتىنىكلىرىنى
ئاۋايلىشىپراق «تۈلۈم»غا چىقىشتى . ئاۋايلىمىسا بولمايتتى .
ھۆل ، لاي بولۇپ كېتىشى مۇمكىن ئىدى . يەنە تېخى تومپىيىپ
تۇرغان سومكىلىرىنىمۇ ئاۋايلىمىسا بولمايتتى ، ئاشۇ سومكىلاردا
قۇرۇلتاينىڭ ھۆججەتلىرى ، قىممەتلىك كىتابلار ، يەنە بولغۇسى
خوتۇنلىرىغا ، ئۇرۇق-تۇغقانلارغا ئاتالغان سوۋغاتلارمۇ بار ئىدى .
نېمىگە ئەنسىرىگۈلۈك ؟ لوپ ۋە نىيىلقلارنى ئۆتكۈزەلىگەن

«تۇلۇم» چىرىيە ۋە كېرىيىلىكلەرنى ئۆتكۈزەلمەسمۇ؟ ۋە ھالەنكى، تەقدىر-قىسمەتتىن قېچىپ قۇتۇلغىلى بولماس. خوتەنگە ئۇچقان تۇنجى ئايروپىلاننىڭ «چاقچىقى» غا ئۇچرىغان ئىسمائىل ئەھمەدكە «سۇنىڭمۇ چاقچىقى» بار ئىكەن. سۇنىڭمۇ ياش كادىرغا بىر قېتىم «چاقچاق» قىلىپ قويغۇسى كەپتۇ. قارا كەلكۈن «تۇلۇم» نى ئېقىتىپ كەتتى. ئەسلىي كۆۋرۈك بار يەردىن باشتىنراق سېلىنغان تۇلۇم ئېقىن سۈرئىتى ئاجىزراق جايلاردىن ئارىلاپ ئۇلۇغ ئېقىندىن ئۆزىنى قاچۇرۇپ شەرقىي قىرغاق تەرەپكە ئۆتۈۋېلىشى كېرەك ئىدى. نېمە ئىش بولدى؟ تۇيۇقسىز ئۇلۇغ ئېقىنغا كىرىپ قالدى. بۇنداق چاغدا «تۇلۇم» چىلارنىڭ خادىسىمۇ، پالىقىمۇ كارغا كەلمەيتتى. ئېقىنغا بويىسۇنۇپ ئاقماقتىن باشقا ئامال يوق ئىدى. «تۇلۇم» ھەيۋەتلىك دولقۇنلار ئىچىدە لەپىلدەپ كېتىپ باراتتى. ئىسمائىل ئەھمەد قاتارلىق يولۇچىلار تۇلۇمنىڭ ئارقانلىرىنى مەھكەم تۇتۇۋالغانىدى. قىرغاقتىكى ھاشارچىلار: «ئېقىپ كەتتى، ئېقىپ كەتتى» دەپ ۋارقىرىشاتتى. ۋەزىيەت ھەقىقەتەن خەتەرلىك ئىدى. شۇ مىنۇتلاردا ئىسمائىل ئەھمەد قاتارلىقلار قورقتىمۇ، يوق؟ شىددەتلىك دولقۇنلارنىڭ ھەيۋىسى ئالدىدا تەمكىن بولالىدىمۇ، يوق؟ بۇلار بىزگە نامەلۇم. ئۇلۇغ ئېقىن «تۇلۇم» نى ئېقىتىپ كەتكەن بولسىمۇ، لېكىن ئۆرۈۋەتمىگەن، ئۇلارنى سۇغا غەرق قىلمىغانىدى. بۇلارنى ئويلىغان بولسا، بەلكىم قورقىمىغان بولۇشى، دەسلەپكى مىنۇتلاردىكى ھودۇقۇشنى ئۆزىدىن قوغلىغان بولۇشى مۇمكىن. ئۇنىڭ ئۈستىگە ئىسمائىل ئەھمەد سۇ ئۇزۇشنى ياخشى بىلەتتى. تېخى بەش يىل ئىلگىرىلا ئاشۇ «توپا» يېزىسىنىڭ جەنۇبىدىكى «مۇساكامنىڭ ئازمىسى» دا سۇغا چۆمۈلگەن چاغلاردا ھېچكىم ئۇنىڭغا تەڭ كېلەلمەيتتى. ئازمىنىڭ تاقىقىدىن موللاق

ئېتىشتە بولسۇن ، چوڭقۇر سۇغا شۇڭغۇپ ئۇزۇن تۇرۇشتا بولسۇن ، غۇلاچ تاشلاپ ئۈزۈپ ، ئازمىدىكى قايناملارنى يېرىپ ، بۇ قىرغاقتىن ئۇ قىرغاققا ئۆتۈشتە بولسۇن ، ھېچكىم ئۇنىڭغا تەڭ كېلەلمەيتتى . ئەمدىلا يىگىرمە ياشقا كىرگەن ياش يىگىت بەلكىم شۇ مىنۇتلاردىمۇ قىلچە قورقماي ، «بۇنىچىلىك سۇدىن ئۈزۈپ ئۆتۈپ كېتىمەن» دەپ ئويلىغان بولۇشى مۇمكىن . «مۇساكامنىڭ ئازمىسى» دا ئۈزگەندەك يۇرۇڭقاشنىڭ دولقۇنلىرىدىمۇ ئۈزۈشنى ئويلىغان بولۇشى مۇمكىن .

ئاشۇ كۈنى يۇرۇڭقاشنىڭ كۆندۈرۈلمىگەن بۇقىدەك ھۆركىرەپ تۇرىدىغان دولقۇنلىرى ئىسمائىل ئەھمەد قاتارلىقلارغا چاقچاق قىلىپ ، ئۇلارنى تۆۋەن ئېقىنغا سۈرۈپ كەتتى . ئەلپازىدىن يىراقتىكى «قوشلاش» قا ، «مازارتاغ» قا ، ئاقسۇ ئاۋاتتا چوڭ دەريالارغا قوشۇلۇپ ، «تارىم» نى ھاسىل قىلىپ ، «لوپنۇر كۆلى» گە ئاپىرىپ تاشلايدىغاندەك قىلاتتى . ئەمما ئەمەلىيەتتە ئۇنىچىۋالامۇ بولۇپ كەتمىدى . «ئېگەرچى» نىڭ ئۇدۇلىغا يېتىپ بارغاندا «تۇلۇم» دەريانىڭ ئوتتۇرىسىدىكى بىر تېپىز لايلاتمىغا چىقىپ قالدى . «تۇلۇم» ھارغاندەك ، شۇ يەردە بىر پەس دەم ئالماقچىدەك كۆرۈنەتتى . ئىسمائىل ئەھمەد قاتارلىق «يولۇچىلار» غا پارقىراق بەتىنكىلەرنى ، ئىشتانلارنى سېلىپ تاشلاپ سۇغا چۈشۈشكە توغرا كەلدى . ئۇنىڭسىزمۇ بەتىنكىلەر ، ئىشتانلار ئاللىقاچان ھۆل بولۇپ كەتكەندى . ئالتە نەپەر «تۇلۇمچى» يولۇچىلار ئولتۇرۇۋالغان «تۇلۇم» نى كۆتۈرەلمەيتتى . ئەمدى ئون كىشى تەڭ كۈچەپ «تۇلۇم» نى كۆتۈرۈپ چوڭقۇر ئېقىن بار يەرگە ئېلىپ مېڭىشتى ، «تۇلۇم» ئۆزى ئاققۇدەك چوڭقۇر سۇغا سېلىنغاندا ھەممەيلەن سەكرەپ ، يامشىپ «تۇلۇم» نىڭ ئۈستىگە چىقىۋېلىشتى . تېپىز يەرگە كەلگەندە يەنە چۈشۈپ «تۇلۇم» نى

كۆتۈرەتتى ، سۆرەيتتى ياكى ئىتتەرەتتى . «ئېگەرچى» نىڭ ئاياغ تەرەپلىرىگە يەتكەندە يۇرۇڭقاشنىڭ قىنى تولىمۇ كېڭىيىپ كېتىدۇ . ئۇلۇغ ئېقىن چېقىپ-تۇرتۇپ ئېقىۋاتقان تاراملار چوڭقۇر بولسىمۇ ، لېكىن كۆپ قىسىم دەريا قىنى تېيىز بولىدۇ . «تۇلۇم» مانا مۇشۇنداق يەرلەرگە كىرىپ قالغانىدى . «يولۇچىلار» نەچچە قېتىم «تۇلۇم» دىن چۈشتى ۋە يەنە نەچچە قېتىم «تۇلۇم» غا چىقتى . شۇنداق قىلىپ سۇ-دولقۇندا تۆت-بەش سائەتچە ئاققان «تۇلۇم» كەچ پېشىن ۋاقتىدا «جىيا» ، «سۈي» دېگەن يەرلەرنىڭ ئايىغىدا «ھېلىم ئاتامنىڭ قۇمى» نىڭ ئۇدۇلىدا شەرقىي قىرغاققا چىقتى . خۇداغا شۈكرى ، بىزنىڭ ئىسمائىل ئەھمەد قاتارلىق يولۇچىلىرىمىزنىڭ «سۇ سەپىرى» ھەر ھالدا بىخەتەر ئاياغلاشقان بولدى . كىچىككەنە دەريادىن ئىپتىدائىي تۇلۇم بىلەن ئۆتۈشنى «سۇدا سەپەر قىلىش» دەپ ئاتىساق قانداق بولىدۇ ؟ بەك ئاشۇرۇۋەتكەنلىك بولماسمۇ ؟ ئەمما شۇ كۈنى ئىسمائىل ئەھمەد يۇرۇڭقاشنىڭ دولقۇنلۇق سۈيىدە كۆپمۇ ئەمەس ، ئازمۇ ئەمەس ، توپتوغرا بەش سائەت ئېقىپ يۈردى . ئەتتىگەن سائەت ئونلاردا «تۇلۇم» غا چىققان ئادەم چۈشتىن كېيىن سائەت ئۈچ-تۆتلىرىدە ئاران قارشى قىرغاققا چىقتى . بەش سائەت «تۇلۇم» بىلەن سۇ ئۈستىدە ئېقىپ يۈرسە ، بۇنى نېمىشقا سەپەر دەپ ئاتىغىلى بولىمىدۇ ؟

سۇ-دولقۇننىڭ ئىسمائىل ئەھمەدكە قىلىدىغان چاقچاقلىرى شۇنىڭ بىلەن ئاياغلاشتىمۇ ؟ كېيىنكى يىللاردا تىكىلىك تېغى قاپتىلىدىكى «لاۋاس دەرياسى» ، «چۈكۈ دەرياسى» (چىرىيە دەرياسى) ، «نۇرى دەرياسى» ، «چاقار دەرياسى» ، «ئۇلۇغساي دەرياسى» ، «سايىاغ دەرياسى» ، «بوزاڭ دەرياسى» ، «قاراسۇ دەرياسى» ، «ئاقساي دەرياسى» ، «يولۇڭ دەرياسى» نىڭ

سۇ-دولقۇنلىرى ئۇنىڭغا يەنە چاقچاقلار قىلغان بولۇشى مۇمكىن .
چۈنكى ، قۇرغاق ، يامغۇر-يېغىنسىز چىرىيە ناھىيىسىدە رەھبەر
بولغان ئادەم چوقۇم توختىماي سۇ مەنبەسى ئىزدىشى ،
دەريا-كۆللەر بىلەن توختاۋسىز ھەپىلىشىپ تۇرۇشى كېرەك .
ئۆزى بىلەن ھەپىلەشكۈچىگە ئاشۇ سۇ-دولقۇنلار چاقچاق قىلماي
قالارمۇ؟ ئۇنى ئېقىتماي ، كېيىم-كېچەكلىرىنى ھۆل قىلماي
قالارمۇ؟ ئەمما بىزگە مەلۇمكى ، ئاشۇ سۇ-دولقۇنلارنىڭ
چاقچاقلرى بىزنىڭ ياش كادىرلىرىمىزنى ئوبدانلا تاۋلاپ چىقتى .
ئۇنى ئۆزىنىڭ قارام دولقۇنلىرىدا چېنىقتۇردى ، يېتىشتۈردى .
بەلكى سۇ بىلەن سىرلىق مۇناسىۋەت ئورناتقان دۇنياۋى مەشھۇر
شەخسلەرگە نۇسرەت ئاتا قىلغاندەك بىزنىڭ ياش
كادىرلىرىمىزغىمۇ پارلاق ئىستىقبال ئاتا قىلدى .

خېلى كېيىنكى چاغلاردا ، يەنى ئىسمائىل ئەھمەد خوتەندىن
ھالقىپ چىقىپ ، شىنجاڭ ئۇيغۇر ئاپتونوم رايونىدا ۋە مەركەزدە
ئىشلىگەن چاغلاردا يەنە كۆپ قېتىم دەريا-دېڭىزلاردىن ئۆتكەن
بولۇشى مۇمكىن . كېمە-پاراخوتلار بىلەن سەپەر قىلغان بولۇشى
مۇمكىن . ئەمما بىز ئېرىشكەن ئۇچۇرلار دائىرىسىدە يەنە بىر دەريا
ياكى دېڭىزنىڭ ئۇنىڭغا بەغۋاش يۇرۇڭقاش دەرياسىدەك ئېغىر
چاقچاق قىلغانلىقى مەلۇم ئەمەس . ھەتتا چاقچاچىلار يۇرتىدىكى
ئىلى دەرياسىمۇ ئۇنىڭغا چاقچاق قىلمىدى . ئەشۇ 1983-يىل
7-ئايدا ، شىنجاڭ ئۇيغۇر ئاپتونوم رايونىنىڭ رەئىسلىكىنى
ئۆتەۋاتقان ئىسمائىل ئەھمەد خىزمەتلەرنى كۆزدىن كەچۈرۈش ،
تەكشۈرۈپ-تەتقىق قىلىش ئۈچۈن تەڭرىتاغنىڭ ئىچكىرىسىدىكى
يۇلتۇز ، نارات يايلاقلىرىغا سەپەر قىلىدۇ . ئۇنىڭغا شائىر تېيىپجان
ئېلىيېۋ ، شارىبەك سىدىق قاتارلىقلار ھەمراھ بولىدۇ .
جەننەتتەك گۈزەل يايلاقلارغا سەپەر قىلغاندا ئەلۋەتتە شېرىن

سۆزلۈك ، خۇش چاقچاق ئاغىنىلەر ھەمسۆھبەت بولۇشى كېرەك ئىدى-دە . ئۇلار يۇلتۇز ، نارات ، كۈنەس ، تېكەس يايلاقلارنى ئارىلاپ ، تېكەستە ئىلى دەرياسى بويىدىكى «قاچىغاي» غا يېتىپ كېلىدۇ . بۇ سال ياساپ دەريا ئارقىلىق تۆۋەنكى ئېقىندىكى غۇلجا شەھىرىگە ياغاچ توشۇيدىغان ئەڭ باشتىكى پرېستان ئىدى . بۇ يەردە ئاتا-مىراس سالچىلار ھېلىمۇ سالچىلىق بىلەن شۇغۇللىنىپ يۈرەتتى . رەئىس ئىسمائىل ئەھمەد سالچىلار بىلەن مۇڭدۇشىدۇ ، ئۇلارنىڭ ئەھۋالىنى ئوقۇشىدۇ . ئاشۇ يەردە سالچىلار رەئىسكە ئۆزلىرىنىڭ مەرھۇم ئىنقىلابىي قۇربان ، «ئۈچ ۋىلايەت ئىنقىلابى» نىڭ يولباشچىسى ئەخمەتجان قاسىمى ئەپەندى بىلەن بولغان ئاغىنىدارچىلىقلىرىنى سۆزلەپ بېرىدۇ . سالچىلىقنىڭ خەتەر ۋە شادلىقلىرىنى ھېكايە قىلىدۇ . ئاشۇ يەردە ، رەئىستە نېمىشقىدۇر سال بىلەن ئىلى دەرياسىدا سەپەر قىلىش ھەۋىسى ئويغىنىدۇ . چاقچاقچى تېيىپجان ئېلىيېۋ بولسا ، قىزىق سۆزلىرى بىلەن ئۇنىڭ ھەۋىسىگە تېخىمۇ ئوت ياقىدۇ . شۇنداق قىلىپ ، ئۇلار ماشىنىلارنى تاشيول بىلەن ماڭدۇرۇۋېتىپ ئۆزلىرى ئاشۇ خۇش چاقچاق سالچىلار بىلەن سۈيسەپىرىگە ئاتلىنىدۇ .

سال دېگەننىمىز ياغاچلارنى بىر-بىرىگە چېتىپ ياسىغان ئاددىي كېمە ئىدى . يورۇڭقاش دەرياسىدىن ئۆتكەن ھېلىقى «تۈلۈم» دىن «تۈلۈم» نىڭ يوقلۇقى بىلەنلا پەرقلەنەتتى . سۇنىڭ ئېقىشىغا قاراپ ئاستا-ئاستا ئىلگىرىلىشى ، چۆكۈپ ياكى ئۆرۈلۈپ كەتمەسلىكى «تۈلۈم» غا ئەينى ئوخشايتتى . رەئىس ئىسمائىل ئەھمەد سال بىلەن كېتىۋېتىپ يورۇڭقاش دەرياسىنىڭ ئاشۇ قېتىمقى چاقچىقىنى ئەسكە ئالىدۇ . بەلكىم ئۇ ئىلى دەرياسىنىڭمۇ شۇنداق چاقچاق قىلىشىدىن ئەنسىرىگەن بولۇشى مۇمكىن . چۈنكى ئىلى دەرياسىنىڭ سۈيى چوڭقۇر ، بۇرۇلمىلىرى كۆپ ئىدى . دەريا

دولقۇنلىرىنى چاقچاق قىلمايدۇ دەپ ھۆددە قىلغىلى بولمايتتى .
ۋەھالەنكى ئۇلارنىڭ «قاچىغاي» دىن باشلىنىپ نىلقىدىكى «سۇ ئارش» قىچە بولغان ئۈچ سائەتلىك سەپىرى تىنچ-ئامان ئاخىرلىشىدۇ . رەئىس ئىسمائىل ئەھمەد : «ئىلىلىقلار چاقچاقچى بولغىنى بىلەن ئىلى دەرياسى چاقچاقچى ئەمەس ئىكەن . ئۇ گويا چوڭقۇر خىياللارغا ياتقاندا تىنچ ئاقىدىكەن ، يورۇڭقاشنىڭ قاشتېشى چايقاپ ئاققان كەلكۈنىدەك بەڭۋاش ئەمەس ئىكەن...» دېگەن تۇيغۇدا بولىدۇ .

قۇرۇقلۇقتىكى سەپەر

ئىنسان بالىسى ئانىدىن تۇغۇلۇپ ، بىرەر ياشقا كىرگەندە تايىتلاپ ماڭغاندىن باشلاپ تاكى ئۆمرىنىڭ ئاخىرىغىچە كۆپرەك قۇرۇقلۇقتا سەپەر قىلىدۇ . بۇ ئىچكى قۇرۇقلۇقتا ياشىغانلار ئۈچۈن تېخىمۇ شۇنداق . قۇرۇقلۇقتا ئويناپ-تاقلاپ ماڭسىمۇ ، سەكرەپ-يۈگۈرۈپ ماڭسىمۇ ، پىيادە ياكى ئۇلاغلىق ماڭسىمۇ ، ھارۋا ياكى ماشىنىغا ئولتۇرسىمۇ ، ھارغاندا توختاپ ، دەم ئېلىپ ، ھاردۇقى چىققاندا يەنە ماڭسىمۇ ، ئۆمىلەپ ، دوملاپ ماڭسىمۇ بولىۋېرىدۇ .

شۇ كۈنى بىزنىڭ ئىسمائىل ئەھمەد قاتارلىق سەپەرداشلىرىمىز «جيا» نىڭ ئايىغىدا ، «ھېلىم ئاتا» نىڭ ئۈدۈلىدا سۇدىن ساق چىقتى . ئەمدى ئۇلارنىڭ سەپىرى قۇرۇقلۇقتا داۋاملىشىۋاتى . قۇرۇقلۇققا قەدەم قويغان تۇنجى مىنۇتلاردا ئۇلار ئۆزلىرىنى بارلىق خەتەرلەردىن قۇتۇلىدىغاندەك ھېس قىلىشتى . راستىنلا ھەممە خەتەر ئۆتۈپ كەتكەندى . قارا يامغۇردا قالغان تاغلىقتەك ھۆل بولۇپ كەتكەن تۆت كادىر ئوخشاشلا ھۆل بولۇپ كەتكەن سومكا-خۇرجۇنلىرىنى يۇدۇشۇپ يولغا چۈشتى . خوتەن-چىرىيە تاشيولى ئون بەش كىلومېتىرچە

جەنۇبتا قالغانىدى . ئۇلار ئاشۇ يول بويىغا چىقىۋېلىشى كېرەك ئىدى . ئۇلار بىرەر كىلومېتىرچە مېڭىۋىدى ، ھۆل بولۇپ كەتكەن كىيىم-كېچەكلەر ، سومكا-خۇرجۇنلار ئېغىر تۇيۇلۇشقا باشلىدى . دەسلەپتىكى ئون كىلوگرام يۈك ئەمدى يىگىرمە كىلوگرامغا كۆپىيىپ قالغاندەك قىلاتتى . بارغانسېرى ئېغىرلىشىپ باراتتى . ۋاي مانا ، قۇرۇقلۇق سەپىرىنىڭ خەتىرى بولمىغان بىلەن جاپاسى بار ئىكەن ئەمەسمۇ ، ئادەمنى ھاردۇرۇۋېتىدىكەن ئەمەسمۇ ، ئەمما توختاپ قېلىشقا بولمايتتى . قورساقمۇ ئېچىپ ناغرا چېلىشقا باشلىغانىدى . بىرەر كىمنىڭ ئۇلارنىڭ ئالدىغا ماشىنا-ھارۋا ئەۋەتتى نى ئاتاين ئىدى . ئىككى ناھىيىنىڭ شۇجى-ھاكىملىرى سۇدا ئېقىپ كەتسە ، ئۇلارنى قۇتقۇزغىلى ئادەم ئەۋەتشمىگىنى قىزىق . نېمىگە ئەجەبلىنىمىز ؟ مەسئۇل ئورگانلار بەلكىم خەۋەر تېپىشمىغاندۇ . خەۋەرسىز قېلىش بولۇپ تۇرىدىغان ئىشقا ، مېڭىش كېرەك ، باشقىلار قۇتقۇزغىلى كەلمىسە ، ئۆز-ئۆزىنى قۇتقۇزۇش كېرەك . باشقىلار ئەكەتكىلى كەلمىسە ، ئۆزۈڭ مېڭىپ چىقىشنىڭ كېرەك... ئۇلار ماڭدى . خېلى ئۇزاق مېڭىپ كەچكى قۇياشنىڭ ئالتۇن نۇرلىرى يۇرۇڭقاشنىڭ دولقۇنلىرى ئۈستىدە جىلۋە قىلىشقا باشلىغان گەزلەردە «سۈي» دېگەن كەنتىگە يېتىپ چىقىشتى . بۇ تەكلىماكان گىرۋىكىدىكى ئادەم ئولتۇراقلاشقان تۇنجى مەھەللە ئىدى . ئۇلار كەنت باشلىقىنى ئىزدىدى . بىزنىڭ سەپىرداشلىرىمىز ھۆل-لاي بولۇپ ھېرىپ-ئېچىپ چۆلدىن چىققان ئەرۋاھتەك بولۇپ قالغان بولسىمۇ ، يەنىلا كادىرغا ئوخشايتتى . كادىرنى كۆرگەن كەنت باشلىقى دەرھال تۆت ئېشەك تېپىپ بەردى . ئەمدى سەپەر ئېشەكلىك داۋام قىلاتتى .

شۇنداق قىلىپ ئۇلار ئېشەككە مىنىپ «جيا» يېزىلىق ھۆكۈمەت جايلاشقان يەرگە يېتىپ چىقىۋېلىشتى . ئاللىقاچان كۈن

يېتىپ ، گۇگۇمنىڭ قارا پەردىسى يېيىلغان ، يۇرۇڭقاشنىڭ بەڭۋاش دولقۇنلىرى ئاشۇ قارا پەردە ئاستىدا شارقىراپ سۈرلۈك سادا چىقىراتتى . خۇداغا شۈكرى ، «جىيا» يېزىلق ھۆكۈمەتتە ئۈچ ئات قوشۇلىدىغان ھارۋا بار ئىكەن . ئۇلار كادىرلىرىمىزنى خوتەن-چىرىيە تاشيول بويىدىكى «يۇرۇڭقاش» قا يەتكۈزۈپ قويماقچى بولدى . قوغغۇراقلارنى جىرىڭلىتىپ ماڭغان ھارۋا «يۇرۇڭقاش» قا يېتىپ چىققاندا ، ۋاقىت خۇپتەندىن ئاشقاندى . ئەمدى ھارۋا ئېگەر-يۈگەنلىك ئاتقا ئالماشتۇرۇلدى . ئاتلار دۈپۈرلەپ مېڭىپ ، تۈلكىدەك يېنىك يورغىلاپ ، يۇرۇڭقاش بىلەن «چاھارباغ دۈشەنبىسى» ئارىلىقىدىكى «قاراسۇ» گازۇنىغىچە يېتىپ بېرىشتى . ئاشۇ يەردە ئۇدۇلدىن كەلگەن قانداقتۇر بىر ئاپتوموبىلنىڭ كۈچلۈك چىرىغىدىن چىققان ئۆتكۈر نۇر تۆت كادىرلىرىمىزنىڭ كۆزلىرىنى چىقىپ ئۆتتى ۋە ئاپتوموبىل ئاتلارغا ئۇدۇللاشقاندا خۇددى بىزنىڭ يولۇچىلىرىمىزدىنمۇ بەكرەك ھېرىپ كەتكەندەك ئېغىر ئۇھ تارتىپ توختىدى . ئاپتوموبىلنىڭ توختىغانىدىكى پۇشۇلدىشى خۇددى ئۇھ تارتقانداك ئاڭلىناتتى . مەلۇم بولدىكى ، لوپ ناھىيىسىدىكى ۋاڭ سۈي شۇجى بىلەن مۇئاۋىن شۇجى مەمتىمىن توختى ئۇلارنى ئەكېلىشكە ئاپتوموبىل ئەۋەتىپتۇ . خېلىلا كېچىكىپ ئەسكە ئېلىشقان بولسىمۇ ، يەنىلا رەھمەت ئېيتماي بولمايتتى . شۇنداق قىلىپ ئۇلار لوپقىچە بولغان ئاخىرقى بىر بۆلۈك يولنى ئاپتوموبىلنىڭ كوزۇپىدا ئولتۇرۇپ تاماملاشتى .

شۇنداق قىلىپ ئاشۇ 1956-يىل يازنىڭ شامال ئادەمگە خۇشياقلىدىغان بىر تىنچىق كېچىسى بىزنىڭ ھەمسەپەرلىرىمىز لوپ ناھىيىسىگە تىنچ-ئامان يېتىپ بېرىشتى . ئىسمائىل ئەھمەدنىڭ شۇ كۈندىكى قۇرۇقلۇق سەپىرى ئاخىرلاشتى . قۇرۇقلۇق دېگەندە

ئاشۇنداق ھۆل ۋە لاي بولۇپ كەتكەن سومكا-خۇرجۇنلارنى كۆتۈرۈپ پىيادە سەپەر قىلىسمۇ ، ئېشەكلىك ، ھارۋىلىق ، ئاتلىق ، ماشىنىلىق سەپەر قىلىسمۇ بولۇۋېرەتتى ، ئارتۇق خەتەر چىقمايتتى . بىز ئۇنىڭ ئاشۇ قېتىم پىيادىلىق ، ئېشەكلىك سەپەر قىلىشلىرىنىڭ ئاخىرلاشقانلىقىغا ، كېيىنكى يىللاردا ئازراق ۋاقىت ئاتلىق ، كۆپ قىسىم ۋاقىتلاردا بولسا ماشىنىلىق ياكى ئايروپىلاندا سەپەر قىلغانلىقىغا شاھىتتىمىز . ۋەھالەنكى ، ئۇنىڭ ماشىنىلىق سەپەرلىرىدە ، ھاۋادا ئايروپىلاننىڭ ، سۇدا «تۇلۇم» ۋە دولقۇننىڭ چاقچىقىغا ئۇچرىغاندەك ، بىرەر قوپال چاقچاققا دۇچار بولغانلىقىنى ئاڭلىمىدۇق . ئات بولسا ئاشۇ ئىشلاردىن كېيىن ، ئۇنىڭغا راسا كېلىشتۈرۈپ بىر چاقچاق قىلىپ ئۆتدۇ . شۇ كۈنى ئۇ ئات باققۇچى بارات ئاخۇن بىلەن بىللە «نۇرى» ، «چاقار» تەرەپتىن چىرىيە ناھىيە بازىرىغا قايتىپ كېلىۋاتاتتى . بارات ئاخۇن مىنىگەن سوكسوك ئات ھاكىم مىنىگەن سۈر يورغىغا زادىلا يېتىشەلمەيدۇ . ئالدىراۋاتقان ھاكىم ئۇنىڭ يېتىشىپ ماڭالماسلىقىنى ئاتتىن ئەمەس ، بەلكى ياخشى ھەيدىيەلمىگەنلىكتىن كۆرىدۇ . سەپەرنى تېزلىتىش ئۈچۈن چارە قىلماي بولمايتتى . شۇنداق قىلىپ ئىسمائىل ھاكىم ئات باقارنىڭ «پۇتلىشىدىغان ئەيىبى بار» دەپ توسۇشلىرىغا قارىماي ، ئۇنىڭ ئېتىنى ئۆزى مىنىپ ، سۈر يورغىغا ئات باقارنى مىندۈرۈپ قويىدۇ . قامچىغا چىدىمىغان سوكسوك ئات راستتىنلا سۈر يورغىنىڭ ئالدىدا مېڭىشقا باشلايدۇ . ئەمما ئۇ ياش ھاكىمغا ئەستىن چىقمىغۇدەك بىر چاقچاق قىلىشنى كۆڭلىگە پۈككەن بولسا كېرەك . «چاقار دەرياسى» نىڭ ئۇلۇغ سۈيىدىن كېچىپ ئۆتۈۋاتقاندا ئۇ بىرىنچى قېتىم چاقچاق قىلىدۇ . سۇنىڭ ئەڭ چوڭقۇر يېرىدىن مېڭىپ ئۈستىدىكى يۈكنى چۆكتۈرۈۋېتىشكە تاس

قالدۇ . لېكىن ئۈستىدىكى يىگىتمۇ بوش ئادەم ئەمەس ئىدى . ئۇ سوكسوك ئاتنىڭ سىلىق يالىغا مەھكەم ئېسىلىۋېلىپ ئۇلۇغ سۇدىن تىنچ - ئامان چىقىۋالدى . سەپەر داۋام قىلىدۇ . سوكسوك ئاتنىڭ ئۇزۇن ساغرىسىدا قامچا ئويىناپ تۇرىدۇ . قامچىغا چىدىمىغان سوكسوك ئات بارلىق سوكسوك ئاتلاردەك يورغىغا ئۆتەلمەي چېپىشقا باشلايدۇ . مانا شۇ چاغدا ئۇنىڭ كونا ئەيىبى ئاشكارا بولىدۇ . تاشقا پۇتلاشتىمۇ ياكى ئۆزلۈكىدىن پېلىشىپ كەتتىمۇ ، قاتتىق مۇدۈرۈپ كېتىدۇ . ئېگەردە ئولتۇرغان ياش ھاكىم بىردىن ئۇچقاندەك بولۇپ ، ئاتنىڭ بېشى ئۈستىگە سۈرۈلۈپ چۈشىدۇ . مەنچاناقىتىن چىققان تاشتەك تېخىمۇ يىراققا چۈشكەن بولاتتى . لېكىن ئۈزەڭگۈدىن ئاجرىمىغان پۇتلار تۇتۇپ قالىدۇ . ئاخىرى ئات بىلەن بىللە قاتتىق تاش-شېغىل ئۈستىگە يىقىلىدۇ . ئات خارتىلىداپ ، تۇمشۇقىنى يەرگە ترەپ تۇرۇپ كېتىدۇ . ئەمما ئۇنىڭ ئۈستىدىن يىقىلغۇچى تۇرالمايدۇ . ئىنجىقلاپ يېتىپ قالىدۇ . ئات باقار بارات ئاخۇن چاقچاقچى ئادەم ئىدى . ئۇ ھاكىمنىڭ يېنىغا تىزلىنىپ سورايدۇ :

— يەردە بىرەر نەرسە كۆرۈنگەندەك بولغانىمىدى كۆزلىرىگە ؟

— توشقان ئۇچرىغاندەك قىلىۋىدى ، شۇنى ئالاي دەپ...

جاۋاب بېرىدۇ ھاكىممۇ چاقچاق بىلەن . بىردەمدىلا مەلۇم بولىدۇكى ، ھاكىمنىڭ ئوڭ پۇتىنىڭ تىزى ئوسما قويغاندەك كۆكرىپ ، تۇخۇمدەك ئىشىشىپ چىقىدۇ . ئەمما ھاكىم ئاشۇ چاقچاقچى ئات باقارنىڭ يەنە ئۈستۈن كېلىۋالماستىقى ئۈچۈن چىداپ ئورنىدىن تۇرۇپ كېتىدۇ...

ئاتنىڭ چاقچىقى مانا شۇ . 1960-يىلىدىن كېيىن ئۇنىڭغا ئات مېنىشكە توغرا كەلمىدى . ۋەھالەنكى ، ئاتنىڭ ئاشۇ بىر قېتىملىق چاقچىقى تا ھازىرغىچە ئەستىن چىقمىدى .

ئىسمائىل ئەھمەدنىڭ ھاۋادا ، سۇدا ۋە قۇرۇقلۇقتا قىلغان سەپەرلىرى ئەنە شۇ ، ھەممىنىڭ ئۆزىگە يارىشا ئارتۇقچىلىقىمۇ ، خەتىرىمۇ كەلدى . ئۈرۈمچىدىن سۈندۈكتەك ئېگىز-پەس ئۇچىدىغان ئىپتىدائىي ئايروپىلانغا ئولتۇرۇپ تۆت سائەتتىلا خوتەنگە يېتىپ كەلگەن ئىسمائىل ئەھمەد خوتەندىن چىرىغىچە بولغان يۈز كىلومېتىر يولنى تۆت كۈندە ئاران بېسىپ بولدى . تارتىمىغان جاپاسى ، ئۇچرىمىغان خەتىرى قالمدى . نېمە دەيمىز ، تەرەققىي قىلماسلىق دېگەن ئەنە شۇ . ئەگەر بۈگۈنكىدەك تەرەققىيات بولمىغان بولسا يەنىلا پىيادە ، ئېشەكلىك ، ئاتلىق سەپەر قىلىپ يۈرەرمىدۇق ؟ ئەگەر ئاشۇ ئېسىل قاتناش قوراللىرى بولمىغان بولسا ئىسمائىل ئەھمەد دۇنيادىكى ئىنسان ئولتۇراقلاشقان بەش قىتئەنى كېزىپ چىقالايتتىمۇ ؟ ھەقىقەتەنمۇ پەيغەمبەر ئەلەيھىسسالام ئېيتقانداك «پەزىلەتلىك خوتۇن ، ياخشى ئۆي ۋە مۇۋاپىق قاتناش قورالى ئىنسان بەختلىرى جۈملىسىدىندۇر» .

سەككىزىنچى باب

قاينام-تاشقىنلىق يىللار

1 . 1958 - يىلىدا

بىزنىڭ ئىسمائىل ئەھمەد ج ك پ چىرىيە ناھىيىلىك پارتكومدا مۇئاۋىن شۇجى (ئۇ چاغلاردا شۇجىچۇننىڭ شۇجىسى دەپمۇ ئاتىلاتتى . كېيىنرەك مۇئاۋىن شۇجى دەپ ئاتىلىدىغان بولدى) بولۇپ ئىشلىگەن 1956 - يىل 5 - ئايدىن 1959 - يىل 9 - ئايغىچە بولغان ۋاقىتتا پۈتۈن ئېلىمىز ، جۈملىدىن چەت ، يىراق چىرىيە ناھىيىسىمۇ ئاجايىپ داغدۇغىلىق چوڭ سەكرەپ ئىلگىرىلەشنى باشتىن كەچۈردى . بۇ يەردە ئاشۇ «چوڭ سەكرەپ» ئىلگىرىلەشنىڭ «چوڭ سەكرەپ ئىلگىرىلەش» دەپ ئاتىلىشىدىن ۋە ھۆججەتلەر ئارقىلىق بۇيرۇق بولۇپ چۈشۈرۈلۈشىدىن ئىلگىرىلا باشلانغانلىقىنى ئەستە تۇتۇشىمىز كېرەك . «چوڭ سەكرەپ ئىلگىرىلەش» نىڭ «تولۇق غەيرەتكە كېلىپ ، تىرىشىپ يۇقىرى ئۆرلەپ ، كۆپ ، تېز ، ياخشى ، تېجەشلىك ئىشلەپ سوتسىيالىزم قۇرۇش» شەكلىدە سىستېمىلىشىشى پارتىيە سەككىزىنچى نۆۋەتلىك مەركىزىي كومىتېتى ئىككىنچى ئومۇمىي يىغىنىدىكى ئىش . يەنى 1958 - يىلىدىكى ئىش . «چوڭ سەكرەپ ئىلگىرىلەش» كە تېزىرەك تەرەققىي قىلىش ، تېزىرەك كوممۇنىزم قۇرۇپ بەخت-سائادەتلىك كۈنلەرگە ئېرىشىش ئارزۇسى ، ياخشى نىيەت يوشۇرۇنغانىدى . بۇنى قەدىرلىمەي مۇمكىن ئەمەس . «تولۇق

غەيرەتكە كېلىپ ، تىرىشىپ يۇقىرى ئۆرلەپ ، كۆپ ، تېز ، ياخشى ، تېجەشلىك ئىشلەپ سوتسىيالىزم قۇرۇش» ئەمەلگە ئاشما نەقەدەر ياخشى بولغان بولاتتى ، ئەمما خېلى ئۇزاق يىللار ئۆتكەندىن كېيىن ، پارتىيىمىز ئاشۇ چوڭ سەكرەپ ئىلگىرىلەش توغرىسىدا ئاخىرى يەنىلا توغرا يەكۈن چىقاردى . «ج ك پ مەركىزىي كومىتېتىنىڭ دۆلىتىمىز قۇرۇلغاندىن بۇيانقى پارتىيە تارىخىغا دائىر بەزى مەسىلىلەر توغرىسىدىكى قارارى»دا : ئاشۇ «چوڭ سەكرەپ ئىلگىرىلەش» ھەققىدە «1955-يىلى يازدىن كېيىن ، يېزا ئىگىلىكىنى كوپىراتسىيەلەشتۈرۈش ، قول سانائەتنى ۋە يەككە سودىنى ئۆزگەرتىشكە ئالدىراپ كېتىپ ، خىزمەتنى تولىمۇ يىرىك ئىشلەپ قويۇش ، تېز ئۆزگەرتىۋېتىش ، شەكلىنى ئاددىي-بىر خىل قىلىۋېتىش ئەھۋاللىرى يۈز بەردى ، «1958-يىلى پارتىيە 8-قۇرۇلتىيى 2-ئومۇمىي يىغىنىدا ماقۇللانغان سوتسىيالىزم قۇرۇش باش لۇشىنى ۋە ئۇنىڭ ئاساسىي نۇقتىلىرىنىڭ توغرا تەرىپى شۇ بولدىكى ، ئۇ كەڭ خەلق ئاممىسىنىڭ مەملىكىتىمىزنىڭ ئىقتىساد ، مەدەنىيەت جەھەتتىكى قالاق ھالىتىنى ئۆزگەرتىشنى جىددىي تەلەپ قىلغان ئومۇمىي ئارزۇسىنى ئەكس ئەتتۈردى ، ئۇنىڭ كەمچىلىكى شۇ بولدىكى ، ئۇنىڭدا ئۆيىيكتىپ ئىقتىسادىي قانۇنىيەتكە سەل قارالدى» دەپ كۆرسىتىلدى .

«چوڭ سەكرەپ ئىلگىرىلەش» يىللىرىدا تۈزۈلگەن پىلانلاردىكى كۆرسەتكۈچلەر ئۆيىيكتىپ ئىقتىسادىي قانۇنىيەتكە خىلاپ بولسىمۇ ، لېكىن جەمئىيەت يەنىلا ئالغا ئىلگىرىلەۋاتاتتى . چىرىيە دىيارى ئالغا بېسىۋاتاتتى . شۇ يىللاردا پىلانلانغان ھەتتا يولغا قويۇلغان بەزى ئىشلار ئادەمگە ئالدىراقسانلىقتەك تەسىرات بەرسىمۇ ، ئۇلار شۇ مەزگىلدىكى جىسمانىي ھېرىپ-چارچاشنى ئېغىرلاشتۇرۇۋەتكەن بولسىمۇ ، لېكىن ئۇ ئىشلارنىڭ چىرىيە

دىيارىنىڭ كېيىنكى تەرەققىياتىدا خېلىلا ئىجابىي رول ئوينىغانلىقىنى ئېتىراپ قىلماسلىققا ئامال يوق. مەسىلەن: شۇ يىللاردا پىلانلىنىپ ئېلىنىشقا باشلىغان «ئاۋانگارت ئۆستەڭ»، «جەڭگىۋار ئۆستەڭ»، «نۇرى» دىكى «سايۋاغ ئۆستەڭ»، «دامكۆ» دىكى «چىڭگىلىك يار سۇ ئامبىرى»، «مول ھوسۇل سۇ ئامبىرى»، «گۈلاخما» دىكى «قارا سۇ ئامبىرى» قۇرۇلۇشلىرى كېيىنكى يىللاردا ھەتتا ھازىرمۇ چىرىيە دىيارىنىڭ يېزا ئىگىلىك ئىشلەپچىقىرىشىدا مىسلىسىز مۇھىم روللارنى ئوينىدى ۋە ئوينىماقتا. يامغۇر-يېغىنى ئىنتايىن ئاز چىرىيە دىيارى ئۈچۈن ئاشۇ قۇرۇلۇشلار كەلگۈسىدىمۇ ئىنتايىن مۇھىم روللارنى ئوينايدۇ.

بىز ئاشۇ «چوڭ سەكرەپ ئىلگىرىلەش» يىللىرىدا بولۇپ ئۆتكەن باشقا ئەھمىيەتلىك ئىشلارنىمۇ، كۈلكىلىك ئىشلارنىمۇ خاتىرىلەپ ئۆتۈشمىز كېرەك. كۈلكىلىك ئىشلارنىڭ بىرى «تۆت زىيانداس» نى يوقىتىش ھەرىكىتىدۇر. «بۇ ھەرىكەت 1958-يىل 4-ئاينىڭ 28-كۈنى ئۈرۈمچى ۋاقتى ئەتتىگەن سائەت توققۇزدا باشلىنىپ، 4-ئاينىڭ 30-كۈنى كەچ سائەت توققۇزغىچە جەمئىي ئاتمىش سائەت داۋام قىلدى. چىرىيە خەلقىنىڭ ھەممىسى «تۆت زىيانداس» نى يوقىتىشقا ئاتلاندى. پاشا، چۆن يوشۇرۇنۇۋېلىشى مۇمكىن بولغان جايلار ئوڭتەي-توڭتەي قىلىۋېتىلدى. چاشقانلارنىڭ ئوربىلىرى ئەشەددىي دۈشمەننىڭ گۆرىنى قازغاندەك قېزىۋېتىلدى. ئۇۋالغا قالغان ئاق قۇشقاچنىڭ بىرەر دەرەخ ياكى ئېتىزغا قونۇشىغا ئىمكان بېرىلمىدى. ئەگەر ئاشۇ ئىشلارغا بۈگۈنكى ئېكولوگىيىلىك مۇھىت ئاسراش بىلىملىرىمىز بىلەن نەزەر سالىدىغان بولساق، بۇ ھەقىقەتەنمۇ ئىنتايىن كۈلكىلىك بولۇپ تۇيۇلىدۇ.

ئاشۇ ئاتىش سائەت ئىچىدىلا ئەمەس ، ئۇنىڭدىن كېيىنكى خېلى ئۇزاق ۋاقىتتىمۇ پاشا-چىۋىن يوقىتىدىغان پالاق ، چاشقاننىڭ ئوربىسىنى كولايدىغان گۈرجەك ، ئاق قۇشقاچنى قوغلايدىغان رەگەتكە ئۇلارنىڭ قولىدىن چۈشمىدى .

«چوڭ سەكرەپ ئىلگىرىلەش» يىللىرىدىكى يەنە بىر قىزىق ئىش : «تۆتلەشتۈرۈش» دەپ ئاتالغان ماشىنىلاشتۇرۇش ، يېرىم ماشىنىلاشتۇرۇش ، ئاپتوماتلاشتۇرۇش ، يېرىم ئاپتوماتلاشتۇرۇش نىشانىدىكى تېخنىكا يېڭىلاش ۋە تېخنىكا ئىنقىلابىدۇر . بۇمۇ يۇقىرىدىن چۈشكەن يوليورۇق بولۇپ ئىجرا قىلىنماي ، ئىزچىللاشتۇرماي مۇمكىن ئەمەس ئىدى . بەلكى تېخى كۈچەپ يولغا قويۇشقا تېگىشلىك ئىش ئىدى . لېكىن شۇ يىللاردىكى چىرىيە ناھىيىسىنىڭ شارائىتىدا ماشىنىلاشتۇرۇش ، ئاپتوماتلاشتۇرۇشقا شارائىت بارمىدى ؟ ئاشلىق تېرىش بىلەن قوي بېقىشنى ئاپتوماتلاشتۇرۇشقا بولاتتىمۇ ؟ ئەمما ئىزچىللاشتۇرماي مۇمكىن ئەمەس ئىدى . شۇنداق قىلىپ ، بۇنىڭغىمۇ سەپەرۋەر قىلىندى . نەتىجىدە «يىگىرمە كۈن ئىچىدە بارلىق يارىيەر ھارۋىلارنى ساقىلىق قازانلاشتۇرۇش ئىشقا ئاشۇرۇلدى» .^①

ياغاچتىن ۋېلىسپىت ياسىغانلار چىقتى . ياغاچتىن ئايروپىلان ياساشقا ئۇرۇنغانلارمۇ بولدى . ئەڭ نەتىجىلىك بولغىنى «دۆڭئېرىق» كەنتىدىكى ئېلى ئاخۇن دەرەخ (ئىسمائىل ئەھمەدكە ئازراق تۇغقان كېلەتتى) دېگەن ئادەمنىڭ شامال كۈچىدىن پايدىلىنىپ تۈگمەن چۆرۈگەنلىكى ئىدى . بۇ تۈگمەن خېلى پايدىلىنىش قىممىتىگە ئىگە ئىدى ، بولۇپمۇ چىرىيە ناھىيىسىدەك سۇ قىس ، تۈگمەن ئاز رايوندا ئۇن تارتىش قىيىنچىلىقىنى ھەل

① «چىرا ناھىيە چوڭ ئىشلار خاتىرىسى» ، 37-بەت .

قىلىش رولى بار ئىدى . ئەمما ئاشۇ چاغلاردىكى پەن-تېخنىكا شارائىتى ، تۈگمەن ياسىغان ماتېرىياللارنىڭ چىدامسىزلىقى ، كۈچ ئۇزارتقۇچى قۇرۇلمىلار ۋە سىلىقلاشتۇرغۇچى قۇرۇلمىلارنىڭ چەكلىمىلىكلىكى تۈپەيلىدىن بۇ تۈگمەننى تولا رېمونت قىلىشقا توغرا كەلدى . چىقىم سەرپىياتى پايدىسىدىن ئۈستۈن بولۇپ قالدى... ئەمما بۇ بىزگە تەربىيە كۆرمىگەن ساددا خەلق ئىچىدىمۇ ئەقىل-پاراسەت جارى قىلدۇرۇلسا ، بەزى نەرسىلەرنى يېڭىلاشقا بولىدىغانلىقىنى ، يېڭى نەرسىلەرنى كەشىپ قىلغىلى بولىدىغانلىقىنى چۈشەندۈرۈپ بەردى . مەسىلە شارائىتتىنلا باغلىق ئەمەس ئىدى ، شارائىت دېگەننىمۇ ياراتقۇلى بولاتتى بەزىدە .

ئاشۇ «چوڭ سەكرەپ ئىلگىرىلەش» يىللىرىدىكى ئەڭ ئەھمىيەتلىك ۋە ئەڭ نەتىجىلىك «چوڭ سەكرەپ ئىلگىرىلەش» ئەلۋەتتە مەدەنىيەت ، مائارىپ ، ئەدەبىيات-سەنئەت ساھەسىدە بولۇپ ئۆتتى . ئاشۇ چەت-يىراق ناھىيىدىمۇ مەدەنىيەت يۇرتى قۇرۇلۇپ ، كۈتۈپخانا ئېچىلدى . دائىم كىنو قويۇلۇپ تۇرىدىغان كىنوخانا ياسالدى . ئەلۋەتتە بۇ كىنوخانىدا يەنە ناھىيىلىك سەنئەت ئۆمىكىمۇ ئويۇن قويۇپ تۇراتتى . تەنتەربىيە ھەرىكىتىمۇ جۈش ئۇرۇپ راۋاجلانغانىدى . مەشھۇر چېلىشچى تۇرسۇن (تۆش) مەملىكەتنىڭ ھەرقايسى جايلىرىدىكى مۇسابىقىلەرگە قاتنىشىپ ، باشقا يۇرتلۇق چېلىشچىلارغا يانپىشنى يەرگە تەڭكۈزمىدى . ئىبراھىم ئارتۇق تىكتاك توپ ئويناشتىكى نەتىجىسى بىلەن جۇڭخۇا خەلق جۇمھۇرىيىتىنىڭ ئۈچىنچى دەرىجىلىك تەنھەرىكەتچىسى نامىغا ئېرىشتى... «چىرىيە ناھىيىلىك بىرىنچى تولۇقسىز ئوتتۇرا مەكتەپ ۋە نۇرى يېزىلىق تولۇقسىز ئوتتۇرا مەكتەپ قۇرۇلۇپ چىرىيە ناھىيىسىدە ئوتتۇرا دەرىجىلىك مەكتەپ بولماي كەلگەن تارىخقا خاتىمە بېرىلدى» . چىرىيە ۋە چاقارلاردا يەنە يېزا ئىگىلىك

ئوتتۇرا مەكتەپلىرى قۇرۇلدى . پۈتۈن ناھىيىدە خەلق باشقۇرۇشىدىكى ئاتىش ئۈچ باشلانغۇچ مەكتەپ قۇرۇلۇپ ، دۆلەت باشقۇرۇشىدىكى ئەللىك تۆت مەكتەپنىڭ سانىدىن ئېشىپ كەتتى . ئەڭ يىراق تاغ ئارىسىدىكى كەنتلەردىمۇ بالىلارنىڭ مەكتەپكە كىرىپ ئوقۇشى كاپالەتكە ئىگە قىلىندى . ئۈچيۈز ئەللىك سەككىز ئورۇندا بالىلار يەسلىسى ۋە بالىلار باغچىسى قۇرۇلدى . يولداش ئىسمائىل ئەھمەد مۇئاۋىن شۇجى ، ھاكىم بولۇپ تۇرغان 50 - يىللاردا ، جۈملىدىن 56 - يىلىدىن 59 - يىلىغىچە چىرىينىڭ مائارىپ - مەدەنىيەت ، تەنتەربىيە ئىشلىرى قالىتىس جانلىنىپ كەتكەنىدى . ناھىيىلىك ھۆكۈمەت مەكتەپ قۇرۇلۇشلىرىغا كۆپلەپ مەبلەغ سالغان بولۇپ ، ئوقۇ - ئوقۇتۇش ئىشلىرى تولۇق كاپالەتكە ئىگە قىلىنغان . ناھىيىلىك بىرىنچى ئوتتۇرا مەكتەپتە ئىقتىدارلىق زىيالىيلار - ئوقۇتقۇچىلار توپلاشقان بولۇپ ، 56 - يىلى بۇ مەكتەپنىڭ ئوقۇتۇش سۈپىتى ئاپتونوم رايون بويىچە يۇقىرى باھالانغان . تىل - ئەدەبىيات ، ماتېماتىكا قاتارلىق ئون نەچچە كۇرژۇك پائالىيىتى جانلىق ئېلىپ بېرىلغان . 56 - يىلىدىن ئوتتۇز نەچچە يىل ئۆتكەن بۈگۈنكى كۈندە مەملىكەت ، ئاپتونوم رايون ، ۋىلايەتنىڭ ھەرقايسى سەپلىرىدە «بارماق بىلەن سانلىۋاتقان» ئەمەلدارلار ، زىيالىيلار ، ئەدىب - سەنئەتكارلار شۇ دەۋرنىڭ مەھسۇلىدۇر .

ئىسمائىل ئەھمەد مەكتەپلەرنىڭ ، ئىدارە - جەمئىيەتلەرنىڭ كەسپىي خىزمەتلىرىنى تۇتقاندىن باشقا ، مەدەنىيەت - تەنتەربىيە خىزمەتلىرىنى ئۆزى بىۋاسىتە تۇتاتتى . ھەر ھەپتىدە مەكتەپلەردە ئىدارە جەمئىيەتلەر ، ھەربىيلەر ، ھەر مىللەت خەلقى قاتناشقان چوڭ مۇسابىقىلەر بولۇپ تۇراتتى . ئىسمائىل ئەھمەد ئۆزى مەيدانغا چۈشۈپ توپ ئوينىغاچقا بۇ مۇسابىقىلەر ناھايىتى قىزىپ كېتەتتى .

ئۇنىڭدىن باشقا سىرتقى ناھىيىلەردىن ئىقتىدارلىق ئوقۇتقۇچىلارنى ، توپچىلارنى ناھىيىگە يۆتكەپ كېلىپ ، ئۇلارنىڭ كەسپىي ئىقتىدارىنى جارى قىلدۇرۇش ئىمكانىيىتىنى يارىتىپ بەرگەندى .

مەدەنىي كۆڭۈل ئېچىش پائالىيەتلىرى ناھايىتى جانلانغاندى . ئەينى چاغدا ئىسمائىل ئەھمەدنىڭ تەشەببۇسى ، قاتنىشى بىلەن ناھىيىلىك مەدەنىيەت يۇرتىنىڭ تانسا زالىدا تانسا ئۇيۇشتۇرۇلۇپ تۇراتتى . پېشقەدەملەرنىڭ ئەسلىشىچە ، ئەينى چاغدا بىر مەھەل «ۋالىس» ، «تانگۇ» قىزغىنلىقى كۆتۈرۈلگەن . مۇشۇ پائالىيەتلەردە ئىسمائىل ئەھمەد تەشەببۇسكارلىق بىلەن مەيدانغا چۈشۈپ ، ناخشا ئېيتىپ ئۈسسۈل-تانسا ئوينىيىتى . مائارىپ-مەدەنىيەت ، تەنتەربىيە جەھەتتىكى بۇ چوڭ سەكرەپ ئىلگىرىلەشلەر ئەلۋەتتە چىرىيە ناھىيىسىنىڭ كېيىنكى تەرەققىيات ئىشلىرىدا مۇھىم روللارنى ئوينىدى...

«چوڭ سەكرەپ ئىلگىرىلەش» نىڭ ئاخىرقى يىلى ، يەنى 1959-يىلى يەنە «ناھىيە بويىچە ئاممىۋى خاراكتېرلىك ئەدەبىي ئىجادىيەت پائالىيىتى» قانات يايدۇرۇلدى . بۇ پائالىيەتتە ئالتە يۈز سەكسەن ئالتە پارچە شېئىر ، سەككىز درامما ، ئون سەككىز پارچە ھېكايە ، بىر پارچە سېنارىيە يېزىلدى ، تۆت يۈز خەلق ناخشىسى ۋە ئۈچ پارچە خەلق چۆچىكى رەتلەندى . چىرىيە ناھىيىسىدە باسما زاۋۇتى بارلىققا كەلدى ، «چىرىيە گېزىتى» چىقىرىلدى . ئۈچ يىل چىقىرىلغان بۇ گېزىت گەرچە 1961-يىل 4-ئايدا نەشرىدىن توختىتىلغان بولسىمۇ ، ئەمما ئۇنىڭ ئاشۇ يىللاردىكى رولى ھەقىقەتەنمۇ ياخشى بولغانىدى .

1958-يىلى ئىسمائىل ئەھمەدنىڭ ھاياتىدا يەنە بىر مۇھىم ۋەقە بولۇپ ئۆتتى . ئۇ شۇ يىلى ئىلغار ناھىيىلىك پارتكوم

شۇجىسى باھالىنىپ ، ج ك پ 8-نۆۋەتلىك مەركىزىي كومىتېتىنىڭ 2-ئومۇمىي يىغىنىغا سىرتتىن قاتناشقۇچى ۋەكىل بولۇپ سايلاندى . ئۇ ۋاڭ ئېنماۋ ، سەيپىدىن ئەزىزى قاتارلىق شىنجاڭ ۋەكىللىرى بىلەن بىر ئايروپىلانغا ئولتۇرۇپ بېيجىڭغا ئۆچتى . ئايروپىلان ئۈرۈمچى-جىۈچۈەن ، كوكخوت ، باۋتۇ-بېيجىڭ لىنىيىسى ئارقىلىق ئۈچۈپ ئۇلارنى پايتەختكە يەتكۈزۈپ باردى . مۇشۇ قېتىملىق سەپەر ئىسمائىل ئەھمەدنىڭ بېيجىڭغا تۇنجى قېتىم بېرىشى ھەم نامى تىللاردا داستان بولۇۋاتقان دۆلەت قۇرغۇچى داھىيلارنى تۇنجى قېتىم بىۋاسىتە كۆرۈشى ئىدى . 2-ئومۇمىي يىغىنىدا ماۋجۇشى ئارقىمۇئارقا بەش قېتىم سۆز قىلدى . ئۇ شۇ يىللاردا قولغا كەلتۈرۈلگەن سوتسىيالىستىك ئۆزگەرتىشلەرنىڭ نەتىجىسىدىن مەمنۇن بولغاندەك ۋە خېلىلا ھاياجانلانغاندەك كۆرۈنەتتى . ئۇنىڭدىكى ھاياجان ياش ناھىيىلىك پارتكوم شۇجىسىغىمۇ تەسىر قىلدى . ئۇ ھەقىقەتەنمۇ يىگىرمە ئۈچ ياشلىق ياش يىگىتنى ھاياجانغا سالغۇدەك ئۇلۇغۋار مىنۇتلار ئىدى . ئۇ يىللاردا ماۋ زېدوڭ ، جۇ دې ، ليۇ شياۋچى ، جۇ ئېنلەي ، چېن يۈن قاتارلىق داھىيلار بىلەن دىدار مۇلاقەت بولۇشنى كىم ئارمان قىلمىغان ؟ تېخى ئۆتكەن يىللا «دامكۇ» ، «زىندانكۆل» كەتلىك تۇرسۇن ئاخۇن بۇلبۇل ئەمگەك نەمۇنىچىسى بولۇپ ، بېيجىڭدا ماۋ جۇشىنىڭ قوبۇل قىلىشىغا ئېرىشىپ ، پەخىرلىك ھېسسىياتلارغا چۆمۈلگەن ئەمەسمىدى ! كېرىيلىك قۇربان تۇلۇم داھىينىڭ دىدارغا ئاشقى بىقارار بولۇپ ئوتلۇق سالاملار يازغان ، ھەتتا ئاستانىگە بېرىش ئۈچۈن ئېشەككە مىنىپ يولغا چىققان ئەمەسمىدى ! بىزنىڭ چىرىيلىكلەر ئىچىدە ئاشۇ شان-شەرەپكە ئىككىنچى بولۇپ بىزنىڭ ئىسمائىل ئەھمەد ئېرىشتى . تېخى داھىيلار بىلەن ھەمىيغىن ، ھەمسۆھبەت بولۇپ ئولتۇرۇۋاتقاندا ،

قانداقمۇ ھاياجان دېڭىزلىرىدا ئۆزىمىسۇن ! پەخىرلىك
ھېسسىياتلارغا چۆممىسۇن !

بۇنىڭدىن ئۇزاق يىللار ئىلگىرى «قاراقاش» قا ھاكىم بولغان
ھېزىمشاھ ھېكىمنىڭ تۆتىنچى ئەۋلاد نەۋرىسى مەھمەت ئېلى
ھېكىم نەشپۇت دەرىخىنى يوغان تەشتەككە كۆچۈرۈپ ، «يارىيار
ھارۋا» غا ئورۇنلاشتۇرۇپ ئاستانىگە ئېلىپ بارغانىمىش ، شىمالىي
ئاستانىگە يېتىپ بارغاندا پىشىپ تەييار بولغان نەشپۇت مېۋىسىنى
تەڭرىقۇتقا سوۋغا قىلغانىمىش . بۇنداق شېرىن مېۋە تولىمۇ ياراپ
كەتكەن پەغپۈرچىن مەھمەت ئېلى ھېكىمگە «گۈڭ» لىق
مەنسەپ ئاتا قىلغانىمىش . شۇنداق قىلىپ مەھمەت ئېلى «گۈڭ»
نىڭ ئۆزىدىن كېيىنكى سەككىز ئەۋلادى تاكى 1949-يىلىغىچە
«قاراقاش» تا «گۈڭ» بولۇپ شۆھرەت سۈرگەنىمىش . يەنە رىۋايەت
قىلىنىشىچە ، ئاشۇ قاراقاشلىق «ئېگىز ئېرىق خوجىلىرى» دىن
تارىخان خوجا تەشتەككە قوغۇن تېرىپ ، ھارۋىغا ئورۇنلاشتۇرۇپ
شىمالىي ئاستانىگە ئېلىپ بېرىپ تەڭرىقۇتنىڭ نەزىرىدىن
ئۆتكەنىمىش ۋە تەڭرىقۇت ئاتا قىلغان «بىر كالا تېرىسچىلىك
زېمىن» غا ئىگە بولغانىمىش ، ئەۋلادمۇ ئەۋلاد باي ئۆتكەنىمىش...
مانا بۇلار تەڭرىقۇت زىيارىتىگە بېرىشتىن خاتىرە . ئەمما چىرىيە
دىيارىدىن بۇنداق شاھانە زىيارەتكە بارغان ھېچكىم يوق .
چىرىيىلىكلەر بۇنداق تارىخ يارىتالمىغان ، ئەمما بىزنىڭ
دەۋرىمىزگە كەلگەندە ، تەڭرىقۇتمۇ ، ھاكىمىگە ۋە «گۈڭ» ،
«خوجا» لارمۇ يوق بولدى . لېكىن چىرىيىلىكلەردىن ئاستانىگە
بېرىپ ، تەڭرىقۇتتىنمۇ ئۇلۇغ داھىيلار بىلەن بىر سورۇندا
ئولتۇرۇپ ، دۆلەتنىڭ چوڭ ئىشلىرىنى مۇزاكىرە قىلىدىغان بىر
ئوغۇل چىقتى . ئۇ پەخىرلىك ھېسسىياتلارغا چۆممىسۇنمۇ !
چىرىيىلىكلەر ئۆز ئوغلانىنىڭ داھىيلار بىلەن بىر سورۇندا

بولغانلىقىدىن پەخىرلەنمىسۇنمۇ !

ئىسمائىل ئەھمەد 2-ئومۇمىي يىغىندا ماقۇللانغان «تولۇق غەيرەتكە كېلىپ ، تىرىشىپ يۇقىرى ئۆرلەپ ، كۆپ ، تېز ، ياخشى ، تېجەشلىك ئىشلەپ سوتسىيالىزم قۇرۇش» تىن ئىبارەت باش لۇشىيەننى ئېلىپ چىرىيىگە قايتىپ كەلدى . ئۇنىڭ چېھرىدىن پەخىر-ھاياجان ، ۋۇجۇدىدىن كۈچ-جاسارەت ئۇرغۇپ تۇراتتى . ھەربىر باسقان قەدىمىدىن ئىشەنچ ۋە ئىرادە بىلىنىپ تۇراتتى . شۇنىڭدىن كېيىن چىرىيە دىيارىدا بولۇپ ئۆتكەن «چوڭ سەكرەپ ئىلگىرىلەش» لەرگە تەئەللۇق ئىشلارنى تەپسىلىي يېزىپ ئولتۇرۇشنىڭ ھاجىتى يوق . ئاشۇ ئاجايىپ جاپالىق ۋە داغدۇغىلىق ئەمگەك-قۇرۇلۇشلاردا ئىسمائىل ئەھمەد باشتىن-ئاخىر چىرىيە خەلقى بىلەن بىللە بولدى . دېھقانلارغا ئوخشاشلا داش قازاندىن ئۇماچ ئىچىپ ، دومىناپىچىلارنىڭ يېنىدا ، چېپىلىۋاتقان ئۆستەڭلەرنىڭ قىرلىرىدا ، ياسىلىۋاتقان سۇ ئامبارلىرىنىڭ دامبىلىرىدا يېتىپ-قوپۇپ ، ئاددىي دېھقانلاردەك جاپا چېكىپ ئىشلىدى ، ئۇنىڭ ئالقانلىرىمۇ ئوخشاشلا قاپاردى ، ئۇنىڭ چېھرىنىمۇ ئوخشاشلا سوغۇق شامال يالاپ ئۆتتى . ئۇمۇ ئوخشاشلا ئورۇقلىدى ، كۆيدى ، قارايدى ، بەلكى دېھقانلاردىن بەكرەك جاپا چەكتى . ئۇ يىللاردا كادىرلار ھەقىقەتەنمۇ ھەممە جاپادا ئامما بىلەن بىللە بولاتتى ، ئاممىنىڭ ئالدىدا تۇراتتى . خۇددى چاكارىدەك ئاممىنىڭ خىزمىتىنى قىلاتتى . ئەللىك يىل ئۆتكەن بۈگۈنكى كۈندە مۇشۇ گەپلەرنى دېسەك ، نۇرغۇن كىشى ، جۈملىدىن ياش ئەۋلادلار ئىشەنمەسلىكى مۇمكىن . لېكىن ئۇ چاغلاردا قۇرۇلۇش مەيدانىدا راستتىنلا سالقىن چىدىر ئىچىدە ئولتۇرۇپ ، قوزا كاۋىپىدىن ھۇزۇرلانغاچ بۇيرۇق چۈشۈرىدىغان كادىرلار بوق ئىدى . ئۇلار قولغا كەتمەن ، جوتو ئېلىپ دېھقانلارغا ئوخشاشلا

ئىشلەيتتى ، تېخى ھەممىسىنىڭ چوقۇم مەخسۇس كەتمىنى بولۇشى كېرەك ئىدى . ھەتتا كادىرلارنىڭ بىر ئايدا قانچە كۈن جىسمانىي ئەمگەككە قاتنىشىشى توغرىسىدىمۇ ئېنىق ۋە قاتتىق بەلگىلىمە بار ئىدى ، ئاشۇ بەلگىلىمىنى قەتئىي ئىجرا قىلماي بولمايتتى . بىزنىڭ ئىسمائىل ئەھمەد ئىسمى-جىسمىغا لايىق دېھقان ئوغلى تۇرسا ، دېھقانلار جاپالىق ئەمگەك قىلىشۇۋاتسا ، قىر بېشىدا قاراپ تۇرالايتتىمۇ ؟ ئىسمائىل ئەھمەدمۇ ئوخشاشلا جاپا چەكتى ، ئوخشاشلا ئورۇقلاپ كەتتى ، لېكىن ھەر ھالدا بىرەر ئېغىر كېسەلگە گىرىپتار بولماي ئاشۇ يىللاردىن تىنچ-ئامان ئۆتتى . بىز ئۇنىڭ ئاشۇ يىللاردا قاتتىق چېنىقىشنى باشتىن كەچۈرگەنلىكىنى تەسەۋۋۇر قىلالايمىز . بۇ ئۇنىڭ كېيىنكى ئۆمرى ئۈچۈن سالغان مۇستەھكەم ئاساسى ئىدى .

شۇ يىللاردا ئىدىيىۋى تونۇشلار ھەققىدە ئېلىپ بېرىلغان ھەرىكەتلەردە ئىسمائىل ئەھمەدنىڭ ئىپادىسى قانداق بولدى ؟ ئاشۇ يىللاردا لۇشىيەن مەسىلىسى ، مىللەتلەر مۇناسىۋىتى مەسىلىسى ، ئەر-ئاياللار مۇناسىۋىتى مەسىلىسى ، خىيائەتچىلىك مەسىلىسى ، چوڭ يەپ-چوڭ ئىچىش مەسىلىسى قاتارلىقلار ئېغىر گۇناھ ھېسابلىناتتى ، ئېغىر گۇناھ شەكىللەندۈرەتتى . ۋەھالەنكى ، مانا مۇشۇ مەسىلىلەردە ئىسمائىل ئەھمەد پاك ئىدى . بىر ناھىيىلىك پارتكومنىڭ شۇجىسىغا نىسبەتەن بايراق روشەن بولۇش ، مەيدان قەتئىي بولۇش ، ھەق-ناھەق ئالدىدا ئىككىلەنمەسلىك ، دۈشمەن ۋە ناتوغرا ئىشلارغا قارىتا قەتئىي كۈرەش قىلىش—ئەڭ ئالدى بىلەن ھازىرلاشقا تېگىشلىك ئەقەللىي شەرت . ئىسمائىل ئەھمەد دۈشمەن ۋە ناتوغرا ئىشلارغا قارىتا ئىنتايىن قەتئىي ئىدى ، ھەرگىزمۇ مۇرەسسە قىلمايتتى ، ئۆزىنىڭ ھاياتى ۋە بىخەتەرلىكى خەۋپكە ئۇچرىغان ئەھۋالدىمۇ قەتئىي كۆكرەك كېرىپ ئالدىغا چىقاتتى .

تۆۋەندە بىز ئۇنىڭ ئاشۇ يىللاردا يۈز بەرگەن بىر قانچە قېتىملىق توپىلاڭ كۆتۈرۈشكە ئۇرۇنۇش ۋەقەلىرىنى قانداق بىر تەرەپ قىلغانلىقىغا قاراپ باقايلى .

2. تىغمۇتىغ ئېلىشىش

مۇقىملىق—ھەرقانداق بىر جەمئىيەت ئۈچۈن ئىنتايىن مۇھىم . ھەرقانداق ھاكىمىيەتنىڭ بارلىق سىياسەتلىرى ، ھەرىكەتلىرى ، تەدبىرلىرى مۇقىملىقنى ساقلاش ئۈچۈن تۈزۈلدى ۋە يولغا قويۇلدى . جەمئىيەتتىكى مۇقىمسىزلىق ئامىللىرىنىڭ پەيدا بولۇشى ۋە يوقىلىشىمۇ شۇ ھاكىمىيەت سىياسەتلىرىنىڭ جەمئىيەتنىڭ قوبۇل قىلىش دەرىجىسى بىلەن مۇناسىۋەتلىك بولدى . شۇ سىياسەتلەرنى جەمئىيەت قوبۇل قىلالسا ، مۇقىمسىزلىق ئامىللىرى مۇقەررەر ئازىيىدۇ . سىياسەت ئاۋام كۆڭلىگە ياقمىسا مۇقىمسىزلىق ئامىللىرى كۆپىيىدۇ . 1949-يىلىدىن 1955-يىل كۈزگىچە چىرىيە ناھىيىسىدىكى ۋەزىيەت ئىنتايىن مۇقىم بولدى . چۈنكى ، كونا ھاكىمىيەتنى ئۆزگەرتىش ، ئىجارە كېمەيتىش ، يەر ئىسلاھاتى ، ئومۇمىي سايلام ، ئىشلەپچىقىرىشنى تەرەققىي قىلدۇرۇش قاتارلىق سىياسەت ۋە تەدبىرلەر ئاۋام كۆڭلىگە راسا ياققاندى . 1955-يىل كۈزدىن كېيىن كوپىراتسىيىلىشىش ، كوممۇنالىشىش ، «چوڭ سەكرەپ ئىلگىرىلەش» قاتارلىق تەدبىرلەر يولغا قويۇلغان ۋە يولغا قويۇلۇۋاتقان چاغلاردا گەرچە مۇتلەق كۆپ ساندىكى چىرىيە خەلقى پارتىيە ۋە ھۆكۈمەتنىڭ ئۆزلىرىنى خاتا يولغا باشلىمايدىغانلىقىغا ئىشەنسەمۇ ، لېكىن ئانچە-مۇنچە غىدىڭ-پىدىڭلار پەيدا بولمايمۇ قالمايدى . غىدىڭ-پىدىڭ قىلغۇچىلارنىڭ بەزىلىرى دۈشمەن

ئۇنسۇرلارغا ئەگىشىپ كېتىدىغان ئىشلارمۇ كۆرۈلدى . بۇ خوتەندە «كوپىراتسىيە ۋەقەسى» دەپ ئاتالغان كوپىراتسىيىنى تارقىتىۋېتىشنى تەلەپ قىلىش ، ھەتتا كوپىراتسىيىنىڭ دەپتەر-ھېساباتلىرىنى كۆيدۈرۈپ ، ئومۇمنىڭ مۈلكىنى بۇلاڭ-تالاڭ قىلىش ۋەقەسى سادىر بولغان ، قاراقاش ، لوپلاردا ھىمىت داموللا ئىسيان ئۇيۇشتۇرۇۋاتقان ، «تەتۈر» دېگەن يەردە خەدىجە ئىسىملىك ئايال مۇرىت توپلاپ ئەل كۆڭلىنى مالىمان قىلىۋاتقان يىللار ئىدى . ئاشۇ دۈشمەن ئۇنسۇرلارنىڭ يامان تەشۋىقاتلىرى چىرىيە ناھىيىسىگىمۇ تەسىر كۆرسەتتى . بەزى چۆچۈرىنى خام سانايىدىغانلار تەشكىللىنىشكە بېرىپ يەتتى . بۇ ئىشلارنىڭ بىرىنچىسىنى ئىسمائىل ئەھمەد ئەينى يىلى يەر ئىسلاھاتى ئېلىپ بېرىشقا يېتەكچىلىك قىلغان «بادىغان» يېزىسىنىڭ «كۆكقېر» دېگەن يېرىدىكى داڭلىق پومبىچىك مەھەممەت ھاللاڭنىڭ ئوغۇللىرى سادىر قىلدى . يەر ئىسلاھاتى ۋاقتىدا ئاشۇ زومىگەرنىڭ ئون ئالتە جىڭ ئالتۇنى ۋە يەر-زېمىنلىرى مۇسادىرە قىلىنغان ئەمەسمىدى . كېيىن ئۆزلىرىگە قالغان مۈلۈكلىرىمۇ چارۋىچىلىق كوپىراتسىيىغا قېتىۋېلىنغان ئەمەسمىدى ؟ مانا ئەمدى ئاشۇ زومىگەرنىڭ مامۇتخان ، ھۆسىيىنخان دېگەن ئوغۇللىرى قولىدىن كەتكەن جەننىتىنى تىرىلدۈرۈشنىڭ كويىغا چۈشكەنىدى . ئۇلار ناسىر ئاخۇن دېگەن كىشى بىلەن بىرلىشىپ چارۋىچىلىق كوپىراتسىيىسىگە تەۋە مال چارۋىلارنى بۇلاپ ، تىبەت تەرەپكە—چېقىل ئارقىسىغا كىرىۋالدى . «ئاقچىڭ» دېگەن يەردىن قوزغالسا ، كەچتە يۈرۈڭقاش دەرياسى ئاقىدىغان «جىپچاپ جىلغىسى» غا چۈشۈپ ، ئىككىنچى كۈنى كەچتە «ئالۋاستى جىلغىسى» نىڭ تۈۋىدە قونۇپ ، ئۈچىنچى كۈنى «چېقىل ئارقىسى» غا ئۆتۈپ كەتكىلى بولاتتى . «چېقىل

ئارقىسى» غا «قاينۇڭ دەرياسى» بويىدىكى «ئېزىقتى» غارى
ئارقىلىق ئۆتەتتى. ئەمما يول ئىنتايىن خەتەرلىك ئىدى.
يۈرۈڭقاش دەرياسىدا يازلىقى قىرىق-ئەللىك غۇلاچ كەڭلىكتە،
قىشلىقىمۇ يەتتە-سەككىز غۇلاچ كەڭلىكتە چوڭقۇر سۇ ئاقاتتى.
قاتتىق سوغۇق شىۋىرغان بولۇپ، دەريادا مۇز تۇتمىسا ئۆتكىلى
بولمايتتى. ئەمما قىش كۈنلىرى ھەممە يەرنى قار-مۇز قاپلىغان،
كىچىككىنە شامال ئۇرسىلا قار كۆچۈپ تۇرىدىغان بولغاچقا،
ئۆتۈشكە ئۇرۇنغانلارنىڭ ئوندىن توققۇزى قار كۆچكۈنى ئاستىدا
قېلىپ ھالاك بولاتتى. مانا مۇشۇنداق خەتەرلىك جايدىن قېرى
زومىگەرنىڭ ئوغۇللىرى قانداق ئۆتكەن؟ بۇ نامەلۇم ئىدى. ئەمما
ئۇلار راستتىنلا «چېقىل ئارقىسى» غا ئۆتۈۋالغانىدى. تېخى
يوشۇرۇپ قويغان مىلتىقلىرىنى، بىرەر يىلغا يەتكۈدەك
ئوزۇق-ئاشلىقلىرىنى ئېلىپ، بىرەر مىڭ تۇپاق چارۋا ماللارنى
ھەيدەپ ئۆتۈۋالغانىدى. ئۇلار ئاشۇ ئۆتمۈشتىكى ھۆكۈمەتمۇ
دادىمىز مەھەممەت ھاللاڭنى ھېچنەمە قىلالمىغان، بىزنىمۇ
ھېچنەمە قىلالمايدۇ. تاغ ئارىسىدىكى جەننىتىمىزنى يەنە ئەسلىگە
كەلتۈرىمىز دەپ ئويلىشاتتى.

مەھەممەت ھاللاڭنىڭ ئوغۇللىرىنىڭ تاغ ئارقىسىغا
ئۆتۈۋېلىشى ئاددىي ئىش ئەمەس ئىدى. ئەگەر بۇنىڭغا دەرھال چارە
كۆرۈلمىسە ئاشۇلارغا ئوخشاش ئۆتمۈشتىكى جەننىتىدىن كۆڭۈل
ئۈزەلمىگەن باشقا پومبىشچىكلارمۇ، ھەتتا باشقا دۈشمەن
ئۇنسۇرلارمۇ ئۇلارنى دورىشى، ئۇلارغا قوشۇلۇشى، ئۇلار
كۈچىيىپ بىر ئۇيۇشقان كۈچكە ئايلىنىپ قېلىشى مۇمكىن ئىدى.
چىرىيە ناھىيىلىك پارتكوم بۇ ئىشقا تولمۇ جىددىي قارىدى. ياش،
جۈشقۇن ئىسمائىل ئەھمەدنى ئاشۇ قاچقۇنلارنىڭ ئىشىنى بىر تەرەپ
قىلىشقا بەلگىلىدى. شۇ قېتىم ئىسمائىل ئەھمەد «ئاقچىغ»،

«كېچىكساي»، «چوڭساي»، «يولۇڭ» دېگەن تاغ ئىچىگە ،
يايلاقلارغا تۇنجى قېتىم قەدەم باستى . ئۇ ئاشۇ مامۇتخان ،
ھۆسىنخان ، ناسىر ئاخۇن قاتارلىق بۇلاڭچى ، قاقچۇنلارنى تۇتۇپ
كېلىشنى كۆڭلىگە پۈككەندى . لېكىن ئېگىز تاغ ، تار جىلغا ،
خەتەرلىك ئۆتكەللەرنىڭ شارائىتى قاقچۇنلار ئۈچۈن پايدىلىق
ئىدى . «ئېزىقتىغارى» نىڭ ئاغزىدا مىلتىقلىق بىر ئادەم
تۇرۇۋالسا ، ئۇنىڭدىن خېلى كۆپ ئەسكەرمۇ ھۇجۇم قىلىپ
ئۆتەلمەيتتى . ئۇنىڭ ئۈستىگە قىش ئۆتۈپ ، قارلار ئېرىشكە
باشلىغان ، چوڭ-كىچىك دەريالارنىڭ سۈيى ئۆرلەپ كەتكەن چاغ
ئىدى . ئۆتەي دەپمۇ ئۆتكىلى بولمايتتى ، قاراملىق بىلەن ھەرىكەت
قىلغاندا ئادەم چىقىم بولۇش ئېھتىمالى بار ئىدى . ئىسمائىل
ئەھمەد ياش بولۇشىغا قارىماي ئېغىر-بېسىق ئىدى . شارائىتقا
قاراپ ئىش قىلىشنى بىلەتتى ، ئۇ مەجبۇرىي قول سالغاندا
نەتىجىسىنىڭ ياخشى بولمايدىغانلىقىنى نەزەردە تۇتۇپ ، ئىسمائىل
قۇربان ، مەتتوخى نىزامىدىن ، مەھمەت بەنجاڭ باشچىلىقىدا
قوراللىق ئەسكەر ئورۇنلاشتۇرۇپ «چېقىل ئارقىسى» غا
ئۆتىدىغان بىردىنبىر يولنى قامال قىلىشنى قارار قىلدى . قامال
قىلغاندا قاقچۇنلارنىڭ قايتىپ كېلىپ بۇلاڭچىلىق قىلىشىدىن ،
شۇنداقلا ئۇلارغا ئەگەشمەكچى بولغان باشقا ئۇنسۇرلارنىڭ ئۇلارغا
قوشۇلۇشىدىن ساقلانغىلى بولاتتى . بۇ تەكتىكا قەدىمكى زامان
ئۇرۇشلىرىدىكى قورغاننى مۇھاسىرىگە ئېلىشقا ئوخشايتتى .
قورشاشقا ئېلىپ تۇرۇلسا قاقچۇنلار بەربىر بىر كۈنى تەسلىم
بولاتتى ، ئاش ئۇزۇقى تۈگىگەن چاغدا تەسلىم بولماي مۇمكىن
ئەمەس ئىدى ، ئىسمائىل ئەھمەدنىڭ بۇ تەدبىرىنى ناھىيىلىك
پارتىكوم مۇئەييەنلەشتۈردى . نەتىجىمۇ ئىسمائىل ئەھمەد
كۆزلىگەندەكلا بولدى . ئۈچ-تۆت يىل ئۆتمەيلا ئۇلار تەسلىم

بولدى ، كىيىملىرى يىرتىلىپ تۈگىگەن ، ئەۋرەتلىرىنى بىر پارچە تېرە بىلەنلا توسۇۋالغان ، چاچ-ساقاللىرى ئۆسۈپ ئالۋاستىغىلا ئوخشاپ قالغان ئاشۇ قاچقۇنلارنىڭ سوراققا ئىقرار قىلىشىچە ، ئاش-ئوزۇقى تۈگەپتۇ ، گۆشلا يەۋەرگەن بىلەن ئىچ سۈرۈش كېسىلىگە گىرىپتار بولىدىغان گەپكەن . كېسەللىك ، ئاچلىق ، سوغۇق ۋە باشقا ئازابلارغا چىدىماي تەسلىم بولۇشۇپتۇ . ئۇ چاغلاردا سىياسەت خېلى كەڭ ئىدى . ئۇلارنىڭ «چېقىل ئارقىسى» دا قازغان ئالتۇنلىرى مۇسادىرە قىلىندى . باش جىنايەتچى مامۇتخانغا ئالتە يىللىق قاماق كېسىلگەندىن باشقا ھۆسسىنخان بىلەن ناسىرئاخۇنغا كەڭچىلىك قىلىندى . ئۇلارغا قانۇنغا بويسۇنۇش ، ئۆز كۈچى بىلەن ئەمگەك قىلىپ ، تىنچ ياشاش توغرىسىدا تەربىيە بېرىلدى . شۇنداق قىلىپ مەھەممەت ھاللاڭ ئوغۇللىرىنىڭ «چېقىل ئارقىسى» غا كىرىۋېلىش ۋەقەسى تىنچ بىر تەرەپ قىلىنغان بولدى .

ئاشۇ يىللاردا يۈز بېرىپ مۇقىمسىزلىق پەيدا قىلغان ئىشلارنىڭ ئىككىنچىسى «ئىماملا» يېزىسىدىكى بىر قىسىم كىشىلەرنىڭ توپىلاڭ كۆتۈرۈشكە ئۇرۇنۇش ۋەقەسىدۇر . چىرىيە ناھىيىسىنىڭ شەرقىي جەنۇبىدا ، قاتمۇ قات قاراقۇرۇم تاغلىرىنىڭ ئىچكىرىسىدە «پوماسقىر» ، «بۇزاڭقىر» ، «كۆپەقىر» دېگەن تاغلارنىڭ يان باغرىدا ، «كۇراپ دەرياسى» ، «قاچقۇنچى دەرياسى» ، «قاراسۇ دەرياسى» ، «ئاقساي دەرياسى» ، «بۇزاڭ دەرياسى» قاتارلىق ئېقىنلارنىڭ بويلىرىدا «ئىماملا» دېگەن بىر تاغلىق يېزا يېپىلىپ ياتىدۇ . ھازىر «بوستان يېزىسى» دەپ ئاتىلىۋاتقان ئاشۇ قەدىمىي دىياردا «تۆت ئىمام زەبىيۇللاننىڭ قەبرىسى» دەپ ئاتىلىدىغان مەشھۇر بىر مازار بار . چاقار يېزىسىدا ياشاپ ئۆتكەن شائىر ، تارىخچى موللاننىياز سابىرى (1771-يىلى

«چاقار» نىڭ «ئويۇغ» مەھەللىسىدە تۇغۇلغان ، ۋاپات بولغان يىلى ئېنىق ئەمەس) نىڭ چوڭ ھەجىملىك «تەزكىرەئى تۆت ئىمام زەبىيۇللا» ماۋزۇلۇق داستانى ۋە باشقا تارىخىي مەنبەلەردە قەيت قىلىنىشىچە مىلادى بىرىنچى ئېرانىڭ ئاخىرى ۋە ئىككىنچى ئېرانىڭ باشلىرىدا خوتەن بۇددىست قوشۇنلىرى بىلەن قەشقەر قاراخانىيلار ئىسلام قوشۇنلىرى ئوتتۇرىسىدا قىرىق يىلغا سوزۇلغان دەھشەتلىك ئۇرۇشلار بولۇپ ئۆتكەنىمىش . پۈتكۈل ئىسلام دۇنياسى قاراخانىيلار قوشۇنلىرىغا ھەمدەمدە بولۇپ ، بۇخاراىي-سەمەرقەندتىن ، خۇراسانى-ئىراندىن ، ئىراق-ئەرەبىستاندىن پىدائىيلار ئەۋەتكەنىمىش . ئەكسىچە ، بۇددىستلار ئالىمنىڭ ھېچقانداق ياردىمىگە مۇيەسسەر بولالمىغان خوتەن قوشۇنلىرى ئاخىرى چېكىنىپ-چېكىنىپ ، چىرىيە تاغلىرى ئىچىدىكى «ھاسا قورغىنى» ، «ھاشى قورغىنى» قاتارلىق قەلئەلەردە مۇداپىئەدە تۇرغانىمىش . ئۆزلىرىنىڭ داڭلىق سەركەردىلىرى نوقتىرىش ، چوقتىرىشلارنىڭ يېتەكچىلىكىدە پىستىرما ئۇرۇشلىرى (ھازىرقى زامان ھەربىي ئىشلار ئىلمىدە پارتىزانلىق ئۇرۇشى دېيىلىدۇ) نى قانات يايدۇرۇپ ، غازاتچى قوشۇنلارغا زەربىلەر بېرىپ تۇرغانىمىش . ھازىرقى «بوستان» يېزىلىق ھۆكۈمەت جايلاشقان يەر ئەتراپىدىكى «ئاقئۆز» ، «قارادۆڭ» دېگەن يەرلەردە قۇرۇلغان پىستىرمىدا ، نوقتىرىش - چوقتىرىشلار باشچىلىقىدىكى بۇددىست قوشۇنلىرى ئىرانۇ ئىراقتىن كەلگەن يەھياخان باغدادى ، جالالىدىن باغدادى قاتارلىقلارنى ئۆلتۈرۈپ ئۇلارنى ئاللانىڭ دەرگاھىغا يولغا سالغان ، ئارقىدىنلا ئىمامى نەسرەدىن ، ئىمامى مۇئەددىن ، ئىمامى زوھرىدىن ، ئىمامى قەييۇمىدىن قاتارلىق تۆت ئىمامنىمۇ ئوخشاشلا ئاللانىڭ دەرگاھىغا ئۇزاتتى . بۇ تۆت ئىمام بىر ئاتا—ئىمامى

ئەپتەرنىڭ ئوغۇللىرى بولۇپ ، ئۇلارنىڭ نەسەبى ئىمامى ئەسكىرى ،
ئىمامى مۇساكازىم ، ئىمامى جەئفىرىم سادىق ، ئىمامى مەھمەت
باقىر ، ئىمامى زەينىل ئابىدىن ، ئىمامى ھۈسەيىنلەر ئارقىلىق
مەھمەت پەيغەمبەر سەللەللاھۇ ئەلەيھۇۋەسسالامغا تۇتىشىدىكەن .
ئىسلام ئالىمىنىڭ مۇبارەك كاتتىلىرى ھېسابلىنىدىكەن . شۇ
ۋەجىدىن قاراخانىيلارنىڭ كاتتا پادىشاھى يۈسۈپ قادىرخان ئۆزى
كېلىپ ئۇلارنى يەرلىككە قويغانىمىش ، كاتتا گۈمبەز مەقبەرىلىك
مازار بەرپا قىلىپ ، داش قازان ئېسىپ نەزىر-نۇزىرەتلەر
ئۆتكۈزگەنىمىش ۋە ئۇنىڭدىن كېيىن ھەر يىلى بىر قېتىم
قەشقەردىن كېلىپ دۇئايى-تاۋاپلار قىلىپ تۇرغانىمىش . يۈسۈپ
قادىرخان غازى بۇنىڭ بىلەنلا بولدى قىلماي ، يەنە خىزىر بابا دېگەن
ئادەمنى شەيخلىككە بەلگىلەپ ، قاراخانىيلار ئاستانىسى قەشقەرنىڭ
قىرىق بىر كۈچسىدىن قىرىق بىر ئۆيلۈك ئادەمنى كۆچۈرۈپ ،
ئۇنىڭغا جارۇپكەشلىككە قويغانىمىش . مانا شۇ ۋەجىدىن بۇ تاغلار
ئارىسىدا يۇرت پەيدا بولۇپ ، بۇ يەر «ئىماملا» ياكى «ئىماملىرىم»
دەپ ئاتالغانىمىش . كىمكى مۇشۇ «ئىماملىرىم» غا كېلىپ بىر
قېتىم دۇئايى-تاۋاپتا بولسا ، كاتتا ساۋاب تاپارمىش ۋە ئۇنىڭ بۇ
سەپىرى يېرىم ھەج قىلغانغا باراۋەر بولارمىش ...

بىزنىڭ زامانىمىزغا كەلگەندە ئاشۇ «ئىماملا» دېگەن يۇرتتا
ئىككى-ئۈچ مىڭ نوپۇسلۇق كۆچۈم يېزا بەرپا بولغان ۋە ھەر يىلى
كۈزدە يىرىقى قەشقەر-ئاقسۇدىن ، يېقىنى يەكەن-خوتەندىن نەچچە
مىڭلىغان ئادەم بۇ يەردىكى «تۆت ئىمام زەبىيۇللا» مەقبەرىسىگە
دۇئايى-تاۋاپ ، سەيلە-زىيارەتكە كېلىپ تۇراتتى . 1949-يىلىدىن
كېيىن ھەممە يەردىكىگە ئوخشاش بۇ يەردىمۇ چوڭ ئۆزگىرىشلەر
بولدى . پومېشچىكلارنىڭ يەر-زېمىنى مۇسادىرە قىلىندى .
كەمبەغەل-نامراتلار يەر-زېمىنغا ، مال-مۈلۈككە ئىگە بولدى .

ئارقىدىنلا دېھقانچىلىق ، چارۋىچىلىق كوپىراتسىيىلىرى قۇرۇلۇپ ، مۈلۈك ئومۇمىنىڭ ئىختىيارىغا ئېلىندى . ئارقىدىنلا خەلق كوممۇنىلاشتۇرۇلۇپ ، داش قازاندىن تاماق يەيدىغان ھالەت شەكىللەندى . دەل شۇ كۈنلەردە چىرىيە ناھىيىلىك پارتكومغا «ئىماملا» دىكى بىر تۈركۈم كىشىلەرنىڭ توپلاڭ كۆتۈرۈشكە تەييارلىنىۋاتقانلىقى ھەققىدىكى خەۋەر يېتىپ كەلدى . بۇ جەمئىيەت مۇقىملىقىنى بۇزىدىغان جىددىي ئىش ئىدى . «ئىماملا» غا كېلىپ-كېتىپ تۇرىدىغان ئادەم كۆپ بولغاچقا ، دۈشمەن ئۇنسۇرلارنىڭ قولى يوق دېگىلى بولمايتتى . ئۇنىڭ ئۈستىگە بۇ يەرنىڭ جۇغراپىيىلىك شارائىتى مۇرەككەپ بولغاچقا جىددىي قارىماي بولمايتتى . ناھىيىلىك پارتكوم ئاشۇ «ئىماملا» غا بېرىپ توپلاڭ چىقىشتىن ساقلىنىش ۋەزىپىسىنى ئىسمايىل ئەھمەدكە تاپشۇردى . يىگىرمە ئۈچ ياشلىق ياش ناھىيىلىك پارتكوم شۈجىسى جامائەت خەۋپسىزلىكى ئىدارىسىنىڭ باشلىقى تۇردى سەمەت ۋە ئىككى نەپەر قوراللىق ساقچىنى باشلاپ ئاتلىق يولغا چىقتى . «ئىماملا» بىلەن ناھىيە بازىرىنىڭ تۈزلىنىپ ئارىلىقى توقسان كىلومېتىر ، «چاقار» ، «نۇرى» ئارقىلىق ماڭسا بىر يۈز ئاتىمىش كىلومېتىر كېلەتتى ، ئۇنىڭ ئۈستىگە ئۈچ-تۆت مىڭ مېتىر ئېگىز تاغلىق رايونغا ئۆرلەش ، يول بويى ئېگىز داۋانلاردىن ، چوڭقۇر جىلغا ، دەريالاردىن ئۆتۈش كېرەك ئىدى . ئۇلار ئەڭ يېقىن چىغىر يوللار بىلەن ئىلگىرىلىدى . توپلاڭ بولماقچى بولغان يەرگە ئەڭ تېز سۈرئەتتە يېتىپ چىقىش كېرەك ئىدى . ئەگەر ئۇنداق بولمىسا توپلاڭنىڭ ئالدىنى ئالغىلى بولمايتتى . توپلاڭ كۆتۈرۈلۈپ كېتىپلا قالدىغان بولسا ، ئىككى قوراللىق ساقچىنىڭ مىلتىقلىرىمۇ ، ئىسمايىل ئەھمەد بىلەن تۇردى سەمەتنىڭ تاپانچىلىرىمۇ كارغا كەلمەي قالاتتى . كارغا كەلگەن ھالەتتىمۇ قان

تۆكۈلەتتى . كىمنىڭ قېنى تۆكۈلۈشمۇ ئېنىق ئەمەس ئىدى ، ئەڭ مۇھىمى قان تۆكۈلىدىغان ئىش يۈز بېرىشتىن ئاۋۋال تۈسۈۋېلىش كېرەك ئىدى . ئاتلار بۆرە يورغىسىدا ئىلگىرىلەيتتى . ئىسمائىل ئەھمەد پات-پات تاپانچىسىنى تۇتۇپ قوياتتى . ئۇ ئاشۇ «ئىماملا» دېگەن جاينىڭ مىڭ يىللار بۇرۇن جەڭ مەيدانى بولغانلىقىنى ، ھېسابسىز قانلار تۆكۈلگەن جاي ئىكەنلىكىنى بىلەتتى ، ئەمدى يەنە قان تۆكۈلۈشكە يول قويماسلىق كېرەك ئىدى ، قان تۆكۈلۈشكە يول قويماسلىق ئۈچۈن نېمىلەر قىلىش كېرەكلىكىنىمۇ بىلەتتى . ئۇلار شۇ كېچە شۇنداق جېدەللەپ يۈردىكى ، ئاتلارنىڭ ھېرىپ-يىقىلىپ قالغانلىقىغا ، پەللەكلەرنىڭ سۈركىلىپ زېدە بولۇپ قالغانلىقىغا ھەيران قالاتتى كىشى . ئۇلار تاڭ ئېتىپ قۇياش «كۆرپەقىر» نىڭ ئارقىسىدىن كۆتۈرۈلۈۋاتقاندا «ئىماملا» غا يېتىپ چىقتى . دەم ئېلىشقا ، بىردەم سوزۇلۇپ ئۇخلىۋېلىشقا نەدە چولا ؟ خىزمەت دەرھال باشلىنىپ كەتتى . كەمبەغەل-نامراتلار ئىچىدىكى قولىدىن ئىش كېلىدىغانلار چاقىرىپ كېلىندى ، ئاشۇلارغا تايىنىش كېرەكلىكىنى ئىسمائىل ئەھمەد ئوبدان بىلەتتى . شۇلار بىز تەرەپتە تۇرسىلا بىر ئۈچۈم دۈشمەن ئۇنسۇرلار چاتاق چىقىرىشقا جۈرئەت قىلالمايتتى . ئاشۇلار تەمىنلىگەن يىپ ئۈچىغا ئاساسەن ، توپىلاڭ كۆتۈرۈشكە تەييارلانغان بىرقانچە ئۇنسۇر مەخپىي تۇتۇپ كېلىندى . سوراق نەتىجىسىدە ئايان بولىدىكى راستتىنلا شۇنداقراق پىژىرى-پىژىراڭلار بار ئىكەن ، تېخى كالتەك-چوماقلارنىمۇ تەييارلىشىپتۇ . مەقسىتى يېزىلىق ھۆكۈمەتنى ئاغدۇرۇپ ، كوپىراتسىيىنى ، كوممۇنالى بىكار قىلىش ئىكەن . توپىلاڭغا قاتناشماقچى بولغانلارنىڭ تىزىملىكى بىردەمدىلا تۈزۈپ چىقىلدى . ئوتتۇز-قىرىقتىن ئاشمايتتى ، ھەممىسى بىر-بىرلەپ چاقىرىپ كېلىندى ۋە سوراق قىلىندى . نەدىندۇر

كېلىپ كەتكەن بىر تاۋاپچىنىڭ ئەكسىيەتچىل تەشۋىقاتىغا ئىشىنىپ كالتەك-چوماق تەييارلاشقاندى . ئىسمائىل ئەھمەد ئۇلارغا ھۆكۈمەتنىڭ خەلقنىڭ ھۆكۈمىتى ئىكەنلىكىنى ، خەلقنى بەختلىك تۇرمۇشقا ئېرىشتۈرۈشتىن باشقىنى ئويلىمايدىغانلىقىنى ، توپىلاڭغا قاتناشماقچى بولغانلار ئىقرار قىلىسلا كەڭچىلىك قىلىدىغانلىقىنى ، قارشىلىق قىلغانلارنىڭ قاتتىق جازاغا تارتىلىدىغانلىقىنى سۆزلىۋىدى ، ھەممىسى بىردەمدىلا قايىل بولۇشتى ، قىلىش-ئەتمىشلىرىگە توۋا قىلىشتى . شۇنداق قىلىپ ، «ئىماملا» دىكى توپىلاڭ كۆتۈرۈشكە ئۇرۇنۇش ۋەقەسى شۇ كۈنلە بىر تەرەپ قىلىندى ، مالىمانچىلىقمۇ چىقمىدى ، قانمۇ تۆكۈلمىدى . پەقەت باش جىنايەتچىنى ئېنىقلاشتىلا ئازراق مەسىلە كۆرۈلدى . توپىلاڭغا قاتناشماقچى بولغانلار بىردەك «سېلىم ئەلەم» دېگەن بىر ئىسمىنى تىلغا ئېلىشتى ، قايتا-قايتا سورالسىمۇ «باشلىقىمىز سېلىم ئەلەم ئىدى» دەپ تۇرۇشتى . شۇ چاغلاردا «ئىماملا» دا راستتىنلا سېلىم ئەلەم دەپ ئاتىلىدىغان بىر زات ياشايتتى . كاتتا ئۆلىما ھەم شائىر بۇ ئادەمنىڭ نام-ئاتىقى يېقىنى چىرىيە ، كېرىيىلەرگە ، يىرىقى قەشقەر-خوتەنلەرگە مەشھۇر ئىدى . «تۆت ئىمام زەبىۋىلا» مەقبەرىسىگە تاۋاپقا كەلگەنلەر سېلىم ئەلەمنى زىيارەت قىلماي ، ئۇنىڭ تەلىم-موكالىملىرىنى ئاڭلىماي قايتىپ كېتىشمەيتتى . ئۇنىڭ بىلەن دىدار مۇلاقەت بولۇشقانلار كاتتا ئەۋلىيا-ئەنبىيالارنىڭ قوبۇلىغا مۇيەسسەر بولغاندەك شان-شەرەپ ھېس قىلىشتاتتى . ئىككى-ئۈچ يىل ئىلگىرى مۇشۇ «ئىماملا» غا خىزمەتكە چىققاندا ئىسمائىل ئەھمەدمۇ بۇ داڭدار ئادەم بىلەن دىدارلاشقان ، سۆھبەت-ئەنجۈمەندە بولغاندى . ئىسمائىل ئەھمەد ئۇنىڭغا پارتىيىنىڭ سىياسەتلىرىنى تەشۋىق قىلغان ، سېلىم ئەلەم بولسا ئىسمائىل ئەھمەدكە ھايات سىرلىرى ھەققىدە دەرس مۇكالىم

قىلغانىدى . شۇ چاغدىكى سۆھبەتلەردىن قارىغاندا ، سېلىم ئەلەم ھۆكۈمەتنى ھىمايە قىلىدىغاندەك قىلاتتى ، مانا ئەمدى ئۇ «توپلاننىڭ باش جىنايەتچىسى» سۈپىتىدە تىلغا ئېلىنىپ قالدى . بۇ راستمىدۇ ؟ «ئاماملا» دىكى نامرات-كەمبەغەللەر ئاكتىپلىرىدىن ، يېزىلىق ھۆكۈمەت كادىرلىرىدىن سۆرۈشتۈرگەندە ، ئۇلارنىڭ ھەممىسى «ھەزرىتىم ھەرگىزمۇ بۇنداق ئىشلارغا باش بولۇپ يۈرمەيدۇ» دېيىشتى . تېخى ئۇلارنىڭ ئىسپاتلىشىچە ، سېلىم ئەلەم بۇنداق ئىشلارغا ئارىلىشىدىغان ئادەملەردىن ئەمەس ئىكەن . ئۇ دائىم ئاللاتائالانىڭ بۈيۈك سۈپەتلىرىنى زىكرى قىلىش ، ھاياتنىڭ چوڭقۇر سىرلىرى ئۈستىدە ئۆزىنىڭ بىلەنلا كۈن ئۆتكۈزىدىكەن . ئىسمائىل ئەھمەد سېلىم ئەلەمنىڭ ئۆزى بىلەن سۆزلىشىپ كۆرۈشنى لايىق تاپتى . توپلاننىڭ باش جىنايەتچىسى ھەققىدىكى بۇ ئىشنى ئاخىرغىچە ئېنىقلىماي بولمايتتى . كۆرۈشۈشتە سېلىم ئەلەم قان تۈكۈشنىڭ ئېغىر گۇناھ بولىدىغانلىقى ھەققىدە شۇنداق ئۇزۇن ۋەز ئېيتىپ كەتتىكى ، ئۇ گۇناھ ئەگەر مۇشۇنداق ئىشتىن خەۋەردار بولسا ، ھۆكۈمەتكە ئالدىن خەۋەر قىلىپ قويىدىغان ئەلپازدا ئوتتۇرىغا چىقتى . «گۈرۈچتىن خەۋەر يوق ، سەۋزە دەم يەپ قاپتىمۇ ؟» دەپ سوئال قويدى . ئۆزىنىڭ توپلاندىن خەۋەردار ئىكەنلىكىنى زىنھار بوينىغا ئالمىدى . قارىغاندا ھەقىقەتەنمۇ شۇنداق ئىش باردەك ، توپلان قوزغىماقچى بولغانلار سېلىم ئەلەمنى سىرتتىن ئۆزىگە رەھبەر سايلىۋالغاندەك قىلاتتى . تارىختا بۇنداق ئىشلار ئاز بولغانمۇ ؟

شۇنداق قىلىپ باش جىنايەتچىنى ئېنىق بېكىتىش مۇمكىن بولماي قالدى . لېكىن ئاساسىي ۋەزىپە ئورۇندالغان ، توپلان چىقىشنىڭ ئالدى ئېلىنغانىدى . ئەمدى توپلانغا تەييارلىق

قىلغۇچىلارنى قانداق بىر تەرەپ قىلىش مەسىلىسىلا قالغانىدى . ئىسمائىل ئەھمەدنىڭ قارشىچە ، كۆتۈرۈلمىگەن توپىلاڭ ئۈچۈن جازا كىسىپ ئولتۇرۇشنىڭ ھاجىتى يوق ئىدى . تەلىم-تەربىيە ئارقىلىق ئىشنى تۈگەتسىلا بولاتتى ، لېكىن بۇ ئىشنى يۇقىرىدىن سورىماي ، يۇقىرىنىڭ يوليورۇقىنى ئالماي بىر تەرەپ قىلىشقا بولمايتتى . ئۇ شۇ كۈنى كېچە تۇردى سەمەت بىلەن ئىككى قوراللىق ساقچىنى «ئىماملا» دا قالدۇرۇپ ، ئۆزى يەنە ناھىيىگە ئاتلاندى . ئات يەنە بىر يۈز سەكسەن كىلومېتىر مۇساپىلىق تاغ يولىنى بېسىپ ئۆتۈشى كېرەك ئىدى . ئىسمائىل ئەھمەدنىڭ كۆز يۇمىمىغىنىغا ، بىر دەم يانپاشلاپ يېتىپ باقمىغىنىغا ئىككى سوتكا بولغانىدى . كۆز-قاپاقلىرى تاش ئېسىپ قويغاندەك ئېغىرلىشىپ ، ھېلىدىن-ھېلىغا يۇمۇلۇپ كېتەتتى . بەدەن-ئۈستىخانلىرى ئاغرىپ ، پۇت-پاچاقلىرى چۆچۈپ تۇراتتى ، ئەمما ئاتنى دېۋىتتىشتىن توختىمايتتى . بىر يۈز سەكسەن كىلومېتىر يولنى بېسىپ ناھىيىگە تېزىرەك يېتىپ بېرىش كېرەك ئىدى .

ئىككى سوتكا كۆز يۇمماسلىق ، ئىككى سوتكا ئىچىدە بىر يۈز سەكسەن كىلومېتىر يولنى بېسىپ ئۆتۈش پەقەت ياش ، ساغلام ، نەۋقران يىگىتنىڭ قولىدىنلا كېلىدىغان ئىش ئىدى . ئۇ ناھىيىگە يېتىپ كېلىپ ئەھۋالنى دوكلات قىلدى . ناھىيىلىك پارتكوم ئۇنىڭ كەڭچىلىك بىلەن بىر تەرەپ قىلىش توغرىسىدىكى پىكرىنى قوبۇل قىلدى ۋە خوتەن يەرلىك پارتكومغا دوكلات قىلدى . يەرلىك پارتكوممۇ ئۇنىڭ پىكرىگە قوشۇلغانىدى . يەرلىك پارتكومنىڭ پىكرى يېتىپ كەلگۈچە راسا قېنىپ بىر ئۇخلىۋالغان ئىسمائىل ئەھمەد شۇ تۆت كۈن ئىچىدە ئۈچىنچى قېتىم «ئىماملا» سەپىرىگە ئاتلاندى . توپىلاڭغا تەييارلانغۇچىلارغا تەربىيە بېرىلدى ۋە ئۇلارنىڭ ھەممىسى قويۇپ بېرىلدى . نەقەدەر جاپالىق يىللار ئىدى ئۇ-ھە ؟ جاپامۇ

بار ئىدى ، ئىشلارنىڭ نەتىجىسىمۇ كۆڭۈلدىكىدەك بولاتتى...
 ئاشۇ يىللاردا يۈز بەرگەن مۇقىمسىزلىققا ئائىت ئىشلارنىڭ
 ئۈچىنچىسى «چاقار» رايونىدا چىقتى . «چاقار» دېگىنىمىز ،
 چىرىيە ناھىيە بازىرىغا ئاتىش كىلومېتىر كېلىدىغان ، «چاقار
 دەرياسى» بىلەن «چىرىيە دەرياسى» نىڭ قىرغاقلىرىغا تارقىلىپ
 جايلاشقان بىر تاغلىق رايون ئىدى . تاغ خەلقى ئەرگىن ياشاپ
 ئادەتلەنگەن ، سەل يۈگەنسەز خەق ئىدى ، ئىش چىقارغىلى ئارانلا
 تۇراتتى . ئاشۇ يىللاردا ئۇلار كوپىراتسىيىدە ئىشلەشكە ،
 كوممۇنىنىڭ داش قازىنىدىن ئۇماچ ئىچىشكە كۆنەلمەيۋاتاتتى .
 كۈنلەرنىڭ بىرىدە جامائەت خەۋپسىزلىكى ئىدارىسى ئاشۇ يەردە
 قانداقتۇر ئۆمەرۈپ ، قاسمۇپ ، سايىمۇپ دېگەن ئادەملەرنىڭ پەيدا
 بولغانلىقى ھەققىدە خەۋەرگە ئېرىشتى . خەۋەردە مۇقىمسىزلىققا
 تەسىر كۆرسىتىدىغان مىش-مىشلار ، ئېگىز-پەس دەسسەشلەر
 ھەققىدىمۇ گەپ بار ئىدى ، دەرھال تەكشۈرۈپ ئېنىقلاش كېرەك
 ئىدى . ھۆكۈمەت دېگەن ئەل ئىچىدىكى بۇنداق مەخپىي
 ھەرىكەتلەردىن خەۋەرسىز قالسا بولمايتتى . ئىسمايىل ئەھمەد
 جامائەت خەۋپسىزلىك ئىدارىسىنىڭ مۇئاۋىن باشلىقى رۇستەم
 تۇرسۇننى باشلاپ رازۋېدكىغا ئاتلاندى . ئۇ چاغلاردا رەھبەرلەر
 بۇنداق ئىشلارنى ئۆزى قول سېلىپ ئىشلەيتتى . ئۇلار
 «قىزكۆتمىكى» ، «قىزىلىول» ، «لاڭسا» دېگەن يەرلەردە
 كەمبەغەل دېھقانلارنىڭ ئۆيلىرىدە يېنىپ-قوپۇپ خىزمەتلىرىنى قانات
 يايدۇردى ، ئامما بىلەن ئىچقويۇن-تاشقويۇن بولغاندا مەسىلىلەرنى
 ئېنىقلىماق ئوڭاي بولاتتى ، ئۇلار يىپ ئۈچى بىلەن تەمىنلەيتتى .
 سەن ئاشۇ يېنى بويلاپ ئىلگىرىلىسەڭلا تۈگۈنچەكنى تېپىپ
 چىقالايتتىڭ ۋە ئۇنى يېشەلەيتتىڭ . تەكشۈرۈش ئارقىلىق مەلۇم
 بولدىكى ، ھېلىقى «ئۆمەرۈپ ، قاسمۇپ ، سايىمۇپ» دېگەنلەر

قانداقتۇر ئىلى-چۆچەك تەرەپتىن كېلىپ قالغان ، «ئۈچ
 ۋىلايەتچىلەر» دىن ئەمەس ئىكەن ، «چاقار» ئەتراپىدىكى يېزا
 ياشلىرى ئىكەن . ئۇلار ئۆزلىرىگە ئاشۇنداق «روپ ، موپ»
 دېگەندەك ئىسىملارنى قويۇشۇۋاپتۇ . كوپىراتسىيە قۇرۇلغىنىغا ،
 يەر-زېمىن ۋە مال-ۋاراننى ئومۇمنىڭ قىلىشقا قارشى ئىكەن .
 شۇڭا تېخى ئۆزلىرىچە تەشكىلات قۇرۇپ ، كوپىراتسىيىنى
 تارقىتىۋېتىش كۈرىشىگە ئاتلىنىشىپتۇ . ھېچكىمنىڭ تەشكىلات
 قۇرۇشىغا يول قويۇلمايتتى ، تەشكىلات قۇرۇش ئەكسىلىنىقلايى
 قىلىش ھېسابلىناتتى . تەشكىلات ئەزالىرى دەرھال قولغا
 ئېلىنىپ يېزا تەشكىلىگە قاماپ تۇرۇلدى . ئەمما «لاڭسا» دېگەن
 يەردە چاتاق چىقتى . ئەكسىلىنىقلايى تەشكىلاتنىڭ كاتتىۋېشى
 «قاسموپ» تۇتۇشقا بارغانلارنى سېزىپ قېلىپ قېچىپتۇ ۋە
 «لاڭسا» نىڭ تۈپسىدىكى بىر جېقىلغا چىققۇۋاپتۇ . جېقىلنىڭ
 ئىگىزلىكى بىر يۈز ئەللىك . ئىككى يۈز مېتىرچە كېلەتتى ، ئۇ ئاشۇ
 ئېگىزلىكتىن پايدىلىنىپ تۇتۇق بەرمەيۋېتىپتۇ . خەۋەرنى ئاڭلاپ
 ئىسمائىل ئەھمەد بىلەن رۇستەم تۇرسۇن ئاتلىق يۈرۈپ «لاڭسا»
 غا يېتىپ باردى . مەلۇم بولدىكى «قاسموپ» نىڭ نە ئاتقۇدەك
 مىللىتى ، نە ئادەم قورقۇتقۇدەك قورالى يوق ئىكەن . پەقەت
 تۇتماقچى بولغانلارغا «ئەگەر يېقىن كەلسەڭلار مۇشۇ يەردىن
 ئۆزۈمنى تاشلاپ ئۆلۈپ بېرىمەن» دەپ قوقاق سېلىپتۇ . ئىسمائىل
 ئەھمەد ئۇنىڭغا ۋارقىراپ تۇرۇپ خىزمەت ئىشلىدى ،
 ۋارقىرىمىسا ، شۇنچە ئېگىز يەرگە ئاۋاز يەتمەيتتى . پارتىيىنىڭ
 سىياسىتىنى چۈشەندۈردى ، تەسلىم بولسا يەنە چىقىش يولى
 بولىدىغانلىقىنى ، تەسلىم بولمىسا ئۆلۈمدىن باشقا يول يوق
 ئىكەنلىكىنى ئېيتتى . لېكىن «قاسموپ» دېگەن بۇ ئەبلەخ
 جاھىللىق قىلىپ چۈشكىلى ئۈنىمدى . قانداق قىلىش كېرەك ؟

«مىللىق بىلەن ئېتىپ چۈشۈرەيلى» دېگۈچىلەر بولدى ، لېكىن ئىسمائىل ئەھمەد قوشۇلمىدى . قورالسىز ئادەمنى ئاتساق قانداق بولىدۇ ؟ ياكى جەڭ مەيدانى بولمىسا بۇ يەر ؟ تۇتۇپ ، سوراق قىلىپ ئەمەلىي جىنايىتىگە ئاساسەن بىر تەرەپ قىلمايدۇق ، دېدى ئۇ . چېقىلغا چىقىۋالغان ئادەم بىلەن يېرىم كۈندەك ھەپلىشىشكە توغرا كەلدى . ئارىدا پىسخىكا ئۇرۇشى كېتىۋاتاتتى ، كىم ئاخىرىغىچە چىڭ تۇرالىسا شۇ غەلبە قىلاتتى . ئىسمائىل ئەھمەد قاتارلىقلار خىزمەت ئىشلەشنى توختاتمىدى . ئاتا-ئانىسىنى ، ئۇرۇق-تۇغقانلىرىنى چاقىرىپ كېلىپ خىزمەت ئىشلەتكۈزدى ، چىقىش يولى بولىدىغانلىقىنى قايتا-قايتا چۈشەندۈردى . جان دېگەن تاتلىق ئىدى . ئۆلەي دەپلا ئۆلۈۋالغىلى بولمايتتى . ئاخىرى كەچكە يېقىن قاسىموپ تەسلىم بولۇپ چېقىلدىن چۈشتى . بۇ دېلونى بىر تەرەپ قىلىش داۋامىدا بىر-ئىككىسى قاماققا ئېلىنغاندىن باشقا ، قالغان ياشلارغا تەربىيە بېرىپ ئىشلەپچىقىرىش ئەمگىكىگە قايتۇرۇلدى...

چىرىيە ناھىيىسىدە ئاشۇ «چوڭ سەكرەپ ئىلگىرىلەش» يىللىرىدا يۈز بەرگەن بىرقانچە قېتىملىق مۇقىمسىزلىق پەيدا قىلىشقا ئۇرۇنغان ئىشلار ئاشۇ . بىز بۇ ئىشلارنى بىر تەرەپ قىلىش جەريانىدا ياش ئىسمائىل ئەھمەدنىڭ خېيىمخەتەرگە قارىماي ئالدىنقى سەپكە ئاتلانغانلىقىنى ، جاپا-مۇشەققەتكە پىسەنت قىلىنغانلىقىنى ، مەسىلىلەرنى پىشقان كونا كادىرلاردەك ئېغىر-بېسىقلىق بىلەن بىر تەرەپ قىلغانلىقىنى كۆرىمىز . ئاشۇ يىللارنىڭ ئىسمائىل ئەھمەد ھاياتىدا چېنىقىش جەريانى ، ئۆسۈپ يېتىلىش جەريانى ، پىشىپ قاتارغا قېتىلىش جەريانى بولغانلىقىنى كۆرىمىز . ھەقىقىي پولات پەقەت ئەنە شۇنداق ئۇلۇغ ئوت ئىچىدىلا تاۋلىنىپ چىقىدۇ .

بۇ پاراگرافنىڭ ئاخىرىدا ھېكايە قىلىپ ئۆتۈشكە تېگىشلىك بولغىنى شۇكى ، چىرىيە ناھىيىسىدە يۈز بەرگەن ئاشۇ ئىنتايىن ئاز بىر قىسىم مۇقىمسىزلىق ۋەقەلىرىدىن كېيىن ، ئەلۋەتتە بۇ ۋەقەلەرنىڭ كېلىپ چىقىش سەۋەبلىرى چوڭقۇر تەھلىل قىلىندى . ئوبيېكتىپ-سۇبيېكتىپ جەھەتتىكى سەۋەبلەر ئاقتۇرۇلدى ، مەلۇم بولدىكى ، كىشىلەر سوتسىيالىستىك ئۆزگەرتىشكە ماسلىشىپ كېتەلمەيۋاتاتتى . كۈنساين يۈز بېرىۋاتقان يېڭىلىقلارغا ئىدىيە جەھەتتىن يېتىشىپ ماڭالمايۋاتاتتى . بولۇپمۇ ئۇلارنىڭ يېزا ئىگىلىكىنى كوللېكتىپلاشتۇرۇشقا نىسبەتەن كۈچلۈك پىكرى بار ئىدى ، بۇ تەبىئىي ئىش ئىدى . نەچچە مىڭ يىلدىن بېرى يەككە ئىشلەپ كەلگەن دېھقانلارنىڭ بىر كېچىدىلا كوللېكتىپ ئىشلەشكە كۆنۈپ كېتىشى مۇمكىن ئەمەس ئىدى . ئىدىيىدىن-كالىدىن ئۆتمىگەن ئىشلار ساماندىك تولا ئىدى . ئەگەر ئەھۋال بۇ تەرىقىدە كېتىۋەرسە يەنىمۇ كۆپ مۇقىمسىزلىق ۋەقەلىرىنىڭ پەيدا بولۇشىدىن ساقلانغىلى بولمايتتى .

چىرىيە ناھىيىلىك پارتكوم ۋە شۇ يىنجاڭ شۇجى ، ئىسمائىل ئەھمەدلىر مانا مۇشۇ ئەھۋالنى نەزەردە تۇتۇپ ، خەلقنى تەربىيىلەشنى قارار قىلدى . خەلقنى تەربىيىلەشتە ئەلۋەتتە ئۇلارنىڭ يولباشچىلىرى تەربىيىلىنىشى كېرەك ئىدى . شۇ زامانلاردا خەلقنىڭ ئەمەلىيەتتىكى يولباشچىسى كىم ئىدى ؟ ھەر دەرىجىلىك كادىرلاردىن باشقا ھەرقايسى مەھەللىلەردىكى ئىمام-خاتىپلار ، موللا-ئاخۇنلار ئىدى . ئاشۇلارنى تەربىيىلىگەندىلا ئاندىن خەلققە ئۈنۈملۈك تەسىر كۆرسەتكىلى بولاتتى . شۇنداق قىلىپ «1959-يىل 3-ئاينىڭ 6-كۈنى چىرىيە ناھىيىلىك سىياسىي كېڭەش دىج ك پ مەركىزىي كومىتېتىنىڭ پۈتۈن خەلق ئىچىدە ئىستىل تۈزىتىش ھەرىكىتىنى قانات يايدۇرۇش توغرىسىدىكى

يوليورۇقى، نىڭ روھىغا ئاساسەن ، يەرلىك مىللەتچىلىككە قارشى تۇرۇش مەركەز قىلىنغان كېڭەيتىلگەن يىغىن چاقىردى . دىنىي زاتلار ۋە سودا-سانائەتچىلەردىن بىر يۈز يەتمىش تۆت كىشى قاتناشتۇرۇلغان بۇ يىغىن بەش ئاي داۋام قىلىپ 8-ئاينىڭ 9-كۈنى ئاخىرلاشتى .»^①

بۇ قېتىمقى ئۇزۇن يىغىنغا چىرىيە ناھىيىلىك پارتكومغا ۋاكالىتەن ئىسمائىل ئەھمەد يېتەكچىلىك قىلدى . بۇ قېتىمقى يىغىنمۇ ھەممە سىياسىي ھەرىكەتلەرگە ئوخشاش ، ھۆججەت ئۆگىنىش ، تونۇشنى ئۆستۈرۈش ، تەسىرات سۆزلەش ، ئۆزىنىڭ ئىدىيىسىنى ئاشكارىلاش ، باشقىلارنى پاش قىلىش ، مەسىلىسى ئېغىر كىشىلەرنى ئويىپىكت قىلىش ، جاھىللىق قىلغانلارنى كۈرەش-پىپەن قىلىش ، ئاخىرىدا چارە كۆرۈش... قاتارلىق باسقۇچلار بويىچە ئېلىپ بېرىلدى . بىز ئاشۇ يىغىن ئارقىلىق ، قاتناشقۇچىلارنىڭ ئېڭىدا بەلگىلىك ئۆزگىرىشلەر بولغانلىقىنى ، نېمىنى دېيىش ، نېمىنى دېمەسلىكىنى ، نېمىنى قىلىش ، نېمىنى قىلماسلىقىنى ئېنىق بىلىۋالغانلىقىنى ، پارتىيىگە ئەگىشىپ ، سوتسىيالىزم قۇرۇش ئىرادىسىگە كەلگەنلىكىنى تەسەۋۋۇر قىلىمىز . ئەمما قاراشلىرى چۆيۈندەك قېتىپ كەتكەن جاھىل كىشىلەرمۇ بار ئىدى . شۇ قېتىم چىرىيە يېزىسىدىن كەلگەن ھۆسۈيۈنخان ئىسىملىك موللىنىڭ مەسىلىلىرى كۆپرەك پاش قىلىندى . ئۇنىڭ ھەقىقەتەنمۇ پارتىيە ۋە سوتسىيالىزمغا ، خەنزۇ مىللىتىگە ، كومپراتسىيە ۋە خەلق كوممۇنىسىغا ، باش لۇشىيەنگە ، «چوڭ سەكرەپ ئىلگىرلەش» كە قارشى گەپ-سۆزلىرى خېلى جىق ئىدى . بۇنداق كىشىلەرگە ئوبدانراق تەنبىھ بەرمەي بولمايتتى . ئۇ

① «چىرىيە ناھىيە چوڭ ئىشلار خاتىرىسى» دىن ئېلىندى .

چوڭ يىغىندا ئۆزىنى تەكشۈرۈشكە بۇيرۇلدى ، ئۇ بىر جاھىل موللا ئىدى ، باشقىلار بىلەن قارشىلىشىپ مۇنازىرىلىشەتتى . «ئۇنسۇر» دېگەن سۆز ئىستېمالغا يېڭى كىرىپ كېلىۋاتقان چاغلار ئىدى . ئامما ھۆسۈيۈنخان موللامنى «سەن پارتىيىگە قارشى ئۇنسۇر» ، «مىللەتچى ئۇنسۇر» ، «كوممۇناغا قارشى ئۇنسۇر» دەپ پاش قىلاتتى . ھۆسۈيۈنخان موللام بولسا ، «مەن ئۇنسۇر ئەمەس» دەپ قارشىلىشاتتى . قارشىلاشقاندىن ، سەھنىگە يۈگۈرۈپ چىقىپ ، ھۆسۈيۈنخان موللامنىڭ بۇرنىغا قولىنى چىنەيدىغانلار ، ئۇنى دوختايتىپ ، پارتىيىگە قارشى ئۇنسۇر ئىكەنلىكىنى ئىقرار قىلىشقا مەجبۇرلايدىغانلار بولاتتى . ئاممىۋى ھەرىكەت ئەمەسمۇ ، بۇنداق ئىشلاردىن ساقلانغىلى بولمايتتى . شۇنچە قىلىسمۇ ھۆسۈيۈنخان موللام يەنىلا «مەن ئۇنسۇر ئەمەس» دەپ قارشىلاشقىنى قارشىلاشقاندى...

شۇ قېتىمقى كۈرەش جەريانىدا ھۆسۈيۈنخان موللام بىلەن كۆپرەك ھەپىلىشىشكە توغرا كەلدى . ئۇ كۆپ ۋاقىتنى ئىگىلەپ كېتىۋاتاتتى . بۇ ياخشى ئىش ئەمەس ئىدى ، مۇشۇنداق كېتىۋەرسە باشقىلارغا ۋاقىت قالمايتتى . كۈرسىنى باشقۇرۇۋاتقان ئىسمائىل ئەھمەد بۇلارنى ھېس قىلدى . ھۆسۈيۈنخان موللامنىڭ «ئۇنسۇر» دېگەن ئاشۇ سۆز بىلەن ئاتىلىشتىن بەك قورقىدىغانلىقىنىمۇ ھېس قىلدى . ئۇ ھۆسۈيۈنخان موللام بىلەن ئايرىم سۆزلەشتى ، ئامما بىلەن ، سىياسەت بىلەن قارشىلاشماسلىق ، خاتالىقلارنى ياۋاشلىق بىلەن بويىنغا ئېلىپ تۈزىتىش توغرىسىدا تەربىيە بەردى ، ئاشۇ سۆزلىشىشتە ھۆسۈيۈنخان موللام نېمە دېدى دېمەمسىز ؟ ئۇ : «مېنى پارتىيىگە ، سوتسىيالىزمغا قارشى دېسىمۇ مەيلى ، كوپىراتسىيە ، خەلق كوممۇنىستىنىڭ دۈشمىنى دېسىمۇ مەيلى ، ئەمما ئۇنسۇر دېمىسۇن» دېدى .

ئىسمائىل ئەھمەد كۈلۈپ كەتتى ، بۇ «ئىششەككە ئۈنماي ،
نىمىشەككە ئۈنپتۇ» دېگەندەك گەپ ئىدى ، ئۈسكەك دېسىمۇ ،
مۆڭگەك دېسىمۇ مەيلى ، ئەمما كالا دېمىسۇن دېگەن گەپ ئىدى .
ئىسمائىل ئەھمەد ئۇنىڭغا بۇنىڭ ئاتالغۇ مەسىلىسى ئىكەنلىكىنى ،
ئۇنىڭ بېشىدىكى ئېنىقلىغۇچىسى بولمىسا ھېچقانداق يامان گەپ
ئەمەسلىكىنى چۈشەندۈرۈپ باقتى . مىساللارنى كەلتۈردى ، ئەمما
ھۈسۈيۈنخان موللا زادىلا چۈشەنگىلى ئۈنمىدى .

«يامان گەپ بولمىسا ، نېمىشقا ھاشىم بورىنىمۇ ئۈنسۈر
دەيدۇ ، مەن ئاشۇ ھاشىم بورا بىلەن تەڭمۇ ؟» دەپ يالتىياتتى
ھۈسۈيۈنخان .

ئىسمائىل ئەھمەد ئۇنىڭ ئۆزىنى ھاشىم بورا بىلەن ئوخشاش
دەپ قارىلىشتىن قاچۇرۇۋاتقانلىقىنى چۈشەندى . بۇ بىر
ئەخمىقانلىك ئىدى ، ئىسمائىل ئەھمەدنىڭ كۈلگىسى كېلەتتى .
ئاشۇ ئازادلىقتىن بۇرۇنقى چاغلاردا ، چىرىيدە يول توسۇپ
بۇلاڭچىلىق ، تام تېشىپ ئوغرىلىق قىلغان ھاشىم بورا ئىسىملىك
بىر داڭلىق ئوغرى بار ئىدى . توغراقتەك غولاسەن ، تۆت چىشلىق
بوقىدەك كۈچلۈك نېمە ئىدىكى ، تۆت ئاتلىق ھارۋا-مەپىلەرنىڭ
كەينىدىن ئېسىلىدىغان بولسا ، ئاتلار ھارۋىنى تارتالماي تىزلىنىپ
قاتاتتى ، چوڭ كالا-توپاقلارنىمۇ كۆتۈرۈپ بېسىپ ، پۇتىنى چۈشەپ
بىردەمدىلا سۈيۈپ تاشلىيالايتتى . ئاشۇ قورقۇنچلۇق ئوغرىنىڭ
ئۆزى ئوغرىلىققا چۈشكەن ئۆيلەردىكى پۇلغا يارىغۇدەك نەرسىلەرنى
ئېلىپ ، تۇيىغان-تۇيىمىغان ئۆي ئىگىسىنى يوتقان-كۆرىپسى بىلەن
قوشۇپ بورىغا يۆگەپ تامغا يۆلەپ قويۇپ چىقىپ كېتىدىغان ئادىتى
بار ئىدى . شۇڭا ئۇنىڭغا «بورا» دەپ لەقەم سىڭىپ قالغان . ئۇنىڭ
ئۆكۈز-توپاقلارنى ئوغرىلاپ ، مۆڭگۈزىگە ھېلىلا قوقاستىن
ئېلىنغان كۆمەچ ياكى كاۋىنى كەيدۈرۈپ ، ئۆكۈز-تورپاقنىڭ

مۇڭغۇزنىڭ شەكلىنى ئۆزگەرتىپ ، تونۇغۇسىز قىلىۋېتىدىغان قىلىقلىرى بار ئىدى . ئىشقىلىپ ، ئۇنىڭدىن ھەممە كىشى قورقاتتى ، سېسىق نامى پۈتۈن چىرىيىگە پۇر كەتكەنىدى . ئاتا-ئانىلار قەغىشلىك-گىجىڭلىق قىلغان بالىلىرىغا «ھاشىم بورا كەلدى» دەيدىغان بولسا ، يىغلاۋاتقان ئاشۇ كىچىك بالىمۇ قورقۇپ دەرھال زۇۋاننى ئۆچۈرەتتى . ئازادلىقتىن كېيىن يېڭى ھۆكۈمەت ھاشىم بورىنىڭ ئەدىپىنى بەرگەن . ئۇنىڭغا «بۇزۇق ئۇنسۇر» قالپىقى كىيىدۈرۈپ ، رېجىمغا ئالغانىدى . ئەمدى كىشىلەر ئۇنى «ھاشىم بورا» دېمەي «ھاشىم ئۇنسۇر» دەپ ئاتاشقانىدى . بۇ داڭلىق ئوغرى «ئۇنسۇر» دېسلا ياۋاشلاپ قالاتتى .

ئەمدى مانا ھۈسۈيۈنخان موللام ئۆزىنى ئاشۇ ھاشىم ئۇنسۇر بىلەن تەڭلەشتۈرۈشتىن ، ھاشىم ئۇنسۇر بىلەن ئوخشاش بولۇپ قېلىشتىن قاپچۇرۇۋاتاتتى . ئۇنىڭ جاھىللىقى مانا شۇ سەۋەبتىن ئىدى ، ئۇ ئۆزىنىڭ «كومپارتىيىگە قارشى ئەبلەخ» دەپ ئاتىلىشىغا رازى ئىدىكى ، «كومپارتىيىگە قارشى ئۇنسۇر» دەپ ئاتىلىشىغا رازى ئەمەس ئىدى . بۇ باشتا قەيت قىلىپ ئۆتكىنىمىزدەكلا ، ئاشۇ موللىنىڭ ئەخمەقلىقىدىن كېلىپ چىققانىدى .

ئىسمائىل ئەھمەد باشقۇرغان ئاشۇ قېتىملىق كۇرستا ، موللىلارنىڭ مانا مۇشۇنداق ئەخمەقلەرچە كۈلكىلىك ئىشلىرىمۇ بولۇپ ئۆتكەنىدى . ئەمما شۇ قېتىملىق كۇرسنىڭ موللا-ئاخۇنلارغا نىسبەتەن بىر قېتىملىق ئومۇميۈزلۈك تەربىيە بولغانلىقىنى ، ئىنتايىن ياخشى ئۈنۈم قولغا كەلتۈرۈلگەنلىكىنى ئەستىن چىقارماسلىقىمىز كېرەك . خۇددى «چىرىيە ناھىيە چوڭ ئىشلار خاتىرىسى»دە خۇلاسە قىلىنغاندەك : «يىغىن قاتناشچىلىرىنىڭ سىياسىي ئېڭى ئۆستۈرۈلدى ، سوتسىيالىزم مەۋقەسى قەتئىيلەشتۈرۈلدى ، يەرلىك مىللەتچىلىك خاتالىقلىرى تەنقىد

قىلىندى ، مىللەتلەر ئىتتىپاقلىقى كۈچەيتىلدى . بۇ قېتىمقى كۈرسىنىڭ كېيىنكى چاغلاردا چىرىيىنىڭ مۇقىملىقىنى ساقلاشتا رولى ئىنتايىن چوڭ بولدى .

3. ھاكىم

چىرىيە دىيارى ، كېرىيە ناھىيىسىنىڭ باشقۇرۇشىدىن ئايرىلىپ چىقىپ ئايرىم ناھىيە بولغىنىغا دەل ئوتتۇز يىل توشقان ، شۇ ئوتتۇز يىل ئىچىدە ئايۇپ بەگ (ئادارىنىمۇ دېيىلىدۇ ، ئاقسۇ بايلىق كىشى) ، يۈەن دارېن ، ئابدۇقادىر داموللا ، قاسىم بەگ پاتاڭ (لوپلۇق كىشى) ، توختى بەگ ، تاشتۆمۈر بەگ ، مەتتارى بەگ ، جالڭ دارېن ، يۈەن دارېن ، زەمىر (تاجىك ئامبالمۇ دېيىلەتتى) ، يۈي شۆسەن ، چوڭ ئاخۇن (قەشقەرلىك ، يەنە بىر ئىسمى چۈن جاۋلىن) ، ئازادلىقتىن كېيىن كەنجى ئىبراھىم (ئاقسۇ بايلىق) ، سۇلتان ھەسەن (بورتالالىق) ، مەتقۇربان تۇرسۇن قاتارلىق كىشىلەر ھاكىم بولۇپ ئۆتكەن . 1959-يىل 9-ئايدا بىزنىڭ ئىسمائىل ئەھمەد چىرىيە ناھىيىسىنىڭ ھاكىملىقىغا تەيىنلەندى . بۇ دەل ئۇنىڭ يىگىرمە تۆت ياشقا تولغان كۈنلىرى ئىدى . يىگىرمە تۆت ياشتا سەكسەن مىڭ نوپۇسلۇق بىر ناھىيىگە سەركەردە بولۇش نېمە دېگەن زور شان-شەرەپ ۋە نېمىدېگەن ئېغىر مەسئۇلىيەت-ھە ! نەۋقىران يىگىت ھاكىملىقتىن ئىبارەت ئېغىر ۋەزىپىنىڭ ھۆددىسىدىن چىقالارمۇ ؟ ئۇنىڭغا پارتىيە ئىشىنىدۇ ، ھۆكۈمەت ئىشىنىدۇ ، خەلق ئىشىنىدۇ . پارتىيىنىڭ ، خەلقنىڭ ئىشەنچىنى يەردە قويماسلىق كېرەك ، ئېغىر ۋەزىپىنى تىرىشىپ زىممىسىگە ئېلىشى كېرەك . ئىسمائىل ئەھمەد ئەمەلىيەتتە ئاشۇ بىر ناھىيىنىڭ ھاكىملىق ۋەزىپىسىنى

ئارتقۇرالغۇدەك تەجرىبىگە ، ئىرادىگە ، غەيرەت-جاسارەتكە ئىگە ئىدى . ئەمما ئۇنىڭغا خېلىلا ئېغىر كۈنلەردە ھاكىملىق قىلىشقا توغرا كەلدى . دۆلىتىمىز ئۈچ يىللىق ئېغىر تەبىئىي ئاپەتنىڭ سىنىقىمغا دۇچ كېلىۋاتاتتى . ئەسەرلەردىن بېرى ، غەربتە خوتەننى ، شەرقتە كېرىيە ، نىيەلەرنى ، جەنۇبتا تاغلىق-چارۋىچىلىق رايونلىرىنى ئېشىنچا ئاشلىق ۋە ياغ بىلەن تەمىنلەپ كېلىۋاتقان چىرىيە ناھىيىسىمۇ ئاچارچىلىققا دۇچ كېلىۋاتاتتى . كىشىلەر ئورۇقلاپ يادىغان ، لەۋلىرى ھېقىقتەك سوزۇلۇپ ، مەيدىلىرى چاك-چاك يېرىلغان . ئۇلار «شامال كېسىلى» دەپ ئاتىلىدىغان «چالاش» كېسىلىگە گىرىپتار بولغانىدى . بۇ ئوزۇقلۇق يېتىشمەسلىكتىن پەيدا بولىدىغان كېسەل ئىدى . پۇت-بەللىرىدە ماغدۇردىن ئەسەر يوق كىشىلەر شامالدا ئۆرۈلۈپ كېتىدىغاندەك ۋە ياكى شامال سوققان قومۇشتەك لەڭلەپ قالغان ئىدى . ئاچ قالغان ئادەم نېمىلەرنى قىلمايدۇ ، نېمىلەرنى يېمەيدۇ دەيسىز ؟ چىرىيە ناھىيىلىك ئاشلىق ئىدارىسى ئالتە خىل دانلىق ۋە مايلىق زىرائەتنىڭ شاخ-شۈمبىسىدىن ماي ئىشلەپچىقىرىشقا كىرىشتى ، ئارقىدىنلا يەنە شۇ ئاشلىق ئىدارىسى كۆممىقوناقنىڭ پۆپۈكى ۋە قوناق پوستىكىنى قاينىتىپ كراخمال ئېلىشنى يولغا قويدى ۋە پۈتۈن ناھىيىدىكى ھەممە كوممۇنالىارغا كېڭەيتتى . كۆممىقوناق پوستىكىدىن كراخمال ئېلىش دېگىنىمىز ، كۆممىقوناقنىڭ بىر تالاي پوستىكىنى داش قازانغا سېلىپ ئۇزۇن قاينىتىشنى كۆرسىتەتتى . قايناش جەريانىدا پوستەك يۇمشاپ ، ئېزىلىپ ، قازان تېگىدە چۆكمە پەيدا بولاتتى . مانا شۇ چۆكمە قۇرۇتۇلۇپ ، ئېزىپ-تالقان قىلىنسا ، ئۇمۇ ئاشلىق ھېسابلىناتتى . ئاشۇ نەرسىنى ئاشلىققا قوشۇپ ئىستېمال قىلىش كېرەك ئىدى . ئەمەلىيەتتە پوستەكنى ھەرقانچە قايناتقان بىلەنمۇ چىقىدىغان نەرسە

چاغلىق ئىدى . قالاپ كۆيدۈرگەن ئوتۇننىڭ ، قىلغان ئەمگەكنىڭ سەرپىياتىغا تەڭلەشكۈدەك ھېچنېمە چىقمايتتى ، ئەمما ئاچ قېلىپ ئۆلگەندىن ئاشۇ نەرسىنى بولسىمۇ يەپ ھايات قالغان ئەۋزەل ئىدى . بۇرۇنلاردا كىشىلەر كۆز قىرىنىمۇ سېلىپ قويمايدىغان قاغا جىگدىسى ۋە ئاچچىق ئۆرۈكنىڭ شاتىراق گۈلىسى ئەمدى تۇتىيادەك ئەتىۋار بولۇپ كەتكەنىدى . پۈتۈن خەلقنىڭ ئەس يادى ئاچارچىلىقتىن ساق-سالامەت ئۆتۈۋېلىش ئىدى . خەلققە ئوخشاشلا ئورۇقلاپ ياداپ كەتكەن يېڭى ھاكىمنىڭ ئەس-يادىمۇ بىر ئىلاجىلارنى قىلىپ سەكسەن مىڭ نوپۇسلۇق چىرىيە خەلقىنىڭ ھاياتىنى ساقلاپ قېلىشتا ئىدى . ئەمما ئەھۋال شۇ تۇرسا ، پوستەكتىن ، شاخ-شۈمبىدىن يېگۈدەك بىر نەرسە ئېلىشقا ئۇرۇنماي نېمە ئىلاج ؟ ئۇ ھاكىملىق كۇرسىغا ئولتۇرغان شۇ كۈنلەردە يەنە قېرىشقاندەك ناھىيە تەۋەسىدە قاراكېزىك تارقىلىپ كەتتى . قاراكېزىك—تېز تارقىلىدىغان ئۆتكۈر يۇقۇملۇق كېسەل ئىدى ، ناھىيە بويىچە بىر مىڭ يىگىرمە يەتتە نەپەر ئادەم كېسەل تېگىپ يېتىپ قالدى ، ئوتتۇز ئىككى ئادەم ئۆلدى ، كېسەل تەگكەن ۋە ئۆلگەنلەر بۇنىڭدىنمۇ جىق بولۇشى مۇمكىن . ئەمما مەلۇم قىلىنغانلىرى شۇ ئىدى . خۇددى «خۇدا ئۇرغاننى خۇداۋەدىكام قوشلاپ ئۇرۇپتۇ» دېگەندەك ئىش بولۇۋاتاتتى . شۇ كۈنلەردىكى ئالدىراشچىلىقنى بىر دىمەڭ . كېسەل تەگكەنلەرنى ئايرىپ تاشلاش ، يۇقۇش-كېڭىيىش يوللىرىنى ئۈزۈۋېتىش ، يىقىلغانلارنى داۋالاش كېرەك ئىدى . خەلق ئاش-ئاش-ئاش دەپ تۇراتتى . كېسەللەر دورا-دورا-دورا دەپ ئىگرىشاتتى . ھاكىمنىڭ پۈتى تۆتكە ، قولى ئالتىگە كۆپىيىپ ئاشۇ ئىشلارنىڭ ھەممىسىگە ئۈلگۈرۈشى ، ھەممە ئىشلارنى ھەل قىلىشى كېرەك ئىدى . ئۇنىڭغا بېشىنى قاشلىغۇدەك ، بىردەم ئارام ئېلىپ ئولتۇرغۇدەك ۋاقىت

يوق ئىدى . شۇ يىلى 12-ئايدا گۇلاخما خەلق كوممۇناسىدىكى قاراسۇ ئېقىن سۇ ئامبىرى يار ئېلىپ كەتتى . ئامباردىكى بىر مىليون يەتتە يۈز يەتمىش مىڭ كۇب مېتىر سۇ تامامەن ئېقىپ تۈگىدى ، ئەمدى بۇنىڭغا نېمە دېگۈلۈك ؟ كېلەر يىلى ئەتىيازدا ئېتىزلارنى قايسى سۇ بىلەن سۇغارغۇلۇق ؟

شۇ يىللاردا ياش بولۇشىغا قارىماي خەلقپەرۋەرلىكنى ئۆزىگە مىزان قىلىشقا ئۈلگۈرگەن ھاكىمنىڭ ئەڭ ئاساسلىق ئىشى خەلقنىڭ قورسقىنى تويدۇرۇشقا مەركەزلەشكەندى . ئۇنىڭ ئاشلىق تەلەپ قىلىش ھەققىدىكى مىڭلىغان دوكلات-ئىلتىماسلارغا تەستىق سالغانلىقى ، يەنە مىڭلىغان چارە-تەدبىرلەرنى قوللىنىپ يېمەكلىكنى كۆپەيتىشكە ئۇرۇنغانلىقى ، ئاشلىق ۋە يېمەكلىك ھەل قىلىپ ، نۇرغۇن كىشىنىڭ قىيىنچىلىقىنى ھەل قىلغانلىقى تۇرغان گەپ . بۇ يەردە كىچىككەنە بىر ئىشنى ئەسلەپ ئۆتىمىز . سوغۇق شامال ھۇۋلاپ تۇرغان بىر كۈنى ھاكىم چىرىيە ناھىيىسىدىكى ئاتا مىراس پوچتىكەش مۇسا باراتنىڭ ئۆيىگە كىرىپ كېلىدۇ . بەلكىم ئاشۇ بىر يىلى چاقار بىلەن چىرىيە ئارىلىقىدا ئۆزىگە يول باشلاپ بەرگەن مۇسا باراتنى يوقلاپ كىرگەندۇ ، ئەمما ئۇ مۇسا باراتنىڭ ئۆيىدە ئاچلىقتىن نىمجان بولۇپ ، ئېچىنىشلىق ئىگرىشۋاتقان ئالتە بالىنى كۆرىدۇ . بالىلارنىڭ ھالى راستتىنلا خاراب ئىدى . ھاكىم مۇسا باراتنىڭ ئۆيىدە ئاشلىق تۈگىگەنلىكىنى ، بالىلارنىڭ ئىككى كۈندىن بېرى ئاغزىغا ھېچنېمە سالمايغانلىقىنى ئاڭلايدۇ . مۇسا بارات—بالىلارنىڭ ئالدىدا تەڭلىكتە قالغان بىچارە ئاتا كۆزلىرىنى يەرگە تىكىپ ، خىجىلچىلىق ئىچىدە ئاشۇ ئەھۋاللارنى سۆزلەپ بېرىدۇ . ھاكىممۇ كۆزلىرىگە ياش ئالىدۇ . بۇنداق ئەھۋالغا چىداپ تۇرۇش مۇمكىن ئەمەس ئىدى . بالىلار ئاچلىقتىن ئۆلۈپ كەتسە بولمايتتى . ھاكىم

شۇ يەردىلا مۇسا باراتنىڭ ئائىلىسىگە ئاشلىق ھەل قىلىپ
 بېرىدۇ... ئەشۇ ۋەقە تا ھازىرغىچە مۇسا باراتنىڭ چوڭ ئوغلى
 مەتمىن مۇسانىڭ ئېسىدە . ئۇ : «ئەگەر شۇ چاغدا ھاكىم ئاشلىق
 ھەل قىلىپ بەرمىگەن بولسا ، بىز ئۆلۈپ كەتكەن بولاتتۇق» دەپ
 ئەسلەيدۇ ئاشۇ كۈنلەرنى... شۇ يىللاردا بولۇپ ئۆتكەن ئىككىنچى
 ۋەقە شۇكى ، چىرىيە دىيارىدا سايت ساراڭ دەپ ئاتىلىدىغان بىر
 ساراڭ ئادەم بار ئىدى . ئۇ تۇغۇلۇشىدىنلا ئاشۇنداق دەلدۇش
 تۇغۇلۇپ قالغانمۇ ياكى چوڭ بولغاندىن كېيىن ئېلىشىپ قالغانمۇ ،
 بۇنى ھېچكىم بىلمەيتتى . ئەمما ئۇنىڭ كوچا-كويلاردا يۈرگىنى
 يۈرگەنىدى . ئازادلىقتىن بۇرۇنقى يىللاردا كىشىلەر ئۇنى
 «ساراڭ» دېسە ، ئۇ خۇددى ئوڭ ئادەمدەك «مەن ساراڭ ئەمەس
 ئالەم ساراڭ» دەپ ۋارقىرايتتى . ئازادلىقتىن كېيىن ئۇنىڭ بۇ
 گەپلىرى توختاپ قالغان ، ئۇ يېڭى ئۆزگىرىشلەردىن مەمنۇن
 بولغاندەك ئىدى . ئەمما يەنىلا كوچا-كويلاردا يۈرەتتى ، ھەممە
 قىلقى ساراڭلارچە ئىدى . كىشىلەرنىڭ سەدىقىسىگە تايىنىپ جان
 ساقلايتتى . ئاشۇ ئاچارچىلىق يىللىرىدا ئۇ ناھىيىلىك ھۆكۈمەت
 قورۇسىغا كېلىۋالدىغان بولۇپ قالدى . باشقا چاغدا ئەمەس دەل
 تاماق ۋاقتىدا كېلەتتى . تاماق يەۋاتقانلارنىڭ ئاغزىغا تەلمۈرۈپ
 قارايتتى . بىرىنچى قېتىمدا ئىسمائىل ئەھمەد ئۇنىڭ ئاچ
 ئىكەنلىكىنى ھېس قىلىپ ئۇنىڭغا تامىقىدىن ئازراق بەردى .
 سايت ساراڭنىڭ ئالدىغا تاماق ئېلىپ بېرىلغاندا ، ئۇ شۇنداق
 كۈلۈپ كەتتىكى ، ئۇنىڭ كۈلكىسىگە ساراڭلارچە مەمنۇنلۇق
 قوشۇلغانىدى ، رازىمەنلىكمۇ بار ئىدى . ئەنە شۇ كۈندىن كېيىن
 سايت ساراڭ ھەر كۈنى تاماق ۋاقتىدا ، دەل تاماققا ئۈلگۈرۈپ
 پەيدا بولىدىغان بولدى . ئىسمائىل ئەھمەد ھەر كۈنى تامىقىنىڭ
 يېرىمىنى ئۇنىڭغا بېرەتتى . ھەر قېتىم تاماق ئالدىغا ئېلىپ

بېرىلغاندا سايت ساراڭ مەجنۇنلارچە كۈلۈپ كېتەتتى ۋە تاماقنى
ھۇزۇرلىنىپ يەيتتى...

شۇنداق قىلىپ ، ئاشۇ بىچارىمۇ ئاچارچىلىق يىللىرىدىن
تىنچ-ئامان ئۆتۈپ كەتتى ، يەنە خېلى يىللارغىچە ياشىدى... بۇنداق
مىساللار ناھايىتى كۆپ .

بۇلارنى ھازىر ئەسلەپ بولۇش مۇمكىن ئەمەس . ئەمما چىرىيە
دىيارىدىكى پېشقەدەملەر بىلەن ، ئەينى يىللارنىڭ شاھىدلىرى
بىلەن پاراڭلاشقاندا ، يەنىلا «ھاكىم ماڭا بىر چاپان ھەل قىلىپ
بەرگەندى» ، «ھاكىم ماڭا بىر ئاياغ بەرگەندى» «ھاكىم بىزنىڭ
ئەترەتكە مىڭ جىڭ ئاشلىق ھەل قىلىپ بەرگەن ئىدى» دېگەن
گەپلەرنى ئاڭلىغىلى بولىدۇ . پۈتۈن مەملىكەت ئېغىر قىيىنچىلىققا
دۇچ كەلگەن ئاشۇ يىللاردا بۇنچىلىك ھىممەتنى ھەرگىز كىچىك
ئىش دېگىلى بولمايتتى ، ئەلۋەتتە . بۇ پەقەت خەلق ئىچىدىن
چىققان ، خەلققە ئىچ ئاغرىتالايدىغان ھاكىمنىڭلا قولىدىن
كېلىدىغان ئىش ئىدى .

شۇ يىللاردا ، قىيىنچىلىقلار قاتمۇ قات يۈز بەرگەن بولسىمۇ ،
ئەمما چىرىيە دىيارى ئاشۇ قىيىنچىلىقلار ئىچىدە يەنىلا ئالغا
سىلجىۋاتاتتى . ناھىيە باشقۇرۇشىدىكى ئېلىكتىر سانائىتى ،
دېھقانچىلىق سايمانلىرىنى رېمونت قىلىش ، قۇرۇلۇش
ماتېرىياللىرى ، كۈندىلىك تۇرمۇش بۇيۇملىرى ، ئىستېمال
بۇيۇملىرىغا ئىش قوشۇش قاتارلىقلارنى ئۆز ئىچىگە ئالغان ئون
ئۈچ زاۋۇت-كارخانا قۇرۇلۇپ ، ئىش باشلىغانىدى .
سوتسىيالىستىك قۇرۇلۇش ئىشلىرى بويىچە ئىلغار ئورۇن ،
ئىلغار شەخسلەرنى تەقدىرلەش يىغىنلىرى ئېچىلىۋاتاتتى . بىر مىڭ
ئىككى يۈز كىشىلىك سۇ قۇرۇلۇشى ئارمىيىسى «نۇرى»
كوممۇنىستىك «بۇرانتاي» دېگەن يېرىگە يېتىپ بېرىپ سەكسەن

بىر كىلومېتىر ئۇزۇنلۇقتىكى جەڭگىۋار ئۆستەڭنى چېپىشقا باشلىغانىدى. كوممۇنالارنى تەرتىپكە سېلىش باشلىنىپ، مۈلۈكنى ئومۇمنىڭ قىلمۇپتىش شامىلى، «مۇبالىغە قىلىش شامىلى» نى توسۇش، «بىرىنچىدىن تەڭشەش، ئىككىنچىدىن يۆتكەپ كېتىش» تىن ئىبارەت ئېغىشنى توسۇش قولغا ئېلىنغانىدى. «چوڭ سەكرەپ ئىلگىرىلەش» ۋە ئالدىراخغۇلۇق قىلىشتىن پەيدا بولغان تۇمان ئاستا-ئاستا سۈرۈلۈپ، ئاسمان يۈزى ئېچىلىۋاتاتتى. ھاكىم كۆز ئالدىدىكى قىيىنچىلىقلارنى ھەل قىلىش بىلەن بىللە چىرىيە دىيارىنىڭ يىراق كەلگۈسىنىمۇ ئويلىشى كېرەك ئىدى، كەلگۈسى ئۈچۈن پىلان تۈزۈشى، يىراق، گۈزەل، بەختلىك، كەلگۈسى ئۈچۈن ئاساس سېلىشى كېرەك ئىدى. بۇرۇنقى زامانلاردا ئۆتكەن ھاكىملار ھاكىمىيەت تامغىسىنى تۇتۇپ، ئەپيۈن غازىسى ئالدىدا يېتىپ كۈن ئۆتكۈزۈدىغان، خەلقنىڭ شىللىسىگە مىنىۋالغان، خەلقنى شىلىپ يەيدىغان، چوتتەك ۋە ساندۇقنى تولدۇرىدىغان ھاكىملار ئىدى. ئەمدىكى ھاكىم بولسا، خەلقنىڭ چاكىرى، يۇرتنىڭ ئىگىسى ئىدى، پۈتۈن يۇرتقا پۈتۈن خەلققە ئىگە بولۇشى كېرەك ئىدى. ئىسمائىل ئەھمەد بۇنى ناھايىتى ئوبدان چۈشىنىتتى. ئۇ چىرىيە ناھىيىسىدە ھاكىملىق قىلغان قىسقىغىنە ئۈچ يىلدەك ۋاقىت ئىچىدە، چىرىيە دىيارىنىڭ بۈگۈنى ۋە كەلگۈسى ئۈچۈن ئاز بولمىغان يۈرەك قېنىنى، ئەقىل-زېھنىنى، جىسمانىي كۈچىنى، قان-تەرىنى سەرپ قىلدى. چىرىيە دىيارىغا ھاكىم بولغان ئادەم ئەڭ ئالدى بىلەن چىرىيە بوستانلىقىنى سۇغىرىدىغان سۇ ھەققىدە ئويلىشىشى كېرەك ئىدى، سۇنى ھەل قىلماي بولمايتتى. شۇ يىللاردا ئىسمائىل ئەھمەد سۇ ئىزدەپ بارمىغان قايسى تاغ، قايسى دەريا قالدى؟

ئۇنىڭغا مەشھۇر سۇ ئىشلىرى مۇتەخەسسسى، خوتەن خەلقى

ھېلىمۇ سېغىنىپ ئەسلەيدىغان خەنزۇ كادىر ۋاڭ ۋېي ۋە دەي زىيەنلەر ھەمراھ ئىدى . ئەپسۇسكى ، شۇنچە دەريا ، شۇنچە ئېقىنلار بىر يىلنىڭ سەككىز-توققۇز ئېيىدا قۇرۇق تۇراتتى . كۆل-بۇلاقلار تاغلار ئارىسىغا قاپسىلىپ قالغانىدى . يۇرۇڭقاش دەرياسى چىرىيە ناھىيىسىنىڭ جەنۇبىي تەرىپىدىن شەرقتىن غەربكە قاراپ كېسىپ ئۆتىدىغان بولغاچقا ، قاراقۇرۇم ئېگىزلىكىدىكى قار-مۇزلۇق تاغلاردىن ئېرىپ چۈشىدىغان سۇ يۇرۇڭقاش دەرياسىغا قۇيۇلۇپ ، لوپ-خوتەن تەرەپلەرگە ئېقىپ كىتەتتى . چىرىيىگە قالىدىغىنى يۇرۇڭقاش دەرياسىنىڭ شىمالىدىكى تاغ-ئېدىرلاردىن ئېرىپ كېلىدىغان ئازلا سۇ ئىدى . ئاشۇ ئازراق سۇمۇ قار قېلىن ياغقان يىللىرى كۆپرەك بولاتتى . قىشتا قار ياغماي قالسا ، سۇمۇ بولماي قالاتتى . ئۇنىڭ ئۈستىگە تاغدىكى قارلاردىن ئېرىپ ئېقىپ چۈشكەن سۇلاردىن ھاسىل بولغان پەسىللىك دەريالارنىڭ سۈيى تەكلىماكان باغرىدىكى بوستانلىقلارغا يېتىپ بارغۇچە ئۇزۇن ساي-ئېدىرلاردا سىڭىپ تۈگەپ كېتەتتى ياكى ئازلاپ قالاتتى . «گۇلاخما» بىلەن «دامكۇ» نى سۇ بىلەن تەمىنلەيدۇ دەپ قارىلىدىغان «نۇرى دەرياسى» نىڭ يىللىق ئېقىن مىقدارى بىر يۈز يەتمىش ئىككى مىليون كۇب مېتىر بولسىمۇ ، سۇغىرىش رايونىغا يېتىپ بارالايدىغىنى ئاران ئىككى مىليون كۇب مېتىر سۇ بولاتتى . قالغان سۇ ئاشۇ پايانسىز ساي-ئېدىرلاردا سىڭىپ يوق بولۇپ كېتەتتى . يازنىڭ راسا ئىسسىق كۈنلىرىدە ، كەلكۈن راسا ئۇلغايدىغان ۋاقىتتا ئاندىن «گۇلاخما» بىلەن «دامكۇ» غا كەلكۈن يېتىپ كېلەتتى ۋە يېرىم ئايچە ئاقاتتى . قالغان چاغلاردا بۇ بوستانلىقلار يار-گازۇنلارنىڭ تېگىدىن سىرغىپ چىققان ، زېمىننىڭ كۆز يېشىغا ئوخشايدىغان كىچىككىنە بولاق سۈيىگىلا قاراشلىق بولۇپ قالاتتى ... كىشىلەر تاغ ئىچىدە غايەت چوڭ كۆل بار ، سۈيى يىل

بويى لىپمۇلىپ بولۇپ تۇرىدۇ ، ئەمما تېشىپ كەتمەيدۇ . ئاشۇ كۆل سۈيى چىرىيە دىيارغا باشلاپ كېلىنسە ، چىرىينىڭ سۇ مەسىلىسى ھەل بولىدۇ ، دېيىشەتتى . ئىسمائىل ئەھمەدنىڭ سۇ ئىزدىشى ھاكىم بولۇشتىن ئىلگىرىلا ناھىيىلىك پارتكومدا مۇئاۋىن شۇجى بولۇپ ئىشلەۋاتقان چاغلاردا باشلانغانىدى . ئاشۇ چاغدا ئۇ تولىراق چاقار يېزىسىدا نۇقتىدا تۇرۇپ ئىشلەيتتى . ناھىيىدە جىددىي ھەل قىلىدىغان ئىشلار بولمىغان ۋە مۇھىم يىغىن ئېچىلمىغان چاغلاردا چاقاردا تۇراتتى . چاقار يېزىسىنىڭ خىزمەتلىرىنى بىۋاسىتە تۇتۇپ ئىشلەيتتى . ۋەزىپە ئىشلەپچىقىرىشنى تۇتۇش ، مۇقىملىقنى ساقلاش ۋە سۇ ئىزدەش ئىدى .

بىر قېتىم مۇھەممەت ناسىر ، تۇرسۇن نىياز روزى قاتارلىق بەش ئادەم تاغ ئىچىگە سۇ ئىزدەپ كىردى . ئۇلارنىڭ مەقسىتى ئاشۇ كىشىلەر ئېغىزىدىكى غايەت چوڭ كۆلنى تېپىش ئىدى . تاغ يوللىرى دېگەن چىغىردىنلا ئىبارەت بولاتتى . ئات بەزى يەرلەردە ماڭالايتتى ، بەزى يەرلەردە ماڭالمايتتى ، داۋانغا چىققان ۋە داۋاندىن چۈشكەن چاغلاردا ئاتنى يېتىلەشكە توغرا كېلەتتى . تاغ ئېگىز ، ھاۋا شالاڭ ئىدى . بىرىنچى قېتىم سۇ ئىزدەپ تاغ ئىچىگە كىرگەندە ، ئىسمائىل ئەھمەد باشلىق ھەمراھلار ئېگىز تاغ ئارىسىدا ئىسلاپ كەتتى ، ئىسلاپ كەتتى دېگىنىمىز ، ئوكسىگېن يېتىشمىگەنلىك ئىدى ، ئوكسىگېن يېتىشمەسە نەپەس ئېلىش تېزلىشىپ ، باش قېيىپ ، كۆز قاراڭغۇلىشىپ كېتەتتى . ئەگەر ئوكسىگېن يېتىشمەسلىك ئۇزاقراق داۋاملاشسا ھايات خەۋپكە ئۇچرايتتى . شۇ قېتىم ئىسمائىل ئەھمەد قاتارلىقلار ئەنە شۇنداق ئەھۋالغا دۇچ كېلىدۇ . تاغ ئىچىدە ئوكسىگېن يېتىشمەسلىكتىن يىقىلىپ قېلىشقا تاس-تاماسلا قالىدۇ . ئاز ۋاقىت دەم ئېلىپ ، ئاران تەستە تاغدىن يېنىپ كېلىۋالىدۇ . ئەمما ئىشنى بۇنىڭ بىلەنلا

بولدى قىلىشقا ، سۇ مەنبەسى ئىزدەشنى توختىتىپ قويۇشقا
 بولمايتتى . ئىسمائىل ئەھمەد ھەمراھلىرىنى باشلاپ ئىككىنچى
 قېتىم ، ئۈچىنچى قېتىم يەنە تاغ ئىچىگە كىرىدۇ . ئۇنىڭ
 ئىرادىسىدىن قارىغاندا سۇ مەنبەسىنى تاپماي بولدى قىلمايدىغاندەك
 قىلاتتى . ئۈچىنچى قېتىملىق سۇ ئىزدەش سەپىرى ئىككى ھەپتە
 داۋام قىلىدۇ ، چاقار تاغلىرىنىڭ ئەڭ ئىچكىرىسىگە كىرىپ
 چىقىدۇ ، ئەمما سۇ مەنبەسى كۆزگە چېلىنمايدۇ . كىچىك-كىچىك
 جىلغىلاردىكى ئازغىنا سۇدىن باشقا خەلق ئاغزىدا دېيىلىۋاتقان
 «ساماۋى» كۆلىلەر تېپىلمايدۇ . ئېلىۋالغان ئوزۇقلۇق
 تۈگەۋاتاتتى ، قايتماي ئىلاجى يوق ئىدى . ئاشۇ قايتىش سەپىرىدە
 ئىسمائىل ئەھمەد ۋە ئۇنىڭ ھەمراھلىرى يەنە بىر قېتىم ئېغىر
 سىناققا دۇچ كېلىدۇ ، بىر داۋاندىن ئېشىپ چىقۇۋاتقاندا تۇيۇقسىز
 شىمالدىن جەنۇبقا سوققان قارا بورانغا دۇچ كېلىدۇ . ھەش-پەش
 دېگۈچە ئالەمنى چاڭ-توزان ۋە قاراڭغۇلۇق قاپلايدۇ ، ھېچنېمىنى
 كۆرگىلى بولمايدۇ . ھەمراھلار چېچىلىپ كېتىدۇ ، بىر-بىرنى
 يوقىتىپ قويدۇ ، توۋلاپ-ۋارقىرايمۇ بىر-بىرنى تېپىشالمايدۇ .
 ئەمدى ئىسمائىل ئەھمەد يالغۇز قالغانىدى . ئۇ ئۆزى دائىم
 مىنىدىغان سۈر ئايغىرنىڭ يۈگەن بېغىنى مەھكەم تۇتۇۋالغان ، سۈر
 ئايغىر ئەمدى ئۇنىڭ بىردىنبىر ھەمراھىغا ئايلانغانىدى .
 ئىككى-ئۈچ سائەتلەردىن كېيىن بوران سەل بېسىقچە ئالەم ئازراق
 سۈزۈلگەندەك بولىدۇ ، ئەمما گۈگۈم چۈشۈۋاتاتتى . ئىسمائىل
 ئەھمەد نەگە مېڭىشىنى بىلەلمەي قالىدۇ . ئۇنىڭ تەرەپ يۆنىلىش
 سېزىمى تامامەن قالايىمقانلىشىپ كەتكەنىدى . شۇ چاغدا ئۇنىڭ
 ئېسىگە بوۋىسى قۇناخۇن خەلىپە دائىم تىلغا ئالىدىغان «ئات
 ئازمايدۇ» دېگەن سۆز كېلىدۇ . قۇناخۇن خەلىپەنىڭ ئېيتىشىچە ،
 ئات ، ئېشەك ، تۆگە قاتارلىق ھايۋانلار يول بىلىدىكەن ،

چۆل-جاڭگالدا ئېزىقىپ كەتكەندە ئۇلارنى ئىختىيارغا قويۇۋەتسە ،
ئۇلار يول تېپىپ مېڭىپ ئادەمنى سۇ بار ياكى ئادەم بار يەرگە
باشلاپ كېلەلەيدىكەن...

ئىسمائىل ئەھمەد بوۋىسىنىڭ ئاشۇ سۆزىنى ئەسكە ئالىدۇ .
سۈر ئايغىرنى ئىختىيارغا قويۇۋېتىدۇ . ئۇ ئۆزى ئون بەش قويغا
تېگىشكەن ، تاللىۋالغان ، كۆز قارىچۇقىدەك ئاسراپ باققان مۇشۇ
ھەمراھىنىڭ ئۆزىنى ئادەم بار يەرگە باشلاپ بارالىشىغا ئىشەنەتتى .
كېچە ، تاغ ئىچى گۆردەك قاراڭغۇ ، ئەتراپتىن ئادەم تېنىنى
شۈركۈندۈرگۈدەك قورقۇنچلۇق ئاۋازلار ئاڭلىنىدۇ . ئىسمائىل
ئەھمەد مىلتىقىنى چىڭ تۇتۇپ ئات ئۈستىدە مەھكەم
ئولتۇرىۋېرىدۇ . ئات توختاۋسىز ئىلگىرىلەيدۇ . تاڭ ئېتىپ
كۈندۈز باشلىنىدۇ . ئەمما يەنىلا ئاسماندا قۇياش كۆرۈنمەيدۇ .
تېخىچە تولۇق توختىمىغان بوراندا كۆتۈرۈلگەن چاڭ-توزان
قۇياشنى توسۇۋالغان ، تەرەپنى پەرق ئېتىش مۇمكىن ئەمەس . سۈر
ئايغىر بولسا مېڭىشنى توختاتمايدۇ . بۇ چاغدا ئىسمائىل ئەھمەدنىڭ
ھېچنەمە يېمىگىنىگە ، ئاغزىغا بىر بۇردا لوقما سالىمىغىنىغا بىر
سوتكا بولىدۇ ، ئۈچەيلىرى تارتىشىپ كېتىدۇ . ئۇ توشقان ياكى
كېيىك ئۇچرىسا ئېتىپ-ئوۋلاپ ، پىشۇرۇپ يېيىشنى ئويلايدۇ ،
لېكىن بورانلىق ھاۋادا ئۇلارمۇ ئۇچرىمايدۇ . سۈر ئايغىرمۇ
ئېچىقايىدۇ . ئىسمائىل ئەھمەد ئاتتىن چۈشۈپ ، ئۇنىڭ يۈگىنىنى
ئېلىپ ئۇنى ئولتۇرىدۇ . ئۆزىنىڭ ئاچ قېلىشىغا چىدىسا
چىدايدۇكى ، ئاشۇ ئامراق ئېتىنىڭ ئاچ قېلىشىغا چىدايدۇ .
نېمىشقىدۇر ئىسمائىل ئەھمەد مۇشۇ ئېتىنى بەك ياخشى كۆرەتتى ،
ئۇنىڭغا بەك ئىشەنەتتى . يازنىڭ تومۇز ئىسسىقلىرىدا ئاتنى
سۈزۈك ئېقىنلارغا باغلاپ سەگىدەتەتتى . ھۆكۈمەتتىن بېرىلگەن
يۈز سۈپۈنى بىلەن ئاتنى يۇيۇپ-تاراپ ، تۈكلىرىنى

پارقىرىتىۋېتتى . باشقىلار ياش شۇجى بىلەن چىقىشىپ : «بۇ ئاتقا شۇنچە قىلىپ كەتكۈدەك يا ئۇ سىلنىڭ مەھبۇبەڭلىمىدى...» دېيىشەتتى . ئىسمائىل ئەھمەد بولسا ، ئاتنى يۇيۇپ-تاراۋىتىپ : «ئات—بىزنىڭ قاننىمىز ، قورالىمىز . جەڭچى بولغان ئادەم ئۆز قورالىنى ئاسرىشى كېرەك...» دەپ جاۋاب بېرەتتى . مانا ئەمدى ... جاپاكەش ھايۋان باققاننى ، ئاسرىغاننى بىلىۋاتاتتى... ئىگىسىنى ھايات-ماماتنىڭ ئۆتكۈر بىسى ئۈستىدە ئەكىتىۋاتاتتى . ئۇ يەنە ئاتقا مىنىپ ئۇنى ئۆز ئىختىيارغا قويۇۋېتىدۇ . ئايغىر ئىسمائىل ئەھمەدنىڭ ئىشەنچىسىنى يەردە قويمايدۇ ، شۇ كۈنى كەچكە يېقىن ھەممە ياقنى قاراڭغۇ مانان قاپلاپ كېتىدۇ . يېقىن يەردىكى تاغلارنىمۇ پەرق ئەتكىلى بولمايدۇ . لېكىن ئايغىر ئۆز ئىگىسىنى بىر توپ قوي ئوتلاۋاتقان بىر يايلاققا باشلاپ كېلىدۇ . قوي بار يەردە قويچى بولىدۇ . دېمەك ، ئات ئىسمائىل ئەھمەدنى ئادەم بار يەرگە باشلاپ كەلگەندى ، ئەمما قويچى كۆرۈنمەيدۇ . ئىسمائىل ئەھمەد ئاتنى ئوتقا قويۇپ قوي ئىگىسىنىڭ كېلىشىنى كۈتىدۇ . گۈگۈم چۈشەي دېگەندە قويچى پەيدا بولۇپ كېلىدۇ . ئۇلار سالاملىشىدۇ . ئىسمائىل ئەھمەد ئۆزىنىڭ سۇ ئىزدەپ چىققانلىقىنى ، كىشىلەر تىلغا ئېلىپ يۈرۈشىدىغان غايەت زور كۆلنى ئىزدەش داۋامىدا ئېزىقىپ قالغانلىقىنى سۆزلەپ يەنىلا ئاشۇ كۆلنى سۈرۈشتە قىلىدۇ . قويچى چوڭ ياشلىق پېشقەدەم ئادەم ئىدى . مۇشۇ تاغلاردا ئۇزۇن يۈرگەندەك كۆرۈنەتتى . ئىسمائىل ئەھمەد ئۇنى ئاشۇ غايەت چوڭ كۆل توغرىسىدا بىرەر نەرسە بىلىشى مۇمكىن ، بىرەر ئۇچۇر بىلەن تەمىنلىشى مۇمكىن دەپ ئويلىغانىدى . ئەمما پېشقەدەم قويچى : «كۆل ھەققىدە ئاڭلىغان ئادەم بار ، ئەمما كۆرگەن ئادەم يوق» دەيدۇ . ئۇ راست گەپ قىلغانىدى . شۇنىڭدىن كېيىن ئىسمائىل ئەھمەد قايتىش قارارىغا

كېلىدۇ . قويچى يولى كۆرسىتىپ : «مۇشۇ چىغىر بىلەن مېڭىۋەرسىلە ئادەم بار يەرگە بارىدىلا» دەيدۇ . ئىسمائىل ئەھمەدكە پىتىر كۆمەچنىڭ يېرىمىنى يوللۇق تۇتىدۇ . شۇ قېتىم يېگەن پىتىر كۆمەچ شۇنداق تاتلىق تېتىدۇكى ئىسمائىل ئەھمەد ئاشۇ كۆمەچنىڭ تەمىنى ئۇزۇنغىچە ئۇنتالمايدۇ .

چىغىر يول بىلەن ماڭغان ئايغىر ئۈچىنچى كۈنى كەچتە ، ۋاقىت ئەلىياتقۇ مەھەلدىن ئۆتكەندە ، ئۇنى بىر مەھەللىگە ئەكىرىدۇ . ئىسمائىل ئەھمەد ئىشىك-دەرۋازىلارنى قېقىپ يۈرۈپ ، بىر ئائىلىنى ئويغىتىدۇ . ئۇ كۆكتىرنىڭ غەربىي جەنۇبىدىكى «يۈلچىن» دېگەن تاغ جىلغىسىغا چۈشكەنىدى . ئات ئۇنى راستتىنلا ئادەم بار يەرگە—تېخى خېلى كۆچۈم مەھەللىگە باشلاپ كەلگەن ئىدى .

ئىسمائىل ئەھمەد خەتەردىن قۇتۇلىدۇ ، خېلى يىللارغىچە ئاشۇ «ئات ئازمايدۇ» دېگەن ھېكايىنى سۆزلەپ يۈرىدۇ . ئەمما ئۇنىڭ چىرىيە دىيارى ئۈچۈن سۇ ھەل قىلىش ئۇرۇنۇشى توختاپ قالمايدۇ ، كېيىنكى چاغلاردا يەنە داۋاملىق سۇ مەنبەسى ئىزدەيدۇ . ئەمما تەبىئەتنىڭ چىرىيە دىيارغا ئاتا قىلغىنى ئەنە شۇنچىلىكلا سۇ ئىدى...

شۇنچە ئىزدەش ، تەكشۈرۈشلەردىن كېيىن ، ئىسمائىل ئەھمەد چىرىيە ئۈچۈن ئاشۇ ئازراق سۇغا تايانماقتىن ، ئاشۇ ئازراق سۇنى تېجەپ ئىشلەتمەكتىن باشقا ئامال يوقلۇقىنى چۈشەندى . تېجەپ ئىشلىتىشنىڭ يولى—ئېرىق-ئۆستەڭلەرنى ياخشى ئېلىش ، بىر تېمىم سۇنىمۇ زايە قىلماي ئىشلىتىش ، كەلكۈن ۋاقتىدا يېتىپ كېلىدىغان سۇنى قاچىلىۋېلىشنىڭ ئامالىنى تېپىش ، سۇ ئامبىرى ياساش ئىدى . بىر ئاماللارنى قىلىپ «دامىكۇ» بىلەن «گۇلاخما» نى ، «چىرىيە يېزىسى» بىلەن «ناھىيە بازىرى» نى سۇغىرىپ

تۇرۇش كېرەك ئىدى . شۇ يىللاردا ھاكىمنىڭ بىۋاسىتە رەھبەرلىكى ، سەپەرۋەر قىلىشى ، قاتنىشىشى بىلەن «چىرىيە يېزىسى» ۋە ناھىيە بازىرىنى شۇ بىلەن تەمىنلەيدىغان «چىرا ئوق ئۆستىڭى» ئېلىندى . ئۆستەڭنىڭ بېشى يۇرۇقتاش دېگەن يەردىن باشلىنىپ چىرىيە بوستانلىقىغا كەلگۈچە يەتمىش كىلومېتىر ئۆستەڭگە تاش تىزىپ بولۇنغانىدى . ئەمدى ئون ئالتە كىلومېتىرلىق ئۆستەڭ ئېلىپ چىرىيە ناھىيە بازىرىنىڭ ئوتتۇرىسىدىن كېسىپ ئۆتكۈزۈپ ، ئاتمىش مىڭ مو يەر سۇغىرىلىشى كېرەك ئىدى . شۇ يىللاردا يەنە ئۈچ مىليون كۇب مېتىر سۇ سىغىدىغان «گۈلاخما قاراسۇ ئامبىرى» ، «دامىكۇ مول ھوسۇل سۇ ئامبىرى» (بەش مىليون كۇب مېتىر سۇ سىغىدۇ ، بۇ ئامبارلار 58-يىللىرى ياسالغانىدى) ، ئىككى مىليون كۇب مېتىر سۇ سىغىدىغان «پۇناق سۇ ئامبىرى» ، «چىگىلىك يار سۇ ئامبىرى» (بىر مىليون بەش يۈز مىڭ كۇب مېتىر سۇ سىغىدۇ . بۇ ئامبارلار 58-يىلىدىن بۇرۇن ياسالغانىدى) قاتارلىق سۇ ئامبارلىرى ياسىلىپ بولغانىدى . ئەڭ مۇھىمى ئاشۇ سۇ ئامبارلىرىغا سۇ قاچىلاپ بېرىدىغان ، «گۈلاخما» ، «دامىكۇ» بوستانلىقىغا سۇ باشلاپ كېلىدىغان ئۆستەڭ ئېلىش كېرەك ئىدى . «نۇرى دەرياسى» نىڭ كەلكۈن ۋاقتىدىلا يېتىپ كېلىپ يېرىم ئايچە ئاقىدىغان سۈيىگە قاراپ تۇرۇشقا بولمايتتى .

شۇنداق قىلىپ ، ئىسمائىل ئەھمەد ھاكىملىققا تەيىنلەنگەن دەسلەپكى ئايلاردىلا بۇ قۇرۇلۇش قولغا ئېلىندى . «جەڭگىۋار ئۆستەڭ» دەپ ئىسمىمۇ قويۇلدى . ناھىيىلىك پارتكوم شۇجىسى شۈي چىڭجاڭ بىلەن ئىسمائىل ئەھمەد بىۋاسىتە تۇتتى . ئۆستەڭ قۇرۇلۇشىنىڭ تېخنىكىلىق ئىشلىرىنى يولداش ۋاڭ ۋېي ، يولداش دەي زىيەنلەر پىلانلىدى . ناھىيە بويىچە بىر مىڭ ئىككى يۈز

كىشىلىك «جەڭگىۋار ئۆستەڭ» نى ئېلىش سۇ قۇرۇلۇشى ئارمىيىسى تەشكىللىنىپ ، ئالدىنقى قېتىملىق ھاكىم مەنقۇربان تۇرسۇننىڭ باشچىلىقىدا «نۇرى» يېزىسىنىڭ «بۇرانتاي» دېگەن يېرىگە يۈرۈپ كەتتى .

مۇشۇ مەنقۇربان تۇرسۇن دېگەن ئەزىمەت توغرىسىدا ئازراق توختىلىشقا توغرا كېلىدۇ .

چىرىيە ناھىيىسىنىڭ «ئۇچقۇن سەگۈ» دېگەن يېرىدە ، دېھقان ئائىلىسىدە تۇغۇلغان ، 1950-يىلى خىزمەتكە قاتناشقان ، كىتابمىزنىڭ باش پېرسوناژى ئىسمائىل ئەھمەدنى خىزمەتكە قوبۇل قىلغان ، چىرىيە ناھىيىسىنىڭ ئازادلىقتىن كېيىنكى تۇنجى چىرىيىلىك ھاكىمى بولغان مۇشۇ ئەزىمەت پۈتۈن ئۆمرىنى ، پۈتۈن زېھنىنى ، پۈتۈن كۈچ-قۇۋۋىتىنى چىرىيە ناھىيىسىنىڭ گۈللىنىشىگە بېغىشلىغان ئادەم ئىدى ، تۆگىدەك ، ئاتتەك جاپاغا چىداشلىق ئىدى .

1959-يىلى يولداش ئىسمائىل ئەھمەد چىرىيە ناھىيىسىنىڭ ھاكىملىقىغا تەيىنلەنگەندە ، ئالدىنقى نۆۋەتلىك ھاكىم مەنقۇربان تۇرسۇن ھاكىملىقتىن قالدۇ . تەشكىل ئۇنى ياكى يۆتكەپ ئىشلەتمەيدۇ ، ياكى باشقا بىر ۋەزىپىگە قويمايدۇ . ئۇ چاغلاردا ۋەزىپىسىدىن قالغانلارنى ئورۇنلاشتۇرۇپ قويدىغان «ناھىيىلىك خەلق قۇرۇلتىيى دائىمىي كومىتېتى» ۋە «سىياسىي كېڭەش ناھىيىلىك كومىتېتى» دېگەندەك ئورگانلارمۇ يوق ئىدى . بارلىقىنى چىرىيە ناھىيىسىنىڭ گۈللىنىشىگە بېغىشلىغان بۇ كەڭ قورساق ئادەم ئۆزىنىڭ ھاكىملىقتىن قالدۇرۇلغانلىقىنى ئانچە ھار ئېلىپمۇ كەتمەيدۇ . بەلكى تەشكىلنىڭ ئورۇنلاشتۇرۇشى ، خىزمەتنىڭ ئېھتىياجى دەپ قارايدۇ . دەل شۇ كۈنلەردە ناھىيىدە بىر مىڭ ئىككى يۈز كىشىلىك سۇ قۇرۇلۇشى ئارمىيىسى (بەزى

مەنبەلەردە سۇ قۇرۇلۇشى پولىكى دەپ ئاتىلىدۇ) تەشكىل قىلىنىپ «جەڭگىۋار ئۆستەڭ» قۇرۇلۇشىدا ئىش باشلىنىدۇ. ناھىيە رەھبەرلىكى مەتقۇربان تۇرسۇننى ئاشۇ سۇ قۇرۇلۇش ئارمىيىسىنىڭ باش قوماندانلىقىغا تەيىنلەيدۇ. ئۇ بۇ ۋەزىپىنى رازىمەنلىك بىلەن ئۆستىگە ئالىدۇ. شۇنىڭدىن كېيىنكى ئون يىل، يىگىرمە يىل، ئوتتۇز يىل ۋاقىت ئاشۇ «جەڭگىۋار ئۆستەڭ» بويلىرىدا ئۆتىدۇ. مەتقۇربان تۇرسۇن چىرىيە خەلقىنىڭ سۇ ئىشلىرى ئۈچۈن تىللاردا داستان بولغۇدەك تۆھپىلەرنى يارىتىدۇ. مۇشۇ يىللاردا ئۇ گۇلاخما رايونىنىڭ ئۆستەڭ قۇرۇلۇشى، چاقار «توتماق» ئۆستىڭىنى كېڭەيتىش قۇرۇلۇشى، چىرىيە دەرياسىنىڭ «ئاۋانگارت» ئۆستەڭ قۇرۇلۇشى، چىرىيە يېزىسىنىڭ «ئوقۇستەڭ» قۇرۇلۇشى، «نۇرى دەرياسى» نىڭ بورانتاي باش ئارىش قۇرۇلۇشى، ئوتتۇز يىل داۋام قىلغان مەشھۇر «جەڭگىۋار ئۆستەڭ» قۇرۇلۇشى، «غالبىيەت سۇ ئامبىرى» نىڭ سۇ باشلاش، سۇ چىقىرىش ئۆستىڭى قۇرۇلۇشى، «چاغلماي» سۇ ئېلېكتر ئىستانسىسىنىڭ قۇرۇلۇشى، سۇ سىڭمەس ئۆستەڭ قۇرۇلۇشى قاتارلىق زور قۇرۇلۇشلارغا يېتەكچىلىك قىلىدۇ. چىرىيە ناھىيىسىدىكى بارلىق ئۆستەڭ-سۇ ئامبارلىرى قىرلىرىدا ئۇنىڭ ئۆچمەس ئىزلىرى قالىدۇ. ئۇ ئاشۇ جەڭگىۋار ئۆستەڭ قىرلىرىدىلا ئون سەككىز يىل گەمىدە يېتىپ قوپىدۇ، ئىسسىقنى-ئىسسىق، سوغۇقنى-سوغۇق دېمەي، جاپا-مۇشەققەتكە چىداپ، دېھقانلار بىلەن مۇرىنى مۇرىگە تىرەپ ئىشلەيدۇ، ئۇنىڭمۇ ئوخشاشلا قوللىرى تارىشىدەك قاتىدۇ، چىرايى سوغۇق شامالدا چاڭ-چاڭ يېرىلىدۇ، قۇرۇلۇشلاردا تەشكىللەنگۈچىمۇ ئۆزى، تېخنىكىمۇ ئۆزى، تەكشۈرۈپ ئۆتكۈزۈۋالغۇچىمۇ ئۆزى بولىدۇ. «مەدەنىيەت زور ئىنقىلابى» يۈز بەرگەن يىللاردا بىر ئۆمۈر

چىرىيە خەلقى ئۈچۈن جاپا چەككەن مۇشۇ ئەزىمەتمۇ تارتىپ چىقىرىلىپ، ئۆستەڭ قىرلىرىدا كۈرەش-پىپەن قىلىنىدۇ. مەتقۇربان تۇرسۇن ئاخشىمى كۈرەش-پىپەن قىلىنسا، ئەتسى ئەتتىگەندىلا يەنە ئۆزىنى كۈرەش قىلغانلارنى جەڭگىۋار ئۆستەڭنىڭ ئەمگەكلىرىگە تەشكىللەيدۇ. «مېنى قانچە كۈرەش قىلساڭلار مەيلى، ئەمما ئۆستەڭ قۇرۇلۇشى توختاپ قالسا بولمايدۇ، گۈلاخما بىلەن دامىكۇغا سۇ لازىم، سۈ...» دەيدۇ ئۇ.

بىر ئۆمۈر چىرىيە ناھىيىسىنىڭ سۇ ئىشلىرى ئۈچۈن جان پىدا قىلغان بۇ ئەزىمەت تاكى جەڭگىۋار ئۆستەڭ پۈتۈپ، گۈلاخما بىلەن دامىكۇغا سۇ بارغۇچە ئىش ئورنىدىن ئايرىلمايدۇ، يەنە خېلى ئۇزۇن يىللار ياشاپ، چىرىيە ناھىيىلىك خەلق قۇرۇلتىيى دائىمىي كومىتېتىغا ئۈچ قارار مۇدىر بولۇپ، 90-يىللاردا دەم ئېلىشقا چىقىدۇ ۋە 1995-يىل 6-ئاينىڭ 4-كۈنى كېسەللىك سەۋەبى بىلەن ئاتىش تۆت يېشىدا ئالەمدىن ئۆتىدۇ. ئۇ چىرىيە ناھىيە تارىخىدا مەڭگۈلۈك خاتىرە مۇنارى تىكلەپ ئەسلەپ تۇرغۇدەك تۆھپىلەرنى ياراتقان ئەزىمەتتۇر. چىرىيە خەلقى ئۇنى مەڭگۈ ئۇنتۇمايدۇ.

ئەمدى بىز ئۇ بىر مىڭ ئىككى يۈز كىشىلىك چىرىيە ناھىيىلىك سۇ قۇرۇلۇش ئارمىيىسىنى باشلاپ نۇرى دەرياسىنىڭ باش ئېقىنىغا يۈرۈپ كەتكەن ئاشۇ كۈنلەرگە قايتىشىمىز كېرەك. ئەلۋەتتە بۇ قۇرۇلۇشتا پۈتۈن چىرىيە خەلقىنىڭمۇ، ھەر مىللەت كادىرلارنىڭمۇ، شۇي چىڭجاڭ شۇجى بىلەن ئىسمايىل ئەھمەدنىڭمۇ تېگىشلىك تۆھپىسى بار. شۇ چاغلاردا «نۇرى» دەرياسى بويىدىكى ئاشۇ «بۇراتاي» دېگەن يەردە تاغ ئاستىدىن تونىل تېشىپ سۇ ئۆتكۈزۈشكە توغرا كېلەتتى. يەنە ئاشۇ تاغ-داۋانلار، پايانسىز شېغىللىق ئېدىرلار ئارىسىدىن سەكسەن يەتتە كىلومېتىر ئۇزۇنلۇقتا ئۆستەڭ چېپىشقا توغرا كېلەتتى. «جەڭگىۋار

ئۆستەڭ» قۇرۇلۇشى يولداش ئىسمائىل ئەھمەدنىڭ پىلانلىغانلىقى ، ئىش باشلاشقا رەھبەرلىك قىلغانلىقى سەۋەبىدىن ، شۇنداقلا ئۇزۇنغا سوزۇلغانلىقى ، جاپالىقلىقى ، بۈيۈك ۋە ھەيۋەتلىكلىكى نۇقتىسىدىن چىرىيە تارىخىدىكى ئەڭ كاتتا ئابىدە خاراكىتىرلىك قۇرۇلۇش ھېسابلىنىدۇ . بۇنداق كاتتا ئەمگەك ئالدىدا نېمە ئۇ پەرھاتنىڭ بىستون تېغىنى يېرىشى دېگەن ؟ نېمە ئۇ مىڭئۆيلەرنى قېزىپ ، مۇزئارت دەرياسىنىڭ سۈيىنى شايار ، كۇچالارغا باشلاش دېگەن ؟ ھايھاي ، «جەڭگىۋار ئۆستەڭ» قۇرۇلۇشى 1959-يىل 6-ئاينىڭ بېشىدا باشلىنىپ ، 1990-يىل 9-ئاينىڭ 7-كۈنىگىچە جەمئىي ئوتتۇز بىر يىل ئۈچ ئاي داۋام قىلدى . چىرىيىلىكلەرنىڭ ئۈچ يۈز يەتمىش بەش ئاي ، ئون بىر مىڭ ئىككى يۈز ئەللىك كۈن ، ئىككى يۈز يەتمىش مىڭ سائەت ۋاقتى ئاشۇ جەڭگىۋار ئۆستەڭ قىرلىرىدا ئۆتتى . ئالتە مىليون ئادەم / كۈن ئەمگەك كۈچى سەرپ قىلىندى . تۆت مىليون كۈپ مېتىردىن ئارتۇقراق تاش-توپا قېزىلدى... بۇ گەپلەرنى يازماق نېمىدېگەن ئوڭاي-ھە ! ئەمما قار-شۇرغان گۆركىرەپ ، تومۇز ئىسسىق ھوۋۇلداپ تۇرغان ئون بىر مىڭ ئىككى يۈز ئەللىك كۈننى ئۆتكۈزۈمەك ئاسانمۇ ؟ تۆت مىليون كۈپ مېتىر تاش-توپىنى قازماق ئاسانمۇ ؟ بۇ ئىشلارنى باتۇر ، جاپاكەش ، چىداملىق چىرىيىلىكلەر ھېچقانداق زامانىۋى قېزىش-يۆتكەش قورالى بولمىغان ئەھۋالدا تاكان كەتمەن ، چۇلاق جوتوغا تايىنىپ ئورۇندىدى . يىڭنە بىلەن قۇدۇق قازغاندەك ئورۇندىدى . ئەمەلىيەتتە قېزىلغان قۇرام تاشلارنى قول بىلەن بىر-بىرلەپ كۆتۈرۈپ ، ئېگىز قاش ئۈستىگە ئاچىقىپ ئىرغىتىپ تاشلاشقا توغرا كېلەتتى . بۇ قۇرۇق قول بىلەن ، بەش بارماقنىڭ تىرناقلىرى بىلەن ئۆستەڭ قازغانغا ئوخشاش ئىش ئىدى . قانچىلىك تەر ،

قانچىلىك قان ئاققانلىقىنى ھېسابلاپ چىقىش مۇمكىنمۇ ؟

1960-يىلىدىكى نەۋقران يىگىتلەر ئاشۇ ئۆستەڭ قىرلىرىدا قېرىدى . ئۇلارنىڭ ئوغۇللىرى ئاشۇ ئۆستەڭ قىرلىرىدا ئوتتۇرا ياشقا ئۇلاشتى . نەۋرىلەر ئاشۇ ئۆستەڭ قىرلىرىدا ياشلىقنى ئۆتكۈزدى . گۈلدەك سۈتۈن چىرايلارنى چىبەرقۇتتەك قورۇق باستى . نۆتدەك يۇمران قوللار قاپرىپ ، تارشىدەك قاتتى ، يەنە نېمىلەرنى دەيمىز ؟ ئاشۇ ئۆستەڭ قىرلىرىدا ھاياتنى ئاخىرلاشتۇرغانلار ئازمۇ ؟ ئاشۇ ئۆستەڭ قىرلىرىدا تەۋەللۇت بولغانلار ئازمۇ ؟ «چىرىيە ناھىيە چوڭ ئىشلار خاتىرىسى» دېگەن كىتابنىڭ ئاخىرىدا ، ئاخىرقى بەتلەردە ئاشۇ «جەڭگىۋار ئۆستەڭ» قىرلىرىدا ئۆلۈپ كەتكەن ئاتىمىش تۆت نەپەر مەرھۇمنىڭ ئىسمى تۇرۇپتۇ . ئاتىمىش تۆت نەپەر مەرھۇمنىڭ تىزىملىكىنى ئوقۇغاندا ، ئادەمنىڭ گېلى بوغۇلۇپ ، كۆزلىرىگە ياش تولدۇ . ۋۇجۇدۇڭ شامال سوققان ياپراققەك تىترەپ كېتىدۇ . ئەلۋىدا ، ئۇلارنىڭ ياتقان يېرى جەننەتتە بولسۇن ! ھەيھات ، جاپاكەش چىرىيە خەلقى ئۆلۈمدىن قورقمىدى . باتۇر چىرىيە خەلقى يۇرتىغا سۇ باشلاپ كېلىش نىيىتىدىن يانمىدى . بوۋىلارنىڭ ئىزىنى ئوغۇللار ، ئاتىلارنىڭ ئىزلىرىنى نەۋرىلەر بېسىپ ، سەكسەن يەتتە كىلومېتىر ئۇزۇنلۇقتىكى تاغ ئىدىرلارنى يېرىپ «دامىكۇ» بىلەن «گۇلاخما»غا سۇ باشلاپ كەلدى . يۇرتنى گۈللەندۈرۈشكە ئاساس سالدى . نېمىدېگەن باتۇرلار ھە-ھە ؟ توم-توم كىتابلارنى يېزىپ تارىخ قالدۇرۇشقا ئەرزىيدۇ . ئۇزۇن شېئىر-داستانلارنى يېزىپ مەدھىيەلەشكە ئەرزىيدۇ . ئەپسۇس ، ئاتاقلىق شائىرىمىز تېيىپجان ئېلىيېۋ «كۈرەش ئۆستىڭى ، كۈرەش داستانى» ناملىق لىرىك داستاننى يېزىپ قالدۇرغاندىن باشقا ، چىرىيە دىيارىنىڭ ئوت يۈرەك شائىرلىرى كۆپ ئىش قىلالىمىدى . يەنە ئەپسۇس ، ئاشۇ

«جەڭگىۋار ئۆستەڭ» قىرلىرىدا ۋاپات بولغانلارنىڭ مۇبارەك ئىسىملىرى كىتابىنىڭ ئەڭ ئاخىرقى بەتلەرگە قىستۇرۇپ قويۇلغانلىقىغا... ئۇلار كىتابىنىڭ ئەڭ باش قۇرلىرىدىن ئورۇن ئېلىشقا تېگىشلىك ئەمەسمىدى؟ ! ئەپسۇس...

شۈي جىڭجاڭ شۇجى بىلەن ئىسمائىل ئەھمەد ئاشۇ بۈيۈك قۇرۇلۇشنى باشلىغۇچى، تۇنجى كەتمەننى سالغۇچى، تۇنجى جوتونى ئۇرغۇچى، تۇنجى تاشنى يۆتكىگۈچىدۇر. ئىسمائىل ئەھمەد گۈزەل، لېكىن تار چىرىيە دىيارىدىن ھالقىپ چىقىپ، خوتەننىڭ، ئاپتونوم رايونىنىڭ، مەملىكەتنىڭ كەڭ ئاسمىنىدا پەرۋاز قىلغان، ئاشۇ يەرلەردە مەسئۇل ۋەزىپىلەردە بولغان كېيىنكى يىللاردا ئاشۇ قۇرۇلۇشنى ئۇنتۇپ قالمىدى. ئۇنى ھەر دائىم سوراپ سۈرۈشتۈرۈپ تۇردى، تېگىشلىك ياردەمدە بولدى. «جەڭگىۋار ئۆستەڭ» پۈتۈپ رەسمىي سۇ باشلاش مۇراسىمى ئۆتكۈزۈلگەن 1990-يىلى 9-ئاينىڭ 7-كۈنى ئۇنىڭ ئالاھىدە بېيجىڭدىن تېلېگرامما ئەۋەتىپ ئوتلۇق ھېسسىيات بىلەن تەبرىكلىگىنى ئەنە شۇ ۋەجىدىن. ئويلاپ كۆرۈڭ، ئىككى-ئۈچ مىڭ ناھىيە بار جۇڭگودا گوۋۇيۈەننىڭ دۆلەت ئىشلىرى كومىسسارى ھەربىر ناھىيىدىكى قۇرۇلۇشلار ئۈچۈن تېلېگرامما ئەۋەتسە ئۈلگۈرەلمەيدۇ؟ بۇ يەردىكى گەپ «جەڭگىۋار ئۆستەڭ» نىڭ چىرىيە تارىخىدىكى ئابدلىك رولىدا، دۆلەت ئىشلىرى كومىسسارىنىڭ قەلبىدە تۇتقان ئورنىنىڭ مۇھىملىقىدا.

ئىسمائىل ئەھمەد چىرىيە دىيارىنىڭ ھاكىملىقىنى ئوبدانلا ۋايىغا يەتكۈزدى، ئىلگىرى ئۆتكەن ھاكىملاردىن ئاشۇرۇپ ھاكىملىق قىلدى. بۇنىڭغا پۈتۈن چىرىيىلىكلەر شاھىت. يىراق ئۆتمۈشتە، گومىنداڭ ۋاقتىدا ھاكىملىق قىلغانلار چىرىيە دىيارى ئۈچۈن، چىرىيە خەلقى ئۈچۈن نېمە ئىشلارنى قىلىپ بەرگەن؟

بۇلاپ - تالاشتىن ئۆزگە بىرەر ياخشى ئىش قىلىپ باققانمۇ ؟ يوق .
چوڭ ئاخۇن ھاكىملىق قىلغان يىللاردا «ئىمامى جەئفىرىم تەيران مازىرى» يېنىدىكى «جۈمە مەسچىتى» نىڭ سېلىنغانلىقىنى ھەرگىزمۇ ئۇنىڭ تۆھپىسى دېيىشكە بولمايدۇ . «جۈمە مەسچىتى» نى سالىدىغان پۇل-تىلانى چىرىيە خەلقى چىقاردى ئەمەسمۇ ؟ چوڭ ئاخۇن قانچىلىك ئىش قىلىپ بېرىپتۇ ؟ ئازادلىقتىن كېيىن كەنجى ئىبراھىم ، سۇلتان ھەسەن ھاكىملىق قىلغان يىللاردا دەرۋەقە كونا ھاكىمىيەت ئۆزگەرتىلدى ، ئىجارە ھەققى كېمەيتىلىپ يەر ئىسلاھاتى ئېلىپ بېرىلدى . مەتقۇربان تۇرسۇن ھاكىملىق قىلغان يىللاردا (ئۇ ۋاقىتتا ئىسمائىل ئەھمەد مۇئاۋىن شۇجى ئىدى) تارىختا مىسلى كۆرۈلمىگەن «چوڭ سەكرەپ ئىلگىرىلەش» بولۇپ ئۆتتى . پولات تاۋلاش ، كوممۇنالىشىش ، ئاشخانىلىشىش ، ھەممىنى ئومۇمنىڭ قىلىۋېلىشتەك بىھۈدە ئىشلار بولۇپ ئۆتكەن بولسىمۇ ، لېكىن چىرىيە دىيارىنى سۇ بىلەن تەمىنلەيدىغان سۇ ئامبارلىرىنى ياساش ، ئۆستەڭلەرنى چېپىش-پىلانلاشتەك ئەھمىيەتلىك ئىشلارمۇ بولۇپ ئۆتتى . ئازادلىقتىن كېيىنكى بۇ ھاكىملارنى خەلق ھەرگىز ئۇنتۇمايدۇ . ئىسمائىل ئەھمەد ھاكىملىق قىلغان يىللاردا بولسا ، قىڭغىر كەتكەن ئىشلار تۈزىتىلىپ ، ياخشى ئىشلار داۋاملاشتۇرۇلۇۋاتاتتى . مەشھۇر «جەڭگىۋار ئۆستەڭ»نى پىلانلاش ۋە ئىش باشلاش ئەنە شۇ ياخشى ئىشلار جۈملىسىدىن ئىدى . ئىسمائىل ئەھمەد ھاكىملىق قىلغان يىللاردا ئىشلەنگەن ياخشى ئىشلارنىڭ يەنە بىرى ، چىرىيە ناھىيە بازىرىنىڭ ئومۇمىي قۇرۇلۇش پىلانىنى لايىھىلەش ، بازارنىڭ ئوتتۇرىسىدىن كېسىپ ئۆتىدىغان «چىرىيە ئوق ئۆستىڭى»نى ياساش بولۇپ 1959-يىل 11-ئايدا داغدۇغىلىق ئىش باشلاندى . شۇ يىلى بۇ قۇرۇلۇش پۈتۈپ ، كېيىنكى يىلى ئەتىيازدا ئۆستەڭ قىرلىرىغا ياڭاق

كۆچەتلىرى سېلىندى . ھازىر ئاشۇ ياڭاقلار ئىككى ئادەمنىڭ قۇچىقى يەتمىگۈدەك دەرىجىدە يوغىناپ كەتتى ، چىرىيە بازىرىنىڭ كۆركىگە ئايلاندى ، ئىجتىمائىي ئۈنۈمى ، ئىقتىسادىي ئۈنۈمى ئىنتايىن ياخشى بولدى .

بىز بۇ چەكلىك سەھىپىلەردە ئىسمائىل ئەھمەدنىڭ چىرىيە ناھىيىسىدە ھاكىملىق قىلغان چاغلاردا ئىشلىگەن ياخشى ئىشلىرىنىڭ ھەممىسىنى قەيت قىلىپ ئۆتۈشكە ئامالسىزىمىز . قانداقلا بولمىسۇن ئۇ بۇ يىللاردا پارتىيىنىڭ ، خەلقنىڭ ئۆزىدىن كۈتكەن ئۈمىدىنى ئاقلىدى ۋە ئۆزىنىڭ يەنىمۇ چوڭ ئىشلارنى قىلىشقا لايىقەتلىك ئىكەنلىكىنى ئىسپاتلىدى . پارتىيە تەشكىلىمۇ ئۇنىڭ تەربىيىلىسە كەلگۈسىدە تېخىمۇ ياراملىق كادىر بولۇپ چىقىدىغانلىقىنى ھېس قىلغانىدى . شۇنى نەزەردە تۇتۇپ ، 1960-يىل 3-ئايدا ئۇنى مەركىزىي ماركسىزم-لېنىنىزم ئىنستىتۇتىغا ئوقۇشقا ئەۋەتتى . بۇ «توپا» يېزىسىدا تۇغۇلۇپ ئۆسكەن ، قۇناخۇن خەلىپەنىڭ ئامراق نەۋرىسىنىڭ «توپا»دىنلا ئەمەس ، بەلكى چىرىيە دائىرىسىدىنمۇ ھالقىپ چىقىۋاتقانلىقى ئىدى . بىز بۇنى كېيىنكى بابتا ئايرىم بايان قىلىمىز . ۋەھالەنكى ، چىرىيە خەلقى ئۆزىنىڭ ياش ، ئىجتىھاتلىق ، تىرىشچان بۇ رەھبىرىگە بولغان ئىخلاسىنى ئۇنىڭ ئوقۇشقا كېتىشى بىلەنلا ئۇنتۇپ كەتمىدى . كېيىنكى يىلى 1961-يىل 2-ئاينىڭ 28-كۈنى چىرىيە ناھىيىلىك تۆتىنچى نۆۋەتلىك خەلق قۇرۇلتىيىدا ئۇنى سىرتتىن يەنىلا چىرىيە ناھىيىسىنىڭ ھاكىملىقىغا سايلىدى .

4 . پايىتەختتە

پارتىيە تەشكىلى يولداش ئىسمائىل ئەھمەدنى 1960-يىل

3- ئايدا بېيجىڭدىكى مەركىزىي ماركسىزم-لېنىنىزم ئىنستىتۇتى «غا ئوقۇشقا ئەۋەتتى. ئۇ چاغلاردا ھازىرقى «مەركىزىي پارتىيە مەكتىپى» ئەنە شۇنداق «مەركىزىي ماركسىزم-لېنىنىزم ئىنستىتۇتى» دەپ ئاتىلاتتى. ئاشۇ يىلى مەركىزىي ماركسىزم-لېنىنىزم ئىنستىتۇتىدا تۆتىنچى قارار «شىنجاڭ كادىرلار سىنىپى» ئېچىلىدۇ ۋە قىرىق نەپەر ئوقۇغۇچى قوبۇل قىلىنىدۇ. شىنجاڭ ئۇيغۇر ئاپتونوم رايونىدىكى پارتىيە - ھۆكۈمەت ئورۇنلىرىدا ئاساسلىق مەسئۇل ۋەزىپىلەرنى ئۆتەۋاتقانلاردىن يولداش سەيپىدىن ئەزىزى، ئەسەت ئىسھاقوف، ئەنۋەر جاكولېن، ماموتوف قۇربان قاتارلىقلار، ھەرقايسى نازارەتلىرىنىڭ نازىرلىرى، شۆبە ھەربىي رايونلاردا مۇئاۋىن قوماندانلىق ۋەزىپىسىنى ئۆتەۋاتقانلاردىن موسايۇپ ھاشىم، خەسەن قاتارلىقلار؛ موڭغۇللاردىن تۆرباير، بادەي، قازاقلاردىن قىدىر باي قاتارلىقلار كۇرسانت بولۇپ ئوقۇشقا بارىدۇ. خوتەن ۋىلايىتىدىن شۇ چاغدىكى ۋالىي ئەنۋەر نۇرىيوف، يولداش ئىسمائىل ئەھمەد قاتارلىق ئىككى كىشى بارىدۇ. بۇ قېتىمقى «شىنجاڭ كادىرلار سىنىپى» ھەقىقەتەنمۇ ئىسمى-جىسمىغا لايىق يۇقىرى دەرىجىلىك كادىرلار سىنىپى بولۇپ تەشكىللەنگەنىدى. قىرىق نەپەر كۇرسانت ئىچىدە ناھىيە دەرىجىلىك كادىرلاردىن ئاران ئالتە-يەتتە نەپەرچە كىشى بار ئىدى. شۇنىڭ بىرى بىزنىڭ چىرىيە ناھىيىسىدىن بارغان ئىسمائىل ئەھمەد ئىدى. پارتىيە مەركىزىي كومىتېتى «شىنجاڭ كادىرلار سىنىپى»دىكى ئوقۇغۇچىلارنىڭ ئۆگىنىش ۋە تۇرمۇش ئىشلىرىغا ئالاھىدە كۆڭۈل بۆلۈپ، ئۇلارغا تۇردۇش، ئابدۇكېرىم (ئاۋىنخۇا) قاتارلىق بىرقانچە تەرجىمان ھەم ئاشپەز ۋە باشقا خىزمەتچىلەرنى سەپلەپ بېرىدۇ. چۈنكى ئۇ چاغلاردا «مەركىزىي ماركسىزم-لېنىنىزم ئىنستىتۇتى»دا

دەرسلەر پۈتۈنلەي خەنزۇچە ئۆتۈلەتتى ، دەرسلەرنى داڭلىق پەيلاسوپ ياكى شيەنجېن ، ئەي سىچى ، فەن رويۇ قاتارلىق مەشھۇر كىشىلەر سۆزلەيتتى . ئەكسىچە ، «شىنجاڭ كادىرلار سىنىپى» غا قوبۇل قىلىنغان ئوقۇغۇچىلارنىڭ مۇتلەق كۆپ قىسمىنىڭ خەنزۇ تىلى سەۋىيىسى ئانچە يۇقىرى ئەمەس ئىدى . شۇڭا تەرجىمان بولمىسا بولمايتتى ، بولۇپمۇ «شىنجاڭ كادىرلار سىنىپى» ئۈچۈن تەسىس قىلىنغان «پەلسەپە» ، «سىياسىي ئىقتىساد» (يەنى «كاپىتال») ، «جۇڭگو تارىخى» ، «پارتىيە تارىخى» ، «خەلقئارا كوممۇنىزم ھەرىكىتى تارىخى» ، «پارتىيە قۇرۇلۇشى» ، «خەلقئارا سىياسى» ، «ئىلمىي كوممۇنىزم» ، «مىللەت ۋە دىنىي مەسىلە» ، «تەبىئىي پەنلەردىن ئومۇمىي ساۋات» قاتارلىق دەرىجىلەردىكى ئۆزگىچە تېرمىن ۋە مۇرەككەپ قائىدە-قانۇنلارنى تەرجىمانسىز چۈشىنىپ كەتكۈدەك خەنزۇ تىلى سەۋىيىسى كۇرسانتلارنىڭ ھېچقايسىسىدا يوق ئىدى ، شۇڭا مەخسۇس تەرجىمان سەپلەپ بەرمەي بولمايتتى .

ئۇ يىللاردا مەملىكىتىمىز تەبىئىي ئاپەت ۋە باشقا سەۋەبلەر تۈپەيلىدىن ئېغىر ئىقتىسادىي قىيىنچىلىق تارتىۋاتاتتى ، شۇنداقلا ئۇ چاغلاردا يۇقىرىدىن تۈۋەنگىچە ھەممە كىشى ئاز سانلىق مىللەتلەرنىڭ ئۆرپ-ئادىتىگە ، بولۇپمۇ يېمەك-ئىچمەك جەھەتتىكى ئۆرپ-ئادىتىگە بەكمۇ ھۆرمەت قىلاتتى . پارتىيە تەشكىلى مانا شۇ سەۋەبلەر تۈپەيلىدىن ، كۇرسانتلارنىڭ تاماق شارائىتىنى ياخشىلاپ بېرىشنى ، ئۇلارنىڭ ئۆرپ-ئادىتىگە ھۆرمەت قىلىشنى نەزەردە تۇتۇپ ، ئايرىم ئاشپەزمۇ سەپلەپ بەرگەندى .

ئوقۇشقا كەلگەن كۇرسانتلار مەكتەپكە كىرىشنىڭ ئۆزلىرىگە كەلگەن ئېسىل پۇرسەت ئىكەنلىكىنى چوڭقۇر چۈشىنەتتى ۋە تىرىشىپ ئۆگىنەتتى . بۇ قېتىملىق «شىنجاڭ كادىرلار سىنىپى»

دىكى كۇرسانتلارنىڭ ئەسلىدىكى مەدەنىيەت بىلىملىرى ئاساسىمۇ تەكشى ئەمەس ئىدى. ئۇلار ئارىسىدا سەيپىدىن ئەزىزى ئەپەندىگە ئوخشاش چەت ئەلدە ئوقۇغان ئالىي مەلۇماتلىقلارمۇ، ئارانلا ئىپتىدائىي باشلانغۇچ مەكتەپتە ئوقۇغان خەت-ساۋاتلىقلارمۇ بار ئىدى. ئالدىنقىلار ئاسانلا چۈشەنگەن ۋە ئۆزلەشتۈرگەن بىلىملەرنى كېيىنكىلەر ھەسسىلەپ تىرىشىپ چۈشىنىشكە ۋە ئۆزلەشتۈرۈشكە توغرا كېلەتتى. باشتا قەيت قىلىپ ئۆتكىنىمىزدەك، بىزنىڭ ئىسمائىل ئەھمەد «توپا»دا باشلانغۇچ مەكتەپنى پۈتتۈرۈپلا خىزمەتكە قاتنىشىپ كەتكەنىدى. بۇ قېتىم ئۇنىڭغا ھەسسىلەپ تىرىشىپ ئوقۇشقا توغرا كەلدى. بىز ئۇنىڭ ئاشۇ چاغدىكى تىرىشچانلىقىنى تەسۋىرلەپ بېرىشكە ئاجىز. بىزگە ناھايىتى ئېنىق بولغان بىر نۇقتا شۇكى، ئۇ شۇ قېتىملىق «شىنجاڭ كادىرلار سىنىپى»دىكى ئوقۇغۇچىلارنىڭ ئەڭ كىچىكى ئىدى، ئەندىلا يىگىرمە بەش ياشقا قەدەم قويغانىدى، ئەستە ساقلاش ۋە چۈشىنىشنىڭ ئالتۇن دەۋرىدە تۇرۇۋاتاتتى. ئەقلىي ئىقتىدارى، يەنى چۈشىنىش ۋە ئەستە ساقلاش ئىقتىدارى راسا كامالەتكە يەتكەن چاغ ئىدى. بىز ئۇنىڭ ئاڭلىغان دەرىسلەرنى ئۇڭايلا ئەستە قالدۇرالىغانلىقىغا ۋە چۈشىنىپ يېتەلگەنلىكىگە ئىشىنىمىز. يەنە بىر ئامىل شۇكى، ئىسمائىل ئەھمەدنىڭ ۋۇجۇدىدا ئىلىم - پەن بىلىملىرى ئۆگىنىشكە نىسبەتەن ئوتتەك كۈچلۈك بىر ئىشتىياق بار ئىدى. ئوتتۇرا دەرىجىلىك مەكتەپلەردە ۋە ئالىي مەكتەپلەردە ئوقۇش نېسىپ بولمىغىنىغا ئۆكۈنەتتى. خىزمەتنىڭ ئارىسالدى ۋاقىتلىرىدا ئۆزلۈكىدىن ئۆگىنىشنىمۇ توختاتمىغان ئىدى. ئەمدى مانا پۇرسەت كەلگەندە، ئۇ ھەسسىلەپ تىرىشچانلىق كۆرسەتمەي تۇرالامدۇ؟ ئۇ مەركىزىي ماركسىزم-لېنىنىزم ئىنستىتۇتىدا بەكلا تىرىشىپ ئوقۇدى، نەتىجىسىمۇ تېز ئۆرلىدى، ئوقۇشنىڭ

ئىككىنچى يىلىغا كەلگەندە ئۇنىڭ ئاشۇ «شىنجاڭ كادىرلار سىنىپى» دىكى بىر گۇرۇپپىغا گۇرۇپپا باشلىقى بولۇپ سايلانغانلىقى بۇ نۇقتىنى ئىسپاتلايدۇ . بۇ ئۆگىنىش باشلىقىغا تەڭ ۋەزىپە ئىدى .

ئىسمائىل ئەھمەد مەركىزىي ماركىسىزم-لېنىنىزم ئىنستىتۇتىدا ئوقۇۋاتقان يىللاردا كادىرلارنىڭ ئۆگىنىش ئىستىلى بەك ئەلا ئىدى . بارلىق ئوقۇغۇچىلار خەلق ئۈچۈن ، كەلگۈسى ئۈچۈن ، پارتىيە ئىشلىرى ئۈچۈن ئۆگىنىشنى مەقسەت قىلاتتى . قانچە كۆپ بىر نەرسە ئۆگەنسەم ، پارتىيە ئۈچۈن ، خەلق ئۈچۈن ، سوتسىيالىزم-كوممۇنىزم ئىشلىرى ئۈچۈن شۇنچە نۇرغۇن ھەسسە قوشالايمەن دەپ ئويلايتتى . ئاڭلىق ۋە مەقسەتلىك ئۆگىنىش قىلاتتى . بولۇپمۇ ئىسمائىل ئەھمەد تە ئۆگىنىش مەقسىتى بەكلا ئېنىق ئىدى . ئۇ سوتسىيالىزم ۋە كوممۇنىزم ئىشلىرى ئۈچۈن ئاخىرغىچە كۈرەش قىلىش غايىسىنى تۇرغۇزغانىدى . خۇددى ۋىلادىمىر ئىللىچ لېنىن «ساۋاتسىز ئەلدە سوتسىيالىزم قۇرغىلى بولمايدۇ» دېگەندەك ، ئىلىم-پەن بىلىملىرىنى ئۆگەنمەي تۇرۇپ سوتسىيالىزم ۋە كوممۇنىزم غايىسىنى ئەمەلگە ئاشۇرغىلى بولمايدىغانلىقىنى چوڭقۇر چۈشىنەتتى . ئىسمائىل ئەھمەدنىڭ ھەسسىلەپ تىرىشىپ ئۆگىنىشىگە ئۇنىڭ ئاشۇ ئۆگىنىش ئىستىلىنىڭ توغرىلىقى ، ئۆگىنىش مەقسىتىنىڭ توغرىلىقى سەۋەب بولغان دېسەك ، ھەرگىز مۇبالىغە قىلغان بولمايمىز .

ئىسمائىل ئەھمەد مەركىزىي ماركىسىزم-لېنىنىزم ئىنستىتۇتىدا جۇڭگو تارىخىدىن ، پارتىيىمىزنىڭ قىزىق يىللىق ئەگرى — توقاي ۋە شانلىق كۈرەش مۇساپىسىدىن ، خەلقئارا كوممۇنىزم ھەرىكىتىنىڭ يۈز نەچچە يىللىق تەرەققىيات ئەھۋالىدىن خەۋەر تاپتى . «پەلسەپە» ۋە «سىياسىي ئىقتىساد»

ئىلمىنى ئۆگىنىپ ئىجتىمائىي تەرەققىيات قانۇنىيەتلىرىگە قارىتا چوڭقۇر چۈشەنچە ھاسىل قىلدى ، خەنزۇ تىلى ئۆگەندى ، بۇلارنىڭ ھەممىسى ئۇنىڭ كېيىنكى خىزمەتلىرىدە بەك ئەسقاتتى . بىز بۇ چەكلىك سەھىپىلەردە ئۇنىڭ ئۆگەنگەنلىرىنى ، ھېس قىلغانلىرىنى ، تەسىراتلىرىنى بىر-بىرىلەپ خاتىرىلەپ چىقىشنى ئارتۇقچە دەپ قارايمىز . ئەمما بۇ يەردە بىز ئىسمايىل ئەھمەدنىڭ مەركىزىي ماركىسىزم-لېنىنىزم ئىنستىتۇتىدا مۇئاۋىن مەكتەپ مۇدىرى بولۇپ ئىشلەۋاتقان داڭلىق پەيلاسوپ ياكى شيەنجېننىڭ دەرسىنى بىۋاسىتە ئاڭلىغانلىقى ، ياكى شيەنجېن ئەپەندىنىڭ «بىرنىڭ ئىككىگە بۆلۈنۈشى ۋە ئىككىنىڭ قوشۇلۇپ بىر بولۇشى» توغرىسىدىكى داڭلىق نەزەرىيىسىدىن خەۋەر تاپقانلىقىنى پەرەز قىلىپ ئۆتسەك ئارتۇق بولماس . ئاشۇ يىللاردا ھەقىقەتەنمۇ ياكى شيەنجېن ئەپەندى پەلسەپە ساھەسىدە ئۆزىنىڭ «بىرنىڭ ئىككىگە بۆلۈنۈشى ۋە ئىككىنىڭ قوشۇلۇپ بىر بولۇشى» توغرىسىدىكى نەزەرىيىسىنى كۈچەپ تەرغىپ قىلىۋاتاتتى ، ئاشۇ يىللاردىمۇ ياكى ئۇنىڭدىن سەل كېيىنرەكمۇ ، خوتەنگە كۆزدىن كەچۈرۈشكە كەلگەن ياكى شيەنجېن ئەپەندى ھەتتا خوتەن ۋىلايەتلىك پارتكومنىڭ خام كېسەكتىن سېلىنغان زالىدىمۇ ئاشۇ نەزەرىيىسىنى شەرھلەپ ئۆتكەندى . ئۇنىڭ «بىرنىڭ ئىككىگە بۆلۈنۈشى ۋە ئىككىنىڭ قوشۇلۇپ بىر بولۇشى» دېگەن بۇ نەزەرىيىسى ماۋ جۇشى تەشەببۇس قىلىۋاتقان «بىرنىڭ ئىككىگە بۆلۈنۈشى» نەزەرىيىسى بىلەن قارىمۇقارشىدەك تەسىرات قالدۇراتتى . پېشقەدەملەرنىڭ ئەسلىشىچە ، ئىسمايىل ئەھمەد بېيجىڭدا ئوقۇۋاتقان يىلدىمۇ ياكى يېڭىلا قايتىپ كەلگەن يىلدىمۇ پۈتۈن مەملىكەتتىكى گېزىت-ژۇرناللاردا ئاشۇ «بىرنىڭ ئىككىگە بۆلۈنۈشى» نەزەرىيىسى بىلەن «ئىككىنىڭ قوشۇلۇپ بىر بولۇشى» نەزەرىيىسى

توغرىسىدا جىددىي ۋە كەسكىن بەس-مۇنازىرە قانات
يايدۇرۇلغانلىقى مەلۇم. ھەتتا بۇ پەلسەپىۋى بەس-مۇنازىرىگە
پۈتۈن مەملىكەت خەلقىمۇ سەپەرۋەر قىلىنغان ۋە
قاتناشتۇرۇلغانىكەن. ئەگەر بىز ئىسمائىل ئەھمەدىمۇ ئاشۇ
مۇنازىرىگە قاتناشتى دەپ پەرەز قىلساق، بۇ بەس-مۇنازىرىلەردە
ئۇنىڭ مەركىزىي ماركىسىزم-لېنىنىزم ئىنستىتۇتىدا ئۆگەنگەن
پەلسەپە بىلىملىرىنىڭ بەك ئەسقاتقانلىقىنى
مۇئەييەنلەشتۈرەلەيمىز. ئەمەلىيەتتەمۇ پەلسەپە دېگەن بۇ پەننى
بەس-مۇنازىرىسىز ئۆگەنگىلى بولمايتتى ۋە پەلسەپىۋى بىلىم پەقەت
بەس-مۇنازىرە ئارقىلىقلا چوڭقۇرلىشاتتى. ئاشۇ قېتىملىق
مۇنازىرە ئارقىلىق ئىسمائىل ئەھمەدىنىڭ پەلسەپىۋى بىلىملىرىنىڭ
يەنىمۇ چوڭقۇرلاشقانلىقىنى پەرەز قىلىشقا بولىدۇ. ئىسمائىل
ئەھمەد بېيجىڭدا ئوقۇۋاتقان يىللار خەلقئارا كوممۇنىزم
ھەرىكىتىنىڭ لۇشىەننى مەسلىسىدە ئىختىلاپ كۆرۈلۈپ، جۇڭگو
كومپارتىيىسى بىلەن سوۋېت ئىتتىپاقى كومپارتىيىسى
ئوتتۇرىسىدا بەس-مۇنازىرە بولۇۋاتقان، ئىككى دۆلەت ۋە ئىككى
پارتىيىنىڭ مۇناسىۋىتىدە يىرىكىلىش كۆرۈلگەن مەزگىل ئىدى.
پارتىيىمىز ئومۇمىي خەلقنىمۇ تەربىيىگە ئىگە قىلىش ئۈچۈن
شىۋېتچۇيىغا قارشى تەربىيىنى قانات يايدۇرۇۋاتاتتى. ئەلۋەتتە
مەركىزىي ماركىسىزم-لېنىنىزم ئىنستىتۇتىدا ئوقۇۋاتقان
«شىنجاڭ كادىرلار سىنىپى» دىكىلەرمۇ بۇ تەربىيە ھەرىكىتىنىڭ
سىرتىدا قالالمايتتى. ئىسمائىل ھاكىم قاتارلىقلارمۇ ئاشۇ
شىۋېتچۇيىغا قارشى تەربىيىگە قاتناشقانلىقى ئۈچۈن ئۇنىڭ
«خەلقئارا كوممۇنىزم ھەرىكىتى تارىخى» ۋە «خەلقئارا سىياسى»
توغرىسىدىكى بىلىملىرى يەنىمۇ چوڭقۇرلاشقان. «مەركىزىي
ماركىسىزم-لېنىنىزم ئىنستىتۇتىدا» تەبىئىي پەنلەردىن ئومۇمىي

ساۋات» ۋە «مىللەت ۋە دىنىي مەسىلە» دېگەن دەرسلەرمۇ ئوقۇتۇلاتتى. ئاشۇ دەرسلەر ئارقىلىق دۇنيانىڭ تەبىئىي قانۇنىيەتلىرى ۋە دىن، مىللەت مەسىلىلىرى توغرىسىدا چوڭقۇر چۈشەنچىگە ئىگە بولغىلى بولاتتى. ئەلۋەتتە ئۆتۈلگەن دەرسلەرنى قانچىلىك ئۆزلەشتۈرۈش ئوقۇغۇچىنىڭ تىرىشىش دەرىجىسىگە ۋە ئەقلىي ئىقتىدارىغا باغلىق ئىش. ئىسمايىل ئەھمەدنىڭ تىرىشچانلىقى، ئۆگىنىش مەقسىتىنىڭ توغرىلىقى، ئەقلىي ئىقتىدار ۋە ياش جەھەتتىكى شارائىتىنىڭ تولۇقلىقى نۇقتىسىدىن ئالغاندا، ئۇنىڭ بۇ دەرسلەردىنمۇ ئوبدان بىلىم ئالغانلىقىنى تەسەۋۋۇر قىلىشقا بولىدۇ.

شۇ چاغلاردا مەركىزىي ماركسىزم-لېنىنىزم ئىنستىتۇتىدا ناھايىتى ئەھمىيەتلىك ئىلمىي، سىياسىي دوكلاتلار، قىزغىن ۋە جەلپ قىلارلىق تەنتەربىيە پائالىيەتلىرى، مەدەنىي كۆڭۈل ئېچىش پائالىيەتلىرى، ئېكسكۇرسىيە ۋە سەيلە-ساياھەتلەرمۇ ئۇيۇشتۇرۇلۇپ تۇراتتى. بىز ياش، جۇشقۇن ۋە كۆتۈرەڭگۈ روھلۇق ئىسمايىل ئەھمەدنىڭ ئاشۇ پائالىيەتلەرگە، بولۇپمۇ تەنتەربىيە پائالىيەتلىرىگە ئاكتىپ ئىشتىراك قىلغانلىقىنى تەسەۋۋۇر قىلىشىمىز مۇمكىن. ئۇ ۋاسكېتبول، ۋالېبول ۋە تىكتاك توپ ئويناشقا بەك ئامراق ئىدى. بېيجىڭدىن قايتىپ كەلگەندە ئۇنىڭ بۇ جەھەتتىكى ماھارەتلىرىنىڭ خېلىلا ئۆسۈپ كەتكەنلىكى، ۋاسكېتبول ۋە ۋالېبولنى بەك چىرايلىق ئوينىدىغانلىقى ھېلىمۇ پېشقەدەملەرنىڭ ئېسىدە. ئەمدى بىز بۇ يەردە يەنە ئۇنىڭ باشقا پائالىيەتلىرى توغرىسىدا—يەنى بېيجىڭدىكى خان سارىيىغا ئېكسكۇرسىيىگە بارغانلىقى، مەشھۇر سەددىچىن سېپىلىدە تۇرۇپ، گۈزەل تاغ-دەريالارنى تاماشا قىلغانلىقى، يىخپۇەن، شياڭشەن ۋە باشقا باغچىلاردا ساياھەتتە بولغانلىقى،

بازار ئارىلىغانلىقى قاتارلىقلار توغرىسىدا يېزىپ يۈرسەك
ئوقۇرمەنلەرنى زېرىكتۈرۈپ قويىمىز .

ئىشلىگەندىمۇ راسا ۋايىغا يەتكۈزۈپ ئۈنۈملۈك ئىشلەش ،
ئوينىغاندىمۇ راسا قىيامغا تولدۇرۇپ كۆڭۈللۈك ئويناش
ئىسمائىل ئەھمەدنىڭ تۇرمۇش پرىنسىپى ئىدى . ئىسمائىل ئەھمەد
ئىشنى قېتىرقىنىپ ئىشلەشنى ، ئويۇننى چاڭ چىقىرىپ ئويناشنى
تەشەببۇس قىلاتتى . بىكار يۈرۈشنى ياخشى كۆرمەيتتى . ئۇ بەلكىم
مەركىزىي ماركىسىزم-لېنىنىزم ئىنستىتۇتىدا ئوقۇۋاتقان يىللاردىمۇ
بۇ پرىنسىپىغا ئەمەل قىلغان بولۇشى مۇمكىن .

بىز مانا شۇ پاراگرافتا سۈنئى ھالدا قىستۇرۇپ ئەمەس
تەبىئىي ھالدا ئۇدۇل كېلىپ قالغانلىقى ئۈچۈن ئىسمائىل
ئەھمەدنىڭ خۇسۇسىي تۇرمۇشى ھەققىدىمۇ ئازراق توختىلىپ
ئۆتۈشىمىز كېرەك . يېرىقى غىياسىدىن بەگدىن ، يېقىنى قۇناخۇن
خەلپەم ، ئەھمەد خەلپىلەردىن ئۆلىشىپ كەلگەن ئائىلە نەسەبىنى
داۋاملاشتۇرغۇچى مۇشۇ ئوغلان پايتەختكە ئوقۇشقا بېرىشتىن
ئىككى يىل ئىلگىرى توي قىلغانىدى . ئۇنىڭ ئۆمۈرلۈك يولدىشى
سەلىمە خوتەن دارىلمۇئەللىمىن مەكتىپىنى پۈتتۈرگەن بولۇپ ،
تېخى ئاشۇ چىرىپ نەھىيىلىك بىرىنچى ئوتتۇرا مەكتەپتە خېلى
كۈچلۈك تايانچ ئوقۇتقۇچى ئىدى . كېيىنمۇ بىر ئۆمۈر مائارىپ
ساھەسىدە ئىشلەپ ، شىنجاڭ ئۇيغۇر ئاپتونوم رايونىنىڭ مائارىپ
ئىشلىرى ئۈچۈن نۇرغۇن تۆھپىلەرنى قوشقان . ئەينى چاغدىكى
ئاشۇ ياش مۇئەللىمە ئىسمائىل ئەھمەد بېيجىڭغا ئوقۇشقا
مېڭىشتىن ئالتە ئاي ئىلگىرى ، يەنى 1959-يىل 8-ئاينىڭ ئاخىرىدا
مەركىزىي مىللەتلەر ئىنستىتۇتىغا بىلىم ئاشۇرۇشقا كەتكەنىدى .
ئۇنىڭ ئارقىسىدىنلا 1960-يىل 3-ئايدا ئىسمائىل ئەھمەدنىڭمۇ
بېيجىڭغا ئوقۇشقا كېلىشى ئادەمدە گويا قوغلىشىپ كەلگەندەك

تەسىرات قالدۇراتتى . ۋەھالەنكى ، بۇ بىر تەسادىپىي ماس كېلىپ قېلىش ئىدى . سەلىمە مۇئەللىم بېيجىڭغا ئوقۇشقا ماڭغاندا ، ئىسمائىل ئەھمەدنىڭمۇ ئاشۇ تەرەپكە ئوقۇشقا بېرىشىدىن دېرەك يوق ئىدى . تەشكىلنىڭ كۆڭلىدە سان بولۇشى مۇمكىن ، لېكىن بۇنى ئىسمائىل ئەھمەد بىلمەيتتى . بۇنى توي قىلغىنىغا ئۇزاق بولمايلا ئايرىلىپ ئىككى جايدا تۇرۇۋاتقان ياش ئەر-خوتۇنلار ئۈچۈن ئامەت دېيىشكىمۇ بولاتتى . شۇنداق قىلىپ ، ئاستانىدە ئۇلارنىڭ ياشلىق چاغلىرىنىڭ بىر قىسىم ئەسلىمىلىرى قالدى . مەركىزىي ماركىسىزم-لېنىنىزم ئىنستىتۇتىدا ئوقۇۋاتقان ئىسمائىل ئەھمەد دەم ئېلىش كۈنلىرى مەركىزىي مىللەتلەر ئىنستىتۇتىدا ئوقۇۋاتقان ئايالنى يوقلاپ تۇراتتى . سەلىمە مۇئەللىمىمۇ شەنبە-يەكشەنبە كۈنلىرى «ماركىسىزم-لېنىنىزم ئىنستىتۇتى»غا چىقىپ يولدىشىنىڭ كىر-قاتلىرىنى يۇيۇپ بېرەتتى . بەزىدە ئىككى مەكتەپ ئوقۇغۇچىلىرى بىرلىكتە ئۆتكۈزگەن كۆڭۈل ئېچىش يىغىلىشلىرىدىمۇ ئۇچرىشىپ قالاتتى ، ئەمما ئۇلار ئۆزلىرىنىڭ ئەر-خوتۇن ئىكەنلىكىنى ھېچكىمگە سەزدۈرۈشمىدى . ئىككىلا تەرەپنىڭ ساۋاقداشلىرىمۇ سەزمىدى ، بۇ ئەر-خوتۇن ئىككىيلەننىڭ ئۆگىنىشكە تەسىر يەتكۈزمەسلىك ، باشقىلاردا غەيرىي تەسىر قالدۇرماسلىق ئۈچۈن كېلىشۋالغان ئىشى ئىدى . سەلىمە مۇئەللىمنىڭ ئوقۇشى تۈگەپ بېيجىڭدىن قايتقاندا ، ئىسمائىل ئەھمەدكىمۇ تەتلى بولدى . بۇ لەنجۇ-شىنجاڭ تۆمۈريولى پۈتۈپ ئۈرۈمچىگە پويىز قاتنىغان تۇنجى يىلدىكى ئىش ئىدى . ئىسمائىل ئەھمەدنىڭ ساۋاقداشلىرىمۇ ، سەلىمە مۇئەللىمنىڭ ساۋاقداشلىرىمۇ بىر پويىزغا چىقىپ قالدى . مانا مۇشۇ يەردە ئىسمائىل ئەھمەدنىڭ ساۋاقداشلىرى ئۇلارنىڭ ئەسلىدە ئەر-خوتۇن ئىكەنلىكىنى بىلدى ۋە ھەيران قالدى . ئۇلار سەلىمە مۇئەللىمگە

«ئېرىڭىزنى بىزدىن يوشۇرۇپسىز» دەپ چاقچاق قىلدى . سەلىمە مۇئەللىم بولسا : «ھەممىلىرى ياشتا چوڭ ، سالاھىيەتلىرى ئۈستۈن ئادەملەر ئىكەنلا ، ھەر قايسىلىرىنىڭ ئالدىدا سەت بولمىنىسۇن دەپ ئاشكارىلىمىغانتۇق» دەپ چۈشەنچە بەردى . ساۋاقداشلار بۇ چۈشەندۈرۈشتىن رازى بولدى ۋە ئۇلارنىڭ تولىمۇ ئەخلاقلىق ياشلاردىن ئىكەنلىكىگە ئاپىرىن ئوقۇشتى . ئاشۇ 60-يىللارغا تەۋە بۇ ھېكايە ئەلۋەتتە بۈگۈنكى ياشلارنىڭ ئەقلىگە سىغمايدۇ ، ئەمما بۇ راستىنلا بولغان ئىش . بۇ ئاشۇ يىللاردىكى ئومۇمىي ئەخلاقى ، ياشلارنىڭ تۇرمۇش قارىشىنى چۈشەندۈرۈپ بېرىدۇ .

ئىسمائىل ئەھمەد بىلەن سەلىمە مۇئەللىمنىڭ كېيىنكى قىرىق نەچچە يىللىق ھاياتىنى كۆز ئالدىمىزغا كەلتۈرگەندە ، يادىمىزغا ھېلىقى «مۇۋەپپەقىيەت قازانغان بىر ئەرنىڭ ئارقىسىدا ئۆزىنى قۇربان قىلغان بىر پىداكار ئايال تۇرىدۇ» دېگەن مەشھۇر سۆز كېلىدۇ . بۇ ئىككىيلەننىڭ ھايات يولى ئاشۇ سۆزنى پولاتتەك پاكىت بىلەن ئىسپاتلايدۇ . دېمىسىمۇ سەلىمە مۇئەللىم يولداش ئىسمائىل ئەھمەدنىڭ خىزمىتىنى باشتىن-ئاخىر قوللاپ كەلدى ، ئارقا سەپ — ئائىلە خىزمىتىنى ياخشى ئىشلەپ ، ئۇنى خاتىرجەم خىزمەت قىلىش پۇرسىتىگە ئېرىشتۈردى . قۇناخۇن خەلپەم كۆرۈشىنى ئارزۇ قىلغان نەۋرە-ئىزباسارلاردىن تۆتنى قاتارغا قوشتى . يولداش ئىسمائىل ئەھمەدنىڭ مۇۋەپپەقىيەتلىرى ، ئەلۋەتتە ، سەلىمە مۇئەللىمنىڭ قوللىشىدىن ئايرىلالمايدۇ . بۇ ئۈن-تىنىسىز ، داۋراڭسىز ، داغدۇغىسىز قوللاش . ئېيتىش كېرەككى ، ئانىلار ئەنە شۇنداق ئۈن-تىنىسىز تۆھپە قوشۇشقا يارىتىلغان... خۇلاسە شۇكى ، يولداش ئىسمائىل ئەھمەد 1963-يىل 3-ئايدا مەركىزىي ماركىسىزم-لېنىنىزم ئىنستىتۇتىنى ئەلا دەرىجىدە

پۈتتۈرۈپ خوتەنگە قايتىپ كەلدى . بۇ چىرىيە ناھىيىنىڭ «توپا» يېزىسىدا تۇغۇلغان ، ئاشۇ تەكلىماكان باغرىدىكى يېزىدا ئۆسۈپ چوڭ بولغان بىر دېھقان ئوغلنىڭ ھازىرقى زامان زىيالىيسىغا ئايلىنىشى ئىدى . دېمىسمۇ ئۇ ئۈچ يىللىق ئوقۇشنى تۈگىتىپ قايتىپ كەلگەندە ، ئۇنىڭ كىيىنىش-ياسىنىشىمۇ ، يۈرۈش-تۇرۇشىمۇ ، گەپ-سۆزلىرىمۇ ، پىكىر-تەپەككۈر قىلىشلىرىمۇ زىيالىيلارچە تۈس ئالغانىدى . ئۇ مەركىزىي ماركىسىزم-لېنىنىزم ئىنستىتۇتىدا بۈگۈنكى ئادەتتىكى ئالىي مەكتەپلەرنىڭ سىياسىي مائارىپ ۋە تارىخ كەسپلىرىدە ئوقۇلىدىغان دەرسلىكلەرنىڭ ھەممىسىنى ئوقۇپ تۈگەتتى . ئۇنى پارتىيىمىز ئۆزى تەربىيىلەپ يېتىشتۈردى . ئۇ پارتىيىمىزنىڭ ، پرولېتارىيات سىنىپىنىڭ ئۆز زىيالىيسى ئىدى...

5. تەشۋىقات بۆلۈمىدە

ئىسمائىل ئەھمەد مەركىزىي ماركىسىزم-لېنىنىزم ئىنستىتۇتىنى پۈتتۈرگەن 1963-يىل 2-ئاينىڭ 18-كۈنى ج ك پ شىنجاڭ ئۇيغۇر ئاپتونوم رايونلۇق پارتكوم قارار چىقىرىپ ، ئۇنى چىرىيە ناھىيىسىنىڭ ھاكىملىقىدىن ج ك پ خوتەن يەرلىك پارتكوم تەشۋىقات بۆلۈمىنىڭ مۇئاۋىن باشلىقلىقىغا يۆتكىدى . ناھىيىنىڭ جىڭ ھاكىملىقىدىن يەرلىك پارتكوم تەشۋىقات بۆلۈمىنىڭ مۇئاۋىن باشلىقلىقىغا يۆتكىلىش بىزنىڭ بۈگۈنكى ئىنتايىن كۈچلۈك دەرىجە قارشىمىز بويىچە ئالغاندا ئەلۋەتتە تۆۋەنلەش بولاتتى . لېكىن ئەينى يىللاردا كادىرلاردا بۇنداق بىنورمال دەرىجە قارشى تېخى ئۈستۈنلۈككە ئېرىشىمگەنىدى . تەشۋىقات خىزمىتى—پارتىيە خىزمەتلىرى ئىچىدە ئەڭ مۇھىم

خىزمەت دەپ قارىلاتتى . ئۇ چاغلاردا تەشكىلات بۆلۈم باشلىقى ئەمەس ، تەشۋىقات بۆلۈم باشلىقى پارتكوم ھەيئەتلىكىگە كىرگۈزۈلەتتى . شۇڭا ئىسمايىل ئەھمەد تەشكىلنىڭ بۇ يېڭى ئورۇنلاشتۇرۇشىدىن ھېچقانداق غەيرىيلىك ھېس قىلمىدى ، ئەكسىچە بۇنى ئۆزىنى تېخىمۇ مۇھىم ئورۇنغا قويغانلىق ، بىر ناھىيىنىڭ ئىشلىرىنى باشقۇرۇشتىن پۈتۈن ۋىلايەتنىڭ تەشۋىقات ئىشلىرىنى باشقۇرۇشنى ئىشلىنىپ تاپشۇرغانلىق دەپ قارىدى . ئەمەلىيەتتە ئۇ چاغلاردا ، كادىرلار قانداق ئورۇندا ئىشلەشكە ئەمەس ، قانداق نەتىجە يارىتىشقا ، پارتىيە تەشكىلىنى ، خەلق ئاممىسىنى رازى قىلىشقا بەكرەك كۆڭۈل بۆلەتتى . ئىسمايىل ئەھمەد مەركىزىي ماركسىزم-لېنىنىزم ئىنستىتۇتىدىكى ئوقۇشنى تاماملاپ ، قايتىپ كېلىپلا تەشۋىقات بۆلۈمىدىكى يېڭى خىزمەتكە كىرىشىپ كەتتى . ئۇنى تېخىمۇ يېڭى ۋەزىپە كۈتۈپ تۇراتتى . ئۇ يېڭى خىزمەتكە قاتناشقان چاغلىرىدىكىدەك ، يەنە بىر قېتىم «خىزمەت گۇرۇپپىسى» نىڭ كادىرىغا ئايلىنىپ چىرىيە ناھىيىسىنىڭ «گۇلاخما خەلق كوممۇنىسى» دا بىرىنچى قارارلىق «تۆتىنى ئېنىقلاش ھەرىكىتى» (كېيىن «سوتسىيالىستىك تەلىم-تەربىيە ھەرىكىتى» دەپ ئاتالدى) گە قاتناشتى . «تۆتىنى ئېنىقلاش ھەرىكىتى» گە خىزمەت گۇرۇپپىسى بولۇپ بارغان كادىرلارنىڭ تۈزۈم-ئىنتىزامى بەكلا چىڭ ئىدى . دېھقانلار ئاممىسى بىلەن «ئۈچتە بىرگە بولۇش» ى كېرەك ئىدى . «ئۈچتە بىرگە بولۇش» — ئەمگەكتە بىرگە بولۇش ، يېتىپ-قوپۇشتا بىرگە بولۇش ، تاماقتا بىرگە بولۇش دېگەن گەپ ئىدى ، دېھقانلارنىڭ ئۆيىدە يېتىپ-قوپۇشى ، دېھقانلار نېمە يېسە شۇنى يېيىشى كېرەك ئىدى ، ئالاھىدە بولۇۋېلىشقا قەتئىي يول قويۇلمايتتى . مەخپىي بىر نەرسە سېتىۋېلىپ يېيىشكەمۇ يول قويۇلمايتتى . ئاشۇنداق

ئىشلارنى قىلىپ ، سېزىلىپ قالغان كادىرلار قاتتىق بىر تەرەپ قىلىشقا دۇچ كېلەتتى . «تۆتتى ئېنىقلاش ھەرىكىتى» شەھەر-بازارلاردا ئىشلەيدىغان ، «خىزمەت گۇرۇپپىسى» غا تاللانغان كادىرلار ئۈچۈن بىر قېتىملىق جاپالىق چېنىقىش بولغانىدى .

ئىسمائىل ئەھمەد «گۇلاخما خەلق كوممۇناسى» دا بىر قارار «تۆتتى ئېنىقلاش ھەرىكىتى» گە قاتناشقاندىن كېيىن ، خوتەنگە قايتىپ كېلىپ ، خوتەن ۋىلايەتلىك پارتكوم تەشۋىقات بۆلۈمىگە رەسمىي خىزمەتكە چۈشتى . ئۆيىنى خوتەن ۋىلايەتلىك بىرىنچى ئوتتۇرا مەكتەپ قورۇسىدا تۇتتى . چۈنكى ، سەلىمە خانىمۇ ئاشۇ مەكتەپنىڭ ئىلمىي مۇدىرلىقىغا يۆتكىلىپ كەلگەنىدى . باشتا بايان قىلىپ ئۆتكەن ، ئىسمائىل ئەھمەدنىڭ بىرىنچى ئوتتۇرا مەكتەپنىڭ توپىلىق مەيدانلىرىدا ۋالىبول ۋە ۋاسكېتبول ئويناپ يۈرگەنلىكىدىكى سەۋەب مانا شۇ ئىدى . ئۇ بىرىنچى ئوتتۇرا مەكتەپ قورۇسى بىلەن ۋىلايەتلىك پارتكوم قورۇسى ئارىسىدا پىيادە بېرىپ-كېلىپ ئىشلەيتتى ، دەم ئېلىش ۋاقىتلىرىنى كۆپرەك بىرىنچى ئوتتۇرا مەكتەپ قورۇسىدا ، ئوغلىنى ئوينىتىپ ، ئۆزىمۇ توپ ئويناپ ئۆتكۈزەتتى . شۇ چاغلاردا ئىسمائىل ئەھمەد بىرىنچى ئوتتۇرا مەكتەپ ۋە خوتەن دارىلمۇئەللىمىندىكى ئوقۇتقۇچىلار بىلەن ئاغىنە ئىدى . شۇلار بىلەن باردى-كەلدى قىلغانىدى . چۈنكى ئۆزىمۇ ئاللىقاچان زىيالىيغا ئايلانغانلىقتىن زىيالىيلار ئىچىگە سىغىپ كېتەلەيتتى . ئۇنىڭدا يېزا-بازارلاردىكى موللا-ئۆلىمالار بىلەن سىردىشىشقا تىل بولغاندەك زىيالىيلار بىلەن سىردىشىشقىمۇ تىل تېپىلاتتى . خوتەن ۋىلايەتلىك پارتكوم تەشۋىقات بۆلۈمىدە ئىسمائىل ئەھمەد يەنە نېمە خىزمەتلەرنى ئىشلىدى ؟ بۇ يىللاردا تەشۋىقات خىزمىتىنىڭ ئاساسىي مەزمۇنلىرى نېمە ئىدى ؟ بۇلارنى

ئەلۋەتتە شۇ مەزگىللەرنىڭ رېئال ئارقا كۆرۈنۈشى ئارقىلىقلا يورۇتۇپ بەرگىلى بولىدۇ .

ھازىر ئەسلىپ كۆرىدىغان بولساق ، ئاشۇ 1960-يىللارنىڭ دەسلەپكى بەش يىلىدا ، پۈتۈن مەملىكەت خەلقنىڭ تۇرمۇش سەۋىيىسى ، تۇرمۇش ئۇسۇلى ھەتتا كىيىنىش ، يۈرۈش-تۇرۇشلىرىغىچە بىر خىل يۈكسەك بىردەكلىكنىڭ ۋۇجۇدقا چىققانلىقىنى ھېس قىلىمىز . بولۇپمۇ تۇرمۇش سەۋىيىسى ، ئىقتىسادىي ئەھۋالدا ، بىر خىل تەڭلىك ، باراۋەرلىك ئىشقا ئاشقانداك كۆرۈنىدۇ . كىشىلەر ئوخشاش كۆك ، قارا رەڭدە كىيىم كىيەتتى ، يېمەك-ئىچمەكلىرىمۇ ئوخشاش ئىدى . دېھقانلارمۇ ، كادىرلارمۇ ئوخشاشلا غورىگىل ، ئەمما ئۈمىدۋار تۇرمۇش كۆچۈرەتتى . پەرق چوڭ ئەمەس ئىدى . دېمەك ، ئاشۇ يىللاردا كىشىلەرنىڭ ئىقتىسادىي ئەھۋالدا ، جەمئىيەتتە تۇتقان ئورنىدا پەرق چوڭ ئەمەس ئىدى ، شۇڭا شۇ يىللاردا ، مەيلى چىرىيە دىيارىدا بولسۇن ، مەيلى خوتەن ۋىلايىتى ياكى شىنجاڭ ئۇيغۇر ئاپتونوم رايونىنىڭ باشقا ۋىلايەتلىرىدە بولسۇن ۋە ياكى مەملىكەتنىڭ باشقا جايلىرىدا بولسۇن ، چوڭ تىلغا ئېلىشقا ئەرزىگۈدەك بىرەر مۇقىمسىزلىق ۋەقەلىرى كۆرۈلمىگەندى ، لېكىن سىنىپىي كۈرەش ئارقىلىق جەمئىيەت تەرەققىياتىنى ئىلگىرىلىتىش دېگەن بىر نەزەرىيە ھۆكۈم سۈرەتتى . ئاللىقاچان سىنىپ سۈپىتىدە يوقىتىلغان ئەزگۈچىلەرنىڭ تىرىلىش تەھدىتى ھە دەپ يۇقىرى مۆلچەرلىنەتتى . شۇ يىللاردا يەنە قانداقتۇر كاپىتالىزم يولىغا مېڭىشقا ئۇرۇنۇۋاتقان ھوقۇقدارلار مەسىلىسىمۇ تىلغا ئېلىنىۋاتاتتى . قانات يايدۇرۇلۇۋاتقان «تۆتتى ئېنىقلاش ھەرىكىتى» مۇ ، ئۇنىڭدىن سەل كېيىنرەك ئېلىپ بېرىلغان «مەدەنىيەت زور ئىنقىلابى» ھەرىكىتىمۇ ئەنە شۇ كاپىتالىزم

يولغا كېتىۋاتقان ھوقۇقدارلارنىڭ قۇيرۇقىنى كېسىش ئۈچۈن ئېلىپ بېرىلىۋاتاتتى ياكى ئېلىپ بېرىلماقچىدى . ئىشقىلىپ ، يېتەكچىلىك قىلىدىغان نەزەرىيە جەھەتتە ، قاراڭغۇدا قوش كۆرۈنگەندەك ئىش بولۇۋاتاتتى ، ئەمما ئومۇمىي ۋەزىيەت يەنىلا چوڭ ياخشى ئىدى . ئىقتىساد يۈكسىلىۋاتاتتى ، جەمئىيەت كەسپىياتى ياخشى ئىدى . ماركسىزم-لېنىنىزىملىق دۇنيا قاراش ۋە كوممۇنىستىك ئەخلاق-پەزىلەت ئومۇملىشىۋاتاتتى . ئۇلۇغ كوممۇنىزم جەڭچىسى لېي فېڭدىن ئۆگىنىش ، ماۋ جۇشى ئەسەرلىرىنى ئۆگىنىش يۇقىرى دولقۇنغا كۆتۈرۈلگەندى . كىشىلەردە بىر خىل ئىشەنچ ، ئۈمىدۋارلىق بار ئىدى ، جەمئىيەت تىنچ ، مىللەتلەر ئىتتىپاق ، خەلق خاتىرجەم ئىدى .

شۇ يىللاردا ئىسمائىل ئەھمەد ۋىلايەتلىك پارتكوم تەشۋىقات بۆلۈمىنىڭ مۇئاۋىن باشلىقلىق سالاھىيىتى بىلەن خوتەن ۋىلايىتى دائىرىسىدە لېي فېڭدىن ئۆگىنىش ، ئىلغارلاردىن ئۆگىنىش پائالىيەتلىرىگە ، ماۋ جۇشى ئەسەرلىرىنى ئۆگىنىش پائالىيەتلىرىگە يېتەكچىلىك قىلدى . ماۋ جۇشى ئەسەرلىرىنى كونسۇلتاتسىيە قىلىش دوكلاتلىرىنى ئۇيۇشتۇرۇشقا يېتەكچىلىك قىلدى . خىزمەت ۋەزىپىسى نۇقتىسىدىن ئالغاندا بۇ چوقۇم ئىشلىنىدىغان خىزمەتلەر ئىدى . ئۇنىڭ ئىلغارلاردىن ئۆگىنىش ، ئىلغارلارنى تەشۋىق قىلىشقا كۆڭۈل بۆلگەنلىكى ، گېزىت-ژۇرناللاردا خوتەننى تونۇشتۇرۇشقا ، خوتەننى تەشۋىق قىلىشقا ئېتىبار بەرگەنلىكى ئالاھىدە دىققىتىمىزنى جەلپ قىلدۇ . بىر مىسال شۇكى ، شۇ يىللاردا قاراقاش ناھىيىسىدە ئوقۇتقۇچىلىق قىلىۋاتقان ، كېيىنكى يىللاردا ئۆزىنى كۆرسەتكەن شائىر ، دراماتورگ ، ئىقتىدارلىق ئەدەب مەھتەمىن قۇربان ۋىلايەتلىك پارتكوم تەشۋىقات بۆلۈمىدىن ئۆزىنى چاقىرتقان ئۇقتۇرۇش تاپشۇرۇۋالدى . ئۇ تەشۋىقات

بۆلۈمىگە يېتىپ كەلگەندە ، ئۇنى ئىسمائىل ئەھمەدنىڭ ئۆزى
 كۈتۈۋالسا ۋە يىپەكچىلىك فابرىكىسىدىكى ئىلغار ئىشلەپ
 چىقارغۇچىلار توغرىسىدا بىر پارچە ئەدەبىي ئەسەر يېزىشنى
 ئورۇنلاشتۇرىدۇ . ئۇ چاغلاردا ھەقىقەتەنمۇ خوتەندە ئەدەبىي ئەسەر
 يازالغۇدەك ئادەملەر ساناقلىقلا ئىدى ، خوتەن دارىلمۇئەللىمىندە
 قاھار جىلىل بىلەن ئىمىن راشىدىن ، قاراقاش ناھىيىسىدە
 مەمتىمىن قۇربان ، خوتەن ناھىيىسىدە مۇسا سالىجان ... ئاشۇلار
 ئىدى . «خوتەن گېزىتى» نىڭ ئەدەبىيات بېتىدە ئانچە-مۇنچە
 بايراملىق شېئىرلارنى ئېلان قىلىپ يۈرگەنلەر خوتەندىن مەتتۇردى
 نايۇپ ، چىرىيدىن ئەبەيدۇللا ئىبراھىم بىلەن ئابدۇللا سۇلايمان ،
 كېرىيىدىن مەمەتئەيسا قۇربانلار تېخى ئوتتۇرا مەكتەپتە
 ئوقۇۋاتاتتى . كېيىنكى چاغلارنىڭ داڭلىق شائىرى روزى سايىت
 بولسا ، «سېسقىتۇت» دېگەن يەردىكى يېڭى ئېچىلغان بوز يەردە ،
 قوناقلققا تاجاۋۇز قىلغان ياۋا توڭگۇزلارنى قوغلاش بىلەن مەشغۇل
 ئىدى . خوتەندە ئەدەبىيات ۋە ئەدەبىيات مۇھىتى كەمدىن-كەم
 ئىدى . ئاشۇ ساناقلىق بىرقانچە ئەدىبنىمۇ ھېچكىم بىلمەيتتى ۋە
 تونۇمايتتى ، ئۇلارغا كۆڭۈل بۆلگۈدەك ئادەممۇ يوق ئىدى .
 ئەدەبىيات دېگەن قورساق تويغان ، ماددىي ئېھتىياج قانغان ئەھۋالدا
 شۇغۇللىنىدىغان مەنئىيەتكە دائىر پائالىيەت بولغاچقا ، ئاشۇ
 غورىگىل يىللاردىكى بۇنداق ئەھۋالدىن ئاغرىنىپ كەتكىلىمۇ
 بولمايتتى . مۇشۇنداق ئەھۋالدا ئىسمائىل ئەھمەدنىڭ مەمتىمىن
 قۇرباننى نەدىن تاپقانلىقى ، ئۇنىڭ ئەدەبىي ئەسەر يازالايدىغانلىقىنى
 كىمدىن ئاڭلىغانلىقىمۇ ھەيران قالارلىق ئىش ئىدى . ئىشقىلىپ ،
 ئۇ مەمتىمىن قۇرباننى تاپقاندى ، ئۇلار تونۇشۇپ مۇڭدەشسە .
 مەمتىمىن قۇربان ئىسمائىل ئەھمەد تاپشۇرغان ۋەزىپىنى
 خۇشاللىق بىلەن قوبۇل قىلىدۇ . ئەمەلىيەتتە ئۇ چاغلاردا

رەھبەرلىك تاپشۇرغان ئىشنى رەت قىلىدىغان خاھىشمۇ يوق ئىدى . مەمتىمىن قۇربان زىيارەت قىلىپ ، تۇرمۇش ئۆگىنىش ۋە ماتېرىيال توپلاش ئۈچۈن غەربىي شىمالدىكى بۇ ئەڭ چوڭ يىپەكچىلىك كارخانىسىغا كېلىدۇ . فابرىكا باشلىقلىرى ئۇنى دەرۋازا ئالدىدا كۈتۈپ تۇرغانىكەن . ئۇ ئىسمائىل ئەھمەدنىڭ ئاللىقاچان يىپەكچىلىك فابرىكىسىغا تېلېفون بېرىپ ، ئىشلارنى ئورۇنلاشتۇرۇپ قويغانلىقىنى چۈشىنىدۇ . فابرىكا رەھبەرلىرىنىڭ ماتېرىياللار بىلەن تەمىنلىشى ، سۆھبەت يىغىنلىرىنى ئۇيۇشتۇرۇپ بېرىشى ۋە تۇرمۇشنى ئەتراپلىق ئورۇنلاشتۇرۇشى نەتىجىسىدە ، ئىقتىدارلىق ئەدىب مەمتىمىن قۇربان يىپەكچىلىك كارخانىسىدىكى ئىلغار ئىشلەپچىقارغۇچىلار ھەققىدە «يىپەكچىلىك فابرىكىسىدىكى ئاچا-سىڭىللار» سەرلەۋھىلىك ئەدەبىي ئاخباراتنى يېزىپ چىقىدۇ . بۇ ئۇيغۇر ئەدىبلىرى يازغان تۇنجى ئەدەبىي ئاخبارات بولۇپ قالىدۇ . ئەسەر كۆپ ئۆتمەي شۇ چاغدا شىنجاڭ ئۇيغۇر ئاپتونوم رايونىدىكى بىردىنبىر ئەدەبىي ژۇرنال — «تارىم» دا ئېلان قىلىنىدۇ . شۇ چاغدا ئىسمائىل ئەھمەدنىڭ ھاۋالىسى ، ئىلھام بېرىشى بىلەن مەرھۇم يازغۇچى قاھار جېلىلمۇ ئىككى پارچە نەسر يېزىپ مەتبۇئاتتا ئېلان قىلىدۇ . بۇ ئۇيغۇر يازغۇچىلار يازغان تۇنجى ئەدەبىي ئاخبارات ۋە نەسرىي ئەسەر بولغانلىقى ، شۇنداقلا ئەسەرلەر تولىمۇ پاساھەت بىلەن يېزىلغان بولغاچقا ، جەمئىيەتتىكى ئوقۇرمەنلەر ئارىسىدا ئىنتايىن كۈچلۈك تەسىر قوزغايدۇ . ئىسمائىل ئەھمەدمۇ خۇشال بولىدۇ ...

بىز يۇقىرىدىكى تەپسىلاتتىن ئىسمائىل ئەھمەدنىڭ جەمئىيەتتىكى ياخشى ئىش ، ئىلغار ئىشلەپچىقارغۇچىلارنى تەشۋىق قىلىشقا كۆڭۈل بۆلگەنلىكى بىلەن بىر قاتاردا يەنە ئۇنىڭ شائىر-يازغۇچىلارنىڭ قابىلىيىتىدىن پايدىلىنىشقىمۇ ماھىر

بولغانلىقىنى كۆرمىز . ئۇنىڭ كېيىنكى يىللاردىكى ئەمەلىيىتىمۇ ئۇنىڭ ئەدەبىيات-سەنئەت ئىشلىرىغا ئالاھىدە كۆڭۈل بۆلىدىغان بىر مەرىپەتپەرۋەر رەھبەر ئىكەنلىكىنى ئىسپاتلاپ بېرىدۇ . بىز ئىسمائىل ئەھمەدنىڭ شائىر ، دراماتورگ ، تەزكىرەشۇناس مەھتەمىن قۇربان بىلەن بولغان قويۇق مۇناسىۋەتلەرگە كىتابىمىزنىڭ داۋامىدا يەنە قايتا توختىلىمىز . ھازىر بولسا ، ئىسمائىل ئەھمەد ئەينى يىللاردا ، خوتەن ۋىلايەتلىك پارتكوم تەشۋىقات بۆلۈمىنىڭ باشلىقى بولۇپ ئىشلىگەن چاغلاردىكى باشقا تەپسىلاتلارغا نەزەر ئاغدۇرايلى .

ئاشۇ چاغلاردا ئىسمائىل ئەھمەد ۋىلايەتكە بىۋاسىتە قاراشلىق ئورگانلاردىكى ئىشچى-خىزمەتچىلەرگە ئىچكى ۋەزىيەت ۋە خەلقئارا ۋەزىيەت توغرىسىدا مول مەزمۇنلۇق ، شۇنداقلا جەلپ قىلارلىق دوكلاتلارنىمۇ بېرىپ تۇراتتى . 1964-يىل كۈزدە ، ئۇنىڭ خوتەن دارىلمۇئەللىمىن مەكتىپىنىڭ خام كېسەكتىن سېلىنغان زالىدا خەلقئارا ۋەزىيەت توغرىسىدا دوكلات بەرگەنلىكى پېشقەدەملەرنىڭ يادىدا . ئۇ ئىسمائىل ئەھمەد مەركەز تەشكىللىگەن بىر ئېكسكۇرسىيە ئۆمىكىنىڭ تەركىبىدە ياۋروپادىكى سوتسىيالىستىك دۆلەتلەرگە ، سوۋېت ئىتتىپاقى ، بۇلغارىيە ، رۇمىنىيەگە زىيارەتكە بېرىپ قايتىپ كەلگەن چاغ ئىدى . دوكلاتتىكى خەلقئارا ۋەزىيەتكە دائىر گەپلەر كۆپرەك خروشىشۇ باشچىلىقىدىكى سوۋېت ئىتتىپاقى شىۋېتچىللىرى توغرىسىدا بولغانىدى . دوكلاتتىن ئىسمائىل ئەھمەدنىڭ ۋۇجۇدىدىكى يۇمۇرستىك تۇيغۇ بالقىپ تۇراتتى . ئاشۇ دوكلاتتا ئىسمائىل ئەھمەد سوۋېت ئىتتىپاقى شىۋېتچىللىرىغا مۇناسىۋەتلىك ئون نەچچە پارچە سىياسىي يۇمۇرنىمۇ قوشۇپ سۆزلىگەنىدى . سىياسىي مۇلاھىزىلەردىن كۆرە ، يۇمۇر كىشىلەرنىڭ ئېسىدە بەكرەك ساقلىنىپ قالدۇ . ئاشۇ

يۇمۇرلارنىڭ بىرى مانا مۇنداق ئىدى :

نىكتاسىرگىيۇچ ئامېرىكىغا دۆلەت ئىشلىرى زىيارىتىگە بارغاندا ، ئامېرىكا زۇڭتۇڭى كېنىدى بىلەن پو ئېتىشىپ قاپتۇ . كېنىدى پو ئېتىپ :

— ئامېرىكىنىڭ پەن-تېخنىكا ئىشلىرى شۇنچە تەرەققىي قىلدىكى ، بىز ئۆلگەن ئادەمنىمۇ تىرىلدۈرەلەيدىغان دورا ياساپ چىقتۇق ، — دەپتۇ . خروشىشۇنىڭ ئۇنىڭدىن قېلىشقۇسى كەلمەي :

— بىزنىڭ تەنتەربىيە ئىشلىرىمىز شۇنداق تەرەققىي قىلدىكى ، بىز سائىتىگە يۈز كىلومېتىر يۈگۈرەلەيدىغان ئادەمنى يېتىشتۈرۈپ چىقتۇق ، دەپ لاپ ئۇرۇپتۇ .

خروشىشۇ سوۋېت ئىتتىپاقىغا قايتىپ كېلىپ ئۇزۇن ئۆتمەي كېنىدىنىڭ سوۋېت ئىتتىپاقىغا جاۋابەن زىيارەتكە كېلىدىغانلىق خەۋىرى يېتىپ كەپتۇ . خروشىشۇ ئەنسىرەشكە باشلاپتۇ . ئەگەر كېنىدى ھېلىقى سائىتىگە يۈز كىلومېتىر يۈگۈرەلەيدىغان ئادەمنىڭ ماھارىتىنى كۆرۈپ باقاي دەپ قالسا قانداق قىلارمىز دەپ ئويلاپتۇ . بېشى قاتقان خروشىشۇ مېكويانغا مەسلىھەت ساپتۇ . مېكويان نېمە دەپتۇ دېمەمسىز ؟

— كېنىدىگە تېلېگرامما بېرەيلى ، ئۇ ھېلىقى ئۆلگەن ئادەمگە يېگۈزسە تىرىلدۈرەلەيدىغان دورىدىن ئالغاچ كەلسۇن . ستالىنغا يېگۈزەيلى ، ستالىن تىرىلىدىغان بولسا ، سىزمۇ سائىتىگە يۈز كىلومېتىر يۈگۈرەيدىغان بولسىز...

مانا بۇ ، خروشىشۇنىڭ شىۋېتچىۋىلىق بىلەن شۇغۇللىنىپ ، ماركسىزم-لېنىنىزمنى بۇرمىلىغان ، ستالىننىڭ نامىنى خۇنۇكلەشتۈرگەن ، ئاخىرى مۇپتىلا بولىدىغان كۈنىگە ئىشارە قىلىنغان سىياسىي يۇمۇر ئىدى . ئاشۇ يۇمۇرلارنىڭ يەنە بىرى

مۇنداق ئىدى :

كېنىدى سوۋېت ئىتتىپاقىغا زىيارەتكە كەلگەن كۈنلەردە ،
بىر ئايدىڭ ئاخىسى خروشىشۋ بىلەن كېنىدى خروشىشۋنىڭ
داچىسى يېنىدىكى ئورمانلىقتا سەيلى قىلىۋېتىپ قاراقچىغا ئۇچراپ
قاپتۇ . قاراقچىلار ئۇلارنى قوغلاشقا باشلاپتۇ . قورقۇپ كەتكەن
كېنىدى يېنىدىكى دوللارنى ، ئالتۇنلارنى تاشلاپ بېرىپتۇ ،
ئاخىرى ئالتۇن سائەت ، ئالتۇن ئۈزۈكلىرىگىچە تاشلاپ بېرىپتۇ ،
لېكىن قاراقچىلار قوغلاشتىن توختىماپتۇ . قېچىپ كېتىۋاتقان
خروشىشۋ بىردەققە توختاپ كىچىككەن قەغەزگە بىر نەرسىلەرنى
يېزىپتۇ-دە ، يول ئۈستىگە تاشلاپ قويۇپ قېچىپتۇ . كېنىدى
بىلەن خروشىشۋ بىر چاغدا كەينىگە بۇرۇلۇپ قارىسا ، ھېلىقى
قەغەزدىكى خەتنى كۆرگەن قاراقچىلار قارشى يۆنىلىشكە قاراپ
ئۆلەر-تىرىلىشكە باقماي قاچقۇدەك . كېنىدى ھەيران بولۇپ :
— قەغەزگە نېمە دەپ يازغان ئىدىڭىز؟ — دەپ سوراپتۇ .
نىكىتا سىرگىيۋىچ . خروشىشۋ نېمىدەپ جاۋاب بېرىپتۇ
دېمەمسىز ؟

— ئەگەر يەنە قوغلاۋېرىدىغان بولساڭ سوۋېت ئىتتىپاقىچە
كوممۇنىزمغا بېرىپ قالسىەن ، دەپ يازغانىدىم ، — دەپ جاۋاب
بېرىپتۇ .

مانا بۇ خروشىشۋنىڭ سوۋېت ئىتتىپاقىدا «قورداق
كوممۇنىزمى» نى يولغا قويغانلىقىنى مەسخىرە قىلىدىغان يۇمۇر
ئىدى .

ئاشۇ يۇمۇرلارنىڭ يەنە بىرىدە شۇنداق دېيىلەتتى :

بىر كۈنى خروشىشۋ ، سوسلوۋ ، مېكويان ئۇچى تىك ئۇچار
ئايرىۋىلانغا ئولتۇرۇپ موسكۋا ئاسمېنىدا ساياھەت قىپتۇ .
كېتىۋاتسا ، موسكۋا كوچىلىرىنىڭ بىرىدە نەچچە مىڭ ئادەم

ئۆچىرەتتە تۇرغۇدەك . خروشىشۇ :

— بۇ نېمىگە ئۆچىرەتتە تۇرغان ئادەملەر؟ — دەپ سوراپتۇ
ئۇچقۇچىدىن .

— قارا بولكىغا ! — جاۋاب بېرىپتۇ ئۇچقۇچى .

— خەلق ئۈچۈن خىزمەت قىلىشىم كېرەك ، — دەپتۇ
خروشىشۇ ۋە دەرھال تېلېفون بېرىپ ، باشقا ئايروپىلان بىلەن قارا
بولكا ئەكەلدۈرۈپ ، ھەر بىر كىشىگە بىردىن يەتكۈدەك قارا بولكا
تاشلاپ بېرىپتۇ . ئۇلار ساياھەتتىكى داۋاملاشتۇرۇپتۇ . باشقا بىر
كوچىنىڭ ئۈستىگە كەلگەندە يەنە نۇرغۇن ئادەمنىڭ ئۆچىرەتتە
تۇرۇشقانلىقىنى كۆرۈشۈپتۇ .

— بۇ نېمىگە ئۆچىرەتتە تۇرغان ئادەملەر؟ — دەپ سوراپتۇ
سوسلوۋ ئۇچقۇچىدىن .

— سۈتكە ! — جاۋاب بېرىپتۇ ئۇچقۇچى .

— خەلق ئۈچۈن خىزمەت قىلىشىم كېرەك ، — دەپتۇ بۇ
ئىدىئولوگىيىگە مەسئۇل سېكرىتارىياتنىڭ سېكرىتارى ۋە دەرھال
تېلېفون ئۇرۇپ ، باشقا بىر ئايروپىلان بىلەن سۈت ئەكەلدۈرۈپ
ھەربىر ئادەمگە بىر بوتۇلكىدىن سۈت تاشلاپ بېرىپتۇ .
ساياھەت داۋاملىشىپتۇ . يەنە بىر مەھەللىنىڭ ئاسمىنىڭ
يەتكەندە ئۇ يەردە يەنە نۇرغۇن ئادەمنىڭ ئۆچىرەتتە تۇرۇشقانلىرىنى
كۆرۈشۈپتۇ .

— بۇ نېمىگە ئۆچىرەتتە تۇرغان ئادەملەر؟ — دەپ سوراپتۇ
مىكويان ئۇچقۇچىدىن .

— ياڭيۇغا ! — دەپ جاۋاب بېرىپتۇ ئۇچقۇچى .

— خەلق ئۈچۈن خىزمەت قىلىشىم كېرەك ، — دەپتۇ بۇ
تولمۇ كېلىشكەن ، شاپ بۇرۇت مەسلىھەتچى ۋە دەرھال تېلېفون
ئۇرۇپ ، بىر ئايروپىلان ياڭيۇ ئەكەلدۈرۈپ ئۆچىرەتتە تۇرغانلارغا

تاشلاپ بېرىپتۇ . ئاسمان ساياھىتى داۋاملىشىپتۇ . خروشىشۇ
ئۇچقۇچىغا چاقچاق قىلىپ :

— بىز ئۆچمىز خەلق ئۈچۈن خىزمەت قىلىپ ، ئۇلارنىڭ
ھاجىتىنى راۋا قىلدۇق ، سەنمۇ سوۋېت ئىتتىپاقى
كومپارتىيىسىنىڭ ئەزاسى بولغاندىكىن ، خەلق ئۈچۈن خىزمەت
قىلىپ ، ئۆچىرەتتە تۇرغانلارغا بىرەر نەرسە تاشلاپ بەرمەسەن ؟
خەلقنى رازى قىلمايمەن ؟ — دەپتۇ . ئۇچقۇچى نېمىدەپ جاۋاب
بېرىپتۇ دېمەمسىز ؟

— خەلق ئۈچۈن ھەقىقىي خىزمەت قىلىدىغان ، ئۇلارنى رازى
قىلىدىغان ئىش بولسا ، مۇشۇ ئايروپىلاننى سىلەر بىلەن قوشۇپ
يەرگە موللاق ئاتقۇزسام بولىدۇ ، — دەپتۇ .

بۇ سوۋېت ئىتتىپاقى خەلقىنىڭ خروشىشۇ قاتارلىق
شىۋېجىڭجۇيىچىلارغا بولغان نەپرەت-ئۆچمەنلىكىنى ئەكس
ئەتتۈرىدىغان يۇمۇر ئىدى .

ئىسمائىل ئەھمەد شۇ قېتىم سۆزلىگەن دوكلاتتا بۇنداق
سىياسىي يۇمۇرلار خېلى بار ئىدى . قىزىق يىل ئۆتكەن بۈگۈنكى
كۈندە ، ئاڭلىغۇچىلارنىڭ ئېسىدە قالغانلىرى ئاشۇ بىرقانچىسىلا .
ئاشۇ قېتىملىق دوكلاتنى ئاڭلىغانلار ئۇزۇن يىللارغىچە ئىسمائىل
ئەھمەدنىڭ دوكلاتىدىكى قىزىق ۋە مەزمۇنلۇق يۇمۇرلارنى
ئەسلىشىپ يۈردى . مەلۇمكى ، سىياسىي تەشۋىقاتنىڭ ۋاستە ،
ئۇسۇللىرى كۆپ خىل بولىدۇ . مەزمۇنىمۇ كۆپ خىل بولىدۇ ،
ئۇلارنىڭ ئىچىدە پارتىيىنىڭ سىياسەت ، فاڭجېنلىرىنى بىۋاسىتە
تەشۋىق قىلىدىغان ئۇدۇل تەشۋىقاتتىن باشقا ، كىشىلەرنىڭ
ئىرادىسىگە ئىلھام بېرىش ئۇسۇلى ، كىشىلەر كۆڭلىگە تەسەللى
بېرىش ئۇسۇلى ، كىشىلەر قەلبىدە نەپرەت پەيدا قىلىش ئۇسۇلى ،
كىشىلەردە سىرلىق تۇيغۇ پەيدا قىلىش ئۇسۇلى ، كىشىلەر قەلبىنى

يېتەكلەش ئۇسۇلى قاتارلىقلار ئادەتتە كۆپ قوللىنىلىدۇ . كىشىلەر قەلبىدە نەپەت پەيدا قىلىش ئۇسۇلى دۈشمەن ، رەقىبلەرگە قارىتا توغرا چۈشەنچە پەيدا قىلىشنىڭ بىر خىل ئەپلىك چارىسى بولۇپ ، يۈمۈر ئەنە شۇنىڭ ئىچىدىكى ئەڭ ئۈنۈملۈك چارىدۇر . ئۇنىڭ كىشىلەرنىڭ ئىدىيە-تۇيغۇسىغا تەسىر قىلىشى خېلىلا مەخپىي بولغاچقا ، ئۈنۈمى تولىمۇ ئوبدان بولىدۇ .

ئىسمائىل ئەھمەد خوتەن ۋىلايەتلىك پارتكوم تەشۋىقات بۆلۈمىدە ئىشلەپ يۈرگەن كۈنلەردە خوتەندە يەنە تىلغا ئېلىپ ئۆتۈشكە ئەرزىگۈدەك ئىككى مۇھىم ئىش بار ئىدى . بۇنىڭ بىرىنچىسى ، خوتەن «تۈزلۈك ساي» ئايرودرومىنىڭ زامانىۋى ئايرودروم قۇرۇلۇشىدىن ئىبارەت بولۇپ ، بۇ ئايرودرومغا چوڭ تىپتىكى ئايروپىلانلار بىۋاسىتە قونۇپ ئۇچالايتتى . بۇ ئايرودروم بەلكىم 1962-يىلىدىكى جۇڭگو-ھىندىستان چېگرا توقۇنۇشى پەيدا قىلغان ھەربىي ئېھتىياج سەۋەبلىك ياسالغان بولۇشى مۇمكىن . ئۇ چاغلاردا بۇنداق چوڭ تىپتىكى زامانىۋى ئايرودروم ئۈرۈمچى-قەشقەردىمۇ ، شىنجاڭ ئۇيغۇر ئاپتونوم رايونىنىڭ باشقا شەھەرلىرىدىمۇ يوق ئىدى . شۇڭا ئايرودروم پۈتۈپ ئۇزۇن ئۆتمەيلا ، ئۇ شىنجاڭغا كېلىدىغان چوڭ تىپتىكى ئايروپىلانلار قونىدىغان بىردىنبىر ئايرودرومغا ئايلانغانىدى . 1963-يىلىدىن كېيىن شىنجاڭ ئۇيغۇر ئاپتونوم رايونىمىزغا كۆزدىن كەچۈرۈشكە كەلگەن رەئىس ليۇ شاۋچى ، باش مىنىستىر جۇ ئېنلەي ، مۇئاۋىن باش مىنىستىر قوشۇمچە دىپلوماتىيە مىنىستىرى مارشال چېن يى ، مۇئاۋىن باش مىنىستىر مارشال خې لۇڭ ، خەلق ئازادلىق ئارمىيىسىنىڭ باش شتاب باشلىقى گېنېرال ئارمىيە لو رۇيچىڭ قاتارلىقلارنىڭ مەخسۇس ئايروپىلانلىرى مۇشۇ ئايرودرومغا كۆپ قېتىم قونغانىدى . ئۇلار بۇ يەردە چوڭ تىپتىكى ئايروپىلانلاردىن

كسچىك تىپتىكى ئايروپىلانلارغا ئالمىشىپ ، ئاندىن قەشقەرگە ، ئۈرۈمچىگە باراتتى ، قايتىشتا يەنە خوتەن ئايروودرومى ئارقىلىق قايتاتتى . ئاشۇ دۆلەت رەھبەرلىرى كەلگەندە ئاجايىپ داغدۇغىلىق قارشى ئېلىش مۇراسىملىرى ئۇيۇشتۇرۇلاتتى . «تۈزلۈك ساي» ئايروودرومىدىن خوتەن شەھىرىگىچە بولغان يەتتە كىلومېتىرلىق توپىلىق يولغا دېھقانلار كېچىچە سۇ سېپىپ چىقاتتى . ئون مىڭلىغان ئادەم يولنىڭ ئىككى ياقىسىدا تۇرۇپ قارشى ئالاتتى . خوتەن شەھىرىنىڭ توپىلىق كوچىلىرىمۇ پاكىز ۋە سۇ سېپىلگەن بولاتتى ، شەھەر دۆلەت رەھبەرلىرى بىمالال دەم ئالالىغۇدەك تىنچ ۋە پاكىز بولۇپ قالاتتى . 1965-يىل يازدا ، باش مىنىستىر جۇڭيىنلەي ، مۇئاۋىن باش مىنىستىر ، قوشۇمچە دىپلوماتىيە مىنىستىرى ، مارشال چېن يى قاتارلىقلار ئاسىيا-ئافرىقا دۆلەت باشلىقلىرى يىغىنىغا بېرىش يولىدا خوتەنگە چۈشتى . ئوخشاشلا مىڭلىغان-ئون مىڭلىغان ئادەم قارشى ئېلىشقا چىقتى . قارشى ئالغىلى چىققانلار ئىچىدە ، ئۈرۈمچىدىن كېلىپ كۈتۈپ تۇرغان ئەينى چاغدىكى ئاپتونوم رايون باشلىقلىرىدىن ۋاڭ ئېنماۋ ، سەيپىدىن ئەزىزى قاتارلىقلار بار ئىدى . مېھمانلار ئايروپىلاندىن چۈشۈپ كەلگەندە ، ئاپتونوم رايونىنىڭ ، خوتەن ۋىلايىتىنىڭ رەھبەرلىرى ئۇلارنىڭ ئالدىغا بېرىپ ، بىر-بىرلەپ قول ئېلىشىپ كۆرۈشتى . ئاشۇ كۆرۈشۈش جەريانىدا ، چېكىلىكسىز ئىسپانچە شەپكىنى بىر يانغا چىرايلىق باسۇرۇپ كىيىۋالغان ، كۆزىگە قارا كۆزەينەك تاقىۋالغان مارشال چېن يى بىر ئايالنى قۇچاقلاپ پېشانىسىگە سۆيۈپ قويدى ... ھېچكىم ئاشكارا سورۇنلاردا قۇچاقلىشىپ كۆرۈشمەيدىغان ، بىر-بىرىگە لەۋ تەككۈزمەيدىغان ئاشۇ يىللاردا مارشال چېن يىنىڭ بۇ ھەرىكىتى خوتەنلىكلەرنى ھاڭ-تاڭ قالدۇرغانىدى . پېشقەدەملەر ئاشۇ ئاجايىپ كۆرۈشۈشنى

ۋە ھاڭ-تاڭلىقنى ھازىرمۇ تەئەججۇپ بىلەن ئەسلىشىدۇ. ئۇلار كېيىن ئۇقسا، ھېلىقى ئايال—مارشالنىڭ ئايالى ئىكەن. ئۇ خوتەنگە ئالدىن كېلىپ ئۇلارنىڭ كېلىشىنى كۈتۈپ تۇرغانىكەن... شۇ قېتىم خوتەندىكىلەرنى ھەيران قالدۇرغان يەنە بىر ئىش، خىزمەتچىلەر ئايروپىلاندىن چۈشۈرگەن يېپيېڭى قوغۇن-تاۋۇزلار ئىدى. ئەتىياز كۈنلىرىدە خوتەندە ئالدىنقى يىلدىكى قوغۇن-تاۋۇزلار ئاللىقاچان تۈگەپ كەتكەن بولاتتى. ئۇلار يەنە دۇنيانىڭ كىلىمات رايونلىرىغا بۆلۈندىغانلىقىنى، ئىسسىق بەلۋاغ رايونلىرىدا بۇنداق چاغدىمۇ قوغۇن-تاۋۇز پېشىپ تۇرىدىغانلىقىنى بىلمەيتتى ۋە چۈشەنمەيتتى. بىلمەيدىغان ۋە چۈشەنمەيدىغان ئادەم دائىم ھەيرانلىق ئىچىدە يۈرىدۇ. ئۇلارنىڭ ئەتىياز كۈنلىرىدە قوغۇن-تاۋۇز كۆرۈپ ھەيران قېلىشى—ئەنە شۇ بىلمەسلىكىدىن ئىدى.

ھەر قېتىم دۆلەت رەھبەرلىرى خوتەنگە چۈشكەندە، خوتەن ۋىلايەتلىك سەنئەت ئۆمىكى مېھمانلار ئۈچۈن مول مەزمۇنلۇق، بەدىئىيلىكى يۇقىرى سەنئەت نومۇرلىرىنى كۆرسىتىپ تۇراتتى. بىزنىڭ ئاشۇ يىللاردا تىلغا ئېلىپ ئۆتۈشكە ئەرزىگۈدەك ئىش دېگىنىمىزنىڭ ئىككىنچىسى مانا شۇ خوتەن ۋىلايەتلىك سەنئەت ئۆمىكىگە مۇناسىۋەتلىك، لېكىن بىز خوتەن ۋىلايەتلىك سەنئەت ئۆمىكىگە مۇناسىۋەتلىك ئىشلارنى بايان قىلىشتىن ئىلگىرى، خوتەن «تۈزلۈقساي ئايرودرۇمى» ئارقىلىق خوتەن ۋە ئاپتونوم رايونىمىزغا قەدەم تەشرىپ قىلغان ئەزىز مېھمانلارنى قارشى ئېلىش ۋە كۈتۈۋېلىش سورۇنلىرىدا يۈرگەن ئىسمايىل ئەھمەدكە بىر قۇر نەزەر ئاغدۇرۇشىمىز كېرەك. ئىسمايىل ئەھمەد ئاشۇ سورۇنلارنى تەشكىللىگۈچى ۋە ئۇيۇشتۇرغۇچىلارنىڭ بىرى ئىدى. شۇ يىللاردا خوتەن ۋىلايەتلىك بىرىنچى ئوتتۇرا مەكتەپنىڭ ئوقۇتقۇچىلىرى

رەتلىك ، چىرايلىق ، يارىشلىق كىيىنگەن ئىسمائىل ئەھمەد مەكتەپ قورۇسىغا كېلىپ ، يەنە ئالدىراش كېتىپ يۈرگەنلىكىنى كۆرۈپ تۇراتتى . بۇنداق مېھمان كەلگەن چاغلاردا ھەقىقەتەن ئالدىراشلىق بولاتتى . ئۇنىڭ ئۆزىمۇ بۇنداق ئىشلارغا ئوبدانلا ئېىى بار ئادەم ئىدى . ئۇنىڭ ئۈستىگە شۇ چاغلاردا يەرلىك پارتكومدىكى شۇ دەرىجىلىك كادىرلار ئىچىدە ئەڭ ئىناۋەتلىكى ئىسمائىل ئەھمەد بولغانلىقتىن ، ئۇنىڭ كۈتۈۋېلىش خىزمەتلىرىنىڭ بىر قىسمىغا يېتەكچىلىك قىلىشى تەبىئىي ئىش ئىدى . بىز ئۇنىڭ شۇ چاغلاردا ئاشۇ ئىشلارنى ناھايىتى ياخشى ئىشلىگەنلىكىنى ، شۇ ئارقىلىق مېھمانلار ۋە ئاپتونوم رايون رەھبەرلىرىدە ناھايىتى ياخشى تەسىرات قالدۇرغانلىقىنى پەرەز قىلالايمىز .

ئەمدى بىز گېپىمىزنى ئاشۇ يىللاردىكى كۈتۈۋېلىش خىزمەتلىرىدە مۇھىم رول ئوينىغان خوتەن ۋىلايەتلىك سەنئەت ئۆمىكى ۋە خوتەننىڭ سەنئەت ئىشلىرىغا يۆتكىشىمىز كېرەك . ھەممىگە مەلۇمكى ، خوتەن ئۇيغۇر ناخشا-ئۇسسۇل سەنئىتىنىڭ يەنە بىر بۆلىكى . «ئۇيغۇر ئون ئىككى مۇقامى» نىڭ شەكىللىنىشى ، ۋايىغا يېتىشى ۋە ساقلىنىشىدا ئەڭ مۇھىم رول ئوينىغان زېمىنلارنىڭ بىرى . خوتەنلىك مەشھۇر مۇزىكانت ، مۇزىكا تارىخچىسى ئىسمىتۇللاخان مۆجىزىنىڭ «تەۋارىخى مۇسقىيۇن» ناملىق مەشھۇر كىتابى بىزگە «ئۇيغۇر ئون ئىككى مۇقامى» توغرىسىدىكى شۆھرەتلىك تارىخىنى يەتكۈزۈپ كەلدى ۋە ئىپتىخار بەخش ئەتتى . ئىسمىتۇللاخان مۆجىزىدىن كېيىن ، بۇ زېمىندا يەنە ساۋۇتخان ، ئايىمخان ھاجىم ، تەمبۇرچى قادىرەم ، شېرىپ بەگ ، تاراخۇن ، سۇلايمان ئاخۇن قالۇن ، بۆلبۈل ئاخۇن ، توختاخۇن قالۇنچى ، يۈسۈپ تەمبۇرچى ، مەڭلەشخان تەمبۇرچى ، تۇرسۇن ئاخۇن سائەتچى قاتارلىق مەشھۇر سەنئەتكارلار ئۆتتى . بولۇپمۇ

چىرىيلىك سۇلايمان ئاخۇن قالۇننىڭ ئۆتكەن ئەسىرنىڭ 50-يىللىرىدا «ئون ئىككى مۇقام» نى لېنتىغا ئېلىش ، ساقلاپ قېلىش خىزمەتلىرىدە ئالاھىدە مۇھىم رول ئوينىغانلىقىنى ئەستىن چىقارماسلىقىمىز كېرەك . سۇلايمان ئاخۇن ئاكا يەكەنلىك مۇقامشۇناس تۇردى ئاخۇن ئاكىنىڭ دەۋرىدىشى ، ئاغىنىسى ھېسابلىنىدۇ . مەرھۇم سەيپىدىن ئەزىزى ئەپەندىنىڭ ئەسلىشىچە ، ئاشۇ يىللاردىكى مۇقامنى لېنتىغا ئېلىش-ساقلاپ قېلىش خىزمەتلىرى داۋامىدا ، سۇلايمان ئاخۇن ئاكىنىڭ ئاۋازى ياش ۋاقىتلىرىدىكىدەك ساز بولمىغاچقا ، لېنتىغا ئېلىشتا تۇردى ئاخۇن ئاكىنىڭ ئاۋازى لېنتىغا ئېلىنغان . لېنتىغا ئېلىنىشتىن ئىلگىرىكى تەييارلىقلارنى شۇ مۇقامچى ئۇستازلار بىللە ئېلىپ بارغان . بىز يۇقىرىقى پاكىتتىن خوتەن رايونىنىڭ ئۇيغۇر ناخشا-ئۇسسۇل سەنئىتى ۋە «ئون ئىككى مۇقام» نى ساقلاپ قېلىشتا تۇتقان ئورنىنى ھېس قىلىپ يېتەلەيمىز . خوتەندە سەنئەت ئىشلىرىنىڭ مۇنتىزىملىشىشقا قاراپ يۈزلەنگەن ۋاقىتى 1938-يىلىغا توغرا كېلىدۇ . شۇ يىللاردا ئۇيغۇر ئۇيۇشمىسى «سانايىنەپسە» تەشكىللەپ ، ئويۇن ۋە درامىلارنى قويىدۇ . تالىپ ئاخۇن ، ئابدۇرېھىم لېتىپ ، ئابلىز ، ئوبۇل ، نادىرخان قاتارلىقلار سازچى بولىدۇ . قاھارجان ، ئەمەت ئۆمەر ، ھاجى خانىم ، جۈرئۇي ، ئابلىز ھاجى ، زىيائىدىن ، روزى قارى قاتارلىقلار ئارتىس بولىدۇ . يەنە 1940-يىللارنىڭ بېشىدا خوتەن دارىلمۇئەللىمىن مەكتىپى مۇزىكا كۇرسى ئاچىدۇ . مۇزىكا كۇرسىدا كېيىنكى چاغلارنىڭ داڭلىق مۇزىكانتلىرىدىن نادىرخان ، مىرزەپاشا شاھ ، دېمىن ئاخۇن ، مەخمۇتجان ، تۇرسۇن توختى ، ئابدۇقادىر خوجى قاتارلىقلار ئىسكىرىپكا ، ندى ، چالڭ ، تەمبۇر ، داپ قاتارلىقلارنى چېلىشنى ئۆگىنىدۇ . ھاجى مەمەت ئاكا

(تاشكەنتتە ئوقۇغان ئادەم ئىدى) ئۇستاز بولىدۇ. خوتەندە ھازىرقى زامانچە سەنئەت ئۆمەكلىرىنى قۇرۇش شارائىتى ئاستا-ئاستا پىشپىيىپ بېتىلىدۇ. ئازادلىقتىن كېيىن ئاشۇ «سانايىنەپسە» ئاساسىدا خوتەن ۋىلايەتلىك سەنئەت ئۆمىكى قۇرۇلىدۇ ۋە پارتىيىنىڭ تۈرلۈك سىياسەت-فاكۇلتېتلىرىنى تەشۋىق قىلىشتا، سەنئەت قورالىدىن پايدىلىنىپ ياخشى ئۈنۈم يارىتىدۇ. ئىسمائىل ئەھمەد خوتەن يەرلىك پارتكوم تەشۋىقات بۆلۈمىدە ئىشلەۋاتقاندا خوتەن ۋىلايەتلىك سەنئەت ئۆمىكىنىڭ خىزمەتلىرىنى ئۆزى بىۋاسىتە تۇتىدۇ. خادىملارنى تولۇقلاشتىن تارتىپ، يېڭى نومۇرلارنى ئىجاد قىلىش، يېڭى نومۇرلارنى رەپىتسى قىلىشقاچە بولغان ئىشلارنىڭ ھەممىسىگە ئارىلىشىدۇ. سەنئەت ئۆمىكى تېخىمۇ كاپالەت تاپىدۇ. خوتەن «تۈزلۈقساي ئايرودرومى» ئارقىلىق داڭلىق رەھبەرلەر خوتەنگە، شىنجاڭغا كېلىۋاتقان يىللار ئاشۇ خوتەن ۋىلايەتلىك سەنئەت ئۆمىكى راسا گۈللەنگەن، روناق تاپقان، داڭ چىقارغان مەزگىل، شۇنداقلا ئۇستا سەنئەتكارلار، ھەقىقىي سەنئەت تالانتى بارلار، سەھنىگە گۈلدەك يارىشىدىغانلار جەم بولغان مەزگىل ئىدى. داڭلىق ناخشىچى سالامەت خانىم، داڭلىق لەپەرچى سۇلايمان روزى، داڭلىق ئىسكىرىپكىچى نادىرخان ۋە سايىمىچامال خانىم، ھەجەر خانىم، ئامىنە خانىم، گۈلنار خانىم، كېرىمولىلاخۇن، تۈردى ئەخمەت، مۇختار ئىمىن ھاجىم، زىياۋۇدىن، ئوبۇلھەسەن، ھەسەنجان، ئابلىمىت ئەھمەت، ئىگمەمبەردى، سودىيە خانىم، رىزۋان خانىم قاتارلىقلار گويا ئاسماندىكى ساناقسىز يۇلتۇزلار سامانىيولغا جەم بولغاندەك خوتەن ۋىلايەتلىك سەنئەت ئۆمىكىگە جەم بولغانىدى. داڭلىق سەنئەت تەشكىلاتچىسى ئابدۇقادىر ئوسمان (ھاجىم) ئۆمەك باشلىقى ئىدى. شۇ يىللاردا خوتەن ۋىلايەتلىك سەنئەت ئۆمىكى جەنۇبىي شىنجاڭ

ۋە ئاپتونوم رايوندا ئۆتكۈزۈلگەن سەنئەت كۆرەكلىرىدە نەچچە قېتىم بىرىنچى بولۇپ داڭ چىقارغانىدى . ئۇ چاغلاردا ئىچكى موڭغۇل ئاپتونوم رايونىدىكى «ئۇلانۇچىر سەنئەت ئۆمىكى» دىن ئۆگىنىپ ، سەنئەت ئىشلىرىنى يېزا-قىشلاقلارغا ، تاغ-يايلاقلارغا يۈزلەندۈرۈش تەشەببۇس قىلىناتتى . شۇ سەۋەبلىك ۋىلايەتلىك سەنئەت ئۆمىكى سەييارە ئويۇن قويۇپ خوتەن ۋىلايىتىنىڭ ئەڭ چەت يېزا-كەنتلىرىنىمۇ قويماي ئارىلاپ چىققان ، ھەقىقەتەنمۇ ھەم قىزىلاشقان ، ھەم ئىختىساسلاشقان سەنئەت ئۆمىكىگە ئايلانغانىدى .

بىز تەسۋىرلەۋاتقان دەۋرگە كەلگەندە ، ئاشۇ سەنئەت ئۆمىكى راسا قىرانغا تولۇپ خەلق ئۈچۈن خىزمەت قىلىش بىلەن بىرگە ، مېھمانلارنى قارشى ئالىدىغان ئايروودرومدا كوچا ئۇسسۇلى ئويناپ ، مېھمانلار ئۈچۈن ئۆتكۈزۈلگەن كەچكى كۆڭۈل ئېچىش يىغىلىشلىرىدا ئويۇن قويۇپ يۈرەتتى . ئۇلارنىڭ يۇقىرى ماھارەتلىك ئويۇنلىرىنى كۆرگەن باش مىنىستىر جۇ ئېنلەي ئىنتايىن ھاياجانلانغان ۋە ئۇلارنى ئىچكىرى ئۆلكىلەرگە ئۆتۈپ ئويۇن قويۇشقا تەكلىپمۇ قىلغانىدى . 1965-يىل 10-ئايدا شىنجاڭ ئۇيغۇر ئاپتونوم رايونى قۇرۇلغانلىقىنىڭ ئون يىللىق بايرىمى يېتىپ كەلدى . مەركەز مارشال خې لۇڭ باشچىلىقىدا يۇقىرى دەرىجىلىك ئۆمەك ئەۋەتىپ تەبرىكلىدى ۋە شىنجاڭدىكى ھەر مىللەت خەلقىدىن ھال سورىدى . مارشال باشچىلىقىدىكى ئۆمەك ئاۋۋال خوتەنگە كەلدى ، ئاندىن قەشقەر ، ئۈرۈمچى تەرەپكە ئۆتتى . داغدۇغىلىق قارشى ئېلىشلار ، يىغىلىشلار ، ئېكسكۇرسىيىلەر بولدى ، تەبىئىي ھالدا ئويۇنمۇ قويۇپ بېرىلدى ، ئويۇننى تەشكىللەش ئىشلىرىغا ئىسمائىل ئەھمەد مەسئۇل بولدى . ئويۇن باشلانغاندا ، ئۇ ئىككىنچى رەتتە—مارشال خې لۇڭنىڭ ئارقىسىدىلا

ئولتۇرۇپ ، ئويۇن مەزمۇنلىرىنى تەرجىمە قىلىپ بەردى . يۇقىرى سەۋىيىلىك ئويۇننى كۆرۈپ ، مارشالمۇ ، ئۆمەكنىڭ باشقا ئەزالىرىمۇ بەك خۇشال بولدى . ئىسمائىل ئەھمەد پۇرسەتتىن پايدىلىنىپ ، 6-ئايدا جۇ ئىنلەي زۇڭلىنىڭمۇ بۇ ئويۇننى كۆرگەنلىكىنى ، خوتەن ۋىلايەتلىك سەنئەت ئۆمىكىنى بېيجىڭغا بېرىپ ئويۇن قويۇشقا تەكلىپ قىلغانلىقىنى ئەسكەرتىپ قويدى . ئويۇن ئاخىرىدا مارشال سەھنىگە چىقىپ ، سەنئەتچىلەر بىلەن بىر-بىرلەپ قول ئېلىشىپ كۆرۈشتى ، ئويۇننىڭ مۇۋاپپەقىيەتلىك بولغانلىقىنى تەبرىكلىدى ۋە ئاخىرىدا خوتەن ۋىلايەتلىك سەنئەت ئۆمىكىنى رەسمىي تۈردە ئىچكىرى ئۆلكىلەرگە ئۆتۈپ ، ئويۇن قويۇشقا تەكلىپ قىلدى .

ئەستە ئېنىق ساقلانغىنى شۇكى ، مارشال ئۆزىنىڭ چىرايلىق ھاسىسىنى شورباغلىق بوۋاي مەتمۇسا ئاكىغا تەقدىم قىلدى ۋە خوتەن ۋىلايەتلىك سەنئەت ئۆمىكىنى رەسمىي تۈردە بېيجىڭغا بېرىپ ئويۇن قويۇشقا تەكلىپ قىلدى . بۇ باش مىنىستىر جۇ ئېنلەيگە ۋاكالىتەن قىلىنغان تەكلىپ ئىدى . بۇ خوتەن ۋىلايەتلىك سەنئەت ئۆمىكى ئۈچۈن ، خوتەن خەلقى ئۈچۈن كاتتا چوڭ ئىش ئىدى . مەركەزنىڭ خوتەن خەلقىگە كۆڭۈل بۆلگەنلىكىنى ، غەمخورلۇق قىلغانلىقىنى ئەكس ئەتتۈرەتتى . دەل شۇ كۈنلەردە بىزنىڭ ئىسمائىل ئەھمەدنى ئۈرۈمچىگە—ئاپتونوم رايونغا يۆتكىگەنلىك توغرىسىدا گەپلەر تارقالغان ۋە ئۆزىڭمۇ ئۇقتۇرۇلغانىدى . 10-ئاينىڭ 15-كۈنى مەركىزىي ھەربىي ئىشلار كومىتېتى ئىشخانىسىنىڭ خوتەن ۋىلايەتلىك سەنئەت ئۆمىكىنى بېيجىڭگە كېلىپ ئويۇن قويۇشقا تەكلىپ قىلغانلىقى توغرىسىدا ئالاقە يېتىپ كەلدى . ئارقىدىنلا شىنجاڭ ئۇيغۇر ئاپتونوم رايونلۇق مەدەنىيەت نازارىتىنىڭ نازىرى گۇڭ كې يولداش ئىسمائىل

ئەھمەدنى ئاپتونوم رايونغا ۋاكالىتەن خوتەن ۋىلايەتلىك سەنئەت ئۆمىكىنى بېيجىڭغا باشلاپ بارىدىغانلىقىنى ئۇقتۇردى . بۇ خوتەن ۋىلايەتلىك سەنئەت ئۆمىكىنىڭ ئاپتونوم رايونغا ۋاكالىتەن ئويۇن قويۇشقا بارىدىغانلىقىنى كۆرسىتەتتى . شۇنداق قىلىپ ئىسمائىل ئەھمەد خوتەن ۋىلايەتلىك سەنئەت ئۆمىكىگە مۇۋەققەت تۈەنجاڭ بولۇپ ئىچكىرىگە ئاتلىنىشنىڭ تەييارلىقىغا كىرىشتى .

بېيجىڭدەك كاتتا ئاستانىگە بېرىپ ئويۇن قويۇش ئۈچۈن ئەلۋەتتە ئەستايىدىل تەييارلىق قىلىش كېرەك ئىدى . ساز-چالغۇ ، سەھنە كىيىمى ، كۆرسىتىدىغان نومۇرلارنى يېڭىلاش كېرەك ئىدى . پايتەختتە ئويۇن قويغاندا ، ئويۇن كۆرىدىغانلار كۆپ ئەللەرنىڭ ، كۆپ مىللەتلەرنىڭ ئويۇنلىرىنى كۆرگەن ، يۇقىرى سەۋىيىلىك تاماشىبىنلار بولاتتى . شۇڭا ئەستايىدىل تەييارلىق قىلىشقا توغرا كېلەتتى . ئىسمائىل ئەھمەد تەييارلىققا ئۆزى بىۋاسىتە يېتەكچىلىك قىلدى ، ئالدى بىلەن شائىر ، دراماتورگ مەتمىن قۇربان ئەپەندىنى قاراقاشتىن يەنە بىر قېتىم تەكلىپ قىلىپ ئەكىلىپ ، ۋىلايەتلىك سەنئەت ئۆمىكى ئويناۋاتقان نومۇرلارنىڭ تېكىستىنى تەرتىپكە سېلىشقا ئورۇنلاشتۇردى ، يېڭى ناخشا ، يېڭى نومۇرلارنى يازدۇردى . نومۇرلارنىڭ تەرتىپكە سېلىنىشى ، رەپىتىلەرنىڭ ئاياغلىشىشىغا ئەگىشىپ باشقا تەييارلىقلارمۇ پۈتۈپ قالغانىدى . ئۇلار بېيجىڭغا قاراپ ئاتلاندى . شۇ چاغدا ئىسمائىل ئەھمەدنىڭ شائىر ، دراماتورگ مەتمىن قۇرباننىمۇ ئۆمەككە قوشۇپ ، ئىچكىرىگە بىللە ئېلىپ بارغانلىقىنى ئۇنىڭ بۇرۇندىنلا شائىر-يازغۇچىلارغا يېقىن تۇرىدىغان مەرىپەتپەرۋەرلىكىنىڭ يەنە بىر قېتىم ئىپادىلىنىشى دېيىشكە بولىدۇ .

6. خوتەندىنمۇ ھالقىپ چىقىش

خوتەن ۋىلايەتلىك ناخشا-ئۇسسۇل ئۆمىكىنىڭ ئىچكى ئۆلكىلەردىكى پائالىيەتلىرىنى بايان قىلىدىغان پاراگرافقا «خوتەندىنمۇ ھالقىپ چىقىش» دەپ قويغان سەرلەۋھىمىز ھەرگىزمۇ ئاشۇ سەنئەت ئۆمىكىنىڭ ئۆزىگە قارىتىلغان ئەمەس ، بەلكى سەنئەت ئۆمىكىنىڭ مۇۋەققەت باشلىقى يولداش ئىسمائىل ئەھمەدكە قارىتىلغان . ئىسمائىل ئەھمەد ئاشۇ ئۇچقانچە ئەمدى خوتەن ۋىلايىتى دائىرىسىدىن ھالقىپ چىقىپ كېتىدۇ . چىرىيە ئۈچۈن ، خوتەن ئۈچۈن خىزمەت قىلىدىغان ئادەمدىن شىنجاڭ ئۇيغۇر ئاپتونوم رايونى ئۈچۈن ، پۈتۈن جۇڭگو ئۈچۈن خىزمەت قىلىدىغان ئادەمگە ئايلىنىدۇ . چىرىيىگە ، خوتەنگە قايتىپ كەلمەيدۇ ، خىزمەت تەكشۈرۈش ۋە تۇغقان يوقلاش ئۈچۈن كەلگەن ھالەتتىمۇ ئەمدى ئۇنىڭ تەشكىلى تەۋەلىكى باشقا ياقلاردا بولىدۇ . ئىسمائىل ئەھمەد خوتەن ۋىلايەتلىك سەنئەت ئۆمىكىنى باشلاپ پايتەخت بېيجىڭغا يېتىپ باردى . گەرچە بۇ چاغلاردا بېيجىڭغا بېرىپ-كېلىش ئىسمائىل ئەھمەد ئۈچۈن قوغۇنلۇقنىڭ يولىدا قاتنىغاندەك ئىشقا ئايلىنىپ قالغان بولسىمۇ ، ۋىلايەتلىك سەنئەت ئۆمىكىدىكى ئارتىسلار ئۈچۈن تۇنجى قېتىم ئىدى . پايتەختنىڭ گۈزەل كوچا-رەستىلىرىنى ، كەڭ ۋە ھەيۋەتلىك تىيەنئەنمېن مەيدانىنى ، ئاجايىپ جەزىبىدار ئۇسلۇبتا سېلىنغان خەلق چوڭ سارىيىنى كۆرگەندىكى ھاياجاننى بىر دېمەك . ئارتىسلار ھاياجانغا ، خۇشاللىققا چۆمگەندى . جۇڭنەنخەيدە ئويۇن قويغاندا ھاياجان ۋە خۇشاللىق ئەڭ ئەۋجىگە چىقتى . دۆلەت قۇرغۇچى مەشھۇر رەھبەرلەرنىڭ ھەممىسى كەلگەن ، داڭلىق مارشاللار ، گېنېراللار تاماشىبىن ئىدى . ئارتىسلار ئاشۇنداق مەشھۇر كىشىلەرگە ئويۇن

كۆرسىتىش پۇرسىتىگە مۇيەسسەر بولغانلىقىدىن ھاياجانلانسىمۇ ،
تاماشىبىنلار كۆرسىتىلىۋاتقان يۇقىرى سەۋىيىلىك نومۇرلاردىن
ھاياجانلىناتتى . شۇ كۈنى ئەڭ قىزىقىش بىلەن ئويۇن كۆرگەن
كىشى باش مىنىستىر جۇ ئېنلەي بولۇشى مۇمكىن . ئالدىنقى
رەتتىن ئورۇن ئالغان بۇ مەشھۇر سىياسىئون ۋە دىپلومات پات-پات
ئورنىدىن قوزغىلىپ ئىسمايىل ئەھمەتتىن نېمىلەرنىدۇر
سورايتتى ، ئۆزىمەي چاۋاك چالاتتى . ئۇ خوتەن ۋىلايەتلىك سەنئەت
ئۆمىكىنىڭ ئويۇنلىرىنى ئىلگىرىمۇ كۆرگەن ، ئارتىسلار بىلەن
ئىلگىرىمۇ ئۇچراشقان بولغاچقا ، كىمنىڭ كېلىپ ، كىمنىڭ
كېلىلمەي قالغانلىقىنى سۈرۈشتۈرەتتى . ئۇ ئىسمايىل بۇجاڭدىن :
«سەلەردە ئانا-بالا بىر جۈپ ئارتىس بولىدىغان ، ئۇلار كېلىلدىمۇ؟»
دەپ سۈرۈشتۈردى . بۇ ھەجەرخانىم ، گۈلنار خانىم ئانا-بالىغا
قارىتىلغان سوئال ئىدى . ئىسمايىل ئەھمەد ئەھۋالنى
چۈشەندۈرەتتى . باش مىنىستىر باشقا سوئالغا ئۆتەتتى . شۇ كۈنى
باش مىنىستىر يەنە خوتەن ۋىلايەتلىك سەنئەت ئۆمىكىگە يېڭى
ئىسىم قويۇپ بەردى . ئۇ ئىسمايىل ئەھمەدكە : «سەنئەت
ئۆمىكىڭلەرنىڭ ئىسمى قاشتېشى سەنئەت ئۆمىكى بولسۇن ، خوتەن
قاشتېشى بەك مەشھۇر ، سەلەر ئاشۇ قاشتېشىدەك جۇلالاڭلار»
دېدى . ئىسمايىل ئەھمەد بۇ مۇبارەك ئىسىمغا دەرھال ھەشقاللا
ئېيتتى ، لېكىن ئورنىغا بېرىپ ئولتۇرۇپ بولغان باش مىنىستىر
يەنە ھايالسىمايلا ئىسمايىل ئەھمەدنىڭ يېنىغا كېلىپ «يېڭى
قاشتېشى بولسۇن ، سەلەر يېڭى زاماننىڭ ياشلىرى بولغاندىكىن ،
سەنئەت ئۆمىكىڭلەرنىڭ ئىسمىنى يېڭى قاشتېشى دەپ ئاتاڭلار»
دېدى . باش مىنىستىرنىڭ بىر ۋىلايەتلىك كىچىك سەنئەت
ئۆمىكىگە ئاتاپتەن ئىسىم قويۇپ بېرىشى ، ئىسمىنى يەنە قايتا
ئۆزگەرتىشى ئۇنىڭ كۆرسىتىلگەن ئويۇندىن بەكلا رازى

بولغانلىقىنى ، كىچىك بىر سەنئەت ئۆمىكىگە ئالاھىدە كۆڭۈل بۆلگەنلىكىنى ئىپادىلەيتتى .

شۇ قېتىم ئىسمائىل ئەھمەد باشلاپ بارغان خوتەن ۋىلايەتلىك سەنئەت ئۆمىكى يەنى «يېڭى قاشتېشى سەنئەت ئۆمىكى» بېيجىڭ ، تىيەنجىن ، شاڭخەي ، نەنجىڭ ، چاڭشا ، گۇاڭجۇ قاتارلىق شەھەر ۋە قىسمەن ئۆلكىلەردە يەتمىش مەيداندىن ئارتۇق ئويۇن قويدى . چېگرا رايوندىكى ئۇيغۇر خەلقىنىڭ سىياسىي ، ئىقتىسادىي ، مەدەنىي تۇرمۇشىدا مەيدانغا كەلگەن غايەت زور ئۆزگىرىشلەرنى سەنئەت شەكلى بىلەن مەركەزگە ۋە ئىچكىرى ئۆلكىلەر خەلقىگە دوكلات قىلدى . مەركەزدىكى رەھبەرلەر ۋە كەڭ خەلق ئاممىسى ئۇلارنىڭ ئويۇنىغا يۇقىرى باھا بەردى . ئۇلارنى «يەنە بىر (ئۇلانمۇچىر) چە سەنئەت ئۆمىكى» دەپ ماختىدى . ئويۇن ھەقىقەتەنمۇ مۇۋەپپەقىيەتلىك بولغانىدى .

1965-يىلىنىڭ 11-ئېيىدىن 1966-يىلىنىڭ 6-ئېيىغىچە داۋاملاشقان ئىچكىرى ئۆلكىلەر سەپىرى جەريانىدا ، ئىسمائىل ئەھمەد ئىلگىرى يېزا ئىگىلىك خىزمىتىنى ، سىياسىي خىزمەتنى ، تەشۋىقات خىزمىتىنى باشقۇرۇشقا لايىقەتلىك ئىكەنلىكىنى ئىسپاتلىغاندەك يەنە مەدەنىيەت-سەنئەت خىزمەتلىرىنىمۇ باشقۇرۇشقا لايىقەتلىك ئىكەنلىكىنى ئەمەلدە كۆرسەتتى . ئۇنىڭ ھەر ساھەدىكى تەشكىللەش ، ئويۇشتۇرۇش ، ماسلاشتۇرۇش ئىقتىدارى ھەقىقەتەنمۇ ئادەمنى قايىل قىلاتتى .

شۇ قېتىملىق ئىچكىرى ئۆلكىلەرگە قىلغان سەپەر جەريانىدا ، ئىسمائىل ئەھمەدنىڭ ھايات يولىدا يەنە بىر قېتىم چوڭ ھالقىش-سەكرەش بولدى . سەنئەت ئۆمىكى ئۈرۈمچىگە قايتىپ كەلگەندە ئىسمائىل ئەھمەدنى ئەمدى يېڭى خىزمەت ئورنى كۈتۈپ تۇراتتى .

شۇنداق قىلىپ ، قۇناخۇن خەلىپەنىڭ ئاشۇ چاپتىكىش نەۋرىسى ئوتتۇز ياشتىن ئەمدىلا ھالقىغان چاغدا ، خوتەن دىيارىدىنمۇ ھالقىپ چىقىپ كەتتى . نېمىشقىدۇر ئۇنىڭ ھايات يولى ئومۇمەن ئاسفالت يولدىكى تۈز ۋە تەكشى بولدى . ھايات يولىدا پۇتلىشىدىغان ، يىقىلىدىغان ئىشلار ئاساسەن كۆرۈلمىدى . بۇ يەردە ئۇنىڭ كۆرگەن تەربىيىسىمۇ ، ئۆزىنىڭ تىرىشچانلىقىمۇ رول ئوينىغان بولۇشى مۇمكىن . بۇ ئىككىسى قوشۇلسا ، ھايات يولى ئەنە شۇنداق پارلاق بولىدۇ .

1966-يىلى سەنئەت ئۆمىكى بىلەن ئىچكىرىگە قىلغان سەپەر ئاخىرلاشقاندىن كېيىن ، ئۇ ئاپتونوم رايونلۇق پارتكوم مەدەنىيەت-مائارىپ سىياسىي بۆلۈمىگە مۇئاۋىن مۇدىر بولۇپ تەيىنلىنىدۇ . ئۇنىڭ شۇنىڭدىن كېيىن شىنجاڭ ئۇيغۇر ئاپتونوم رايونلۇق پارتكومنىڭ شۈجىسى (ئۇ چاغدا بىرىنچى شۈجىدىن باشقىلار شۈجى دەپ ئاتىلاتتى ، مۇئاۋىن سۆزى قوشۇلمايتتى) ، شىنجاڭ ئۇيغۇر ئاپتونوم رايونلۇق خەلق ھۆكۈمىتىنىڭ رەئىسى ، دۆلەت مىللىي ئىشلار كومىتېتى پارتىيە گۇرۇپپىسىنىڭ شۈجىسى ، دۆلەت مىللىي ئىشلار كومىتېتىنىڭ مۇدىرى ، جۇڭخۇا خەلق جۇمھۇرىيىتىنىڭ دۆلەت كومىسسارى قاتارلىق يۇقىرى ۋەزىپىلەردە بولغانلىقى ھەممەيلەنگە مەلۇم . ئۇ يەنە جۇڭگو كوممۇنىستىك پارتىيىسى 10- ، 11- ، 12- ، 13- ، 14- ، 15- نۆۋەتلىك مەركىزىي كومىتېتلىرىنىڭ ئەزالىقىغا سايلانغان . 7- نۆۋەتلىك مەملىكەتلىك سىياسىي كېڭەشنىڭ مۇئاۋىن رەئىسى بولۇپ سايلانغان . ئۇ ھازىر جۇڭخۇا خەلق جۇمھۇرىيىتى خەلق قۇرۇلتىيى دائىمىي كومىتېتىنىڭ مۇئاۋىن باشلىقى بولۇپ ئىشلىمەكتە . ۋە ھالەنكى ، ئۇنىڭ خوتەن دىيارىدىن ھالقىپ چىقىپ كەتكەندىن كېيىنكى توپتوغرا قىرىق يىللىق ھاياتىنىڭ تەپسىلاتلىرى بىزگە

مەلۇم ئەمەس . بىز پەقەت يۇقىرىدا بايان قىلىنغان ئۇنىڭ ئالدىنقى ئوتتۇز يىللىق ھاياتىنىڭ تولۇقسىز كارتىنىلىرىنىلا سۈرەتلەپ بېرىش ۋەزىپىسىنى ئالدىمىزغا قويغانلىقىمىز ئۈچۈن ، كېيىنكى ئىشلارنى ئېنىقلاشقا زورۇقۇپمۇ كەتمىدۇق . ئەمما بۇ يەردە تەكىتلەپ ئۆتۈشكە ئەرزىيدىغىنى ، بىر ئادەمنىڭ ئالدىنقى ئوتتۇز يىللىق ھاياتى—ئۇنىڭ ھاياتىدىكى ئاچقۇچلۇق مەزگىل ھېسابلىنىدۇ . ئاشۇ ئالدىنقى ئوتتۇز يىلدا ئۇنىڭ دۇنيا قارشى تۇرغۇزۇلۇپ ، كېيىنكى ھاياتىغا ئاساس سېلىنىدۇ . كېيىنكى ھاياتى ئاشۇ پوندامىنت ئۈستىدە قەد كۆتۈرىدۇ . مۇشۇ نۇقتىدىن تۇرۇپ ئېيتقاندا ، ئۇنىڭ كېيىنكى ھاياتى ئاشۇ ئالدىنقى دۇنيا قاراش ئاساسى ، بىلىم قۇرۇلمىسى ئاساسى ، ئىقتىدار-قابىلىيەت ئاساسى ، ئەدەپ-ئەخلاق ئاساسى بويىچە داۋاملىشىدۇ . بىز يولداش ئىسمائىل ئەھمەدنىڭ كېيىنكى ھاياتىنىمۇ ئالدىنقى ھاياتى ئاساسىدا ئۇلۇغۋار تۆھپە-نەتىجىلەردىن بېزەندى ، ھايات يولىدا ئېگىز-پەسلىكلەر كۆرۈلمىدى ، ھايات شان-شەۋكىتىنىڭ يۇقىرى پەللىسىگە كۆتۈرۈلدى دەپ ئېيتالايمىز . كىتابىمىزنىڭ كىرىش قىسمىدىكى ھالقىش مۇھاكىمىسىگە قايتىدىغان بولساق ، ئۇنىڭ ھاياتىغا ئاتا-بوۋىلىرىنىڭ ھاياتىنى ، ئۇنىڭ نەتىجىلىرىگە ئاتا-بوۋىلىرىنىڭ نەتىجىلىرىنى ، ئۇنىڭ شان-شۆھرىتىگە ئاتا-بوۋىلىرىنىڭ شان-شۆھرىتىنى تەڭلەشتۈرۈش مۇمكىن ئەمەس . قۇناخۇن خەلىپەنىڭ ئاشۇ نەۋرىسى ھەقىقەتەنمۇ ئالەمشۇمۇل ھالقىشنى ئورۇندى . بەلكى كاتتا بىر دۆلەتنىڭ ، بىر مىليارد ئۈچ يۈز مىليون خەلقنىڭ ئوغلانغا ئايلىنىش جەريانىنى باشتىن كەچۈردى . چەت - ياقا ، گۈزەل ، كىچىك بىر يۇرتتا دۇنياغا كۆز ئاچقان بىر ئوغلان ئۈچۈن بۇنى ھەقىقەتەنمۇ كاتتا نۇسرەت دېمەي مۇمكىن ئەمەس .

توققۇزىنچى باب

يۇرت سۆيگۈسى ۋە باشقىلار

1. ئىسمائىل ئەھمەد ۋە مەرىپەت

مەرىپەتپەرۋەرلىك دېگەن سۆزنىڭ مەنىسى مائارىپقا ، ئىلىم-پەنگە ، ئەدەبىيات-سەنئەتكە يېقىن تۇرۇش ، ئۇلار بىلەن شۇغۇللىنىش ، شۇغۇللانغۇچىلارنى قوللاش ، ئالىم ، ئۆلىمالارغا ، ئاقىل-دانىشمەنلەرگە تايىنىش دېمەكلىكتۇر . تارىختا خانۇ-خاقانلارنىڭ ، بەگ-ھاكىملارنىڭ ، ئەمەلدار-ھوقۇقدارلارنىڭ مەرىپەتپەرۋەرلىرىدىن ياخشى نام قالغان ۋە ئۇلار ئۆز دائىرىسىنى روناق تاپقۇزۇپ شۆھرەتكە ئېرىشكەن . مەرىپەتسىز نادانلاردىن بولسا يامان نام قالغان ۋە ئۇلارنىڭ ئىشلىرى تېزلا خارابلىققا يۈزلەنگەن . بۇ ھەقتە مەشھۇر ئۆلىما كۈڭزى : «شاھلارنىڭ ئىچىدە جۇۋېنۋاڭدىن يۇقىرى تۇرىدىغىنى يوق . ھاكىمبەگلەرنىڭ ئىچىدە چى خۇەنگۇڭدىن يۇقىرى تۇرىدىغىنى يوق . لېكىن ئۇلارنىڭ ھەممىسى دانىشمەنلەرگە تايىنىپ شۆھرەت قازانغان . ھازىر جاھاندا ئەقىل-پاراسەتلىك دانىشمەنلەر تولۇپ ياتىدۇ ... گەپ ۋەلى بولغۇچىلارنىڭ ئۇلار بىلەن ئەسرا بولماسلىقىدا» دەپ ھەسرەت چېكىدۇ . ۋەھالەنكى ، دۇنيا تارىخىدا ، ۋەلىلەرنىڭ دانىشمەنلەر بىلەن ئەسرا بولغانلىقى ھەققىدىكى ھېكايىلەرمۇ كۆپ . مەشھۇر سەركەردە ئالبېكساندىر ماكودونىسكى (ئىسكەندەر زۇلقەرنەين ، بەزى مەنبەلەردە مۇڭگۈزلۈك ئىسكەندەرمۇ دېيىلىدۇ) نىڭ

جالنۇس كەلبىنى ئىزدەپ بارغانلىقى ئەنە شۇلارنىڭ بىرى . شۇ قېتىم ئەسكى تامغا يۆلىنىپ ئولتۇرغان جۇلجۇل كىيىملىك جالۇس ئاشۇ قەھرىلىك ئىمپېراتورغا «ئاپتىپىمنى توسما!» دېگەن مەشھۇر سۆزنى ئېيتقانمىش ۋە كېيىن ئىمپېراتورنىڭ قايتا-قايتا ئىلتىماس قىلىشى بىلەن ئۇنىڭغا جاھاننى ئىشغال قىلىشنىڭ يوللىرىنى كۆرسەتكەنىمىش ... جۇڭگو ھېكايىلىرىدە بولسا ، پادىشاھ ليۇ بېيىنىڭ جۇڭگىلىياڭنى ئۈچ قېتىم ئىزدەپ بارغانلىقى ھەممە كىشىنىڭ ئېسىدە . ئوتتۇرا ئاسىيادا بولسا ، ساھىبىقىران ئەمىر تۆمۈر كوراگانى (ئاقساق تۆمۈر ، تۆمۈرلەڭمۇ دېيىلىدۇ) نىڭ جاھاندىكى شائىر-دانىشمەنلەرنى سەمەرقەند ئوردىسىغا يىغقانلىقى ۋە ئۇلارغا قانات ياپقانلىقى ھېكايە قىلىنىدۇ . ئوخشاشلا دۇنيا تارىخىدىن چىن شىخۇاڭدەك ئالىم-ئۆلىمالارنى تىرىك كۆمۈپ ، كىتاب-دەستۇرلارنى كۆيدۈرگەنلەر ، چار پادىشاھتەك شائىر-يازغۇچىلارنى سىبىرىيىگە سۈرگۈن قىلغانلار ھەققىدىكى ھېكايىلەرنىمۇ مىسال كەلتۈرۈشمىز مۇمكىن . خۇلاسە شۇكى ، ئالدىنقىلار مەرىپەتپەرۋەرلەر بولۇپ ، ئۇلار ھەققىدە توم-توم كىتابلار ، ئۇزۇن داستانلار ، غەزەل-قەسىدىلەر پۈتۈلگەن . كېيىنكىلەر بولسا ، مەرىپەتسىزلەر بولۇپ ، ئۇلار تارىخنىڭ لەنەت تۈۋرۈكلىرىگە مىخلانغان .

ئىنساننىڭ ئەقلى خالىغان شەكىلگە ، خالىغان رەڭگە كەلتۈرگىلى بولىدىغان تۇپراقتىن ئېلىنغانلىقتىن ، ئۇنى تەربىيەلەش ئارقىلىق ئۆزگەرتىشكە ۋە يۈكسەلدۈرۈشكە بولىدۇ . تىرىشىپ ئۆگەنگەنلەر ئەڭ ئاخىرىدا مەرىپەت باسقۇچىغا يېتىپ بارالايدۇ . مەيلى ۋەلىيلەر بولسۇن ، مەيلى ئاۋام بولسۇن ، ئۇلاردىن مەرىپەت باسقۇچىغا ئۆلىشالىغانلارنى ئوخشاشلا ئىككىگە بۆلۈشمىز مۇمكىن . بىرى ، مەرىپەت بىلەن شۇغۇللانغۇچىلار ،

يەنە بىرى بولسا ، مەرىپەتتىن ھۇزۇرلانغۇچىلار ۋە پايدىلانغۇچىلاردۇر . كېيىنكىلىرى بولمىسا ، ئالدىنقىلىرىنىڭ ئەمگىكى ئۈنۈمگە ئېرىشەلمەيدۇ ۋە ئۈنۈمگە ئېرىشمىگەن بولىدۇ . مۇشۇ نۇقتىدىن ئېلىپ ئېيتقاندا ، مەرىپەت باسقۇچىغا ئۇلىشالغانلارنىڭ ھەر ئىككى تەبىقىسى ئوخشاشلا مۇھىم . بەلكى كېيىنكى تەبىقىنىڭ مەرىپەتتىن ھۇزۇرلىنىش ۋە پايدىلىنىش ئارقىلىق ئالدىنقى تەبىقىگە ئايلىنىش ئىمكانىيىتى بولىدۇ . مەرىپەت بىلەن بىۋاسىتە شۇغۇللانمىغان ھالەتتىمۇ ، ئۇلار يەنىلا جەمئىيەتنىڭ بىلىملىكلەر قاتلىمى ھېسابلىنىدۇ . شۇڭا ئۇلارنىمۇ مەرىپەتلىك ئادەملەر دەپ ھېسابلاشقا بولىدۇ . مەرىپەت كۆپ ھاللاردا جەمئىيەت كاتتىلىرىنىڭ قوللىشىغا ئېھتىياجلىق بولىدۇ . جەمئىيەت كاتتىلىرىنىڭ مەرىپەتچىلىكىنى قوللىشى مەرىپەتپەرۋەرلىك دېيىلىدۇ .

ئىسمائىل ئەھمەد بىر مەرىپەتپەرۋەر زاتتۇر . بىز كىتابىمىزنىڭ بېشىدىلا ، ئۇنىڭ بالىلىق يىللىرىدا بوۋىسى قۇناخۇن خەلىپەمدىن تەلىم ئېلىپ ، ئازراق ساۋاتى چىققاندىن كېيىنلا «مۇبەييان» ، «سۈپى ئاللايار» ، «خوجاھاپىز» سەرلەۋھىلىك دىۋانلارنى ئوقۇغانلىقىنى ، ئاشۇ كىتابلاردىن يادلىغان شېئىر-غەزەللەرنى ھازىرمۇ يادلاپ بېرەلەيدىغانلىقىنى تىلغا ئالغاندۇق . ئاشۇ دەسلەپكى تەربىيىلەرنىڭ تەسىرىدىنمۇ ياكى كېيىن ئەمەلىي خىزمەت ، مەركىزىي ماركىسىزم-لېنىنىزم ئىنستىتۇتىدا كۆرگەن تەربىيىسىدىنمۇ ، ئۆگىنىش جەريانىنىڭ تەسىرىدىنمۇ ، ئىشقىلىپ ئىسمائىل ئەھمەد ئەدەبىيات ۋە كىتاب-دەستۇرلارغا يېقىن ئادەم بولۇپ ئۆستى . ئۇنىڭ ئەينى يىللاردىكى سەپداشلىرى ، 50- ۋە 60-يىللاردىكى «چوڭ سەكرەپ ئىلگىرىلەش» ، «دولقۇن» ۋە «سۈنئىي ھەمراھ ئۇچۇرۇش»

ئالدىراشلىقلىرى ئىچىدىمۇ ، ئۇنىڭ كىتاب ۋە ئەدەبىي ئەسەرلەرنى ئوقۇپ يۈرگەنلىكىنى ئەسلىشىدۇ . تېخى ئاشۇ يىللاردا ، ئۇيغۇرچە نەشر قىلىنمىغان «پولات قانداق تاۋلاندى» رومانىنى باشقىلارغا خەنزۇچە ئوقۇتۇپ ئاڭلىغانلىقىنى ھېكايە قىلىشىدۇ . ئۇنىڭ ج ك پ چىرىيە ناھىيىلىك پارتكومنىڭ مۇئاۋىن شۈجىسى بولۇپ ئىشلىگەن يىللاردا قىلغان ئەڭ ئەھمىيەتلىك ئىشلىرىنىڭ يەنە بىرى ، ئەدەبىي ئىجادىيەتكە كۆڭۈل بۆلۈشتۈر . شۇ يىللاردا ئەدەبىي ئىجادىيەتتىمۇ «سۈنئىي ھەمراھ قويۇپ بېرىش» چاقىرىق قىلىنغانىدى . 1958-يىلى ئىسمائىل ئەھمەد مۇنەۋۋەر پارتكوم شۈجىسى بولۇپ باھالاندى . پارتىيە 8-نۆۋەتلىك مەركىزىي كومىتېتى 2-ئومۇمىي يىغىنىغا سىرتتىن قاتناشقۇچى ۋەكىل (شىنجاڭدىن بارغان رەسمىي ۋەكىل ئون ئۈچ نەپەر ، سىرتتىن قاتناشقۇچى ۋەكىل تۆت نەپەر ئىدى) بولۇپ بارغاندا ، ماۋ جۇشىنىڭ : «جۇڭگو دېگەن شېئىر دۆلىتى ، ئەدەبىيات دۆلىتى ، بىز ئەدەبىي ئىجادىيەت جەھەتتىمۇ سۈنئىي ھەمراھ ئۇچۇرۇشمىز كېرەك» دېگەن سۆزىنى بىۋاسىتە ئاڭلىغانىدى . ماۋ جۇشىنىڭ بۇ سۆزلىرى كېيىن رەسمىي ھۆججەت بولۇپمۇ تارقىتىلغانىدى . ئىسمائىل ئەھمەد ماۋ جۇشىنىڭ ئاشۇ يوليورۇقىنى ئەمەلىيلەشتۈرۈش ئۈچۈن ، پۇرسەتتىن پايدىلىنىپ ، چىرىيە دىيارىدا بىر قېتىم قويۇق ئەدەبىيات ھاۋاسى بىرپا قىلدى . ئۈنۈمىمۇ ياخشى بولدى . شۇ قېتىم چىرىيە دىيارىدا «ئالتە يۈز سەكسەن ئالتە پارچە شېئىر ، سەككىز پارچە دراما ، ئون سەككىز پارچە ھېكايە ، بىر پارچە كىنو سېنارىيىسى يېزىلدى . تۆت يۈز خەلق ناخشىسى ، بىر مۇنچە خەلق چۆچىكى رەتلەندى» . ئىسمائىل ئەھمەد ئاشۇ قېتىم يېزىلغان ئەسەرلەردىن ئەڭ ياخشىلىرىنى تاللاپ ئۆزى بىۋاسىتە كۆرۈپ چىقىپ ، ناھىيىلىك باسما زاۋۇتىدا

ئىشلەيدىغان مۇسا تۇرسۇنغا ئىككى توپلام قىلىپ تۈپلەتكەندى .
ئۇنىڭ ئىچىدە ، خېلىلا چىرايلىق يېزىلغان غەزەللەر ، جۈملىدىن
ئىسمائىل ئەھمەد ئۆزى يازغان ئىككى پارچە شېئىرمۇ بار ئىدى .
ئەپسۇسكى ئاشۇ توپلاملار كېيىنكى يىللاردا يوقىلىپ كەتتى .
ئىسمائىل ئەھمەد مەركىزىي ماركسىزم-لېنىنىزم ئىنستىتۇتىغا
ئوقۇشقا ماڭىدىغان چاغدا ئۇنى ناھىيىلىك مەدەنىيەت يۇرتىنىڭ
باشلىقى مەتسىدىق قۇربان نىيازغا بېرىپ كەتكەندى . «مەدەنىيەت
زور ئىنقىلابى» باشلىنىپ ، خەلق ئەدەبىياتى ئەسەرلىرىگە «سېرىق
شېئىر» ، «سېرىق ھېكايە» قالپىقى كېيىدۈرۈلگەن چاغدا ، ئۇنى
«قىزىل قوغدىغۇچىلار» غا تاپشۇرۇشقا توغرا كەلدى . «قىزىل
قوغدىغۇچىلار» نادانلىق بىلەن كىتاب كۆيدۈرگەن چاغدا ، ئاشۇ
ئىككى توپلاممۇ كۈلگە ئايلاندى .

توپلاملار يوق بولغان بىلەن ئاشۇ يىللاردا بەرپا قىلىنغان
ئەدەبىيات ھاۋاسى داۋاملىشىۋەردى . كېيىنكى يىللاردا چىرىيە
دىيارىنىڭ خوتەن ۋىلايىتى بويىچە ئەدەبىيات-سەنئەت ئىشلىرى ئەڭ
جۇش ئۇرغان ناھىيىگە ئايلاندى ، ئاشۇ دىياردىن مەتقۇربان
ئىسمائىل ، روزىتوختى داۋۇت ، مەھمەتجان ئىسمائىل ،
ئەبەيدۇللا ئىبراھىم ، ئابدۇللا سۇلايمان ، مەمتىمىن ئابدۇۋەلى ،
ئەزىزى ، ئابدۇقادىر مەتسىدىق ، مەخمۇت سىدىق ، ساۋۇت روزى ،
ئابدۇكېرىم سۇلايمان ، ئابدۇخېلىل ئابدۇخېۋىر ، تۇرسۇنجان
مۇھەممەت ، دولقۇن جاپپار ، مەھمەتسالھ مەتروزيدەك
شائىر-يازغۇچىلارنىڭ يېتىشىپ چىقىشىنى ھەرگىزمۇ ئاشۇ
مەزگىللەردىلا باشلانغان ئەدەبىيات قىزغىنلىقىدىن ئايرىپ
قارىغىلى بولمايدۇ . چۈنكى پوندامىنت ھامان بىنا گەۋدىسىدىن
بۇرۇن سېلىنىدۇ ئەمەسمۇ .

ئىسمائىل ئەھمەد چىرىيە دىيارىدىن ھالقىپ چىقىپ خوتەندە

ئىشلەۋاتقان مەزگىللىرىدە ، مەرىپەت ئىگىلىرى ، مەدەنىيەت ، ئەدەبىيات - سەنئەت خادىملىرى بىلەن دوستلارچە ئالاقە قىلىدۇ . مەرھۇم شائىر جاپپار ئەمەت ، ئاسار ئەتىقىلەر تەتقىقاتچىسى رەجەپ يۈسۈپ ، يازغۇچى قاھار جېلىل ، شائىر ئىمىن راشىدىنلار بىلەن باردى-كەلدى قىلىدۇ . ئۇنىڭ ئەدەبىيات ۋە شائىر-يازغۇچىلار بىلەن بولغان ئالاقىسىگە دائىر تۇنجى ھېكايە شائىر ، دراماتورگ ، تەزكىرىشۇناس مەمتىمىن قۇربان بىلەن بولغان مۇناسىۋەتلىرىدۇر . ئىسمائىل ئەھمەدنىڭ ئۇنى ئىزدەپ تېپىپ ، ئۇيغۇر ئەدەبىياتىدىكى تۇنجى ئەدەبىي ئاخباراتنى يازدۇرغانلىقى ۋە ئۇنى خوتەن ۋىلايەتلىك سەنئەت ئۆمىكىگە قوشۇپ ، ئىچكىرى ئۆلكىلەرگە ئېلىپ بارغانلىقى توغرىسىدا باشتىكى بابلاردا توختىلىپ ئۆتكەندۇق . ئىسمائىل ئەھمەد ئۈرۈمچىگە — ئاپتونوم رايونغا يۆتكىلىپ كەتكەندىن كېيىنمۇ ، ئۇلارنىڭ مۇناسىۋىتى ئۈزۈلۈپ قالمايدى . كېيىنكى يىللاردىمۇ ئىسمائىل ئەھمەد خوتەن تەرەپكە قەدەم تەشرىپ قىلىپ قالسا ياكى مەمتىمىن قۇربان ئۈرۈمچى تەرەپكە ئۆتۈپ قالسا ، ئاتايتەن ئىزدىشىپ ، كۆرۈشۈپ تۇردى . دوستلۇق-ئاغىنىدارچىلىق دېگەن مانا مۇشۇنداق بولىدۇ ، ئىزدىشىش ئارقىلىق كۈچىيىدۇ . بىز بۇ پاكىتتىن ئىسمائىل ئەھمەدنىڭ خېلى بۇرۇنقى چاغلاردىن باشلاپلا ئەدەبىيات سېپىدىن دوست ئىزدەشكە كىرىشكەنلىكىدىن ئىبارەت مەرىپەتپەرۋەرلىكىنى كۆرىمىز . ئۈرۈمچىدە ، ئاپتونوم رايونغا رەھبەر بولۇپ تۇرغاندا يەنە نۇرغۇن ئەدەبىيات-سەنئەتچىلەر بىلەن دوست-ئاغىنە بولۇپ ئۆتتى . ئۇ ئاپتونوم رايونلۇق پارتكومغا ۋاكالىتەن مائارىپ-مەدەنىيەت ، ئەدەبىيات-سەنئەت ئىشلىرىنى بىۋاسىتە باشقۇرىدىغان بولغاچقا ، مۇقەررەر ھالدا ئاشۇ ساھەلەردىكى ئالىم-ئۆلىمالار بىلەن ئالاقىلىشىشكە توغرا كېلەتتى . ئۇنىڭ ئۇلار

بىلەن بولغان دوست-ئائىنىدارچىلىقى ئاستا-ئاستا كۈچەيدى . ئۇ يازغۇچى ۋە سەنئەتكارلار بىلەن يېقىن ھەمكارلاشتى ، ئۇلارغا ئىلھام بەردى ، ئەدەبىيات-سەنئەت ساھەسىدىكىلەرنىڭ قەلبىدە مەدەنىيەت زور ئىنقىلابىدىن قالغان يارىلارنى داۋالاشتا ئاز بولمىغان خىزمەتلەرنى ئىشلىدى . بۇنىڭ ئىچىدە ئۇنىڭ مەرھۇم ئىنقىلابىي قۇربان لۇتپۇللا مۇتەللىپنىڭ نامىنى ئەسلىگە كەلتۈرۈش ۋە ئاقلاشتا ئىشلىگەن خىزمەتلىرى تېخىمۇ بەكرەك مۇھىم ئورۇندا تۇرىدۇ . ھەتتا ئۇ مەرھۇم ئىنقىلابىي قۇربان لۇتپۇللا مۇتەللىپنىڭ نامىنى ئەسلىگە كەلتۈرۈش يىغىنىنى ئۆزى باشقۇرغان ، ھەتتا مۇھىم سۆز قىلغانىدى .

بۇ يەردە يەنە يولداش ئىسمائىل ئەھمەدنىڭ داڭلىق خەنزۇ يازغۇچىسى ۋاڭ مېڭ بىلەن بولغان ئالاقىلىرىنى ئەسلىپ ئۆتۈش كېرەك . بۇمۇ ئاشۇ «سول» چىل يىللاردىن قالغان يارىلارغا مەلھەم سۈرۈش ھېسابلىنىدۇ .

1957-يىلى «ئوڭچى» قىلىنىپ ، شىنجاڭغا سۈرگۈن قىلىنغان ۋاڭ مېڭ شىنجاڭدا ئون ئالتە يىل تۇرىدۇ ، ئۇيغۇر تىلىنى ئۆگىنىدۇ ، ئۇيغۇرلارغا نىسبەتەن چوڭقۇر ھۆرمەت تۇيغۇسى يېتىلدۈرىدۇ . ۋاڭ مېڭ غۇلجا باياندايدىكى ئەمگەك قىلىۋاتقان يېرىدىن يېرىم ئازاد بولۇپ ، ئۈرۈمچىگە—شىنجاڭ يازغۇچىلار جەمئىيىتىگە قايتىپ كېلىپ ئىشلىگەن 1970-يىللاردا شۇ چاغدا ئاپتونوم رايونىنىڭ مەدەنىيەت ، مائارىپ ، ئەدەبىيات-سەنئەت ئىشلىرىنى باشقۇرۇۋاتقان ئىسمائىل ئەھمەد بىلەن ناھايىتى ياخشى ئۆتىدۇ . ئۇلار ئىككىسىنىڭ خىزمىتى مەركەزگە يۆتكەلگەندىن كېيىنمۇ بىر-بىرىنى ئىزدەشپ تۇرىدۇ . ۋاڭ مېڭنىڭ بىر ئەسلىمىسىدە تىلغا ئېلىنىشىچە ، مەركەز بىر قېتىم شىزاڭ ئاپتونوم رايونىنىڭ قۇرۇلۇشىنى خاتىرىلەش ئۈچۈن

بېيجىڭدا تەبرىكلەش يىغىنى ئاچقاندا ، يولداش ئىسمائىل ئەھمەدنى تەبرىك نۇتقى سۆزلەشكە ئورۇنلاشتۇرىدۇ . يولداش ئىسمائىل ئەھمەد بۇ يىغىندا ئەلۋەتتە دۆلەت تىلىدا سۆزلىشى كېرەك ئىدى . ۋەھالەنكى ، ئاشۇ يىغىنغا ئىشتىراك قىلغان ۋاڭ مېڭ ئۇنىڭدىن ئۇيغۇر تىلىدا سۆزلەشنى تەلپ قىلىپ تۇرۇۋالىدۇ . ئۇنىڭ ئىسمائىل ئەھمەدكە تەرجىمان بولغۇسى ، شۇ مۇناسىۋەت بىلەن ئۆزىنىڭ ئۇيغۇر تىلىنى پىششىق بىلىدىغانلىقىنى يىغىن ئىشتىراكچىلىرىغا بىلدۈرگۈسى باردەك قىلاتتى . يولداش ئىسمائىل ئەھمەد ۋاڭ مېڭنىڭ تەلىپى بويىچە ئۇيغۇرچە سۆزلەيدۇ ، ۋاڭ مېڭ راسا پاساھەت بىلەن تەرجىمە قىلىدۇ... بىز بۇ تەپسىلاتتىن ئىككىسى ئوتتۇرىسىدىكى يېقىنچىلىقنى چوڭقۇر ھېس قىلىمىز . ئەلۋەتتە شۇ قېتىمقى يىغىنغا قاتناشقانلار ، ئۇلار ئارىسىدىكى يېقىنچىلىققىمۇ ، ۋاڭ مېڭنىڭ ئۇيغۇرچە بىلىدىغانلىقىغىمۇ ھەيران قالىدۇ . شىزاڭ ئاپتونوم رايونلۇق پارتكومنىڭ بىر شۈجىسى «سەن ئۇيغۇر تىلىنى نەدە ئۆگىنىۋالغانىك؟» دەپ سورايدۇ ۋاڭ مېڭدىن . ۋاڭ مېڭ «ئوڭچى قىلىنىپ شىنجاڭغا پالانغاندا ئۇيغۇرلار ماڭا قانات ياپتى ، شۇ چاغدا ئۆگەنگەن» دەپ جاۋاب بېرىدۇ . ھېلىقى شۈجى «يەنە بىر قېتىم ئوڭچىل بولۇپ ، پالىنىشىڭغا توغرا كەلسە شىزاڭغا پالىسۇن ، بىزمۇ ساڭا زاڭزۇ تىلىنى ئۆگىتىپ قويىمىز» دەيدۇ . «خۇدا ساقلىسۇن» دەپ جاۋاب بېرىدۇ ۋاڭ مېڭ ساپ ئۇيغۇر تىلىدا . ئەمدى بۇ سۆزنى ئىسمائىل ئەھمەد خەنزۇ تىلىغا تەرجىمە قىلىپ بېرىدۇ . چاقچاقلاردىن كۆڭۈللەر يايىراپ كېتىدۇ .

ئۇنىڭ ئەدەبىيات-سەنئەت خادىملىرىنىڭ تۇرمۇش ئۆگىنىش ۋە خىزمەتلەرگە يار-يۆلەكتە بولغانلىرى توغرىسىدا نۇرغۇن پاكىتلار بار . ئۇ ئۆتكۈر ئەپەندى ، تېپىپجان ئېلىيېۋ ، ئابدۇكېرىم

خوجايوف ، ئىمىن تۇرسۇن ھاجىم ، قەيۇم تۇردى ، زوردۇن سابىر ، ئابدۇشۈكۈر مۇھەممەتئىمىن ، ئابدۇشۈكۈر تۇردى قاتارلىقلار بىلەن يېقىن سىرداش بولۇپ ئۆتتى . بىز بۇ يەردە پەقەت رەئىسنىڭ شائىر تېيىپجان ئېلىيېۋ بىلەن بولغان مۇناسىۋەتلىرىگە دائىر بىر ھېكايىنى ئەسلەپ ئۆتىمىز . بۇ ھېكايىمۇ 1983-يىلى يۇلتۇز ، نارات ، كۈنەس ، تېكەس يايلاقلىرىغا قىلغان سەپەرگە تەئەللۇق ، شۇ قېتىمقى سەپەرگە تېيىپجان ، شارشېبەك سىدىق قاتارلىقلار ھەمراھ بولىدۇ . ئۇلار قاراشەھەر تەرەپتىن كىرىپ ، يۇلتۇز يايلاقلىرىنى كۆرۈپ نارات (نار ئارت-تۆگە داۋان دېگەن مەنىدە) داۋاندىن ئېشىپ كۈنەس يايلاقلىرىغا چۈشىدۇ . ئەل-ئاغىنىلەر بىرگە بولسا ، كۈنلەر نەقەدەر خۇشال ئۆتىدۇ-ھە ! يول بويى كۈلكە-چاقچاق ئۈزۈلمەيدۇ ، لەقەملەر چىشلەپ تارتىلىدۇ . چاقچاقنىڭ تولىسىنى تېيىپجان قىلاتتى ، نېمىنى كۆرسىلا «ئاچچىقكەن» دەپ تۇرۇۋالاتتى . رەئىس ۋە باشقىلار كۆپ چاغلاردا مۇداپىئەدە تۇرۇشقا مەجبۇر بولاتتى . ۋەھالەنكى ، رەئىسكىمۇ راسا بىر پاس چىقىدۇ . يولدا قاراشەھەر تەرەپكە يۆتكىلىۋاتقان كالا پادىسى ئۇچراپ قالىدۇ . رەئىس پادىچىلارنىڭ ئەھۋالىنى ئۇقۇشۇپ بېقىشنى باھانە قىلىپ ، ماشىنىنى توختاتقۇزىدۇ . ھەممەيلەن ماشىنىدىن چۈشىدۇ . تۈلۈمدەك سېمىز ، ئارى مۇڭگۈزلۈك كالىلار يوغان كۆزلىرىنى ئالايىتىپ ئۇلارنىڭ ئەتراپىدىن ئېغىر قەدەملەر بىلەن ئۆتۈشكە باشلايدۇ . تېيىپجان كالىلارنىڭ ئارىسىدا قالىدۇ . مانا شۇنى كۈتۈپ تۇرغان سۈرەتچى قولىدىكى رەسىم ئاپپاراتنى چاسسىدە بېسىپ سۈرەتكە تارتىۋالىدۇ . تېيىپجان مانا شۇ چاغدىلا ئۆزىگە چاقچاق كېتىۋاتقانلىقىنى سېزىپ ، كەينىگە بۇرۇلۇپ قارايدۇ ۋە «ئاچچىقىمنى كەلتۈرمەڭلار» دەيدۇ . رەئىس كەينىگە بۇرۇلغان

تېيىپچاننى كالىلار بىلەن قوشۇپ يەنە بىر پارچە رەسىمگە تارتىۋالدى. بۇ يەردە مەرھۇم شائىرنىڭ لەقىمىنىڭ «كالا»، رەئىسنىڭ لەقىمىنىڭ «ئاچچىق» ئىكەنلىكىنى ئەستە تۇتۇش لازىم. تېيىپچاننىڭ «ئاچچىقىمنى كەلتۈرمەڭلار» دېگەنمۇ رەئىسكە قىلغان چاقچىقى ئىدى. رەئىس تارتقان سۈرەتلەرگە بولسا «كالا پادىسى» ياكى «ئوڭدىن سانغاندا تۆتىنچىسى تېيىپچان» دەپ ماۋزۇ قويۇشقا بولاتتى، كۈلكە-چاقچاقلار كالا پادىسى ئۇزاپ كەتكۈچە داۋام قىلىدۇ...

بۇ چاقچاقنىڭ داۋامى ئۈرۈمچىگە قايتىپ كەلگەندە بولىدۇ. رەئىس ھېلىقى سۈرەتلەرنى يۇيىدۇرىدۇ. تېيىپچاننىڭ كالا پادىسى ئىچىدە ئارقىغا بۇرۇلۇپ قارىغاندىكى سۈرىتى بەك ئېنىق تارتىلغانىدى. رەئىسنىڭ بۇنى كۆرۈپ ئىلھامى قوزغالدىمۇ، سۈرەتلەرنىڭ كەينىگە تۆۋەندىكىچە قوشاق يېزىپ قويدۇ.

«پادا ماڭسا ئۇياققا ،
سىز قارايىسىز بۇياققا .
تاش-شېغىللار پاتىمۇ ،
ياكى ئاچا تۇياققا ،
غۇنچىنىدىن چوڭىيىپ ،
ئايلىنىپسىز تورپاققا .
ئاچچىقىمنى كەلتۈرمەڭ
تويغۇزارمىز تاياققا»

رەئىس سۈرەتلەرنى ئۆزى ساقلاشقىمۇ، تېيىپچانغا بېرىشكىمۇ يۇيىدۇرغانىدى. ۋەھالەنكى، بۇنداق چاقچاق مەنىلىك سۈرەتنى ئىگىسىنىڭ قولىغا تۇتقۇزۇپ قويۇشقا بولمايتتى. بۇنداق قىلغاندا چاقچاق پۇرسىتى قولىدىن كېتىپ قالاتتى. رەئىس پۇرسەت

كۈتۈپ ، ئەدەبىيات-سەنئەت ساھەسىدىكى ياسىن خۇدا بەردى ، ئابلىز نازىرى قاتارلىق كاتتىلار جەم بولغان بىر سورۇندا ئاندىن ئۇنى ئوتتۇرىغا چىقىرىدۇ ، يەنە كۈلكە-چاقچاقلار قىزىپ كېتىدۇ . ھەمىھىيەتلىر ئاخىرىدىراق سۈرەت كەينىدىكى قوشاقنى كۆرۈپ تېخىمۇ كۈلكە قىلىشىدۇ . چاقچاق ئويىكتىغا ئايلىنىپ قالغان مەرھۇم شائىر : «يېزىشامدۇق ؟» دەپ ھەيۋە قىلىدۇ چاقچاق تەلەپپۇزىدا رەئىسكە ۋە ئارقىدىنلا : «ئاچچىقىمنى بېسىۋالاي جۇمۇ» دەپ يەنە رەئىسكە چاقچاق قىلىشقا ئۆتىدۇ...

يات ، كۆڭلى يىراق ئادەملەر بىر-بىرىگە چاقچاق قىلىشمايدۇ . چاقچاق ئەڭ يېقىن ئاغىنىلەر ئارىسىدا بولىدۇ . بىز يۇقىرىقى ھېكايىدىن رەئىس بىلەن تېيىپچان ئارىسىدىكى تەڭ باراۋەر ئاغىنىدارچىلىق مۇناسىۋىتىنى كۆرۈپ يېتىمىز . رەئىس بەلكىم يەنە باشقىلار بىلەنمۇ ئەنە شۇنداق چاقچاقلىشالغۇدەك يېقىن مۇناسىۋەتلەرنى ئورناتقان بولۇشى مۇمكىن .

رەئىس ئىسمائىل ئەھمەدنىڭ داڭلىق خەلق شائىرى مەرھۇم روزى سايىت بىلەن بولغان مۇناسىۋىتىمۇ ئۇزۇن بىر ھېكايە . 1980 -يىلى ، ئىسمائىل ئەھمەد شىنجاڭ ئۇيغۇر ئاپتونوم رايونىنىڭ رەئىسلىكىنى ئۆتەۋاتقان مەزگىلدە بىر قېتىم خوتەن ۋىلايىتىنىڭ خىزمەتلىرىنى كۆزدىن كەچۈرۈش ئۈچۈن خوتەنگە قەدەم تەشرىپ قىلىدۇ . شۇ قېتىم بىر سورۇندا — بەلكىم سۆھبەت يىغىنى بولۇشى مۇمكىن — مۇناسىۋەتلىك رەھبەرلەر «يېڭى قاشتېشى» ژۇرنىلىنىڭ نەشر قىلىنىش ئەھۋالىنى ، تەھرىر كۈچى يېتىشمەيۋاتقانلىقىنى رەئىسكە دوكلات قىلىدۇ . رەئىس توساتتىن «سەلەردە روزى سايىت دەيدىغان بىر شائىر بولىدىغان ، ھازىر نەدە ؟» دەپ سورىدايۇ . سورۇندىكى رەھبەرلەر دۇدۇقلاپ قالىدۇ . نەق مەيداندىكى داڭلىق لەپەرچى سۇلايمان روزى (ئۇ روزى

سايىتنىڭ ئوغلى ئەمەس) : «ئۇنى تاغقا — لاڭرۇ ئوتتۇرا مەكتەپكە پالىۋېتىشتى ، شۇ يەردە ئوقۇتقۇچىلىق قىلىۋاتىدۇ» دەپ جاۋاب بېرىدۇ . رەئىس : «ئىختىساسلىقلار يوق ، ئىختىساسلىقلار يوق دەپ قاقشايسىلەر ، ئۆزۈڭلەردە بار ئىختىساس ئىگىسىنى ئەتىۋارلاپ ئىشلەتمەيسىلەر ، ئۇنىڭ نېمە كەمچىلىكى بار ئىدى؟» دەپ سورايدۇ سەل كايغاندەك تەلەپپۇزدا . سورۇندىكى رەھبەرلەرنىڭ روزى سايىتنىڭ ئەھۋالىدىن خەۋىرى بولمىغاچقا يەنىلا دۇدۇقلاپ قالدى . جاۋابىنى يەنىلا سۇلايمان روزى بېرىدۇ : «چوڭ كەمچىلىكى يوق ، لۇشىەن تەربىيىسى ۋاقتىدا لۇشىەندە خاتا تۇرغان دەپ يەكۈن چىقىرىلغانىكەن ، شۇڭا ناھىيىلىك دارىلمۇئەللىمىن مەكتىپىدىن لاڭرۇ ئوتتۇرا مەكتەپكە يۆتكىۋەتتى» دەپ تونۇشتۇرىدۇ . رەئىس : «مەدەنىيەت زور ئىنقىلابى»دىكى ئىشلارنى سۈرۈشتۈرۈپ يۈرۈشنىڭ ھاجىتى يوق ، ئۇ ئىشلارنى ئۇنتۇپ كېتەيلى ، روزى سايىتنى يۆتكەپ كېلىپ ، «يېڭى قاشتېشى» ژۇرنىلى تەھرىر بۆلۈمىنىڭ تەھرىر كۈچىنى تولۇقلاڭلار» دەپ يوليورۇق بېرىدۇ نەق مەيداندا . مانا شۇ يوليورۇقنىڭ شاراپىتى بىلەن — گەرچە كېيىن بىر تالاي ئەگرى-توقاي يوللارنى بېسىشقا توغرا كەلگەن بولسىمۇ — يەنىلا شۇ يىلى 12-ئايدا شائىر «يېڭى قاشتېشى» ژۇرنىلى تەھرىر بۆلۈمىگە يۆتكەپ كېلىنىدۇ . ۋەھالەنكى ، تېخى بۇ چاغدا رەئىس روزى سايىتنى تونۇمايتتى . روزى سايىتنىڭمۇ رەئىسنى تونۇشى ناتايىن ئىدى . تېخى تېلېۋىزوردىن ئىبارەت «جاھاننەما ئەينىكى» خوتەنگە يېتىپ كەلمىگەن بولغاچقا ، روزى سايىت رەئىسنىڭ دىدارىنى كۆرۈپ باقمىغان بولۇشى مۇمكىن ئىدى . شۇنداق ئىكەن ، ناتونۇش شائىرغا شاراپەت يەتكۈزۈش نېمە ۋەجىدىن ؟ بۇنى مەرىپەتپەرۋەرلىك دەپ چۈشەندۈرمەكتىن ئۆزگە ئامال يوق . بۇ

يەردە بىز رەئىسنىڭ «يېڭى قاشتېشى» ژۇرنىلىنى دائىم ئوقۇپ تۇرغانلىقىنى ، روزى سايىتنىڭ شېئىرلىرىنى كۆرگەنلىكىنى ، ھەتتا شۇ ئارقىلىق شائىرنىڭ ئىسمىنىڭمۇ يادىدا قالغانلىقىنى تەسەۋۋۇر قىلىشىمىز مۇمكىن . روزى سايىتنى «يېڭى قاشتېشى» ژۇرنىلى تەھرىر بۆلۈمىگە يۆتكەپ كېلىش توغرىسىدا يوليورۇق بەرگەنلىكىنى بولسا ، خوتەننىڭ ئەدەبىيات-سەنئەت ئىشلىرىغا كۆڭۈل بۆلۈش ، شائىر روزى سايىتقا كۆڭۈل بۆلۈش ، پۈتۈن ئۇيغۇر ئەدەبىياتىغا كۆڭۈل بۆلۈش دەپ چۈشەنسەك ھېچقاچان خاتا بولمايدۇ .

رەئىس بىلەن شائىر سەل كېيىنرەك رەسمىي تونۇشىدۇ . 1981-يىلى ئاپتونوم رايونلۇق ئەدەبىيات-سەنئەتچىلەر بىرلەشمىسى رەئىسنىڭ يوليورۇقىغا بىنائەن ، ئالدىنقى ئوتتۇز يىللىق ئەدەبىي ئەسەرلەرنى باھالاش-مۇكاپاتلاش پائالىيىتى ئۇيۇشتۇرىدۇ . روزى سايىت ئاشۇ ئەسەرلەرنى تاللاش-باھالاش ھەيئىتىنىڭ ئەزالىقىغا كىرگۈزۈلۈپ ، تۇنجى قېتىم ئۈرۈمچىگە بارىدۇ . بىر كۈنى ئۇ مەرھۇم شائىر جاپپار ئەمەت ، مەرھۇم تەتقىقاتچى مەتتۇرسۇن باھاۋۇدۇنلار بىلەن بىرگە رەئىسنىڭ ئۆيىگە پەتلىپ چىقىدۇ . مانا شۇ قېتىم ئۇلار تۇنجى قېتىم دىدارلىشىدۇ . تۇنجى كۆرۈشۈش بولسىمۇ ، شائىر شائىرلىقىنى قويمايدۇ ، ئەمدىلا قايسدۇر بىر دۆلەتتىكى زىيارىتىدىن قايتىپ كەلگەن رەئىسكە ئېغىر بىر سىياسىي چاقچاق قىلىدۇ . شائىرنىڭ ئىككى ئېھتىياتچان ھەمراھى قورقۇپ كېتىدۇ . لېكىن رەئىس چاقچاقنى چاقچاققا چىقىرالغۇدەك ، ئۇنى كۆتۈرەلگۈدەك ئادەم ئىدى . ئۇ قىلچە ئېغىر ئالمايدۇ . شۇ كۈنى ئۇلار چاقچاق قىلىشقاچ ، ئۇيغۇر ئەدەبىياتىنىڭ ئۆتمۈشى ، بۈگۈنى ۋە كەلگۈسى ئۈستىدە پاراڭلىشىدۇ . مانا شۇ ئۇچرىشىشتىن كېيىن رەئىس بىلەن شائىر

روزی سايىتنىڭ باردى-كەلدەلىرى باشلىنىپ كېتىدۇ . ئاشۇ تۇنجى دىدارلىشىشتىن كېيىن رەئىس بىلەن شائىر پات-پات يۈز كۆرۈشۈپ تۇرىدۇ . رەئىس خوتەن تەرەپلەرگە خىزمەت تەكشۈرۈپ ياكى تۇغقان يوقلاپ بېرىپ قالسا ، شائىر رەئىس ئىشلەۋاتقان ئاستانلەرگە ئۆتۈپ قالسا ئالايتەن ئىزدىشىدۇ . بولۇپمۇ رەئىس خوتەن تەرەپلەرگە ئۆتۈپ قالغان كۆپ چاغلاردا شائىرنى ئۆزىگە ھەمراھ قىلىدۇ . بۇ يەردە ھۆسەين بايقارا بىلەن ئەلشېر نەۋائى مۇناسىۋەتلىرىدىكىدەك بىر خىل ھەم ئۆزئارا قايىللىق ، ھەم ئۆزئارا ھۆرمەت ، ھەم ئۆز ئارا پەرق كۆرۈنۈپ تۇرىدۇ . شائىر رەئىس بىلەن بىللە بولغان چاغلاردا پات-پات ھازىر جاۋاب شېئىرلارنى يېزىپ ئوقۇپ تۇرىدۇ ، سورۇنلارنى جانلاندۇرىدۇ . رەئىسمۇ شائىرنىڭ ئەھۋالىغا كۆڭۈل بۆلۈپ تۇرىدۇ . 1990-يىل يازدا بىر قېتىملىق سۆھبەتتە شائىر ئۆزىنىڭ تېخىچە ئىچكىرى ئۆلكىلەرنى كۆرۈپ باقمىغانلىقىنى ئېيتىدۇ . رەئىس چاقچاق ئارىلاش : «تېخى يۈزى ئېچىلمىغان قىز ئىكەنسىلەرغۇ سىلە ، بۇ بولماپتۇ ، شائىر دېگەن كۆرمىسە ، تەسىرلەنمىسە قانداق يازىدۇ» دەيدۇ ۋە شۇ 1990-يىل 10-ئايدا جۇمھۇرىيەت قۇرۇلغانلىقىنىڭ قىرىق بىر يىللىقى مۇناسىۋىتى بىلەن ئۇيۇشتۇرۇلغان «مەملىكەتلىك چېگرا ناھىيىلەر ئاز سانلىق مىللەتلىرى ئېكسكۇرسىيە ئۆمىكى» گە شائىرنى چاقىرىدۇ . يۇقىرىدىن چۈشكەن شۇ ھەقتىكى ئۇقتۇرۇشقا — خوتەنگە تەقسىملەنگەن سانغا شائىرنىڭ ئىسمى قوشۇپ چۈشۈرۈلگەنلىكى مەلۇم . شۇنداق قىلىپ شائىر ئاشۇ 1990-يىلنىڭ 10- ۋە 11-ئايلارىدا بېيجىڭ ، تېيەنجىن ، نەنجىڭ ، سۈجۇ ، شاڭخەي قاتارلىق بەش شەھەردە ئېكسكۇرسىيە ۋە زىيارەتتە بولىدۇ . ئۇ ئاشۇ زىيارەت توغرىسىدا يازغان «ئاستانە سۈرەتلىرى» ماۋزۇلۇق چوڭ ھەجىملىك سەپەرنامىسىنىڭ

بېشىدىلا :

« — ئۇ تەرەپكە ئۆتۈپ باققانمۇ ؟

— بۇ شەرەپتىن خالىي ئىنىڭىز ...

— يۈرۈڭقاشتىن قاشتېشى سۈزۈپ ،

ئۆتتى كۈنىڭىز ؟

ئىش بوپتۇ بۇ ئەپسۇسلانغۇدەك ،

« ئىچكىرى » نى ئايلىنىپ كېلىڭ ،

ئېچىلىدۇ ئىلھام كۆزىڭىز ،

جاراڭلايدۇ تېخىمۇ ياڭراق ،

ئاۋازىڭىز - ئۈنىڭىز ...

بىر قېتىملىق قىسقا سۆھبەتتە ،

شۇنداق دېگەن رەئىس ئىسمائىل .

چىلىنغاندا جۇشقۇن باغرىغا ،

ۋەتەننىڭ تويى ،

قىرىق بىر يىللىق مەرىكە - كۆرەك ،

ۋەكىللەرنىڭ قاتارىدا مەن .

جەۋلان قىلدىم مۇراد كۆكىدە ،

رېئاللىققا ئايلىنىپ تىلەك .

قۇچاق ئاچتى ئاستانە باغرى ،

قەدىم دىيار - نۇرانە ساھىل . »

دەپ كۈيلەپ ، رەئىسنى تىلغا ئالدى . شۇنىڭدىن كېيىن ئۇلارنىڭ مۇناسىۋىتى تېخىمۇ قويۇقلىشىدۇ . 1994-يىل يازدا رەئىس خوتەن ۋە چىرىيىگە قەدەم تەشرىپ قىلغاندىكى بىر قېتىملىق

ئۇچرىشىشتا ، شائىر ئىسمائىل ئەھمەدكە خوتەن شەھىرىنىڭ مەركىزى «گۈلباغ»دىكى ئاممىۋى مەدەنىيەت سارىيى بىناسىنىڭ قۇرۇلۇشى توغرىسىدا ھال ئېيتىدۇ . بۇنى بەلكىم شائىر تەۋە بولغان ئىدارە شائىرغا تاپشۇرغان بولۇشى مۇمكىن . دېمىسىمۇ 1956-يىلى سېلىنغان ، مىللىي ئۇسلۇبتىكى بۇ ئابىدە شەكىللىك بىنا كونىراپ قالغاچقا يىقىۋېتىلىپ ، ئورنىغا يېڭى بىنا سېلىنىۋاتاتتى . مەبلەغ يېتىشمىگەچكە قۇرۇلۇش توختاپ قالغان ، شەھەرنىڭ سۈپىتىگە ئېغىر دەخلى يەتكەنىدى . شائىر ئىلتىماسنى شېئىر قىلىپ يېزىپ چىقىدۇ ۋە ئاخىرىنى :

«يىقار چاغدا پەرمان كۈچلۈك توپنىڭ ئوقىدەك ،
ئاللاكمىلەر ھەيۋە قىلغان ئۈسكەك بوقىدەك .
سالار چاغدا چىقماي قالدى ھاتەملەر-سېخى ،
تۇرۇپ قالدى «گۈلباغ»دا ئۇ مايماق چوققىدەك .
ياردەم قىلىڭ ، بىنا پۈتسۇن ، ئىسمائىل ئاكا ،
سىز تۇرغاندا نېمە غەم بار ، پۇلدىن قورققۇدەك ؟»

دەپ چۈشۈرىدۇ . رەئىس شېئىردىكى پاساھەتكە قايىل بولىدۇ . 1995-يىل كۈزدە رەئىس ئاپتونوم رايون قۇرۇلغانلىقىنىڭ قىرىق يىللىقى مۇناسىۋىتى بىلەن مەركەزنىڭ ھال سوراڭ ئۆمىكىنى باشلاپ خوتەنگە كەلگەندە ، «پات-پات كېلىپ تۇراي دېگەن ئويۇم بار ئىدى . لېكىن روزاخۇننى پۇل تۇتامدىكىن دەپ قورقۇپ كېلەلمىدىم ، ئىككى مىليون تۆت يۈز مىڭ يۈەن ئەۋەتكەندىم ، تاپشۇرۇۋالدىمۇ ، روزاخۇن» دەپ چاقچاق قىلىدۇ . روزاخۇن تاپشۇرۇۋالغانلىقىنى ئېيتىدۇ ۋە دەرھاللا پۇلنىڭ يەنىلا يېتىشمىگەنلىكىنى ، بىنانىڭ پۈتمىگەنلىكىنى ئىزھار قىلىپ

«پۈتمىدى» رادىئو بىر شېئىر يېزىپ ئوقۇپ بېرىدۇ ، چاقچاق قىلىپ بولسىمۇ پۇل تۇتۇۋەرگەنلىكتىن رەئىسنىڭ كۆڭلى غەش بولغان بولۇشى مۇمكىن . لېكىن يەنىلا شېئىردىن خۇشال بولىدۇ ، چاقچاقلار قىزىيدۇ . كېيىنچە ئاشۇ بىنانىڭ پۈتۈشى ئۈچۈن رەئىس يەنە پۇل ھەل قىلىپ بەردىمۇ-يوق ؟ بۇ تەرىپى بىزگە قاراڭغۇ . ئەمما ئاشۇ بىنا ئۇزۇن قالماي پۈتتى . ھازىر بىنانىڭ ئۆگزىسىگە ئورۇنلاشتۇرۇلغان ئۈچ يۈز مىڭ سوملۇق سائەت ، ھەر سائەتتە بىر قېتىم ئون ئىككى مۇقامنىڭ بىر باش مۇقامىغا مۇزىكا ئۇرۇپ ، مىللىي مەدەنىيەتنى جاكارلاپ تۇرۇپتۇ . بىنا ئىچىدە ئاممىۋى سەنئەت سارىيى ، «يېڭى قاشتېشى» ژۇرنىلى تەھرىراتى ، رەسىم-ھۆسنخەت كۆرگەزمىلىرى ، مۇزىكا ، ئۇسسۇل ئۆگىنىش كۇرسلىرى ئىشلەپ تۇرۇپتۇ . بىز ئاشۇ بىنانى ھەر قېتىم كۆرگىنىمىزدە ، پارتىيە مىللىي سىياسىتىنىڭ ئاشۇ ئابىدىسىگە كۆز سالغىنىمىزدا ، رەئىس بىلەن شائىر ئوتتۇرىسىدىكى ئاشۇ ئاجايىپ مۇناسىۋەتنى ئەسلىمەي تۇرالايمىزمۇ ؟ رەئىس ھەر قېتىم خوتەن تەرەپكە ئۆتكەندە ھەرگىز قۇرۇق قول كەلمەيدۇ . شائىرمۇ رەئىس تەرەپكە ئۆتكەندە قۇرۇق قول ياندۇرمايدۇ . سوۋغات دېگەن خالىغان ئادەمگە بېرىلىۋېرىدىغان نەزىرلىك ئەمەس ، ئەلۋەتتە . بىز ئۇيغۇرلاردا ئۇ ئەڭ يېقىن تۇغقانلارغا ، ئەڭ يېقىن ئەل-ئادىمىلەرگىلا بېرىلىدۇ . رەئىسنىڭ روزى سايىت ئۈچۈن قۇرۇق قول كەلمەسلىكى ئەلۋەتتە بۇ ئارىدىكى تولىمۇ زىچ بولغان كۆڭۈل يېقىنلىقىنىڭ ئىپادىسى . 1997-يىلىدىمۇ ياكى 1998-يىلىدىمۇ ، بىر قېتىم خوتەن تەرەپكە ئۆتكەندە ، رەئىس ھەر دائىمقىدەك روزاخۇنغا كۆڭلەك ۋە گالىستۇك سوۋغا قىلىدۇ ، يەنە بىر دانە كونۇپرىتمۇ تۇتقۇزۇپ قويدۇ . روزاخۇن ئۆيىگە قايتىپ كونۇپرىتنى ئېچىپ كۆرسە ، پۇل ئىكەن ... كېيىن روزاخۇن رەئىستىن «بۇ

نېمە قىلغانلىرى؟» دەپ سورىسا ، رەئىس «قەلەم ھەققى !» دەپ چاقچاق قىلىدۇ . قەلەم ھەققى مەتبۇئاتتا ئېلان قىلىنغان شېئىرلار ئۈچۈن بېرىلىدۇ . سورۇندا ئوقۇلغان شېئىرلار ئۈچۈن قەلەم ھەققى ئېلىنمايدۇ . بۇنى ھېچ كىشىمۇ كۆرگەن ئەمەس . رەئىسنىڭ «قەلەم ھەققى» دېگىنى چاقچاق ، ئەلۋەتتە . ۋەھالەنكى ، رەئىس پۇل سوۋغا قىلىشتا نېمىنى نەزەردە تۇتتى ؟ بەلكىم رەئىس ئاز سانلىق مىللەت شائىرلىرىنىڭ «قەلەم ھەققى» ، «تراژ ھەققى» دېگەنلەر بىلەن باي بولالمايدىغانلىقىنى ، روزاخۇننىڭ تۇرمۇشتا قىيىنچىلىق تارتىپ قالماستىلىقىنى ئويلاشقاندۇ ۋە يەنە ئۆزى ئەكەلگەن سوۋغاتلارنى ئاددىي كۆرۈپ قوشۇپ قويغاندۇ ، روزاخۇن ئۆزى ئېھتىياجلىق نەرسىنى ئۆزى ئېلىۋالسۇن دەپ ئويلىغاندۇ . شائىر رەئىسنى بەكمۇ ھۆرمەت قىلاتتى . ئۇ رەئىس ھەققىدە ئىككى پارچە مۇۋەششەھ يازغان بولۇپ ، ئۇنىڭدا رەئىسكە بولغان چوڭقۇر ھۆرمەت چاقناپ تۇرىدۇ .

بىرىنچى مۇۋەششەھ

ئېسىڭدە ھەرقاچان ئەل يادى ، ئەل يادى ،
غېمىڭدە ھەم شۇ ئەلنىڭ كۈلكە-پەريادى .
«سەنەم» بىرلە «غېرىب» غوۋغايى ئەپسانە ،
بىراق راستلىقتا سەن جۈنەيدى باغدادى .
مېھرىلىك باقمىشىڭدىن ياپىردى جان-تەن ،
كۆزى ياشلارغا كۈلكەڭ بولدى دىل شادى .
ئارامىڭنى بېغىشلاپ يار ئارامى چۈن ،
دېدىڭ : ئارمان ماڭا يار بەختى ، ئابادى .
ياقاڭنى ئەيلىدىڭ چاك ۋەسلى شېرىن دەپ ،

ئىدىك خاقانى چىنىنىڭ ئوغلى — پەرھادى .
 لەھەل سۇندۇڭ نىگارغا سۈيى بىستۈندىن ،
 سۆيۈندى شەھرىيار — گۈل ئاچتى چۆل-ۋادى ...
 ئەجىر-تۆھپەڭگە بالبال ئاز ئىدى بىلسە ،
 ئىچۈردى ئوغا خىسراۋ-مىكر سەيىيادى .
 ھەسەتنىڭ تاشلىرى باش ياردى-جان ئالدى ،
 بۇ جاننى ئالمىدى ، بىل ، ئوغا-پەۋادى .
 مۇزەررەتلىك بولامدۇ ئاشىقى دەۋران ،
 پەلەك چەپ ئايلىنامدۇ دائىما زادى ؟
 ئەيا ، رەببىم ، نەھال بۇ ؟ ... ئىيتتى ئەل شۇنداق ،
 زېمىننى تۇتتى پىغان بىرلە ئاھ-دادى ...
 تۈمەن يىل ئۆتتى بۇ كەچمىشكە ، ياق ، بىر كۈن ،
 قىلار ياد ئەمما پەرھاتنى ئەۋلادى ! ...

مۇۋەششەھتىكى بۇنداق گۈزەل پاساھەت ، چوڭقۇر ۋە سىرلىق
 ئىشارە ، ئۇنىڭغا سىڭدۇرۇلگەن ئۇچۇر موللۇقى-ئاددىي ، ئادەتتىكى
 ھۆرمەتتىن پەيدا بولالمايدۇ . بۇنىڭ ئۈچۈن دېڭىزدەك ، ئوكياندەك
 چوڭقۇر ھۆرمەت ، باھار باغلىرىدىن ئالغاندەك گۈزەل تەسىرات
 كېرەك . شۇندىلا قەلەم ئاشۇنداق گۈزەل مىسرالارنى تۈكلەيدۇ .
 باھار بولمىسا ، بۇلبۇلگويانىڭ قەھقەھلىرىدىن نەدىمۇ گۈل
 تۈكۈلسۇن ؟ !

ئىككىنچى مۇۋەششەھ

ئىشقى يېلىنچاپ ئىككى دىلنىڭ پارسىدىن ،
 ئۇلغىيىپ ئوت ئىككى سۆيگۈ ئارسىدىن .

سەندىلىدە تىندى بازغان ئىشتىياقنىڭ ،
 كۈلدى ئىقبال بۇ ۋىسالنىڭ بائىسىدىن .
 مىڭ يۈسۈپ ، كۈرمىڭ زۇلەيخا چىقتى يولغا ،
 ئىشتىكىلى ئەپسانە ئىلچى دارىسىدىن .
 ئاچتى چولپان بىرلە زۆھرا چۈمبىلىنى ،
 ھۆر-پەرىلەر چۈشتى پەسكە مارسىدىن .
 يەتتى ئىقلىم ئەھلى تەھسىن ئېيتتى بىردەك ،
 سۆيۈنۈپ پەرھادى-شېرىن ۋارىسىدىن .
 ئىپتىخاردا باغۇ - گۈلشەن تۈزدى مەشرەپ ،
 ياغرىتىپ شاد كۈي ۋاپانىڭ تارىسىدىن .
 لالە - سۈمبۇللار دىماغقا چاچتى خۇش ھىد ،
 ياغدى جىلۋە ئەتىرىنىڭ بەرگ ، خادىسىدىن .
 «ئەشەرە قەتمەن ...» گە نەۋائى ئوشلىدى تىل ،
 «يار ئەكسىن مەيدە كۆر» مەك چارىسىدىن .
 ھەممىسىنىڭ لەۋزىدە غوۋغاىي مۇھەببەت ،
 دىل ساقايغاچ بىمۇراتلىق يارىسىدىن .
 مۈلكى ئالەمگە بۇ سۆيگۈ كەتتى تارقاپ ،
 جۈپ قۇياش چاقناپ جىمى كۆز قارىسىدىن .
 ئەھلى ئاشىق ۋەسلى دىلدارغا مۇشەررەپ ،
 غېمى يوق خىسراۋ-سىتەمكار ھارىسىدىن .
 تەكتى مىڭ داستانغا لايىق بۇ نەزمىنى ،
 يازدى روزى چىن مۇھەببەت كارىسىدىن .

شائىر روزى سايىتنىڭ رەئىس ھەققىدە يازغان شېئىرلىرى
 يۇقىرىقى ئىككى مۇۋەششەھلا بولماسلىقى مۇمكىن . ئەپسۇسكى ،
 بىز مەرھۇمنىڭ باشقا ئەسەرلىرىنى تەپسىلىي ئىزدەپ كۆرۈشكە

مۇۋەپپەق بولالمىدۇق .

2001-يىلى باش ئەتىيازدا مۇدەھىش كېسەل شائىرغا پەنجە ئۇردى . ئۇنىڭ جاپا ، كۈلپەت ، شۇنداقلا شان-شەرەپلەر بىلەن تولغان ھاياتى بىمەھەل ئاخىرلىشىشقا يۈزلەندى . شۇ كۈنلەردە رەئىس يىراقتىكى ئاستاندىن پات-پات تېلېفون ئۇرۇپ ھال سوراپ تۇردى . رەئىس ئاشۇ مۇدەھىش كېسەلدىن خالاس بولماقنىڭ بەسى مۈشكۈل ئىكەنلىكىنى بىلگەچكە ، شائىرنىڭ ئاخىرقى ۋاقىتلىرىدىن پايدىلىنىپ ئەسەرلىرىنى رەتلەپ چىقىشنى ، تۈرلەر بويىچە توپلام تۈزۈپ قايتا نەشر قىلدۇرۇشنى ئۈمىد قىلدى . شائىر ئېغىر كېسەللىك ئازابى تارتىۋاتقان بولسىمۇ ، يەنىلا رەئىسنىڭ ئۈمىدىنى يەردە قويمىدى ، دوستلىرىنى ئۇيۇشتۇرۇپ ، ئەسەرلىرىنى تۈرلەر بويىچە توپلام قىلىشنى ئورۇندى ۋە نەشرگە تاپشۇردى .

شۇ يىلى 8-ئاينىڭ 19-كۈنى رەئىس يەنە بىر قېتىم خوتەنگە خىزمەتلىرىنى كۆزدىن كەچۈرۈشكە كەلدى . شۇنىڭ ئالدىدا يەنى 8-ئاينىڭ 14-كۈنى رەئىس ئۈرۈمچىدىكى ئۆيىگە يوقلاپ چىققان يازغۇچى نۇرمۇھەممەت توختىغا خوتەنگە بېرىشتىكى مەقسىتى ، خوتەننىڭ خىزمەتلىرىنى كۆزدىن كەچۈرۈش ، ئون بىرىنچى نۆۋەتلىك «خاتىجىرى ئەدەبىيات مۇكاپاتى» نى تارقىتىش يىغىنىغا ئىشتىراك قىلىپ شائىر-يازغۇچىلار بىلەن دىدارلىشىش ، كېسەل شائىر روزى سايىتىنى يوقلاشتىن ئىبارەت ئىكەنلىكىنى ئېيتقاندى . رەئىس لەۋزە قىلغىنىدەكلا ، شۇ قېتىم شائىر روزى سايىتىنىڭ ئۆيىگە بېرىپ يوقلىدى . ئۇ شائىرنىڭ مىللەتلەر نەشرىياتى تەرىپىدىن «روزى سايىت شېئىرلىرى» ماۋزۇسىدا يېڭىلا نەشر قىلىنغان : «غەزەللەر» توپلىمى بىلەن «مۇخەممەسلەر» توپلىمىنىڭ ئۆرنەك نۇسخىسىنى ئالغاچ

كەلگەنىدى . 8-ئاينىڭ 20-كۈنى چۈشتىن كېيىن ، خوتەن مېھمانخانىسىدا « خاتىجىرى ئەدەبىيات مۇكاپاتى ، نى تارقىتىش ۋە ئۇيغۇر ئەدەبىي تەنقىدچىلىكى ئىلمىي مۇھاكىمە يىغىنى » غا قاتنىشىۋاتقان ئەدىبلەر ئالدىدا ئاشۇ ئىككى توپلامنى شائىرغا تەقدىم قىلدى . بۇ شائىرنىڭ ئاخىرقى كۈنلىرىدە ئېرىشكەن ئەڭ زور خۇشاللىقى بولۇپ قالدى . شۇ كۈنى رەئىس يەنە شائىر بىلەن قايتا-قايتا مۇڭداشتى ، سۈرەت - سىنئالغۇلارغا چۈشتى . ئاشۇ قېتىم تارتىلغان كۆرۈنۈشلەر كېيىن تىرىشچان يىگىت مۇختار بۇغراىنىڭ ھىممىتى بىلەن شىنجاڭ تېلېۋىزىيە ئىستانسىسىدا مەخسۇس فىلىم قىلىپ تارقىتىلدى . ئاشۇ فىلىمدىكى ئاجايىپ كۆرۈنۈشلەر كۆپلەرنىڭ ئېسىدە . ئاشۇ كۆرۈنۈشلەردىن رەئىس بىلەن شائىر ئوتتۇرىسىدىكى دوستانە يېقىنلىق بايقى تۇردۇ . ئاشۇ ئىشلاردىن ئون ئالتە ، ئون يەتتە كۈن ئۆتۈپ 9-ئاينىڭ 8-كۈنى شائىر روزى سايىت مەڭگۈلۈككە كۆز يۇمدى . شائىرنىڭ ۋاپاتىدىن كېيىن تۇنجى قېتىم تېلېفون ئۇرۇپ شائىرنىڭ بالا-چاقىلىرىدىن ھال سورىغانمۇ ، ئالايتەن تەزىيە تېلېگراممىسى ئەۋەتكەنمۇ يەنىلا رەئىس بولدى . رەئىس بىلەن شائىر روزى سايىتنىڭ مۇناسىۋەتلىرى ئەنە شۇ . بىز بۇ يازمىمىزدا يەنە نۇرغۇن تەپسىلاتلارنى چۈشۈرۈپ قويغان بولۇشمىز ، رەئىس بىلەن شائىر ئوتتۇرىسىدىكى مۇناسىۋەتنى تولۇق ئىپادىلەپ بېرەلمىگەن بولۇشمىز مۇمكىن . قانداقلا بولمىسۇن ، تىلغا ئېلىنغان تەپسىلاتلاردىنلا خوتەندىن چىققان بۇ ئىككى گىگانت ئوتتۇرىسىدىكى مۇناسىۋەتنى يەنىلا كۆز ئالدىمىزغا كەلتۈرگىلى بولىدۇ . ئۇلار ئوتتۇرىسىدىكى مۇناسىۋەتنى قان بىلەن گۆشتەك يېقىن ئىدى ، بېلىق بىلەن سۈدەك ئايرىلماس ئىدى ، دەپ تەسۋىرلىسەك ھەرگىزمۇ مۇبالىغا بولمايدۇ .

رەئىسنىڭ دوستانە مۇئامىلىسىگە مۇيەسسەر بولغان ، ئۇنىڭ كۆڭۈل بۆلۈشىگە ، ياردەم بېرىشىگە ئېرىشكەن شائىر ئەلۋەتتە بىر يالغۇز روزى سايىتلا ئەمەس ، رەئىسنىڭ تېيىپچان ئېلىيېۋ ، ئابدۇكېرىم خوجا ، ئۆتكۈر ئەپەندى ، قەييۇم تۇردى ، ئابدۇشۈكۈر مۇھەممەتئىمىن ، زورۇن سابىر قاتارلىقلار بىلەن بولغان ئاغىنىدارچىلىقى ، ئەبەيدۇللا ئىبراھىم ، ئابدۇللا سۇلايمان ، غەيرەت ئابدۇللالاردەك ياشلار بىلەن ياخشى مۇناسىۋەتلىرى كۆپلەرگە ئايان . ئۇ باشقا شائىرلارغىمۇ ناھايىتى كۆڭۈل بۆلەتتى . «خوتەن گېزىتى» نىڭ مۇخبىرى ئوبۇلقاسىم مەتنىيازنىڭ سۆزلەپ بېرىشىچە ، 1997-يىلى «جۇڭگو مىللەتلىرى» ژۇرنىلى تەھرىراتى ئۆزىنىڭ ئا . راخمان ، م . زۇنۇن قاتارلىق بىر قىسىم مۇنەۋۋەر ئاپتورلىرىنى ئۇيۇشتۇرۇپ پايتەخت تەرەپكە ئېكسكۇرسىيىگە ئېلىپ بارغاندا ، رەئىس ئۇلارغا كۈتۈۋېلىش زىياپىتى بېرىپتۇ . ئۇيغۇر ئەدەبىياتىنىڭ تەرەققىيات ئەھۋالى توغرىسىدا كەڭ-كۈشادە سۆزلىشىپتۇ . شۇ سورۇندا زامانىمىزنىڭ يەنە بىر داڭلىق شائىرى مۇھەممەتجان راشىدىننى ئەسكە ئاپتۇ ۋە ئۇنىڭ نېمىشقا كېلەلمىگەنلىكىنى سۈرۈشتۈرۈپتۇ . شائىر ، يازغۇچى ماخمۇت مۇھەممەت مۇھەممەتجاننىڭ سالامەتلىكىدە ئازراق چاتاق كۆرۈلگەچكە ، ئۇنىڭ ئورنىغا ئۆزىنىڭ كەلگەنلىكىنى ئېيتىپتۇ . رەئىس مۇھەممەتجاننىڭ كېلەلمىگەنلىكىدىن ناھايىتى ئەپسۇسلىنىپتۇ ۋە ئۇنىڭغا سالاملار يوللاپتۇ . رەئىسنىڭ ئۇنىڭ كېلەلمىگەنلىكىنى سۈرۈشتە قىلغىنىغا قارىغاندا ، ئۇنىڭمۇ كېلىدىغانلىقىدىن خەۋىرى بولسا كېرەك . بەلكىم «جۇڭگو مىللەتلىرى» ژۇرنىلى رىداكسىيىسىگە ئۇنى بىللە ئەكېلىشنى ئورۇنلاشتۇرغان بولسا كېرەك . رەئىس شائىرغا ئەنە شۇنداق كۆڭۈل بۆلەتتى .

1985-يىلى خوتەندە ئۇيغۇر شائىر-يازغۇچىلىرىنىڭ يىگىرمە كۈنلۈك كاتتا ئەنجۈمىنى ئۆتكۈزۈلدى. ئۇيغۇر ئەدەبىياتىنىڭ سەرگە رولىنى ئويناۋاتقان كاتتا شائىر-يازغۇچىلىرى — زۇنۇن قادىرى، تۇردى سامساق، قەييۇم تۇردى، قاھار جېلىل، زوردۇن سابىر، جاپپار ئەمەت، روزى سايىت، مەمتىمىن ھوشۇر، مەھمەتجان راشىدىن، ئوسمانجان ساۋۇت، توختى ئايۇپ، تۇرسۇنئاي ھۈسەيىن، ئايشەم ئەخمەت، ئەھمەت تۇردى، ئابلىمىت سادىق، ئېزىز ساۋۇت، تاھىر تالىپ، مۇھەممەت شانىياز قاتارلىقلارنىڭ ھەممىسى ئىشتىراك قىلدى. ھەرقايسى ۋىلايەت، ئوبلاست ۋە خوتەننىڭ ئۆزىدىن بولۇپ تەكلىپ قىلىنغان شائىر-يازغۇچىلارنىڭ سانى سەكسەن نەپەردىن ئاشاتتى. ۋەھالەنكى، مۇشۇنداق ۋاقتى ئۇزۇن، كاتتا يىغىلىشنىڭ بارلىق تەييارلىق ئىشلىرىنى پەقەت «يېڭى قاشتېشى» ژۇرنىلى تەھرىراتىلا ئىشلەپ يۈرەتتى. باشقۇرغۇچى مەمۇرىي ئورگان ھېسابىدا مائارىپ-مەدەنىيەت باشقارمىسىنىڭ بىر نەپەر مۇئاۋىن باشلىقىلا ئانچە-مۇنچە ھە-ھۇ دېيىشىپ يۈرەتتى. خوتەن يىغىنىنىڭ مۇھىملىقىنى، كېلىدىغان مېھمانلارنىڭ ئىززەت-ھۆرمىتىنى ھېس قىلىمىغاندەك قىلاتتى. دېمىسمۇ بۇنىڭدىن ئىلگىرى خوتەندە بۇنداق ئەدەبىيات ئەنجۈمىنى بولۇپ باقمىغاچقا رەھبەرلەردە تەسىراتمۇ، تەجربىمۇ يوق ئىدى. يىغىن باشلىنىشنىڭ ئالدىنقى كۈنلىرى ئەزىز مېھمانلار ئۇزاق يوللارنى بېسىپ، ئاپتوبۇسلاردا كېلىشكە باشلىدى. ئۇلارنىڭ ئالدىغا چىقىدىغانلار، كۈتۈۋېلىپ ياتاقلارغا ئورۇنلاشتۇرىدىغانلار يەنىلا ئاشۇ «يېڭى قاشتېشى» ژۇرنىلى تەھرىراتىدىكى بىرقانچە جاپاكەش ئىدى. ئەتە ئەنجۈمەننىڭ ئېچىلىش مۇراسىمى ئۆتكۈزۈلدى دېگەن كۈنى شۇ چاغدىكى خوتەن ۋىلايىتىنىڭ ۋالىيسى نۇرمۇھەممەت خۇدايەردى

ۋىلايەتلىك پارتكومنىڭ مۇئاۋىن شۇجىسى مەھمەت توختىنىڭ ئىشخانىسىغا كىرىپ كەلدى. مەلۇم بولدىكى، كېچە ئاپتونوم رايونىنىڭ رەئىسى ئىسمائىل ئەھمەدتىن تېلېفون كەپتۇ. رەئىس تېلېفوندا، بۇ قېتىم خوتەندە ئۆتكۈزۈلىدىغان ئەدەبىيات ئەنجۈمىنىڭ مۇھىملىقىنى، بارىدىغان مېھمانلارنىڭ شىنجاڭدىكى ئەڭ كاتتا شائىر-يازغۇچىلار ئىكەنلىكىنى، ئۇلارنى ئادەتتە تەكلىپ قىلىپمۇ ئەكەلگىلى بولمايدىغانلىقىنى، ئۇلارنى ياخشى ئورۇنلاشتۇرۇپ كاتتا كۈتۈۋېلىش لازىملىقى توغرىسىدا يوليورۇق بېرىپتۇ. ئاشۇ يەتكۈزۈلمە مەھمەت توختىنىڭ ھېلىمۇ ئېسىدە. ئاشۇ گەپلەردىن كېيىن نۇر مۇھەممەت ۋالىي بىلەن ئىككىسىنىڭ ياتاقمۇ ياتاق كىرىپ شائىر-يازغۇچىلار بىلەن كۆرۈشۈپ، ئەھۋال سورىغانلىقىمۇ ئېسىدە. رەئىسنىڭ ئاشۇ يوليورۇقىدىن كېيىن، خوتەن ۋىلايىتىنىڭ رەھبەرلىرى ئەتراپلىق ئورۇنلاشتۇرۇپ ۋە دائىم ھەمراھ بولۇپ، ئەنجۈمەن ئىشتىراكچىلىرىنى شۇنداق ياخشى كۈتۈۋالدىكى، ئۇلار ئىززەت-ھۆرمەت كۆرسىتىشتە قىلچە كېچىكمىگەندى. ئاشۇ كۈتۈۋېلىش ۋە ئىززەت-ئىكراملار شائىر-يازغۇچىلارنىڭ ھېلىمۇ ئېسىدە تۇرۇپتۇ. شۇ يىللاردا ئۆتكۈزۈلگەن تۇرپان، خوتەن، غۇلجا ئەنجۈمەنلىرىدىن كېيىن ئۇيغۇر ئەدەبىياتىدا شۇنداق يۈكسىلىشلەر بولدىكى، ئەلۋەتتە بۇنىڭغا ھېچكىم كۆز يۇمالمايدۇ. رەئىس خوتەندىكى يىغىن ئىشلىرىنى ئورۇنلاشتۇرغانىكەن، باشقا جايلاردا ئېچىلغان يىغىنلارغا كۆڭۈل بۆلمەي قالغانىدۇ؟

باشتا تىلغا ئېلىپ ئۆتكىنىمىزدەك، 2001-يىل 8-ئايدا خوتەندە «11-نۆۋەتلىك خاتتەنچى ئەدەبىيات مۇكاپاتى» نى تارقىتىش ۋە ئۇيغۇر ئەدەبىي تەتقىدچىلىكى ئىلمىي مۇھاكىمە يىغىنى» ئېچىلغاندا، رەئىس خىزمەتلىرىنىڭ ئالدىراش بولۇشىغا

قارماي يىغىنغا كېلىپ قاتناشتى ۋە نادىر ئەسەرلەرنى يارىتىش توغرىسىدا ئەھمىيەتلىك نۇتۇق سۆزلىدى ، يىغىن ئارىلىقلىرىدا شائىر-يازغۇچىلار بىلەن سۆھبەتلەشتى ، مۇڭداشتى . «لايىقا» يېزىسىنىڭ ئەنجۈرلۈك بېغىدا ئۇلار بىلەن كۆڭۈل ئېچىشىمۇ بىللە بولدى . ئەگەر بىز يۇقىرىقىلارغا رەئىسنىڭ 1990-يىلى 11-ئاينىڭ 17-كۈنى دۆلەت مىللەتلەر ئىشلىرى كومىتېتى بىلەن جۇڭگو يازغۇچىلار جەمئىيىتى بىرلىشىپ چاقىرىغان 3-نۆۋەتلىك مەملىكەتلىك ئاز سانلىق مىللەتلەر ئەدەبىياتى بويىچە باھالاش-مۇكاپاتلاش پائالىيىتىگە ئىشتىراك قىلىپ نۇتۇق سۆزلىگەنلىكىنى ، 1993-يىلى 10-ئاينىڭ 5-كۈنى بېيجىڭدا ئېچىلغان «6-نۆۋەتلىك خاتىجى ئەدەبىيات مۇكاپاتىنى تارقىتىش ، ۋە تۇنجى نۆۋەتلىك يېڭى دەۋر ئۇيغۇر ئەدەبىياتى ئىلمىي مۇھاكىمە يىغىنى» غا قەدەم تەشرىپ قىلىپ نۇتۇق سۆزلىگەنلىكىنى ، 1995-يىلى 10-ئايدا ۋە 1996-يىلى 5-ئايدا ئارقىمۇ ئارقا ئېچىلغان مەملىكەتلىك ئاز سانلىق مىللەتلەرنىڭ قەدىمكى ئەسەرلىرىنى رەتلەش خىزمەت يىغىنىغا كېلىپ مۇھىم يوليورۇق بەرگەنلىكىنى ، 1997-يىلى 5-ئاينىڭ 21-كۈنى «مىللەتلەر ئەدەبىياتى» ژۇرنىلى تەھرىر بۆلۈمىدىكىلەر بىلەن سۆھبەت ئۆتكۈزۈپ مىللەتلەر ئەدەبىياتى ئىشلىرىغا مۇھىم كۆرسەتمىلەر بەرگەنلىكىنى ... قوشاق قانداق تەسىرات پەيدا بولىدۇ ؟ ... ئاشۇلارنىڭ ھەممىسىدىن ئۇنىڭ ۋۇجۇدىدا يالقۇنلاپ تۇرغان ئۇيغۇر ئەدەبىياتىغا بولغان يېقىندىن چىلىق بىلىنىپ تۇرىدۇ . ئەگەر بىز ئىسمايىل ئەھمەدنىڭ شىنجاڭ ئۇيغۇر ئاپتونوم رايونىنىڭ رەئىسلىكىنى ئۆتەۋاتقان مەزگىللەردە ئۇيغۇر ئەدەبىياتى ۋە نەشرىياتچىلىق ئىشلىرىدا كاتتا يۈكسىلىشلەرنىڭ بولغانلىقىنى ، «قەشقەر ئۇيغۇر نەشرىياتى» ، «شىنجاڭ سەھىيە نەشرىياتى»

قاتارلىق نەشرىياتلارنىڭ يېڭىدىن قۇرۇلغانلىقىنى ، ھەرقايسى
 ۋىلايەت ، ئوبلاستلاردا «يېڭى قاشتېشى» ، «قەشقەر ئەدەبىياتى» ،
 «ئاقسۇ ئەدەبىياتى» ، «بوستان» ، «تۇرپان» ، «قۇمۇل
 ئەدەبىياتى» ، «تەڭرىتاغ» ، «مايبۇلاق» ، «ئىلى دەرياسى»
 قاتارلىق ئەدەبىي ژۇرناللارنىڭ نەشر قىلىنغانلىقىنى ، ئۈرۈمچىدە
 نەشر قىلىنىدىغان ژۇرناللارنىڭ بىرلا «تارىم» ژۇرنىلى بولۇشتىن
 «دۇنيا ئەدەبىياتى» ، «بۇلاق» ، «مىراس» ، «تەرمىلەر» ،
 «ئەدەبىي تەرجىمىلەر» ، «شىنجاڭ مەدەنىيىتى» قاتارلىقلارغا
 كۆپەيگەنلىكىنى ، ئەدەبىي ژانىرلاردا ئۆزگىرىشلەر بولۇپ
 پۈۋىستىچىلىق ، رومانچىلىقلارنىڭ مىسلى كۆرۈلمىگەن دەرىجىدە
 گۈللەنگەنلىكىنى نەزەرگە ئالدىغان بولساق ، ئۇنىڭ ۋۇجۇدىدىكى
 ئەدەبىياتقا بولغان يېقىنچىلىقىنى تېخىمۇ چوڭقۇر ھېس قىلىمىز .
 بۇ يەردە يەنە «بۇلاق» ژۇرنىلىنىڭ نەشر قىلىنىشى
 توغرىسىدا ئالاھىدە توختىلىپ ئۆتۈش زۆرۈر . يولداش ئىسمائىل
 ئەھمەدنىڭ ئۇيغۇر كلاسسىك ئەدەبىياتىغا بولغان مۇھەببىتى
 ئالاھىدە چوڭقۇر ئىدى . ئۇيغۇر كلاسسىك ئەدەبىياتى بىلەن كىچىك
 چاغلىرىدىلا ، يەنى بوۋىسى قۇناخۇن خەلىپەمنىڭ تەربىيىسىدە
 چاغدىلا ئۇچرىشىشقا باشلىغان رەئىس ئۇيغۇر كلاسسىك
 ئەدەبىياتىنىڭ ئەھمىيىتىنى ، ئۇنى قايتا نەشر قىلىشنىڭ ، تەتقىق
 قىلىشنىڭ ئەھمىيىتىنى چوڭقۇر چۈشىنەتتى ، ئۇ كېيىنكى
 چاغلاردا ئۇيغۇر كلاسسىك ئەدەبىياتىغا دائىر ئەسەرلەرنى دائىم
 كۆرۈپ-ئوقۇپ تۇرغانىدى . خوتەندىكى پېشقەدەم كادىر ئەبەيدۇللا
 ھاشىم ئۆزىنىڭ 1966-يىلى ، يەنى «مەدەنىيەت زور ئىنقىلابى»
 يېڭى باشلانغان چاغدا خوتەن ۋىلايىتىنىڭ ئەينى چاغدىكى ۋالىيسى
 ئەنۋەر نۇريوف ئەۋەتكەن بىر ساندۇق كلاسسىك ئەدەبىياتقا دائىر
 كىتابلارنى ئۈرۈمچىدىكى ئىسمائىل ئەھمەدكە يەتكۈزۈپ

بەرگەنلىكىنى ھېكايە قىلىدۇ . داۋاملىق كۆرۈپ ئوقۇپ تۇرمىسا ئۇلارنى خوتەندىن ئەكەلدۈرۈپ نېمە قىلىدۇ ؟ روشەنكى ، ئىسمائىل ئەھمەدنىڭ ۋۇجۇدىدا ئۇيغۇر كلاسسىك ئەدەبىياتىغا نىسبەتەن بىر خىل يېقىنچىلىق بار ئىدى . 1979-يىلى ئاپتونوم رايونلۇق پارتكوم ۋە خەلق ھۆكۈمىتىنىڭ خىزمەتلىرىگە ئاساسلىق مەسئۇل بولۇپ ئىشلەۋاتقان يولداش ئىسمائىل ئەھمەد ئەدەبىيات-سەنئەت ۋە نەشرىيات خىزمىتى ساھەسىدىكى رەھبەرلەرگە ئۇيغۇر كلاسسىك ئەدەبىياتىغا دائىر ئەسەرلەرنى توپلايدىغان ، قايتا نەشر قىلىدىغان ، تەتقىق قىلىدىغان بىر مەخسۇس ژۇرنال چىقىرىش توغرىسىدا تەكلىپ بېرىدۇ . رەئىسنىڭ بۇ تەكلىپى شۇ چاغدىكى شىنجاڭ خەلق نەشرىياتىنىڭ رەھبەرلىكىگە ياغدەك ياقىدۇ . بۇ ئۇلار ئۇزاقتىن بېرى ئارمان قىلىپ كېلىۋاتقان ئىش ئىدى . ۋەھالەنكى «تۆت كىشىلىك گۇرۇھ» نىڭ مەدەنىيەت مۇستەبىتلىكىنىڭ ئېغىر زىيانكەشلىكىگە ئۇچرىغان نەشرىيات ساھەسىدە تېخى ئاشۇ سول سىياسەت بويۇنتۇرۇقلىرىدىن قۇتۇلۇپ چىقالغۇدەك جۈرئەت يوق ئىدى . مانا ئەمدى ئاپتونوم رايونىنىڭ ئاساسلىق رەھبىرى يېشىل چىراغ يېقىپ بېرىۋاتسا ئۇلار قانداقمۇ دادىل ئاتلانماي تۇرالىسۇن ؟ ئۇلار كلاسسىك ئەدەبىيات مەجمۇئەسى چىقىرىشقا دەرھال قوشۇلىدۇ . مەجمۇئەنىڭ ئىسمى توغرىسىدا رەئىسكە مەسلىھەت سالىدۇ . رەئىس نەخ مەيداندىلا «نامى بۇلاق بولسۇن ، كلاسسىك ئەدەبىياتىمىز بىر ئۈزۈلمەس بۇلاق ، ئۇ مەڭگۈ توختاپ قالمايدۇ . نامىنى بۇلاق قويۇڭلار» دەپ يوليورۇق بېرىدۇ ، شۇنداق قىلىپ «بۇلاق» ژۇرنىلى ۋۇجۇدقا كېلىدۇ . ئۇنىڭ تۇنجى سانىنى ئەينى چاغدا شىنجاڭ خەلق نەشرىياتىدا ئىشلەۋاتقان ئاتاقلىق ژۇرنالىست ئابدۇۋەلى خەلپەت ۋە ئاتاقلىق يازغۇچى زورەدۇن سابىر قاتارلىقلار تەييارلايدۇ ۋە رەئىستىن تۇنجى سان ئۈچۈن بېغىشلىما يېزىپ

بېرىشنى تەلەپ قىلدۇ . رەئىس خۇشاللىق بىلەن تۆۋەندىكىچە
«بېغىشلىما» يېزىپ بېرىدۇ :

«ئۇيغۇر كلاسسىك ئەدەبىياتى مەجمۇئەسى (بۇلاق) نىڭ
دۇنياغا كۆز ئېچىشى بىلەن ، بىزنىڭ گۈللەپ-ياشناۋاتقان
ئەدەبىيات-سەنئەت گۈلزارىمىزغا يېڭى ھۆسن قوشۇلغۇسى .
خەلقىمىز ئۈچۈن يەنە بىر مەنئى ئوزۇق مەنبەسى كۆپەيگۈسى .
مەن بۇلاقنىڭ نەشر قىلىنغانلىقىنى قىزغىن تەبرىكلەيمەن !

«تۆت كىشىلىك گۇرۇھ ، تارمار قىلىنغاندىن كېيىن ،
ئېلىمىزدىكى ھەر مىللەت خەلقىنىڭ ئەدەبىيات-سەنئەت ئىشلىرى
جۇش ئۇرۇپ راۋاجلىنىش ئىمكانىيىتىگە ئىگە بولدى . ئۇيغۇر
مىللىتى—مەملىكىتىمىزدىكى باشقا مىللەتلەرگە ئوخشاشلا ، ئۇزاق
تارىخقا ، پارلاق مەدەنىيەتكە ، مول ئەدەبىيات-سەنئەت مىراسلىرىغا
ئىگە ، بۇ ئەدەبىي مىراسلار پۈتكۈل جۇڭخۇا مىللىتىنىڭ ئەدەبىيات
خەزىنىسىدىكى ئېسىل بايلىق . پارتىيىمىزنىڭ «كونىلىرى
ئاساسىدا يېڭىسىنى يارىتىش» ، «قەدىمكىنى بۈگۈن ئۈچۈن
خىزمەت قىلدۇرۇش» ۋە ئەدەبىي مىراسلارنى قېزىش ، توپلاش ،
رەتلەش ، تەتقىق قىلىش توغرىسىدىكى فاڭجېن-سىياسەتلىرىنى
ئەستايىدىل ئىجرا قىلىپ ، كلاسسىك ئەدەبىيات ۋە خەلق ئېغىز
ئەدەبىياتى مىراسلىرىغا تەتقىدىي ۋارىسلىق قىلىپ ھەمدە ئۇنى
بېيىتىپ ، مەملىكىتىمىزنىڭ سوتسىيالىستىك زامانىۋىلاشتۇرۇش
قۇرۇلۇشى ئۈچۈن تېخىمۇ ئوبدان خىزمەت قىلدۇرۇشىمىز لازىم .
پارتىيىمىزنىڭ رەھبەرلىكىدە كۆپچىلىكنىڭ ۋە بۇ ساھەدە
ئۇزاقتىن بۇيان ئەجىر قىلىپ كېلىۋاتقان تەتقىقاتچىلارنىڭ دادىل
ئاتلىنىپ ، ماركىسىزىملىق مەيدان ، نۇقتىئىنەزەر ۋە ئۇسۇلدا چىڭ
تۇرۇپ كلاسسىك ئەدەبىيات ۋە خەلق ئېغىز ئەدەبىياتىنىڭ
جەۋھەرلىرىنى توپلاش ، رەتلەش ئىشىنى ھەم بۇ جەھەتتىكى

تەتقىقات خىزمىتىنى ئومۇميۈزلۈك قانات يايدۇرۇپ ، ئۇنى تۆتتىن زامانىۋىلاشتۇرۇشتىن ئىبارەت ئۇلۇغ ئىشىمىزغا خىزمەت قىلدۇرۇش يولىدا يېڭى تۆھپە يارىتىشنى ئۈمىد قىلىمەن .
«بۇلاق» نىڭ توختىماي بۇلدۇقلاپ چىقىپ تۇرۇشىغا ، ياخشى چىقىشىغا تىلەكداشمەن .

ئىسمائىل ئەھمەد

1980-يىل 9-ئىيۇن»

«بېغىشلىما» دا رەئىسنىڭ يېڭىدىن دۇنياغا كۆز ئاچقان بۇ مەجمۇئەدىن كۈتىدىغان ئۈمىدلىرى ، خەلقىمىزنىڭ مەنىۋى تەشەببۇسنى قاندۇرۇشقا بولغان ئىنتىلىش ، كلاسسىك ئەدەبىياتى مەنبە قىلغان ھازىرقى زامان ئۇيغۇر ئەدەبىياتىنىڭ گۈللىنىشىگە بولغان تىلەكلىرى ئەكس ئېتىدۇ ، كلاسسىك ئەدەبىيات تەتقىقاتچىلىرىدىن كۈتىدىغان ئۈمىدلىرى بايان قىلىنىدۇ . ئۇ «بېغىشلىما» سىنى «بۇلاق» نىڭ توختىماي بۇلدۇقلاپ چىقىپ تۇرۇشىغا ، ياخشى چىقىشىغا تىلەكداشمەن دەپ ئاخىرلاشتۇرىدۇ .
«بۇلاق» رەئىسنىڭ كۈتكەن ئۈمىدىگە لايىق تا ھازىرغىچە توختاپ قالماي يىگىرمە ئالتە يىل نەشر قىلىندى ، توپتوغرا يۈز سان چىقتى . تالاي كلاسسىك ئەدەبىيات ئەسەرلىرىنى خوتەن قەغىزىنىڭ سارغىيىپ-يىرتىلىپ كەتكەن ۋاراقلىرى ئارىسىدىن قۇتقۇزۇپ ، يورۇقلۇققا چىقاردى . كلاسسىك ئەدەبىيات تەتقىقاتىنى تارىختا كۆرۈلمىگەن دەرىجىدە چوڭقۇرلاشتۇردى . ژۇرنالىنى ئۈزۈلدۈرمەي چىقىرىشتا ، ياخشى چىقىرىشتا ، شىنجاڭ خەلق نەشرىياتىنىڭ رەھبەرلىرى ، قۇربان بارات ، مەتتۇرسۇن باۋۇدۇن ، مەتتۇردى مىرزىئەخمەت ، پەرىدە ئىمىن ، ئابلەت ئىمىن قاتارلىق مۇھەررىرلەر ئالاھىدە تۆھپە قوشتى ۋە يۈرەك قېنىنى

سەرپ قىلدى . خەلقىمىز ئۇلارنى مەڭگۈ ئۇنتۇمايدۇ . رەئىس ئىسمائىل ئەھمەدمۇ ئۇلارنى مەڭگۈ ئۇنتۇمايدۇ .

بىز ئاشۇ «بۇلاق» ژۇرنىلىنىڭ نەشر قىلىنىشىنى ، باشقا بىر تالاي ژۇرناللارنىڭ نەشر قىلىنىشىنى ئۇيغۇر كلاسسىك ئەدەبىيات تەتقىقاتى ۋە ئۇيغۇر ھازىرقى زامان ئەدەبىياتى بويىچە قولغا كەلتۈرگەن نەتىجىلەرنى ئەلۋەتتە پارتىيە 11-نۆۋەتلىك مەركىزىي كومىتېت 3-ئومۇمىي يىغىنىدىن كېيىن يېتىپ كەلگەن ئىسلاھات ، ئېچىۋېتىش ، گۈللەندۈرۈشتىن ئىبارەت تارىخىي يۈزلىنىشنىڭ تۆھپىلىرى قاتارىغا تىزىشىمىزمۇ مۇمكىن . ۋەھالەنكى ، خۇددى «تارىخ قەھرىمانى يارىتامدۇ ياكى قەھرىمان تارىخنى يارىتامدۇ» دېگەن مۇنازىرىنىڭ خۇلاسسىدە ئېيتىلغاندەك ، قەھرىماننىڭ رولىغا ئەلۋەتتە سەل قاراشقا بولمايدۇ . ئەگەر رەئىس پارتىيە 11-نۆۋەتلىك 3-ئومۇمىي يىغىن روھىنى ئاكتىپ ئىجرا قىلمىسا ، تەستىق ۋە يوليورۇقلارنى چۈشۈرمىسە ، ئىلھام بەرمىسە ، ئىمكانىيەت يارىتىپ بەرمىسە ، ئاشۇنداق زور ئەدەبىي ئۆزگىرىشلەرنىڭ بولۇشى ، ئالەمشۇمۇل نەتىجىلەرنىڭ قولغا كەلتۈرۈلۈشى مۇمكىن ئەمەس ، ئەلۋەتتە . ئەگەر ئۇنىڭ مەرىپەتپەرۋەرلىك ماھىيىتى بىلەن شۇنچىۋالا مەرىپەت نەتىجىلىرىنى بىر يەرگە قويىدىغان بولساق ، بۇ يەردە رەئىسنىڭ تۆھپىلىرى تېخىمۇ گەۋدىلىنىپ ئوتتۇرىغا چىقىدۇ . بۇ خۇددى گۈل سۆيەر باغۋەننىڭ باغنى تۈجۈپلەپ پەرۋىش قىلغىنىغا ، ئۇنىڭ ئەجرىگە يارىشا باغنىڭ گۈلزارغا ئايلانغىنىغا ئوخشاش ئىش . مەرىپەتپەرۋەر رەھبەر مەرىپەتكە ھامىي بولىدۇ ، ئۇنىڭ ئەجرىگە يارىشا مەرىپەت گۈللىنىدۇ . مەرىپەت ئەھلى مەرىپەتپەرۋەر رەھبەرنى ئەلۋەتتە ئۇنتۇمايدۇ . ئۇنىڭ نامى تارىخنامىلەردە ساقلىنىدۇ . بىز بۇ پاراگرافنىڭ ئاخىرىدا شائىر ئابدۇللا سۇلايمان

رەئىسكە بېغىشلاپ يازغان «مۇۋەششەھ» نى كۆچۈرۈپ قويىلى .
بۇ ئەلۋەتتە مەرىپەت ئەھلىنىڭ مەرىپەتپەرۋەر رەھبەرگە سۇنغان
بىر دەستە رەھمەت گۈلدەستىسىدۇر .

ئىنسان

(مۇۋەششەھ)

ئىنسانلىقىم ئىمتىھانغا چۈشتى سوراقلار چەمبىرى ،
بىر سوئال ئەرشتەلادا ، تەھتىسرادا ھەم بىرى .

سىز بولۇپ ئەندىزە—مىزان ، جىڭ-جالقىمغا شۈدەقق ،
ئۆتتى ئالدىمدىن ھاياتىمنىڭ غۇبارسىز تەسۋىرى .

ماڭا ئەڭ دەسلەپكى پەيتتە بولغان نېسىپ ساددا ئاۋام ،
بالىلىق ئارزۇمدا كۈلگەن ياشلىق بېغىمنىڭ سەمبىرى .

ئاققۇرۇپ سۈيى ، ئوتىدا كۆيدۈردى ئۆتتۈلمەيدىغان ،
چىڭتىپ يىلتىز-غولۇمنى تاۋلاپ ئانا تۇپراق-يېرى .

يېڭىلاش خىيال-ئويىدا بولمىدىم چىن ئېتىقادنى ھەم ،
ئەلنى دەپلا شادلىقىم ، قايغۇمنىڭ تەلەپكار مۇشتەرى .

ئىلغاپ بىلىپ ، ئىشلەپ بىلىپ ، ئاڭلاپ بىلىپ دىل سەمىرىدى ،
كۆرسەتتى ئارزۇم نۇرىنى مەنزىل دالاسىنىڭ قىرى .

لېلالىقىم — تىللىقىم بولغاندا ئەلنىڭ قەلبىدە ،
تەڭلەندى گاھ قىش كۈندە مۇز ، گاھى تەشەككۈر كەۋسىرى .

ئەگدى باش مۈشكۈل يولۇمدا ، ئاشتىم داۋان يەلكەمدە يۈك ،
چاغلىدىم شۇندا ئۆزۈمنى ھىجران جېڭىنىڭ لەشكىرى .

ھېلىھەم تۇرسام ئېگىزدە ، ئەل ئىشقى كۆكسۈمدە يانار ،
ھەقىرىغىمۇ ، خاقانغىمۇ بىردۇر جاھان ھېكمەت - سىرى .

مەڭگۈلۈك بولماس نېمەرسە ، بۇ گۈل ئۆمۈرمۇ شۇ سۈپەت ،
پاك-ساپلىقىمنى يورۇتۇپ تۇرغاي مۇساپەم ئەخىرى .

ئەمەل قىلغۇم ، كەلگەندەك بوياقسىز كەتسەممۇ ئوخشاشلا ،
بولمايىن كۆز باغلىبان جىن ، جادۇ-سېھىرگەرلەر پىرى .

تېتىتىپ ئۆتتى ماڭا زەپ ، ئاچچىق-چۈچۈكنى بۇ ھايات ،
ئۆتمەن ئىمتىھانىسىدىن ، ئىلكىمدە ئەل ئەڭگۈشتىرى .

يولداش ئىسمائىل ئەھمەد كىلاسسىك ئەدەبىيات ۋە خەلق
ئېغىز ئەدەبىياتى مىراسلىرىدىن تولىمۇ سۆيۈنەتتى ۋە ئۇنىڭغا
ۋارىسلىق قىلىپ ، ئۇنى تېخىمۇ گۈللەندۈرۈشكە ئالاھىدە كۆڭۈل
بۆلەتتى . ئۇ شىنجاڭ ئۇيغۇر ئاپتونوم رايونلۇق ئىنقىلابىي
كومىتېتىنىڭ بىرىنچى مۇدىرى بولۇپ تۇرغان مەزگىلدە ،
مۇقامشۇناسلارنىڭ ، مۇقام تەتقىقاتچىلىرىنىڭ 12 مۇقامنى
رەتلەش ، توپلاش ئىشلىرىغا قولايلىق يارىتىپ بېرىش ئۈچۈن ،
ئاپتونوم رايونلۇق ھۆكۈمەت قارمىقىدا «12 مۇقام ئىشخانىسى»

نى تەسىس قىلغان . بۇ ئىشخانىنىڭ قۇرۇلۇشى مەدەنىيەت زور ئىنقىلابىنىڭ بوران چاپقۇنلىرىدا يوقۇلۇش گىردابىغا بېرىپ قالغان يىتۈك سەنئەت 12 مۇقامنى ساقلاپ قېلىشتا ئىنتايىن مۇھىم رول ئوينىغان ئىدى . بۇنىڭدىن باشقا ئۇ يەنە شىنجاڭنىڭ مەدەنىيەت-مائارىپ ، ئەدەبىيات-سەنئەت ئىشلىرىنى گۈللەندۈرۈش يولىدا نۇرغۇن پايدىلىق خىزمەتلەرنى ئىشلىگەندى بىرىنچى قول ماتېرىيالغا ئېرىشەلمىگەنلىكىم ئۈچۈن ، بۇ ھەقتە تەپسىلىي توختىلىش ئىمكانىيىتى بولمىدى . رەئىسنىڭ كېيىنكى ھاياتى توغرىسىدا قەلەم تەۋرەتكۈچىلەرنىڭ بۇ تېمىنى تېخىمۇ ئەتراپلىق ۋە تەپسىلىي يورۇتۇپ بېرەلەيدىغانلىقىغا ئىشەنچىم كامىل .

2. ئىسمائىل ئەھمەد ۋە مىللىي خىزمەت

يولداش ئىسمائىل ئەھمەد شىنجاڭ ئۇيغۇر ئاپتونوم رايونىنىڭ ئىككىنچى نۆۋەتلىك رەئىسى بولۇپ ، بۇ ۋەزىپىنى ئاز كەم يەتتە يىلدەك ئۆتتى . يۇقىرىقى بىرىنچى سەرلەۋھىدە بىز يولداش ئىسمائىل ئەھمەدنىڭ مەرىپەتپەرۋەرلىكىنى ئۇنىڭ ئۇيغۇر ئەدەبىياتى ۋە شائىر-يازغۇچىلار بىلەن بولغان مۇناسىۋىتى ئارقىلىق ئىسپاتلاپ ئۆتكەندۇق . بۇ يەردە يەنە ئۇنىڭ ماقالە يېزىقچىلىقى بابىدا قولغا كەلتۈرگەن نەتىجىلىرى ئارقىلىقمۇ بۇ نۇقتىنى قايتا ئىسپاتلاپ چىقىشقا بولىدۇ .

يولداش ئىسمائىل ئەھمەدنىڭ ماقالە يېزىقچىلىقى 1955-يىلىدىن ، يەنى ئۇ جۇڭگو دېموكراتىك ياشلار ئىتتىپاقى چىرىيە ناھىيىلىك كومىتېتىدا شۇجى بولۇپ ئىشلەۋاتقان مەزگىلىدە باشلانغان . پېشقەدەملەر ئۇ يازغان «ئۆزگەرمەس ئون ئۈچ» دېگەن ماقالىنىڭ ئەينى چاغدىكى «شىنجاڭ گېزىتى» دە ئېلان قىلىنغانلىقىنى

ئەسلىشىدۇ. بۇ ئىتتىپاق خىزمىتىدىكى تۇرغۇنلۇق ئەھۋالىنى ئۆزگەرتىشكە قارىتىلغان تەتقىقات ماقالىسى بولۇپ، كېيىنكى مەزگىللەردىكى ئىتتىپاق خىزمىتىنى قانات يايدۇرۇشتا بەلگىلىك ئىجابىي رول ئوينايدۇ. پېشقەدەملەر يەنە ئۇنىڭ چىرىيە ناھىيىلىك پارتكومدا شۇجىچۇنىڭ شۇجىسى، چىرىيە ناھىيىسىنىڭ ھاكىمى ۋە خوتەن يەرلىك پارتكوم تەشۋىقات بۆلۈمىنىڭ باشلىقى بولۇپ ئىشلىگەن يىللاردا «چىرىيە گېزىتى»، «خوتەن گېزىتى» قاتارلىقلاردا ماقالىلەر ئېلان قىلغانلىقىنى، 70-يىللارنىڭ كېيىنكى يېرىمىدا جۇ ئېنلەي زۇڭلىنى ئەسلەپ يازغان خاتىرىلىرى («شىنجاڭ گېزىتى» دە ئېلان قىلىنغان) نى ئەسلىشىدۇ، لېكىن ئۇ چاغدىكى ماتېرىياللار كېيىنكى قاينام-تاشقىنلىق يىللارنىڭ ئالدىراشچىلىقى ۋە «مەدەنىيەت زور ئىنقىلابى» نىڭ قالايمىقانچىلىقىدا پەرسۈدە بولۇپ كەتكەنلىكى ئۈچۈن ئىزدەپ تېپىشىمىزغا ئىمكان بولمىدى. يېرىم ئەسىردەك ۋاقىت ئۆتۈپ كەتكەچكە ئۇ ماقالىلەرنىڭ سەرلەۋھە ۋە مەزمۇنىنىمۇ ئېنىقلاشقا مۇمكىن بولمىدى. قانداقلا بولمىسۇن يولداش ئىسمائىل ئەھمەد ئاشۇ دەۋرلەرنىڭ قەلەم تۇتالىغۇدەك ئاز ساندىكى رەھبەرلىرىنىڭ بىرى بولغاچقا، بىز ئۇنىڭ ماقالىلەر يازغانلىقىغا، گېزىت-ژۇرناللاردا ئېلان قىلغانلىقىغا ئىشىنىمىز. يولداش ئىسمائىل ئەھمەدنىڭ ماقالە يېزىقچىلىقى، ئۇ چىرىيە دىيارىدىن ھالقىپ چىققاندىن كېيىن گۈللىنىش دەۋرىگە كىرگەن بولۇشى مۇمكىن. مىللەتلەر نەشرىياتى 1998-يىلى «مىللىي خىزمەتكە دائىر ئىزدىنىش ۋە ئەمەلىيەت» سەرلەۋھىسىدە ئۇنىڭ ئىككى توملۇق ماقالىلەر توپلىمىنى نەشر قىلغان. توپلامغا يەتمىش توققۇز پارچە ماقالە كىرگۈزۈلگەن، بۇنىڭ ئىللىك بىر پارچىسى نۇتۇق شەكلىدە بولۇپ، يىگىرمە سەككىز پارچىسى گېزىت-ژۇرناللاردا

ئېلان قىلىنغان . ۋاقىت جەھەتتە 1986-يىل
ئاۋغۇستتىن 1997-يىل 9-ئاغىچە بولغان ئون بىر يىل
جەريانىدا ئېلان قىلغان ماقالىلەر ھېسابلىنىدۇ . بۇ دەل يولداش
ئىسمائىل ئەھمەد دۆلەت مىللىي ئىشلار كومىتېتى پارتىيە
گۇرۇپپىسىنىڭ شۇجىسى ، دۆلەت مىللىي ئىشلار كومىتېتىنىڭ
مۇدىرى ، سىياسىي مەسلىھەت كېڭىشى مەملىكەتلىك
كومىتېتىنىڭ مۇئاۋىن رەئىسى ، جۇڭخۇا خەلق جۇمھۇرىيىتى
دۆلەت كومىسسارى قاتارلىق ۋەزىپىلەرنى ئۆتەۋاتقان مەزگىلگە
توغرا كېلىدۇ . ئۇنىڭ شۇ مەزگىللەردە ئۆتەۋاتقان ۋەزىپىسىگە
لايىق ، ئۇنىڭ ماقالىلىرىمۇ مىللەتلەر ئىشلىرى خىزمىتىنى
مەزمۇن قىلغان .

ئەمدى بىز بۇ يەردە ئۇنىڭ ماقالە يېزىقچىلىقلىرىنى شېپى
كەلتۈرۈش ئارقىلىق ئۇنىڭ مەرىپەتپەرۋەرلىكىنى ئىسپاتلاشتىن ،
ئۇنىڭ مىللەتلەر مۇناسىۋىتىنى تەڭشىگۈچى ، مىللەتلەر ئارا
ئىتتىپاقلىقنى ئىلگىرى سۈرگۈچى ، ئاز سانلىق مىللەتلەر
ھوقۇق-مەنپەئىتىنى قانۇن بويىچە قوغدىغۇچى ، ئاز سانلىق مىللەت
تەرەققىياتىنى ئىلگىرى سۈرگۈچىلىك رولىنى ئىسپاتلاشقا
ئۆتۈشىمىز كېرەك . بۇ شۇنداق مۇھىم بىر ساخاۋەتلىك ئىشكى ،
ھاياتىدا كۆپ ياخشى ئىشلارنى قىلىش ئۇنىڭغا نېسىپ بولغىنىدەك ،
مىللەتلەر ئارا ئىتتىپاقلىقنى ئىلگىرى سۈرۈشتەك كاتتا
نۇسرەتلىك ئىشىمۇ ئۇنىڭغا نېسىپ بولدى . مىللەتلەر
مۇناسىۋىتىدىن ئىبارەت بۇ دۇنياۋى تارىخىي مەسىلىگە بىر قۇر
قاراپ چىقساقلا ، ئۇنىڭ مۇھىملىقىنى ، يولداش ئىسمائىل
ئەھمەدنىڭ بۇ جەھەتتە قوشقان تۆھپىلىرىنىڭ ئەھمىيىتىنى تولۇق
چۈشەنگىلى بولىدۇ .

دۇنيادا مىللەت قاچان ۋە قانداق پەيدا بولدى ؟

تارىخى ماتېرىيالنىڭ مىللەتلەرنىڭ پەيدا بولۇشىنى تارىخ تەرەققىياتىنىڭ مەھسۇلى ، بىر خىل ئىجتىمائىي ھادىسە دەپ قارايدۇ . دېمىسىمۇ مىللەتلەر ئۆزلۈكسىز پەيدا بولۇپ ۋە ئۆزلۈكسىز يوقىلىپ تۇرىدۇ . ۋەھالەنكى ، بىز بۇ يەردە مۇھاكىمە قىلماقچى بولغان مەسىلە بۇ ئەمەس ، بەلكى ئاشۇ تارىخى تەرەققىيات جەريانىدا پەيدا بولغان مىللەتلەر ئوتتۇرىسىدىكى مۇناسىۋەتتۇر . دۇنيادا مىللەت پەيدا بولغاندىن بېرى مىللەتلەر ئارىسىدىكى مۇناسىۋەت دۇنيانىڭ ئاساسلىق مەسىلىلىرىدىن بىرى بولۇپ كەلدى ۋە كەلمەكتە . دۇنيا قەبىلىلەر ئۇيۇشۇپ مىللەتنى ، مىللەت ئۇيۇشۇپ دۆلەتنى تەشكىل قىلىش باسقۇچىغا قەدەم قويغاندىن كېيىن مىللەتلەر ئارىسىدىكى تالاش-تارتىش ، جېدەل-ماجرىا زادىلا توختىمىدى . ئاشۇ جېدەل-ماجرىلار نەتىجىسىدە يەككە مىللەتلىك دۆلەتلەر ۋە كۆپ مىللەتلىك دۆلەتلەر پەيدا بولدى . كۆپ مىللەتلىك دۆلەتلەردىكى مىللەتلەر يەنە يېتەكچى مىللەت ۋە ئىككىنچى ، ئۈچىنچى ئورۇندىكى مىللەتلەرگە ئايرىلدى . ئەمدى كۆپ مىللەتلىك دۆلەت ئىچىدىكى مىللەتلەر مۇناسىۋىتى شۇ دۆلەتنىڭ كۈندىلىك تۇرمۇشىدىكى ئاساسىي مەسىلىگە ئايلاندى . مىللەتلەر ئارا مەنپەئەت توقۇنۇشى ئۆزلۈكسىز بولۇپ تۇردى . نەتىجىدە ھەتتا ئۇرۇقنى قۇرۇتۇۋېتىش خاراكتېرلىك ئىرقىي قىرغىنچىلىق ۋە مىللىي قىرغىنچىلىقلارمۇ يۈز بەردى ، بۇ دۇنيا تارىخىدىكى ئەھۋال ئىدى ، بەلكى ئاشۇنداق ئەھۋاللار بۈگۈنكى دۇنيادىمۇ يۈز بېرىۋاتاتتى .

كۆپ مىللەتلىك ئېلىمىزنى ئېلىپ ئېيتىدىغان بولساق ، تارىختىن بېرى توققۇز مىليون ئالتە يۈز مىڭ كۇادرات كىلومېتىرلىق مۇشۇ زېمىندا ئەللىك ئالتە مىللەت بىللە ياشاپ كەلدى . بىللە ياشىغانىكەن ، مەنپەئەت توقۇنۇشى يۈز بەرمەسلىكى

مۇمكىن ئەمەس ئىدى . ئۇنىڭ ئۈستىگە ئۆتمۈشتىكى ئەكسىيەتچى ھۆكۈمرانلار ئاز سانلىق مىللەتلەرگە قارىتا كەمسىتىش ، بوزەك قىلىش ۋە بۇلاڭ-تالاڭ قىلىشتەك ئەكسىيەتچىل سىياسەت يۈرگۈزگەنلىكتىن مىللەتلەر ئارىسىدىكى مۇناسىۋەت بارغانسېرى يىرىكىلىشىپ كەتكەنىدى . ئەگەر مىللەتلەر ئارىسىدىكى مۇناسىۋەت ياخشى ھەل قىلىنمىسا ، ئىجتىمائىي تەرەققىياتتىن ئېغىز ئاچقىلى بولمايتتى . جۇڭگو كومپارتىيىسى ئىنقىلاب ۋە ئىنقىلابىي ئۇرۇش ئارقىلىق ئەزگۈچى سىنىپلارنىڭ مۇستەبىت ھۆكۈمرانلىقىنى ئاغدۇرۇپ تاشلىغاندىن كېيىن ، كۆپ مىللەتلىك جۇڭخۇا ئېلىدىكى مىللەتلەر مۇناسىۋىتىنى ھەل قىلىشقا كىرىشتى . ماۋ جۇشى ۋە ماۋ جۇشى باشچىلىقىدىكى جۇڭگو كومپارتىيىسى مىللەتلەر مۇناسىۋىتىنى ياخشىلاشنىڭ مۇھىملىقىنى ناھايىتى ئوبدان چۈشىنىتتى . شۇنداق قىلىپ ، جۇڭگو كوممۇنىستىك پارتىيىسى رەھبەرلىرىنىڭ تىرىشچانلىقى ئارقىسىدا ، تەدرىجىي ھالدا مىللەتلەر مەسىلىسىگە دائىر سىياسەت ، قانۇن ، تۈزۈم ، پرىنسىپ ۋە بەلگىلىمىلەر شەكىللىنىپ ئوتتۇرىغا چىقتى . مانا بۇ جۇڭگو كومپارتىيىسىنىڭ مىللەتلەر سىياسىتىدۇر . پارتىيىمىزنىڭ مىللىي سىياسىتى لېنىن تەكىتلىگەن مىللىي باراۋەرلىك ئۈستىگە قۇرۇلغان بولۇپ ، ئۇ مىللەتلەر چوڭ-كىچىك بولۇشىدىن قەتئىينەزەر سىياسىي ، ئىقتىسادىي ، مەدەنىيەت جەھەتلەردە باراۋەر بولۇش ، ئىجتىمائىي ھاياتنىڭ ھەممە ساھەلىرىدە ئوخشاش مەجبۇرىيەتنى ئۈستىگە ئېلىش ۋە ئوخشاش ھوقۇقتىن بەھرىمەن بولۇش ، ئاز سانلىق مىللەتلەر رايونلىرىدا مىللىي تېررىتورىيىلىك ئاپتونومىيىنى يولغا قويۇش ، ئۆزىنى ئۆزى ئىدارە قىلىش ، ئۆزىنىڭ تىل - يېزىقى ئارقىلىق ئۆزىنىڭ مائارىپ ۋە مەدەنىيەت ئىشلىرىنى تەرەققىي قىلدۇرۇش ، تەدرىجىي ھالدا ئىلغار مىللەتلەر

بىلەن بولغان پەرقنى تۈگىتىش ، مىللەتلەر ئىتتىپاقلىقىنى
 ئىلگىرى سۈرۈپ ۋەتەننىڭ بىرلىكىنى قوغداش ، ئاز سانلىق
 مىللەت كادىرلىرىنى يېتىشتۈرۈش ، ئاز سانلىق مىللەتلەرنىڭ
 دىنىي ئېتىقاتىغا ۋە ئۆرپ-ئادىتىگە ھۆرمەت قىلىش ، ھەممە
 مىللەت ئورتاق گۈللىنىش قاتارلىق كۆپ خىل مەزمۇنلارنى ئۆز
 ئىچىگە ئالاتتى . پارتىيە ۋە ھۆكۈمەت مانا شۇ سىياسەتلەرگە
 تايىنىپ جۇڭگو زېمىنىدىكى ئەللىك ئالتە مىللەتنى
 ئىتتىپاقلاشتۇرۇپ ، ئېلىمىزنىڭ سوتسىيالىستىك قۇرۇلۇش
 ئىشلىرىغا يېتەكلەۋاتاتتى ، ھەممە ئىشلار ياخشى كېتىۋاتقاندا ،
 ھەممە ئىشلار كۆڭۈلدىكىدەك بولىدىغاندا قىلاتتى . ھەممە
 مىللەت ئىتتىپاق ، تىنچ ، مۇقىم بولۇپ ، ئورتاق گۈللىنىش ئىشقا
 ئاشىدىغاندا قىلاتتى . ئەمما ئاشۇ 20-ئەسىرنىڭ 90-يىللىرىنىڭ
 بېشىدا ، دۇنيا يەنە بىر قېتىم چوڭ پارچىلىنىش ، چوڭ بۆلۈنۈش
 باسقۇچىغا قەدەم قويدى . كۆپ مىللەتلىك چوڭ دۆلەتلەر
 پارچىلىنىپ ، كىچىك دائىرلىك يەككە مىللەتلىك دۆلەتلەر پەيدا
 بولۇشقا باشلىدى . 16-ئەسىرنىڭ ئاخىرىدا ئۇلۇغ پېتىردىن باشلاپ
 شەكىللىنىشكە باشلىغان روسىيە ۋە كېيىنكى سوۋېت ئىتتىپاقى
 ئون ئالتە مىللىي دۆلەتكە پارچىلاندى . سىلاۋيانلار قۇرغان يەنە
 بىر دۆلەت يۇگوسلاۋىيە بەش مىللىي دۆلەتكە پارچىلاندى .
 چېخ-سلوۋاكىلار بۆلۈنۈپ ئايرىم-ئايرىم دۆلەت قۇردى ، ۋە
 باشقىلار . مىللىي كەيپىيات ئۇلغىيىپ ، مىللەتچىلىك دۇنيانىڭ
 ھەممە يېرىگە تەسىر كۆرسىتىشكە باشلىدى . دۇنيانىڭ ھەرقايسى
 جايلىرىدا يۈز بېرىۋاتقان ئاشۇ ئەھۋاللارنىڭ ئېلىمىزگە تەسىر
 كۆرسەتمەسلىكى مۇمكىن ئەمەس ئىدى . ئىشك سىرتقا
 ئېچىۋېتىلگەن ، ئۇچۇر-ئالاقە راۋانلىشىپ كەتكەن ئەھۋالدا ، چەت
 ئەللەردىكى ئىشلار ئەلۋەتتە ئاڭلىناتتى ۋە تەسىر كۆرسىتەتتى .

ئۇنىڭ ئۈستىگە چەت ئەللەردىكى ئاغدۇرمىچى كۈچلەرنىڭ ھەرىكەتلىرىمۇ بار ئىدى. دىئالېكتىكىلىق ماتېرىيالىزم، ئىچكى ئامىل ئاساس، تاشقى ئامىل قوشۇمچە، تاشقى ئامىل پەقەت ئىچكى ئامىل ئاساسىدىلا رول ئوينىيالايدۇ دەپ قارايدۇ. سىرتتىن تەسىر كۆرسىتىشكە ئۇرۇنىدىغان ئاغدۇرمىچى كۈچلەرنىڭ تەسىرىنى ئاجىزلىتىش ۋە يوق قىلىش ئۈچۈن ئىچكى جەھەتتىكى خىزمەتلەرنى ياخشى ئىشلەشكە توغرا كېلەتتى.

مانا مۇشۇنداق ئەھۋالدا، جۇڭگودىكى ھەرقايسى مىللەتلەرنىڭ ئىتتىپاقلىقىنى كۈچەيتىپ، دۆلەتنىڭ بىرلىكىنى قوغداش ئەڭ مۇھىم ۋەزىپىگە ئايلانغانىدى. بۇ مۇھىم ۋەزىپە يولداش ئىسمايىل ئەھمەدنىڭ زىممىسىگە چۈشكەنىدى. ئۇ دۆلەتنىڭ مىللەتلەر ئىشلىرى خىزمىتىگە مەسئۇل بولغان ئاشۇ 90-يىللاردا ئىشلىگەن خىزمەتلەرنى، ھەل قىلغان مەسىلىلەرنى بىر-بىرلەپ ئەسلەپ چىقىشقا بىزنىڭ چامىمىز يەتمەيدۇ. ۋەھالەنكى، بىز ئۇنىڭ ئىككى توپلام قىلىپ، نەشر قىلىنغان ماقالىلىرىگە نەزەر سالساقلا ئۇنىڭ بۇ جەھەتتە قولغا كەلتۈرگەن نەتىجىلىرىنى، تۆھپىلىرىنى تولۇق ھېس قىلىپ يېتەلەيمىز.

يولداش ئىسمايىل ئەھمەد پارتىيىنىڭ مىللەتلەر سىياسىتىنى ناھايىتى ياخشى چۈشىنەتتى، سىياسەتنىڭ ياخشىلىقىنىمۇ، ئۇنى ئەستايىدىل ئىزچىللاشتۇرۇمىغاندا كېلىپ چىقىدىغان مەسىلىلەرنىمۇ ياخشى چۈشىنەتتى. ئۇ مىللەتلەر باراۋەرلىكى، مىللەتلەر ئىتتىپاقلىقى ۋە مىللەتلەرنىڭ ئورتاق گۈللىنىشى ئارىسىدىكى دىئالېكتىكىلىق مۇناسىۋەتكە تولمۇ ئەستايىدىل قارايتتى. دېمىسىمۇ ئىش شۇنداق ئىدى. مىللەتلەر باراۋەرلىكى ئىشقا ئاشمىسا، مىللەتلەرنىڭ ئىتتىپاق بولۇشى مۇمكىن ئەمەس ئىدى. مىللەتلەرنىڭ ئورتاق گۈللىنىشى كاپالەتكە ئىگە بولالمىسا،

مىللەتلەر باراۋەرلىكىدىن ئېغىز ئاچقىلى بولمايتتى . بۇ يەردىكى ئاچقۇچ—مىللەتلەرنىڭ باراۋەرلىكىنى ئىشقا ئاشۇرۇشتا ئىدى . گەرچە «جۇڭخۇا خەلق جۇمھۇرىيىتىنىڭ ئاساسىي قانۇنى» دا مىللەتلەرنىڭ باراۋەر بولىدىغانلىقى جاكارلانغان بولسىمۇ ، لېكىن تارىختىن قالغان سىياسىي ، ئىقتىسادىي ، مەدەنىيەت جەھەتلەردىكى پەرقلەر مىللەتلەرنىڭ باراۋەر بولۇشىغا توسقۇنلۇق قىلاتتى . مىللەتلەرنى باراۋەرلىككە ئىگە قىلىش ئۈچۈن ئاز سانلىق مىللەتلەرنىڭ سىياسىي جەھەتتىكى ئۆز-ئۆزىنى ئىدارە قىلىش ھوقۇقىنى كۈچەيتىشكە ، ئىقتىساد ۋە مەدەنىيەتنى تەرەققىي قىلدۇرۇشقا توغرا كېلەتتى . سىياسىي جەھەتتە ئۆز-ئۆزىنى ئىدارە قىلىش ھوقۇقىنى كۈچەيتىش «ئاپتونومىيە قانۇنى»نى ئەستايىدىل ئىجرا قىلىش بىلەن مۇناسىۋەتلىك ئىدى . مىللەتلەر باراۋەرلىكىنى ئىشقا ئاشۇرۇش ، مىللەتلەر ئىتتىپاقلىقىنى كۈچەيتىش ، مىللەتلەر ئورتاق گۈللىنىشىنى كاپالەتكە ئىگە قىلىش يەنە نۇرغۇن-نۇرغۇن مەزمۇنلارنى ئۆز ئىچىگە ئالاتتى . بۇ ساھەدە ئىشلەيدىغان خىزمەتمۇ شۇنداق نۇرغۇن ئىدى .

يولداش ئىسمائىل ئەھمەد ئاشۇ پۈتكۈل 90-يىللاردا ئۆزىنى پارتىيىنىڭ مىللىي سىياسىتىنى ئىزچىللاشتۇرۇشقا ، مىللەتلەر باراۋەرلىكىنى ئىشقا ئاشۇرۇشقا ، مىللەتلەر ئىتتىپاقلىقىنى كۈچەيتىشكە ، مىللەتلەرنىڭ ئورتاق گۈللىنىشىنى كاپالەتكە ئىگە قىلىشقا بېغىشلىدى . «مىللىي باراۋەرلىك ، مىللەتلەر ئىتتىپاقلىقى ۋە مىللەتلەرنىڭ ئورتاق گۈللىنىشى دۆلەتنىڭ تەقدىرىگە مۇناسىۋەتلىك مۇھىم مەسىلە»^① دەپ كۆرسىتىدۇ ئۇ ماقالىلىرىنىڭ بىرىدە ، «سوتسىيالىزم مىللەتلەرنى ئورتاق

① «مىللىي خىزمەتكە دائىر ئىزدىنىش ۋە ئەمەلىيەت» ، 93-بەت

گۈللەندۈرۈشى لازىم . بۇ مىللىي باراۋەرلىك پرىنسىپى بىزنىڭ ئالدىمىزغا قويغان ئاساسىي تەلەپ . سوتسىيالىزمنىڭ مىللىي سىياسەت جەھەتتىكى تۈپ مەيدانى»^① ، «ئاپتونومىيىلىك جايلارنىڭ ئاپتونومىيە ھوقۇقىغا تولۇق ھۆرمەت قىلىش كېرەك ، يەنى «ئاپتونومىيە قانۇنى»دىكى بەلگىلىمىلەرگە ئاساسەن ، ئاپتونومىيىلىك جايلارنىڭ ئاز سانلىق مىللەت كادىرلىرىنى ئىشقا قويۇش ۋە يېتىشتۈرۈش ، ئۆز جايىنىڭ ئىقتىسادىي قۇرۇلۇشىنى ئورۇنلاشتۇرۇش ، ئۆز رايونىنىڭ مىللىي مائارىپ ، ئەدەبىيات ، سەنئەت ، ئاخبارات ، نەشرىيات ، رادىئو ، كىنو ، تېلېۋىزىيە قاتارلىق مىللىي مەدەنىيەت ئىشلىرىنى راۋاجلاندۇرۇش ، ئۆز مىللىتىنىڭ تىل-يېزىقىنى قوللىنىش ، ئۆز مىللىتىنىڭ ئۆرپ-ئادىتىنى ساقلاپ قېلىش ياكى ئىسلاھ قىلىش ، مىللەتلەرنىڭ دىنىي ئېتىقاد ئەركىنلىكىگە ھۆرمەت قىلىش دېگەنگە ئوخشاش ھوقۇقلىرىغا تولۇق ھۆرمەت قىلىش لازىم .»^② «بىز سوتسىيالىزمنىڭ دەسلەپكى مەزگىللىرىدىكى مىللىي مۇناسىۋەت تەرەققىياتىنىڭ ئويىپىكىتىپ قانۇنىيىتىگە ئاساسەن «جۇڭخۇا مىللەتلىرىنىڭ بۈيۈك ئىتتىپاقلىقىنى تېخىمۇ مۇستەھكەملىشىمىز لازىم» دەپ كۆرسىتىدۇ .

يولداش ئىسمائىل ئەھمەد ماقالىلىرىنىڭ كۆپ قىسمىدا مىللەتلەر ئىتتىپاقلىقى مەسىلىسىگە ئالاھىدە توختىلىدۇ . دېمىسىمۇ بىر كۆپ مىللەتلىك دۆلەت ئۈچۈن ئېيتقاندا ، مىللەتلەر ئىتتىپاقلىقى ئىنتايىن مۇھىم ۋە سەزگۈر مەسىلە ئىدى . مىللەتلەر ئىتتىپاقلىقى ياخشى بولمىغاندا ، مىللەتلەرنىڭ ئورتاق گۈللىنىشى ۋە باراۋەرلىكىدىن ئېغىز ئاچقىلى بولمايتتى .

① «مىللىي خىزمەتكە دائىر ئىزدىنىش ۋە ئەمەلىيەت» ، 97-بەت
 ② «مىللىي خىزمەتكە دائىر ئىزدىنىش ۋە ئەمەلىيەت» ، 99- ، 100-بەتلەر

مىللەتلەر ئىتتىپاقلىقى ھەر بىر مىللەتنىڭ ھەربىر ئەزاسىنىڭ كونكرېت ئىش-ھەرىكىتى ئارقىلىق ئەمەلگە ئاشىدىغان بىر يىغىلما جەريان-توپلانما جەريان ھېسابلىناتتى . مىللەتلەر ئىتتىپاقلىقىنى ئىشقا ئاشۇرۇش ئۈچۈن ھەربىر پۇقرا تىرىشچانلىق كۆرسىتىشى ، ئۆزىنىڭ سۆز-ھەرىكىتىگە مەسئۇل بولۇشى ، ئومۇملۇقنى نەزەردە تۇتۇشى لازىم بولاتتى . ئەگەر بىرەر مىللەتنىڭ بىرەر ئەزاسى باشقا بىر مىللەتنىڭ بىرەر ئەزاسىدا ياخشى تەسىر قالدۇرمىسا ، بۇ ئىش توپلىنىپ-جۇغلنىپ ، پۈتۈن ئىككى مىللەتنىڭ مۇناسىۋىتىگە تەسىر كۆرسىتەتتى .

بۇ جەھەتتە يولداش ئىسمائىل ئەھمەدنىڭ ئۆز بېشىدىن ئۆتكۈزگەن كەچمىشلىرىمۇ بار ئىدى . پېشقەدەملەرنىڭ ئەسلەپ ھېكايە قىلىشىچە ، يولداش ئىسمائىل ئەھمەد چىرىيە ناھىيىلىك پارتكومدا مۇئاۋىن شۇجى بولۇۋاتقان يىللاردىمۇ ياكى چىرىيە ناھىيىسىگە ھاكىم بولغان يىللاردىمۇ ، ئىشقىلىپ ، بىر كۈنى ئۇ ، قورۇدا تىكتاك توپ ئويناۋاتقانلارنىڭ يېنىغا كېلىدۇ . ئۇ يەردە باشقا مىللەتتىن بولغان ئىككى ياش تىكتاك توپ ئويناۋاتقانكەن . «مەنمۇ ئويناي ، كىم يېڭىلسە شۇنىڭ ئورنىغا چۈشەيلى» دەيدۇ ئىسمائىل ئەھمەد . ياشلار قوشۇلىدۇ . لېكىن ئۇدا ئىككى قېتىم يېڭىلگەن ئادەم تىكتاك توپ شىرەسى ئاستىدىن ئۆمىلەپ ئۆتسۇن دەپ شەرت قويدۇ ئۇلار . ئىسمائىل ئەھمەد بۇنىڭغا قوشۇلىدۇ . ئويۇن ئەمەسمۇ ، ئويۇن دېگەننىڭ مۇكاپات-جازاسى بولمىسا قىزىمدۇ ؟ شۇنداق قىلىپ ئۇلار مۇسابىقىلىشىشكە كىرىشىدۇ . باشقا مىللەتتىن بولغان ياشلار بۇ ناتونۇش كادىرنى سەل چاغلاپ قالغان بولسا كېرەك ، ئويۇن داۋامىدا ئۇلارنىڭ ئۆزىگە تىكتاك توپ شىرەسى ئاستىدىن ئۆمىلەپ ئۆتۈشكە توغرا كېلىدۇ . بۇ چاغدا تىكتاك توپ شىرەسى ئەتراپىغا باشقا كىشىلەرمۇ ئولاشقانكەن .

ئۇلار ئۆمىلەپ ئۆتۈشلەرنى كۆرۈپ كۈلۈشىدۇ . ياشلارنىڭ بىرىگە ئۆمىلەپ ئۆتۈش ئار كەلدىمۇ ۋە ئاڭلىماس دېدىمۇ ، يولداش ئىسمائىل ئەھمەدنى ئىمالاپ : «نەدىن كەلدى بۇ چىۋىن ؟» دەيدۇ سەپىدىشىگە . بۇ گەپ ئىسمائىل ئەھمەدكە خېلىلا ئېغىر كېلىدۇ . ئۇ : «ھېچ يەردىن كەلمىدىم ، مۇشۇ يەرلىك چىۋىنمەن» دەيدۇ ۋە تىكتاك توپ پالىقىنى قويۇپ ، ئىشخانىسىغا كىرىپ كېتىدۇ . كېيىن تىكتاك توپ شىرەسى ئەتراپىدىكى كىشىلەر ياشلارنى تەنقىد قىلىدىمۇ ياكى يولداش ئىسمائىل ئەھمەدنىڭ سالاھىيىتىدىن ئۇلارنى خەۋەردار قىلىدىمۇ ، ئەتىسى ھېلىقى ياشلار ئۆزىنىڭ تەكشۈرۈشنامىلىرىنى كۆتۈرۈپ ، ئىسمائىل ئەھمەدنى ئىزدەپ كېلىدۇ ۋە ئەپۇ سورايدۇ ، ئىش چىرايلىقچە ھەل بولىدۇ...

مىللەتلەر ئىتتىپاقلىقى ، مىللەت ئەزالىرى ئارىسىدىكى مۇناسىۋەت ئەنە شۇنداق نازۇك بىر ئىش . كىچىككىنە سۆز ، كىچىككىنە ھەرىكەت غەشلىك پەيدا قىلاتتى ۋە بۇ جۇغلنىۋەرسە ئىككى ئادەمنىڭ مۇناسىۋىتى دائىرىسىدىن ھالقىپ ، ئىككى مىللەتنىڭ مۇناسىۋىتىگە تەسىر كۆرسىتەتتى . بۇ نۇقتىنى يولداش ئىسمائىل ئەھمەد ناھايىتى ياخشى چۈشىنەتتى ، شۇڭا ئۇ كېيىنكى چاغلاردا مىللەتلەر ئىتتىپاقلىقىنى دائىم تەكىتلەشنى زادىلا ئۈنتۈماي كەلدى .

مەيلى ئۇنىڭ يازغان ماقالىلىرىدە بولسۇن ، مەيلى سۆزلىگەن نۇتۇقلىرىدا بولسۇن ، مىللەتلەر ئىتتىپاقلىقىنى كۈچەيتىش ھەر دائىم باش تېما ، ئاساسىي مەزمۇن بولدى .

يولداش ئىسمائىل ئەھمەدنىڭ نۇتۇق ۋە ماقالىلىرىدە ئالاھىدە تەكىتلەنگەن يەنە بىر مۇھىم مەسىلە دۆلەت قارشى ۋە ۋەتەنپەرۋەرلىك مەسىلىسىدۇر . ھەرقانداق بىر كۆپ مىللەتلىك دۆلەتتە ، ھەربىر مىللەت ۋە شۇ مىللەتنىڭ ھەربىر ئەزاسىدا توغرا

دۆلەت قارىشى ۋە توغرا ۋەتەنپەرۋەرلىك قارىشى تۇرغۇزۇش ئىنتايىن مۇھىم. يولداش ئىسمائىل ئەھمەد «نۇر» گېزىتىنىڭ 1995-يىلى 2-ئاينىڭ 6-كۈنىدىكى سانىدا ئېلان قىلىنغان ماقالىسىدە: «ھەربىر ئادەم بىرەر دۆلەتكە مەنسۇپ بولمىسا، ئۇنىڭ پۇت تىرەپ تۇرىدىغان يېرى بولمايدۇ»، «شۇڭا ھەرقانداق ئادەم ئۈچۈن دۆلەت مىللەتتىن مۇھىم»، «كۆپ مىللەتلىك دۆلەتتە مىللەتلەرنىڭ تەقدىرى دۆلەتنىڭ تەقدىرى بىلەن چەمبەرچاس باغلانغان بولىدۇ»، «شۇڭا ھەربىر ئادەم دۆلەت ھەممىدىن ئەلا...»، ھەرقانداق مىللەت ھەرقانداق چاغدا دۆلەتنىڭ مەنپەئىتىنى قوغدىشى، دۆلەتنىڭ مەنپەئىتىگە بويسۇنۇشى كېرەك دېگەن ئېتىقادنى ئۈزلۈكسىز كۈچەيتىشى شەرت» دەپ كۆرسىتىدۇ.

بۇ يەردە تەكىتلىنىۋاتقنى توغرا دۆلەت قارىشى ۋە ۋەتەنپەرۋەرلىك قارىشىدۇر. بۈگۈنكى دۇنيادا دۆلەتلەرنىڭ مۇتلەق كۆپ قىسمى كۆپ مىللەتلىك دۆلەتتۇر. بىر كۆپ مىللەتلىك دۆلەتتە توغرا دۆلەت قارىشى ۋە ۋەتەنپەرۋەرلىك قارىشى تۇرغۇزۇلمىسا، ھەرقايسى مىللەتلەرنىڭ ئەزالىرىدا دۆلەتنى سۆيىدىغان، دۆلەت ئۈچۈن خىزمەت قىلىدىغان، دۆلەت ئۈچۈن ھەممىنى بېغىشلايدىغان ۋەتەنپەرۋەرلىك روھ يېتىلمىسە، بۇنداق دۆلەتنىڭ ئاساسى مۇستەھكەم بولمايدۇ ۋە ئۇ ئۇزاققا بارمايلا پارچىلىنىپ كېتىدۇ. بۇ نۇقتىنى ناھايىتى ياخشى چۈشىنىدىغان يولداش ئىسمائىل ئەھمەد ھەممە مىللەتلەردە ۋەتەنپەرۋەرلىك روھى بولۇشىنى ئالاھىدە تەكىتلەيدۇ. يولداش ئىسمائىل ئەھمەدنىڭ ئۆزىمۇ بىر پىشقان ۋەتەنپەرۋەر. ئۇ ۋەتىنىمىزنى ناھايىتى قىزغىن سۆيىدۇ، ۋەتەن ئۈچۈن بارلىقىنى بېغىشلاش روھىغا ئىگە. لۇشۇن ئەپەندى: «بۇلاقتىن سۇ چىقىدۇ، تومۇردىن قان» دەپ ئېيتقان.

ئەگەر يولداش ئىسمائىل ئەھمەدنىڭ ۋۇجۇدىدا ئوتلۇق ۋەتەنپەرۋەرلىك روھ بولمىسا ، ئۇنىڭ دىلىدىن ماقالىسىدە ئېيتىلغاندەك كۈچلۈك ۋەتەنپەرۋەرلىك چاقىرىقى جاراڭلايتتىمۇ ؟ بىز يۇقىرىدا يولداش ئىسمائىل ئەھمەدنىڭ مىللەتلەر ئىتتىپاقلىقى بويىچە ئىشلىگەن خىزمەتلىرىنى ، ۋەتەننىڭ بىرلىكىنى قوغداش يولىدا كۆرسەتكەن تۆھپىلىرىنى ، ئۇنىڭ ماقالە-ئەسەرلىرى بىلەن بىرلەشتۈرۈپ ئەسلەپ ئۆتتۇق . ياخشى سىياسەتنى ياخشى ئىجرا قىلىدىغان ، ئىزچىللاشتۇرىدىغان ، ئەمەلىيلەشتۈرىدىغان ياخشى كادىر بولمىسا ، ھېلىقى ياخشى سىياسەتمۇ قۇرۇق گەپكە ئايلىنىپ قالىدۇ . سىياسەت بەلگىلەنگەندىن كېيىن كادىر ھەل قىلغۇچ ئامىلغا ئايلىنىدۇ . مۇشۇ كېيىنكى ئون نەچچە يىل جەريانىدا ئېلىمىزنىڭ مىللەتلەر خىزمىتىدە قولغا كەلتۈرگەن نەتىجىلىرىنى ئەلۋەتتە يولداش ئىسمائىل ئەھمەدنىڭ پارتىيىنىڭ مىللىي سىياسىتىنى كۈچەپ ئىزچىللاشتۇرغانلىقىدىن ئايرىپ قارىغىلى بولمايدۇ .

يولداش ئىسمائىل ئەھمەد ھەقىقەتەنمۇ مىللەتلەر خىزمىتىنى ياخشى ئىشلەپ ، ئېلىمىزدىكى ھەر مىللەت خەلقىنىڭ ئىتتىپاقلىقى ، ۋەتەننىڭ بىرلىكى ئۈچۈن ئۆچمەس تۆھپىلەرنى قوشتى . ئۇنىڭ نامى تارىخنىڭ ئالتۇن بەتلىرىدىن ئورۇن ئېلىشقا مۇناسىپ .

يولداش ئىسمائىل ئەھمەدنىڭ ماقالە يېزىقچىلىقى ئەلۋەتتە مىللەتلەر خىزمىتى مەزمۇنى بىلەنلا چەكلەنمەيدۇ . بىز يەنە ئۇنىڭ قەلىمى ئاستىدا ماۋ جۇشى توغرىسىدىكى ، جۇ ئېنلەي زۇڭلى توغرىسىدىكى ، مىللەتلەر خىزمىتىنىڭ ئالدىنقى پېشقاسى ، دۆلەتنىڭ مۇئاۋىن رەئىسى ۋۇ لەنفۇ توغرىسىدىكى ، بۆرھان شەھىدى توغرىسىدىكى ، ھەزرىتى بەنچەنئېردەنى توغرىسىدىكى ، ئۇيغۇرلار ئىچىدىن يېتىشىپ چىققان تۇنجى ماركىسىزمچى سەيپىدىن ئەزىزى توغرىسىدىكى ئەسلىمىلەرنى ئۇچرىتىمىز .

ئەلۋەتتە ئالدىنقى پېشقىلارنى ئەسلەش ، ئۇلارنى ياد ئېتىش ، ئۇلارنىڭ تۆھپىلىرىگە ئويىپىكتىپ ۋە توغرا باھالارنى بېرىش — كېيىنكىلەرنىڭ ئەخلاقىي مەجبۇرىيىتى ، بولۇپمۇ يولداش ئىسمائىل ئەھمەدنىڭ سەيپىدىن ئەزىزى توغرىسىدىكى ئويىپىكتىپ باھاسى ئادەمنى قايىل قىلدۇ . بىز بۇ يەردە ئىسمائىل ئەھمەدنىڭ تەربىيىلىنىش دەرىجىسىنىڭ خېلىلا يۇقىرى ئىكەنلىكىگە گۇۋاھ بولىمىز . بۇ ئەلۋەتتە دۆلەت دەرىجىلىك بىر رەھبەر چوقۇم ھازىرلاشقا تېگىشلىك سۈپەت ۋە ساپا .

يولداش ئىسمائىل ئەھمەدنىڭ ماقالىلىرى يەنە ئاز سانلىق مىللەتلەرنىڭ ئەدەبىيات (بەش پارچە) ، نەشرىيات (ئۈچ پارچە) ، مەدەنىيەت (ئىككى پارچە) ، مائارىپ (ئۈچ پارچە) ، تىل-يېزىق ، تېبابەتچىلىك قاتارلىق ساھەلىرىگە چېتىلىدۇ . مىللىي رايونلارنى نامراتلىقتىن قۇتۇلدۇرۇپ ، بېيىش يولىغا باشلاش ، مىللىي رايونلارنىڭ مۇقىملىقىنى ساقلاش ، مىللىي خىزمەت تەتقىقاتى ، ئاز سانلىق مىللەت كارخانىچىلىرىنى يېتىشتۈرۈش ، ئاز سانلىق مىللەت ئىختىساس ئىگىلىرىنى يېتىشتۈرۈش ، ئاز سانلىق مىللەت كادىرلىرىنى يېتىشتۈرۈش قاتارلىق كۆپ مەزمۇنلارنى ئۆز ئىچىگە ئالىدۇ . بىز ئۇنىڭ ماقالىلىرىنى قايتا-قايتا ئوقۇغىنىمىزدا ، ئۇنىڭ ۋۇجۇدىدىكى ئاز سانلىق مىللەتلەرگە بولغان قىزغىن كۆيۈنۈشىنى ، پارتىيىنىڭ مىللىي سىياسىتىنى ئەمەلىيلەشتۈرۈشتىكى يۇقىرى تىرىشچانلىقىنى ، ئېلىمىزنى تەرەققىي قىلدۇرۇش ، خەلقنى پاراۋان تۇرمۇشقا ئېرىشتۈرۈش جەھەتتىكى كۈچلۈك ئىنتىلىشىنى كۆرۈپ يېتىمىز . دۆلەت دەرىجىلىك بىر رەھبەردە بولۇشقا تېگىشلىك مەسئۇلىيەت-مەجبۇرىيەت تۇيغۇسىنى ، خەلق ئۈچۈن ھېچنېمىنى ئايىمايدىغان پىداكارلىقنى ، كوممۇنىستلارچە ئىلغارلىقنى ھېس

قىلىمىز .

ئەگەر بىز يولداش ئىسمايىل ئەھمەدنىڭ ماقالىلىرى بىلەن ئۇنىڭ ئەمەلىيىتىنى سېلىشتۇرىدىغان بولساق ، بۇ يەردە نەزەرىيە بىلەن ئەمەلىيەتنىڭ يۈكسەك دەرىجىدە بىردەكلىككە مۇيەسسەر بولغانلىقىنى كۆرىمىز . ئۆزىنى خەلق ئىشلىرىغا ئاتىغان رەھبەردىلا مۇشۇنداق بىردەكلىك ئەمەلگە ئاشىدۇ ، پەقەت ھەقىقىي كوممۇنىستلا بۇنى ئىشقا ئاشۇرالايدۇ .

بۇ پاراگرافنىڭ ئاخىرىغا قوشۇپ قويىدىغان مۇھىم مەزمۇن شۇكى ، بۈگۈنكى دۇنيادا ھەرقانداق ئادەمنىڭ مۇقەررەر دۆلەت تەۋەلىكى بولغاندەك ، مىللەت تەۋەلىكىمۇ بولماسلىقى مۇمكىن ئەمەس . بەلكى ئۇ ھەربىر ئادەمنىڭ كىملىكىگە ، كىم بولۇشىغا ، كىم دەپ ئاتىلىشىغا مۇناسىۋەتلىك ئىنتايىن مۇھىم بىر سالاھىيەت بەلگىسى . ھەرقانداق ئادەم ئۆزىنىڭ يىلتىز-ئەجدادىغا ياكى كېيىنكى تاللىشىغا ئاساسەن ، مەلۇم بىر مىللەتكە تەۋە بولىدۇ ، ۋە ئۆزىنىڭ كىملىكىنى شۇنىڭغا ئاساسەن تونۇيدۇ ، بېكىتىدۇ . ئۇنىڭ تەقدىر-قىسمىتى ، ھايات-كەچۈرمىشى ، تۇرمۇش-مەدەنىيىتى ئۆزى تەۋە بولغان مىللەتنىڭ ئومۇمىي سەرگۈزەشتىلىرى بىلەن بىردەك بولىدۇ . ھەرقانداق ئادەم ئاتا بوۋىسى تەۋە بولغان تۇرمۇش شارائىتى چەمبىرىكىدىن ، مۇلازىمەت چەمبىرىكىدىن ، ھەتتا ئىدىيە-ئېتىقاد چەمبىرىكىدىن ھالقىپ چىقالشى مۇمكىنكى ، ئەمما ئاشۇ ئومۇمىي ئېتنىك سەرگۈزەشتە چەمبىرىكىدىن ، ئومۇمىي مەدەنىيەت چەمبىرىكىدىن تولۇق ھالقىپ چىقالشى مۇمكىن ئەمەس ، شۇنداق بولغانلىقى ئۈچۈنلا ، ئۇ ئاشۇ مىللەتكە تەۋە بولىدۇ ۋە تەۋە دەپ قارىلىدۇ .

ئېلىمىزنىڭ مىللەتلەر ئىشلىرى خىزمىتىگە مەسئۇل بولۇپ يىگىرمە يىلدىن ئارتۇق ئىشلىگەن يولداش ئىسمايىل ئەھمەدنى

ئالسا ، ئۇ يىلتىز-ئەجداد نۇقتىسىدىن ئېلىپ ئېيتقاندىمۇ ئۆزىنىڭ جۇڭگو پۇقراسى بولغانلىقىدىن پەخىرلەنگەندەك ، ئۇيغۇر ئوغلى بولغانلىقى بىلەنمۇ پەخىرلىنىدۇ . ئۆزى تەۋە بولغان ئۇيغۇر مىللىتىنىڭ ئۇزاق تارىخىدىن ، ئېسىل مەدەنىيىتىدىن ، پاكىز تۇرمۇش ئادىتىدىن پەخىرلىنىدۇ ، مانا شۇ پەخىرلىنىش—ئۇنىڭدا ئۆز مىللىتىنى سۆيۈش ، ياخشى كۆرۈش تۇيغۇسىنى يەنىمۇ كۈچلەندۈرگەن . ۋەھالەنكى ، ئۇ ھەرگىزمۇ تار مىللەتچى ئەمەس ، ئۇ ئۆز مىللىتىنى سۆيۈش بىلەن بىرگە ، باشقا مىللەتلەرنى ھۆرمەتلەشنى بىلىدۇ . باشقا مىللەتلەرنى ئۆز قېرىندىشىدەك كۆرەلەيدۇ . بىللە ياشاش ، ئورتاق گۈللىنىشنىڭ ئەھمىيىتىنى چۈشىنىدۇ . ئەلۋەتتە مىللەتلەر ئارىسىدا ئۇزاق تارىخى جەريان شەكىللەندۈرگەن پەرقلەرنىمۇ چۈشىنىدۇ . بىر ئادەم ئەگەر ئۆزىنىڭ مىللىتىنى سۆيىمىسە ، ئۆزىنىڭ مىللىتىنى چۈشەنمىسە ، مىللەتلەر ئۆزئارا تەسىرنى چۈشەنمىسە ، ئۇنىڭ باشقا مىللەتلەرنى چۈشىنىشى ۋە ھۆرمەت قىلالىشى مۇمكىن ئەمەس . يولداش ئىسمائىل ئەھمەدنىڭ ئېلىمىزنىڭ مىللەتلەر ئىشلىرى خىزمىتىنى مۇۋاپىقىيەتلىك ئىشلەپ كېتەلگەنلىكىنى ئۇنىڭ ئۆز مىللىتىنى سۆيۈش ۋە چۈشىنىشىدىن ئايرىپ قارىغىلى بولمايدۇ . ئۇ يىگىرمە يىللىق مىللەتلەر خىزمىتىنى ئىشلەش جەريانىدا ئۆز مىللىتىگە بولغان چۈشىنىشىنى يەنىمۇ چوڭقۇرلاشتۇرغان ، باشقا مىللەتلەر بىلەن بولغان پەرقلەرنىمۇ تېپىپ چىققان ، باشقا مىللەتلەرنىڭ ئۇيغۇر مىللىتىنى بىلىشى ۋە چۈشىنىشى جەھەتتىكى مەسىلىلەرنىمۇ ھېس قىلغان . بىر مىللەتنى باشقا مىللەتلەرگە تونۇشتۇرۇش—ئەلۋەتتە مىللەتلەر ئارا چۈشىنىشنىڭ ئەڭ ئۈنۈملۈك ۋاسىتىسى ، ئۆزئارا چۈشىنىش بولغاندىلا ، ئۆزئارا ھۆرمەت ۋە ئۆزئارا ئىتتىپاقلىق بولىدۇ . ئۇ مىللەتلەر خىزمىتىنى

ئىشلەش جەريانىدا باشقا قېرىنداش مىللەتلەرنىڭ شۇنداقلا ، دۇنيادىكى باشقا مىللەتلەرنىڭ ئۇيغۇر مىللىتى ھەققىدىكى بىلىشى ۋە چۈشىنىشىنىڭ بەكلا يۈزەكى ئىكەنلىكىنى ھەتتا ھېچنەمە بىلمىگەندەك دەرىجىدە ئىكەنلىكىنى ھېس قىلغان . ئەمەلىيەتتەمۇ كۆپلىگەن خەلقلەر ئۇيغۇر مىللىتىنىڭ تارىخى ، مەدەنىيىتى ، ئۆرپ-ئادىتى ، ئىدىيە-ئېتىقادى ، ئارزۇ-ئىنتىلىشلىرى توغرىسىدا ئانچە كۆپ نەرسە بىلمەيتتى . بۇ ئەلۋەتتە ئۇزاق تارىخقا ئىگە ، ئېسىل مەدەنىيەتلىك ، تىنچلىق سۆيەر ، ئالغا ئىلگىرىلەشنى خالايدىغان ئۇيغۇر مىللىتىنى چۈشىنىشكە نىسبەتەن پايدىسىز ئەھۋال ئىدى . مانا شۇنداق ئەھۋالنى ئۆزگەرتىش ، ئېلىمىزدىكى قېرىنداش مىللەتلەر ۋە دۇنيادىكى باشقا مىللەتلەرنىڭ ئۇيغۇر مىللىتىنى چۈشىنىشىنى ئىلگىرى سۈرۈش ئۈچۈن ، يولداش ئىسمائىل ئەھمەد 1990-يىللارنىڭ ئالدىنقى يېرىمىدا «ئۇيغۇرلار» دېگەن تېمىدا بىر پارچە رسالە يېزىپ چىقىدۇ . ئۇيغۇر مىللىتىنىڭ تارىخى ، مەدەنىيىتى ، ئۆرپ-ئادىتى ، دىنىي ئېتىقادى ، ئىشلەپچىقىرىش ۋە تۇرمۇش ئۇسۇلى ، ئەدەبىيات-سەنئىتى قاتارلىقلارنى تونۇشتۇرۇشنى ئاساسىي مەزمۇن قىلىدۇ . ئۇ بۇ رسالەنى قېرىنداش مىللەتلەر تىلىغا تەرجىمە قىلدۇرۇپ ، كۆپلەپ باستۇرۇپ تارقىتىشنى ، ئىمكان بولسا چەت ئەل تىلىغا تەرجىمە قىلدۇرۇپ نەشر قىلدۇرۇشنى كۆڭلىگە پۈككەندۇ . كىتابنىڭ ئىلمىيلىكىنى يەنىمۇ دەلىللەش ئۈچۈن ، ئاشۇ يىللىرى بېيجىڭغا يىغىنغا بارغان ئۆتكۈر ئەپەندى ، ئىمىن تۇرسۇن ھاجىم ، ئىبراھىم مۇتئى قاتارلىق ئالىملارغا كۆرسىتىپ پىكىر ئالدىدۇ ، تۈزىتىش كىرگۈزىدۇ . ۋەھالەنكى بۇ ئەھمىيەتلىك رسالىنىڭ كېيىنكى كەچۈرمىشلىرى ، تەسادىپىي بىر ۋەقە تۈپەيلىدىن راسا ئوڭۇشلۇق بولماي قالىدۇ . ئۇنى بىر ئۆمۈر

ئۇيغۇر تارىخى بىلەن ھەپلىشىپ ئۆتكەن ليۇزشاۋ ئەپەندى ئاخىرقى نۇسخىسىنى بېكىتىپ بېرىش ئۈچۈن ئەكەتكەندى . ئايلار ، يىللار ئۆتدۇ ، ليۇ زشاۋ ئەپەندىدىن «ئۇيغۇرلار» دېگەن ئاشۇ رسالە توغرىسىدا ئەمەس ، بەلكى ئۆزىنىڭ ئۆلۈپ كەتكەنلىكى توغرىسىدا ئۆچۈر كېلىدۇ ، ئەمدى قانداق قىلغۇلۇق ؟ ئاخىرەتكە كېتىۋاتقان ئادەمدىن تاۋۇتىغا ئېسىلىپ قەرز تۇتقىلى بولمىغاندەك ، كىتابنىمۇ سۈرۈشتۈرگىلى بولمايتتى . شۇنداق قىلىپ ، ئاشۇ ئەھمىيەتلىك رسالە غايىب بولىدۇ . كېيىنكى خىزمەت ئالدىراشلىقلىرى يولداش ئىسمائىل ئەھمەدكە بۇ تېمىدا قايتا قەلەم تەۋرىتىشكە پۇرسەت بەرمىگەن بولۇشى مۇمكىن . ئەمما بىز ئۇمىدۋار بولۇشىمىز كېرەك ، مەرھۇم ليۇ زشاۋ ئەپەندىنىڭ بالا-چاقىلىرى كېيىنكى كۈنلەردە مەرھۇمنىڭ كىتاب-خاتىرىلىرىنى رەتلەشكە تۇتۇش قىلغاندا ، ئاشۇ رسالىنى تېپىۋېلىپ ئەسلىي ئاپتورغا ئەۋەتىپ بەرسە ئەجەب ئەمەس ۋە بەلكىم يولداش ئىسمائىل ئەھمەد كېيىنكى چاغلاردا يەنە ۋاقىت ئاجرىتىپ ، ئاشۇ تېمىغا قايتا قەلەم تەۋرىتىپ قېلىشىمۇ مۇمكىن . يولداش ئىسمائىل ئەھمەدنىڭ ئۇيغۇر مىللىتىنى باشقا مىللەتلەرگە تونۇشتۇرۇش ئۈچۈن ، «ئۇيغۇرلار» دېگەن تېمىدا كىتاب يازغانلىقىدىن ئىبارەت بۇ پاكىت—ئۇنىڭ ئۆز مىللىتىنى سۆيۈدىغانلىقىنى چۈشەندۈرۈپ بېرىپلا قالماستىن ، بەلكى بۇ ئۇنىڭ مىللەتلەر خىزمىتىگە قوشقان يەنە بىر تۆھپىسى ھېسابلىنىدۇ .

باشتا قەيىت قىلىپ ئۆتكىنىمىزدەك چۈشىنىش بولغاندىلا ئىتتىپاقلىق ۋۇجۇدقا چىقىدۇ . بۇ گەپلەرنى يولداش ئىسمائىل ئەھمەدنىڭ مىللەتلەر ئىشلىرى خىزمىتىدە قولغا كەلتۈرگەن مۇۋاپىقەتلىرى بايان قىلىنغان پاراگرافقا قوشۇپ قويۇشىمىزدىكى سەۋەب شۇ .

3. ئانا يۇرتقا مۇھەببەت

بۇ مۇشۇ كىتابىمىزدىكى ئەڭ ئاخىرقى بىر مەزمۇن . چىرىيە ناھىيىسىنىڭ گۈزەل «توپا» بوستانلىقىدا تۇغۇلۇپ چوڭ بولغان ، كېيىنكى يىللاردا چىرىيە ۋە خوتەن دائىرىسىدىن ھالقىپ چىقىپ ، شىنجاڭ ئۇيغۇر ئاپتونوم رايونى ۋە جۇڭخۇا خەلق جۇمھۇرىيىتىنىڭ مەركىزىي ئورگانلىرىدا ، يۇقىرى دەرىجىلىك ۋەزىپىلەردە بولغان يولداش ئىسمائىل ئەھمەد ئۆز ئۆمرىنىڭ كېيىنكى قىرىق يىلىدىن ئارتۇق ۋاقتىنى چىرىيە دىيارىنىڭ ۋە خوتەن ۋىلايىتىنىڭ سىرتىدا ئۆتكۈزدى . ئۇنىڭ چىرىيە ۋە خوتەندە ئۆتكۈزگەن ھاياتى (ئوتتۇز يىل) دىن ئۈرۈمچى ۋە بېيجىڭدا ئۆتكۈزگەن ھاياتى ئۇزۇن بولدى . ئۇنىڭ ئۈچۈن ئېيتقاندا پۈتكۈل جۇڭگو—ئانا ۋەتەن ۋە ئانا يۇرت ھېسابلىنىدۇ . ۋەھالەنكى ، بىز بۇ يازمىمىزدا ئانا يۇرت سۆزىنى كىچىكرەك جۇغراپىيىلىك دائىرە مەنىسىدە قوللاندىق . تۇغۇلغان يۇرت ئەلۋەتتە خىزمەت قىلغان ، ياشىغان يۇرتلاردىن پەرقلەنىدۇ . ئانىكت ، جەدۋەللەر كاتەكچىسىدىكى «يۇرتى» دېگەن سۆز ۋە كىشىلەر ئادەتتە تىلىدىن چۈشۈرمەيدىغان «يۇرتۇم» دېگەن سۆز ، پۈتۈنلەي ئاتا-ئانىسى تۇغۇلغان ، ياشىغان ۋە يەرلىككە تەگكەن جاينى كۆرسىتىدۇ . ئەگەر ئاتا-ئانىنىڭ تۇغۇلغان يېرى باشقا ، ياشىغان يېرى باشقا ، پەرزەنتلىرىنىڭ تۇغۇلغان يېرى ئاتا-ئانىسى كېيىن ياشىغان جاي بولسا ، بۇ يەردە شۇ پەرزەنتنىڭ «يۇرتى» ۋە «تۇغۇلغان يېرى» نى ئايرىم ئىزاھلاشقا توغرا كېلىدۇ . يولداش ئىسمائىل ئەھمەدنىڭ ئەجدادى—باقى ھاجىم ، قۇناخۇن خەلىپەم ، ئەھمەد خەلىپىلەر ياشىغان ۋە يەرلىككە تەگكەن جاي ئىسمائىل

ئەھمەد ئۈچۈن «ئانا يۇرت» بولىدۇ. گەرچە ئۇ ئۆمرىنىڭ كۆپ قىسمىنى باشقا شەھەرلەردە ئۆتكۈزگەن بولسىمۇ، يەنىلا ئىسمى-جىسمىغا لايىق چىرىيىلىك ھېسابلىنىدۇ. «ئانا يۇرت» نىڭ قىممىتى ھەرگىزمۇ جۇغراپىيىلىك دائىرىنىڭ كىچىكلىكى سەۋەبلىك تۆۋەنلەپ كەتمەيدۇ. بەلكى ئوغۇلنىڭ قەلبىدە تۇتقان ئورنى، بالىلىق-ئۆسمۈرلۈك ئەسلىملىرى بىلەن چەمبەرچاس باغلىنىپ كەتكەنلىكى سەۋەبلىك تېخىمۇ قەدىرلىك بولىدۇ. ئوغۇل مەيلى قەيەردە ياشىسۇن، قەيەردە خىزمەت قىلسۇن، قەيەردە قانچىلىك مەرتىۋىلەرگە ئېرىشىسۇن، ئۇنىڭ قەلبى دائىم ئانا يۇرتقا ئىنتىلىپ تۇرىدۇ. «ئانا يۇرت» ئوغۇل قەلبىنى خۇددى ماگنىتتەك ئۆزىگە جەلپ قىلىپ تۇرىدۇ. ئىنسان تۇيغۇلىرىنىڭ سىرلىقلىقى مانا شۇ ئانا يۇرت سۆيگۈسىدە بەكرەك ئەكس ئېتىدۇ. يولداش ئىسمائىل ئەھمەدنىڭ تۇغۇلغان ۋە ئۆسۈپ چوڭ بولغان جايى ئاتا-ئانا ئەجدادىنىڭ تۇغۇلغان، ياشىغان جايى بىلەن بىردەك بولغانلىقى سەۋەبلىك، ئۇنىڭ ئانا يۇرتقا بولغان مۇھەببىتى تېخىمۇ ئوتلۇق. ئۇ باشقا شەھەرلەردە ياشىغان ۋە خىزمەت قىلغان كېيىنكى قىرىق نەچچە يىل جەريانىدا ئانا يۇرتنى زادىلا ئەستىن چىقارمىدى، بەلكى ئوتلۇق سېغىنىش بىلەن دائىم ئەسلەپ تۇردى ۋە كۆڭۈل بۆلۈپ كەلدى. ئۇ شىنجاڭ ئۇيغۇر ئاپتونوم رايونىدا مەسئۇل خىزمەتلەردە بولغان مەزگىلىدە، خىزمەت مۇناسىۋىتى بىلەن ئانا يۇرتى — خوتەن دىيارىغا پات-پات كېلىپ تۇراتتى. كېيىنكى يىللاردا، خىزمىتى مەركەزگە يۆتكەلگەندىن كېيىنمۇ پۇرسەت چىقسىلا ئانا يۇرتىنى كۆزدىن كەچۈرۈشنى قولدىن بەرمىدى. ھەر يىلى كېلەلمىسىمۇ، پات-پات كېلىپ تۇردى. ھەر قېتىم كەلگەندە ئۇرۇق-تۇغقانلارنى، دوست-يارەنلارنى، ئۆسمۈرلۈكتىكى ئۇستاز-ئوقۇتقۇچىلارنى، چىرىيە ۋە خوتەندە

خىزمەت قىلغان يىللاردىكى سەپداش-خىزمەتداشلارنى ، ئەل-جامائەتنى يوقلاپ تۇردى . ئۇ چىرىيە دىيارىنىڭ ئۆرۈكلۈك-ئانارلىق باغلىرىنى ، «چاقار» ، «نۇرى» تەرەپلەردىكى سالقىن يايلاقلارنى بەكمۇ ياخشى كۆرەتتى . ئەلۋەتتە ئۇ ئانا يۇرتىنىڭ تەرەققىيات ئىشلىرىغا ، ئانا يۇرت خەلقىنىڭ تۇرمۇش پاراۋانلىقىغا تېگىشلىك ياردەمدە بولدى ۋە ئۇنى قوللىدى . دەرۋەقە ، ئۇ يالغۇز ئۆز يۇرتىغا ياردەم بېرىش بىلەنلا چەكلىنىپ قالغىنى يوق . دۆلەت دەرىجىلىك رەھبىرىي كادىر بولغان يولداش ئىسمائىل ئەھمەدنىڭ پۈتۈن مەملىكەتنىڭ ھەممە جايلىرىغا ئوخشاش كۆڭۈل بۆلۈش ، ئوخشاش ياردەمدە بولۇش ، ئوخشاش قوللاش مەجبۇرىيىتى بولغاچقا ، مەملىكەتنىڭ باشقا جايلىرىغا كۆرسەتكەن ياردەملىرىمۇ سان-ساناقسىزدۇر . چىرىيە دىيارىغا كۆرسەتكەن ياردەملىرى ئەنە شۇلارنىڭ بىر تامچىسىدۇر .

دۆلەت دەرىجىلىك ئورگانلاردا ، دۆلەت مىللەتلەر ئىشلىرى كومىتېتىنىڭ مۇدىرى ، دۆلەت كومىسسارى ، سىياسىي كېڭەش مەملىكەتلىك كومىتېتىنىڭ مۇئاۋىن رەئىسى ، خەلق قۇرۇلتىيى دائىمىي كومىتېتىنىڭ مۇئاۋىن باشلىقى قاتارلىق مەسئۇل ۋەزىپىلەرنى ئارتقۇرغان يولداش ئىسمائىل ئەھمەدنىڭ ئاشۇ مەزگىللەردە چىرىيە ۋە خوتەن دىيارىغا كۆرسەتكەن ياردەم ۋە غەمخورلۇقلىرىنى بىر-بىرلەپ تىزىمغا ئېلىشتىن كۆرە «خوتەن گېزىتى» نىڭ تىرىشچان مۇخبىرى ئوبۇلقاسىم مەتنىياز يازغان يولداش ئىسمائىل ئەھمەدنىڭ 1995-يىل 4-ئايدا خوتەنگە قىلغان بىر قېتىملىق سەپىرى توغرىسىدىكى «ئانا يۇرتقا مۇھەببەت» سەرلەۋھىسىدىكى تەپسىلىي خەۋەرنى كىتابىمىزغا كىرگۈزۈشنى مۇۋاپىق كۆردۈك . ئەلۋەتتە ئوبۇلقاسىم مەتنىيازنىڭ رۇخسىتى ئېلىندى . «تامچە سۇدىمۇ قۇياش ئەكس ئېتىدۇ» ، «ھەر بۇلاققا

بىر ئاي» دېگەن گەپلەر بار . ئوقۇرمەنلەر ئاشۇ تەپسىلىي خەۋەردىن يولداش ئىسمائىل ئەھمەدنىڭ ئانا يۇرتىغا نەقەدەر كۆڭۈل بۆلىدىغانلىقىنى ، بىزە بولسىمۇ بىلىۋالسا ئەجەب ئەمەس . تەپسىلىي خەۋەرنىڭ تولۇق تېكىستى تۆۋەندىكىچە : («خوتەن گېزىتى» گە بېسىلغان نۇسخا ئەمەس ، ئەسلىي ئورگىنال ئاساس قىلىندى) .

1

1995-يىل 4-ئاينىڭ 5-كۈنى . باش باھار تەكلىماكان گىرۋىكىدىكى چىرىيە بوستانلىقىنى خۇددى قانات-قۇيرۇقلىرىنى يايغان گۈزەل تۈزدەك ياساندۇرغانىدى . ئېتىز-داللار يېشىل مەخمەلدىن لىباس ئارتقان ، يول بويىدىكى قويۇق سۇۋادان تېرەكلەر «چاشقان قۇلىقى» دەك ياپراق چىقارغان ، مەجنۇنلار «شەتلەك گۈيەك» بولۇپ ، چوكان چاپلىرىدەك يېشىلگەنىدى . ئاپئاق چېچەكلىگەن ئۆرۈك-شاپتۇللار «ئاق روماللىق پەرىزات» سىياقىغا كىرگەن ، باغلاردىن قۇشلارنىڭ باھار ناۋاسى ئاڭلىناتتى . مەيىن باھار شامىلى چېچەكلەرنى ئۇچۇرۇپ گۈل چاپقۇ چاپچاتتى . باغلار ۋە كۆجۈم مەھەللىلەردىن تارقالغان ئىپارۇ ئەنئەنىدەك خۇش پۇراق چېچەك ھىدى دىماغلارنى ياپىرتاتتى . ھەممە ياق گۈزەل ، ئىللىق ، پاكىز ئىدى . كىشى كۆڭلىگە تەسۋىرلىگۈسىز بىر خىل ھۇزۇر-راھەت بېغىشلاپ تۇراتتى... ئەتىگەن سائەت ئوندىن ئون سەككىز مىنۇت ئۆتكەندە دۆلەت كومىسسارى ، دۆلەت مىللەتلەر ئىشلىرى كومىتېتىنىڭ مۇدىرى ئىسمائىل ئەھمەد يېڭى پۈتكەن چىرىيە ناھىيىلىك يىپەكچىلىك فابرىكىسىنىڭ قورۇسىغا كىرىپ كەلدى . بۈگۈن مانا مۇشۇ يەردە

فابرىكا پۈتكەنلىكى مۇناسىۋىتى بىلەن تەبرىكلەش يىغىنى ئېچىلماقچى ، ئىش باشلىغانلىقى مۇناسىۋىتى بىلەن لېنتا كېسىلمەكچىدى . ئۇنىڭ مۇبارەك قەدەملىرى فابرىكا ھويلىسىغا بېسىلغاندا ، يىغىن ئىشتىراكچىلىرى ئۇرغان گۈلدۇراس چاۋاك ئاۋازى ئاڭلاندى . دۆلەت كومىسسارى ئاۋۋال ئوڭ قولىنى كۆكسىگە قويۇپ ئېھتىرام بىلدۈردى . ئۇ ئانا يۇرتىغا ، ئانا خەلقىگە ھۆرمەت بىلدۈرۈۋاتاتتى ، خۇشال ، كۆتۈرەڭگۈ روھلۇق كۆرۈنەتتى . تېتىكىلىشىپ قالغاندەك ، نېمىگىدۇر شادلىنىۋاتقاندەك تەسىرات بېرەتتى . ئۇنىڭغا قانداقتۇر بىر نەرسە شىپالىق دورىدەك خۇشاللىق ۋە تېتىكىلىك ئاتا قىلغانىدى . نېمىشقا تېتىكلەشمىسۇن؟! ئۇ مۇشۇ زېمىننىڭ ، مۇشۇ خەلقنىڭ ئوغلى . ئاتىش يىل مۇقەددەم مۇشۇ زېمىندا تۇنجى قېتىم كۆز ئاچقان ، مۇشۇ زېمىندا تۇنجى قېتىم ئاۋازى ياڭرىغان ، مۇشۇ زېمىنغا تۇنجى قېتىم قەدەم باسقان . مۇشۇ زېمىندا... ئۇنى قاتارغا قوشقىنى مۇشۇ قۇمىساز تۇپراق ، مۇشۇ توپىلىق يول ، مۇشۇ جەننەت كەبى باغلار . ئۇ مۇشۇ زېمىننىڭ ئىپار كەبى ھاۋاسىدىن نەپەسلىنىپ قاتارغا قېتىلمىدىمۇ؟ مۇشۇ زېمىننىڭ زەمىن كەبى سۈلىرىدىن ئىچىپ ، مۇشۇ خەلقنىڭ قۇياشتەك ئوتلۇق مېھرىدىن نۇر ئېمىپ قاتارغا قېتىلمىدىمۇ؟ ئوغۇل ئۈچۈن ئانا يۇرت ھاۋاسى «داۋايى مىشكى» دەك شىپا . ئوغۇل ئۈچۈن ئانا يۇرت سۈيى «ئابىھايات» تەك داۋا . ئوغۇل ئۈچۈن ئانا خەلق مېھرى ھايات بەخش نۇر-زىيا ، ئۇ نېمىشقا تېتىكلەشمىسۇن!؟

فابرىكىنىڭ پۈتكەنلىكى تەبرىكلەندى ، لېنتا كېسىلدى . سېخلار ئېكسكۇرسىيە قىلىنىپ يېڭىلا سانائەت ئىشچىسىغا ئايلانغان دېھقان بالىلىرىغا ئىلھاملار بېرىلدى . چىرىيە تەرەققىي قىلىۋاتاتتى . چىرىيە گۈللىنىۋاتاتتى ، دۆلەت كومىسسارىنىڭ

ئېسىگە بۇرۇنقى ئىشلار كەلدى . قىرىق يىل بۇرۇن ، ئۇ چىرىيە ناھىيىلىك پارتكومنىڭ مۇئاۋىن شۇجىسى چاغدا ، ئوتتۇز بەش يىل بۇرۇن چىرىيە ناھىيىلىك خەلق ھۆكۈمىتىنىڭ ھاكىمى چاغدا ، مۇشۇ فابرىكا ئورنى تېخى شېغىل تاشلىق قاقاس ساي ئىدى . ئۆتكەن يىلى ئۇ مۇشۇ فابرىكىنىڭ پوندامېنتى ئۈچۈن ئۇل سېلىپ بەرگەندە ، بۇ يەر تېخى ئېتىزلىق ئىدى . مانا ئەمدى زامانىۋى زاۋۇت قەد كۆتۈردى . خام ئەشيا — پىلىنى پىششىقلاپ ئىشلەشكە ئاساس تۇرغۇزۇلدى . نۇرغۇن ئېشىنچا ئەمگەك كۈچى ئىشقا ئورۇنلاشتۇرۇلدى . بۇ تەرەققىيات-گۈللىنىش بولماي نېمە ؟ چىرىيە چەت-يىراق ، نامرات رايون . ئازادلىقنىڭ دەسلەپىدە ئەگرى-بۇگرى ۋە تار كوچىلاردىن قۇرۇلغان چىرىيە ناھىيە بازىرى غېرىب-غۇرۋانىڭ كەپسىدەك تولىمۇ ۋەيرانە ھالەتتە ئىدى . كىچىكلىكىنى «بازارغا كىرگەن خورازنىڭ شەرقتىن قۇيرۇقى ، غەربتىن تاجىسى كۆرۈنۈپ تۇراتتى» دەپ تەسۋىرلەشكە بولاتتى . «كوچىلاردىن چاڭ-توزان ئۇچۇپ تۇراتتى .» نامراتلىق ، بىچارىلىك بۇخسۇپ تۇراتتى . مانا ئەمدى ئاسفالت ياتقۇزۇلغان كەڭ ۋە ئازادە كوچىلاردا زامانىۋى قاتناش ۋاسىتىلىرى قاتناپ تۇرۇپتۇ . كوچا ياقىلىرىغا قەۋەت-قەۋەت بىنالار چۈشۈپتۇ . سودا-سېتىق قايناپ تۇرۇپتۇ . چىرايلىق ، رەتلىك ۋە پۇزۇر كىيىنگەن يۇرتداشلار تەرەپ-تەرەپكە ئۆتۈشۈپ تۇرۇپتۇ . بۇلار تەرەققىيات-گۈللىنىش بولماي نېمە ؟ ! دۆلەت كومىسسارىنىڭ مېھرىبان چىرايىدىن مەمنۇنىيەت ، رازىمەنلىك ۋە خۇشاللىق بالقىپ تۇراتتى . ئانا يۇرت روناق تاپسا ، ئوغۇل قەلبى قانداقمۇ شادلانماي تۇرالىسۇن ! ؟

شۇ كۈنى دۆلەت كومىسسارى يەنە يېڭىدىن سېلىنىش ئالدىدا تۇرغان چىرىيە ناھىيىلىك خەلق دوختۇرخانىسىنىڭ

بالىبىست. كېسەللەر ياتاق بىناسىنىڭ قۇرۇلۇش باشلاش مۇراسىمىغا قاتناشتى ، مۇراسىم ئاخىرىدا ئۇل تاشنىڭ ئۈستىگە يېپىلغان قىزىل يوپۇقنى ئاچتى ۋە ئۇل قۇرۇلۇشقا سىمۋول خاراكتېردە سەككىز گۈرچەك توپا تاشلىدى . ئۇنىڭ قەلبىدە ئانا خەلقىم ئامان بولسۇن ، ئانا خەلقىم سالامەت بولسۇن ، ھەممە ئادەم ساغلام بولسۇن ! دېگەن گۈزەل تىلەك ئۇرغۇيتتى . ئاھ ، سالامەتلىكتىن مۇھىم يەنە نېمە بار ئادەمنىڭ تۇرمۇشىدا ؟ مۇشۇ يۇرتنىڭ ھەر چىمدىم تۇپرىقى ، ھەر تال تاش - شېغىلى ، ھەر تۈپ دەرەخ گىياھى ، ھەر بىر ئادىمى ئۇنىڭغا تونۇش ئىدى . ھەر بىر تونۇش نەرسە ئۇنىڭ ئەسلىملىرىنى قوزغىتاتتى . يىراق ئەسلىملىرىنى ئېسىگە سالاتتى . ئۇنىڭ ئېسىدە ، يەتتە ياشتىكى ئىش ئەستە مۆھۈردەك ساقلىنىدۇ : ئاشۇ يىلى مۇدەھىش كېزىك چىرىيلىكلەرنىڭ ھاياتىغا چاڭگال سالدى ، تالاي ئادەم يىقىلدى . ئۇمۇ يېتىپ قالدى . يالغۇز سىڭلىسى بۇۋىگۈلۇمۇ يىقىلدى . بۇۋىگۈل شۇ يىقىلغانچە مەڭگۈ ئورنىدىن تۇرالمايدى . مۇدەھىش كېسەل ئۇنىڭ ھاياتىنى ئەكەتتى . ئۇ چاغدا چىرىيە دىيارىدا زامانىۋى دوختۇرخانا تۈگۈل ئاددىي داۋالاش پونكىتىمۇ يوق ئىدى . دوختۇرخانا بولغان بولسا ، ئاشۇ ئوماق سىڭلىسىنى قۇتقۇزۇپ قالغىلى بولاتتى ئەمەسمۇ ؟ 1959-يىل 9-ئايدا ، ئۇ ئەمدىلا چىرىيە ناھىيىسىنىڭ ھاكىملىقىغا تەيىنلەنگەن ئايدا «ناھىيە مىقياسىدا قارا كېزىك كېسەللى تارقىلىپ كەتتى... ناھىيە بويىچە بىر مىڭ يىگىرمە يەتتە ئادەم كېسەلگە گىرىپتار بولۇپ ئوتتۇز ئىككى ئادەم ئۆلۈپ كەتتى» ئۇ چاغدا ناھىيىلىك دوختۇرخانىنىڭ ئىمارەتلىرى ، ئۈسكۈنىلىرى تولىمۇ ئاددىي ئىدى . دوختۇر-سېستىرالارنىڭ سانى بەك ئاز ، شارائىت ناچار ئىدى . ئەگەر داۋالاش شارائىتى يېتەرلىك بولغان بولسا ئاشۇ ئوتتۇز ئىككى ئادەم ئۆلۈپ كەتمەيتتى

ئەمەسمۇ؟ دۆلەت ئىشلىرى كومىسسارىنىڭ قەلبىنى ئاچچىق بىر نادامەت بېسىپ كېلەتتى ، ئۆتكەن ئىشلارغا ئېچىناتتى . ۋەھالەنكى ، ئۇلارنىڭ ھەممىسى ئۆتكەن — يىراق ئۆتمۈشتە قالغان ئىشلار ئىدى . مانا ئەمدى ھەممە ئۆزگەرگەندى . يورۇق - ئازادە ، ئۈسكۈنىلىرى تولۇق دوختۇرخانا سېلىنىۋاتاتتى . پارتىيە ۋە ھۆكۈمەت چىرىيە خەلقنىڭ ساغلاملىقىغا كۆڭۈل بۆلۈۋاتاتتى . ئىسلاھات ۋە ئېچىۋېتىش ئەكەلگەن ئېسىل پۇرسەت ئەنە شۇنداق زامانىۋى دوختۇرخانا سېلىشقا ئىمكان يارىتىپ بېرىۋاتاتتى . پارتىيە ۋە ھۆكۈمەتنىڭ ۋەكىلى بولغان دۆلەت كومىسسارى ئانا يۇرتتىكى بۇنداق كاتتا ئۆزگىرىشلەرنى كۆرۈپ خۇشال بولماي تۇرالماستۇنمۇ؟ مەنۇن بولماي تۇرالماستۇنمۇ؟ ئۇنىڭ چېھرىدە رازىمەنلىك كۈلكىسى جىلۋە قىلاتتى ، كۆزلىرىدىن رازىمەنلىك ئۇچقۇنلىرى چاقىنايتتى .

4-ئاينىڭ 7-كۈنى . بۈگۈن قۇياش شۇنچە پارلاق ، شۇنچە ئوتلۇق ئىدى . ئەتىگەن بولسىمۇ ئىللىق باھار شامىلى يەنىلا ئادەمگە ھۇزۇر بېغىشلىغاندەك تۇيۇلاتتى . دۆلەت كومىسسارى خانىمىنى ئەگەشتۈرۈپ چىرىيە ناھىيىلىك يېتىم بالىلار پاراۋانلىق مەركىزىنىڭ قورۇسىدا پەيدا بولدى . قورۇ بىردىنلا شاد-خۇراملىق دېڭىزغا ئايلاندى . بۇ يەردە ، ئۈچ قەۋەتلىك كۆركەم بىنا ۋە ئازادە قورۇدا يەتمەش نەپەر قارا يېتىم پارتىيە-ھۆكۈمەتنىڭ غەمخورلۇقىدا يېتىملىك ، ئۆگەيلىك دەردىنى تارتماي شاد-خۇرام ياشاۋاتاتتى . ئاتا-ئانىلىق بالىلارغا ئوخشاشلا ئوقۇش ، ئۆگىنىشتىن بەھرىمەن بولۇۋاتاتتى . كىيىمى پۈتۈن ، قورسقى توق ئىدى . بۈگۈن دۆلەت كومىسسارى ئەنە شۇ بالىلارنى يوقلاپ كەلگەندى . ئۇ ئاتىلارچە مېھرىبانلىق بىلەن بالىلارنىڭ ھەربىرىدىن ھال سوراپ چىقتى ، بىرلىرىنىڭ بېشىنى ، يۈزىنى سىلايتتى ، يەنە

بىرلىرى بىلەن قول ئېلىشىپ سەمىمىي پاراڭلىشاتتى . مەھەممەت تۇرسۇن دېگەن بالىدىن ئۇلارنىڭ پاراۋانلىق ئورنىدىكى تۇرمۇشىنى تەپسىلىي سوراپ چىقتى . ياتاقلىرىغا كىرىپ بالىلارنىڭ رەتلىك ۋە بىر خىل يوتقان-كۆرپىلىرىنى بىر-بىرلەپ تەكشۈرۈپ چىقتى . ئۇنىڭ ھەر بىر ھەرىكىتى نەۋرىلىرىنى يوقلاپ كەلگەن مېھرىبان چوڭ دادىسىنىڭ ھەرىكىتىگە ئوخشايتتى ، ھەر بىر سۆزىدىن مېھرىبانلىق تۆكۈلۈپ تۇراتتى . مۇشۇنداق ئېسىل ۋە خاتىرجەم يېتىم بالىلار ئۆيى قۇرۇش ئۇنىڭ ئۇزاق يىللار ئىلگىرىكى ، مۇشۇ چىرىيە دىيارىدا ئىشلەۋاتقان چاغلاردىكى ئارزۇسى ئىدى . بۇ ئارزۇ ئۇنىڭ قەلبىدىن زادىلا ئۆچمىدى . ئالدىنقى يىلى چىرىيە ناھىيىلىك يېتىم بالىلار پاراۋانلىق مەركىزى قۇرۇلۇشىغا ئۇل سېلىنغانلىقى توغرىسىدىكى خەۋەرنى ئاڭلىغاندا ، ئۇنىڭ ئاشۇ ئارزۇسى يەنە بىر قېتىم لاۋۇلداپ كەتكەندەك بولدى . ئۇمۇ تېڭىشلىك ياردەم قولىنى ئۇزاتتى . مانا ئەمدى بۇ يەردە يەتمىش نەپەر قارا يېتىم يېتىملىكنى ھېس قىلماي ياشاۋاتاتتى . ساخاۋەتنىڭ دەرىجىسى يوق ، ئەمما يېتىم بالىلارغا ساخاۋەت قىلىش — ھەممىدىن ئۇلۇغ ئىش ھېسابلىناتتى . ئۇلارمۇ ئوخشاشلا كەلگۈسىنىڭ ئىگىسى ئەمەسمۇ ؟ سوتسىيالىستىك قۇرۇلۇشنىڭ داۋاملاشتۇرغۇچىلىرى ئەمەسمۇ ؟ ئاددىي ئەمما ، ئۇلۇغ كوممۇنىزم جەڭچىسى لېي فېڭمۇ يېتىم بالا ئىدىغۇ ، يەنە تالاي يېتىم بالىلار ئىنقىلابىي ئۇرۇش ۋە سوتسىيالىستىك قۇرۇلۇش يىللىرىدا قانداق زور تۆھپىلەرنى قوشمىدى دەيسىز ؟ بۇلارمۇ شۇنداق ئادەملەردىن بولۇپ چىقالايدۇ . بۇلارمۇ ئاشۇنداق ئۇلۇغۋار تۆھپىلەرنى يارىتالايدۇ . مۇھىمى بۇلارغىمۇ ئوخشاش كۆڭۈل بۆلۈش ، بۇلارنىمۇ ئوخشاش تەربىيەلەش كېرەك . دۆلەت كومىسسارى مانا مۇشۇنداق ئويلايتتى . ئۇ پاراۋانلىق مەركىزىنىڭ كۈتۈپخانىسىنى

كۆرۈپ چىقتى ، پاراۋانلىق مەركىزىگە ئائىت چوڭ ئىشلار خاتىرىسىنى تەپسىلىي ئوقۇدى . ھەر بىر ناھىيە دەرىجىلىك كادىرنىڭ بىردىن يېتىم بالىغا ئاتا ئورنىدا ئىگىدارچىلىق قىلىۋاتقىنىنى ، ئۇلارنى ئۆز پەرزەنتى قاتارىدا كۆرۈپ ، كەلگۈسىدىكى ئوقۇتۇش ، ئىشقا ئورۇنلاشتۇرۇشقا بولغان مەسئۇلىيىتىنى زىممىسىگە ئالغانلىقىنى ئاڭلاپ ناھايىتى رازى بولدى .

«سىلەرنىڭ بۇ ئىشىڭلار ناھايىتى ياخشى بوپتۇ . بىز بۇ بالىلارغا ئىگىدارچىلىق قىلىپ ، ئۇلارغا پارتىيىنىڭ مېھرى-شەپقىتىنى يەتكۈزۈشمىز ، سوتسىيالىستىك چوڭ ئائىلىنىڭ ئىللىقلىقىنى ھېس قىلدۇرۇشمىز كېرەك» دېدى ئۇ ئۆزىگە ھەمراھ بولۇۋاتقان يۇرت رەھبەرلىرىگە ، پاراۋانلىق مەركىزىدىكى يېتىم بالىلارغىمۇ ئاتلارچە نەسىھەت قىلدى :
«ناھىيىنىڭ شارائىتى شۇنچە جاپالىق ، ناھىيە مالىيىسىدە قىيىنچىلىق بولۇۋاتقان ئەھۋالدىمۇ ئۇلار بۇ پاراۋانلىق مەركىزىنى قۇرۇپ ، سىلەرنى ئۆز ئائىلەڭلەرگە ئىگە قىپتۇ . سىلەرگە بەختلىك تۇرمۇش ، خاتىرجەم ئوقۇش شارائىتى يارىتىپ بېرىپتۇ . سىلەر بۇنداق ياخشى شارائىتنىڭ قەدەرگە يېتىڭلار ، تىرىشىپ ئوقۇڭلار ، كەلگۈسىنىڭ ياراملىق ئىز باسارلىرىدىن بولۇپ يېتىشىپ چىقىڭلار...»

بالىلار قىزغىن چاۋاك چالدى . ئاشۇ چاۋاكنا بوۋىسىدىن ، ئاتىسىدىن رازى بولغان بالىنىڭ مەمنۇنىيىتى ئۇرغۇپ تۇراتتى . ۋەتەنگە ، پارتىيىگە بولغان رەھمەت تۇيغۇسى ئۇرغۇپ تۇراتتى . شۇ كۈنى دۆلەت كومىسسارى يېتىم بالىلار پاراۋانلىق مەركىزىگە ئاتاپ : «ھەممىمىز يېتىم بالىلارغا كۆڭۈل بۆلەيلى . ئۇلارنى كۆز قارىچۇقىمىزدەك ئاسرايلى ، يېتىم بالىلارنىڭ

كەلگۈسى تېخىمۇ گۈزەل بولسۇن!» دەپ بېغىشلىما يېزىپ بەردى. يېتىم بالىلارنىڭ تۇرمۇشىغا ئىشلىتىش ئۈچۈن ئۆز يېنىدىن يەنە ئون مىڭ يۈەن ئىئانە قىلدى.

دۆلەت كومىسسارىنىڭ چېھرىدىكى مەمنۇلۇق ئىپادىلىرى بارغانسېرى قويۇقلىشىپ باراتتى، مېھرىبان كۆزلىرىدىن نۇر ئۇچقۇنداپ تۇراتتى. ئۇ چىرىيە دىيارىنىڭ تەرەققىياتىدىن، گۈللىنىشىدىن، خەلق تۇرمۇشىنىڭ خاتىرجەم ۋە بەختلىكلىكىدىن، بالىلارنىڭ گۈزەل كەلگۈسىدىن مەمنۇن ئىدى. بىر يۇقىرى دەرىجىلىك ھۆكۈمەت رەھبىرىنى خەلقنىڭ پاراۋانلىقى، ئەلنىڭ گۈللىنىشىدىن ئۆزگە خۇشال قىلالغۇدەك يەنە نېمە بولسۇن؟

شۇ قېتىم دۆلەت كومىسسارى كىندىك قېنى تۈكۈلگەن ئانا يۇرتىدا ئاران تۆت-بەش كۈنچە تۇردى. ئۆزى ياش ۋاقتىدا خىزمەت قىلغان يېزا-كەنتلەرنى كۆزدىن كەچۈردى، دوستلىرىنى، تونۇش-بىلىشلىرىنى يوقلىدى، دۇنيادىن ئۆتكەنلەرنىڭ قەبرىسىگە تاۋاپ قىلدى. بارمىغان «دامىكۇ»، «گۇلاخما»، چىقمىغان «چاقار»، «ئۇلۇغساي»، «نۇرى»، «بوستان» تاغلىرى قالمىدى. دۆلەت كومىسسارى كۆرۈپ قانمايتتى، ئۇزاق يىللارنىڭ نېرىسىدا قالغان تونۇش مەنزىرە، تونۇش كۆرۈنۈشلەرنى ئىزدەيتتى، ئەمما ئۆزگىرىش-تەرەققىيات تولىمۇ چوڭ ئىدى. چىرىيە دىيارى خۇددى قاراقۇرۇم بۈركۈتىدەك تەرەققىياتنىڭ كۆكىدە پەرۋاز قىلغان، ھەر بىر قەدەمدە يېڭىلىقلار كۆزگە چېلىقىپ تۇراتتى. ئۇ ئاشۇ ھەر بىر يېڭىلىقتىن مەمنۇن ۋە خۇشال ئىدى. «ئاھ، ئانا يۇرت، سېنىڭ باھار نۇرىغا چۆمگەن، باھار گۈزەللىكىگە تويۇنغان سىمىيىتىنى كۆرۈشتىنىمۇ ئارتۇق خۇشاللىق بارمۇ؟ گۈل پۇرىقى قوشۇلغان ساپ ھاۋايىڭدىن نەپەسلىنىشتىنمۇ،

شېرىن - شەرەت سۇلىرىنى ئىچىشتىنمۇ ئارتۇق لەززەت بارمۇ ؟
ئەبەدىي سېنىڭ باغرىڭدا ، ئەبەدىي سېنىڭ قۇچاقلېرىڭدا قالغۇسى
كېلىدۇ كىشىنىڭ . ئەمما ئوغلۇڭ ئاللىقاچان سېنىڭ تار
دائىرەڭدىن ھالقىپ چىققان ، ئاتا-ئانا . ئەجدادىنىڭ تۇرمۇش
چەمبىرىكىدىن ، مۇلازىمەت چەمبىرىكىدىن ، ئارمان-غايە
چەمبىرىكىدىن ھالقىپ چىققان ! ئۇ ھازىر كاتتا دۆلەت
جۇڭگونىڭ ، جۇڭگودىكى ئەللىك ئالتە مىللەتنىڭ ئوغلى . ئۇ
پۈتۈن جۇڭگو ئۈچۈن ، دۇنيا ئۈچۈن ، گۈزەل كەلگۈسى ئۈچۈن
خىزمەت قىلىدۇ . ئۇ ئاللىقاچان پۈتۈن دۇنياغا تونۇشلۇق دۇنياۋى
ئادەمگە ئايلاندى . ئوغلۇڭنىڭ شان - شۆھرىتىدىن پەخىرلەنمەسەن
چىرىيە ؟ پەخىرلەن ، ئوغلۇڭ ئۈچۈن ئالقىش ياڭرات ، ئوغلۇڭنىڭ
دۇنيا ئۈچۈن ، پۈتۈن مەملىكەت ئۈچۈن خىزمەت قىلغىنى — سەن
ئۈچۈن خىزمەت قىلغىنى ! ئۇنىڭ ئىنسانىيەتكە ، گۈزەل
كەلگۈسىگە تۆھپە قوشۇشلىرى سېنىڭ قۇمىساز باغرىڭدىن
باشلانغانغۇ ، پەخىرلەن چىرىيە ! باغرىڭدىن يېتىشىپ چىققان
ئەزىمەت ئوغلۇڭ ئۈچۈن پەخىرلەن !

دۆلەت كومىسسارى ئانا يۇرتىدىن ئايرىلدى ، ياق ، ئايرىلغىنى
يوق . ئانا يۇرت مەڭگۈ ئۇنىڭ قەلبىدە . قەلب رىشتىسى مەڭگۈ
ئانا يۇرتقا باغلىنىپ تۇرسا ، بۇنى قانداقمۇ ئايرىلىش دېگىلى
بولسۇن ؟ ئۇ پەقەت يېڭى جەڭلەر ئۈچۈن يۈرۈپ كەتتى . پۈتۈن
مەملىكەت ئۈچۈن ، پۈتۈن دۇنيا ئۈچۈن ، پۈتكۈل ئىنسانىيەت
ئۈچۈن خىزمەت قىلىشقا يۈرۈپ كەتتى . ئۇنى ئاشۇ خىزمەتلەر
كۈتۈپ تۇراتتى . دۆلەتنىڭ چوڭ ئىشلىرى ، ھەر مىللەت خەلقىنىڭ
ئۇلۇغۋار ئىشلىرى كۈتۈپ تۇراتتى . ئۇ پۈتۈن مەملىكەتنىڭ
بۇلۇڭ-پۇچاقلېرىغىچە ئايلىنىپ چىقىشى ، ئىسلاھات-ئېچىۋېتىش
داۋامىدىكى كۈنكەپ مەسلىھەتنى تېپىپ چىقىشى ، ھەل قىلىشى

كېرەك ئىدى . ئۇ چىرىيىدىن ئايرىلدى . ماشىنا «چىرىيە دەرياسى» نىڭ كۆۋرۈكىدىن ئۆتۈپ ، «پاختىلىق قۇملۇقى» نىڭ ئۇدۇلىدىكى كۈمۈش لېنتىدەك ئاسفالت يولدا چېپىپ كېتىۋاتقاندا ، دۆلەت كومىسسارى نېمىشقىدۇر كەينىگە بۇرۇلۇپ ، يېنىش-يېنىشلاپ قارىدى . نېمىگىدۇر قىيالىمىغاندەك قىلاتتى . ھەر نىمىلەر دېگەنبىلەن ئانا يۇرت مۇھەببىتى ، ئانا يۇرت سۆيگۈسى ئەنە شۇنداق سىرلىق بىر تۇيغۇ ئىدى .

2

4-ئاينىڭ 8-كۈنى ، قۇياش ئۇپۇق سىزىقىدىن ئەمدىلا كۆتۈرۈلگەن پەيتتە ، دۆلەت كومىسسارى ، دۆلەت مىللەتلەر ئىشلىرى كومىتېتىنىڭ مۇدىرى يولداش ئىسمائىل ئەھمەد خوتەن ناھىيە «توساللا» يېزىسىنىڭ «قاتچى» كەنتىگە يېتىپ كەلدى . شۇ كۈنلەردە پۈتكۈل خوتەن ۋىلايىتى دائىرىسىدە مۇشۇ زېمىندا ياشىغۇچى خەلقنىڭ نەچچە مىڭ يىللىق تارىخىدا زادىلا بولۇپ باقمىغان كاتتا بىر ساخاۋەتلىك ئىش — ئىچىملىك سۈنى ئۆزگەرتىش قۇرۇلۇشى باشلىنىۋاتاتتى . دۆلەت كومىسسارى ئەنە شۇ قۇرۇلۇشنىڭ ئىلگىرىلەش ئەھۋالىنى كۆزدىن كەچۈرمەكچى ، ساقلىغان مەسىلىلەرنى ھەل قىلماقچى ئىدى . دۆلەت كومىسسارى بىلەتتىكى ، دەڭگىرەكلىك بىلەن پو ئېتىپ : «ئەركەك سۇ ئىچىپ چوڭ بولغان خوتەنلىك بىز» ، «قاشتېشى چايقاپ ئاققان سۇدىن ئىچىپ بىلىمىزگە كۈچ يىغقان ئوغۇل بالا بىز» دەپ ھۆركىرەپ يۈرگىنىمىز بىلەن ، يازدا ئىچىدىغىنىمىز دوغاپتەك لاي سۇ ، قىش ۋە ئەتىيازدا ئىچىدىغىنىمىز قۇرتلاپ كەتكەن كۆل سۈيى بولاتتى . ئەسەرلەردىن بېرى ئاشۇ يود مىقدارى كەم ، فىتور مىقدارى

ئارتىپ كەتكەن تەبىئىي سۇ بىز خوتەنلىكلەرنى نېمە كېسەللەرگە گىرىپتار قىلمىدى؟ يىراقتىن چۈشمەسەكمۇ، 1986-يىل كۈز ۋە 1987-يىل ئەتىيازدا تارقالغان «غەيرىي A، غەيرىي B تىپلىق جىگەر كېسەلى» يۈز مىڭدىن ئارتۇق خوتەنلىكنى ساماندىك سارغايتىپ، كۆك توپىغا ياتقۇزۇۋەتمىدىمۇ؟ نەچچە يۈز ئادەمنىڭ جېنىغا زامىن بولمىدىمۇ؟ ھەر يىلى يازدا تارقىلىپ تۇرىدىغان ئىككىنچى نومۇرلۇق كېسەل (خولېرا) يەنە قانچىمىزنى يىقىتىپ، قانچىمىزنىڭ جېنىنى ئالمىدى؟ ئاشۇ كېسەللەرنىڭ ئىچىملىك سۇدىن، قۇرتلاپ كەتكەن كۆل سۈيى ۋە پاكىز بولمىغان ئېقىن سۇدىن تارقالغانلىقىنى كىم بىلمەيدۇ؟ ئاشۇ «غەيرىي A، غەيرىي B تىپلىق جىگەر كېسەلى» تارقالغان يىلى يېڭىلا مەركەزگە — ئاستانگە يۆتكىلىپ بارغان دۆلەت كومىسسارى نەچچە قېتىم تېلېفون بېرىپ، كېسەللىك ئەھۋالىنى سۈرۈشتە قىلغان ئەمەسمىدى؟ كېسەللىكنىڭ تارقىلىش يوللىرىنى ئۇقۇشقان ئەمەسمىدى؟ يۇقۇملانغانلارنى پۈتۈن كۈچ بىلەن داۋالاشنى تاپلىغان ئەمەسمىدى؟ ئۇ ئاشۇ كېسەللىكنىڭمۇ، ھەر يىلى يازدا تارقىلىپ تۇرىدىغان خولېرانىڭمۇ پاكىز بولمىغان ئىچىملىك سۇدىن تارقىلىدىغانلىقىنى ئوبدان بىلەتتى. شۇنداق ئىكەن، ئەمدى مانا ئېلىپ بېرىلىۋاتقان ئىچىملىك سۇنى ئۆزگەرتىش-تازىلانغان تۇرۇبا سۈيى ئىچىش قۇرۇلۇشىنىڭ ئالەمشۇمۇل ئەھمىيىتىنى بىلمىسۇنمۇ؟ دۆلەت كومىسسارىنىڭ كېچە-كۈندۈز ئويلايدىغىنى خەلقنىڭ سالامەتلىكى، خەلقنىڭ بەختلىك تۇرمۇشى، خەلقنىڭ تىنچ-ئامانلىقى تۇرسا، خەلقنىڭ سالامەتلىكىنى كاپالەتكە ئىگە قىلىدىغان قۇرۇلۇشقا كۆڭۈل بۆلمەي قالاتتىمۇ؟

ئۇنىڭغا يەنە بۇنىڭدىن سەككىز ئاي بۇرۇن، يەنى 1994-يىل

9-ئايدا جۇڭگو خەلق سىياسىي مەسلىھەت كېڭىشى مەملىكەتلىك كومىتېتىنىڭ رەئىسى يولداش لى رۇيخۇەننىڭ خوتەن ناھىيە «بوزاق» يېزىسىغا كېلىپ، قۇرتلاپ كەتكەن كۆلدىن سۇ ئىچىۋاتقان ئەھۋالنى كۆرگەنلىكى، ئاشۇ نەق مەيداندىلا دەرھال ئىچىملىك سۇنى ئۆزگەرتىش توغرىسىدا ۋىلايەت رەھبەرلىرىگە يوليورۇق بەرگەنلىكى مەلۇم ئىدى. كېيىن يولداش لى رۇيخۇەن خوتەن ۋىلايىتىنىڭ ئىچىملىك سۇنى ئۆزگەرتىش قۇرۇلۇشى ئۈچۈن يىگىرمە مىليون مەبلەغ توپلاپ بەرگەن، ئۆزىمۇ يىگىرمە مىڭ يۈەن ئىئانە قىلغانىدى. ھەر دەرىجىلىك ھۆكۈمەتلەرمۇ ھەرىكەتكە كېلىپ، خوتەن ۋىلايىتىنىڭ ئىچىملىك سۇنى ئۆزگەرتىش قۇرۇلۇشى ئۈچۈن نەچچە ئون مىليون يۈەن مەبلەغ ئاجراتقاندى. شۇنداق قىلىپ مانا ئەمدى خوتەن ۋىلايىتى دائىرىسىدە ئىچىملىك سۇنى ئۆزگەرتىشتىن ئىبارەت چوڭ جەڭنىڭ ھۇررا-چۇقانىلىرى ھەممە يەرنى قاپلىغان، ھەممە جايدا چوڭقۇر قۇدۇقلارنى قېزىش، سۇنىڭ تەركىبىنى تەكشۈرۈش، سۇ مۇنارلىرىنى ياساش، ئائىلىلەرگە قەدەر تۇرۇبا ياتقۇزۇش باشلىنىپ كەتكەنىدى. نېمىدېگەن كاتتا، نېمىدېگەن ئەھمىيەتلىك ئىش-ھە!

دۆلەت كومىسسارى توساللا يېزىسىنىڭ «قاتچى» كەنتىگە يېتىپ كەلگەندە، خەلق ئىشچىلىرى چوڭقۇر كولانغان تار ئېرىقچىلارغا سۇ تۇرۇبىسى ياتقۇزۇۋاتاتتى. كومىسسار ماشىنىدىن چۈشۈپلا سۇلياۋ تۇرۇبىنىڭ بىر ئۇچىدىن تارتىپ تۇرۇبا ياتقۇزۇشقا كىرىشىپ كەتتى. شۇ تاپتا ئۇ ئەگەر ئىش كىيىمى كىيگەن بولسا، تۇرۇبا ئىشچىسىنىڭ ئۆزىگىلا ئوخشىغان بولاتتى. ئەپسۇسكى، كىيىملىرى سەل پۇزۇر ئىدى. شۇنداقتىمۇ ھەرىكەتلىرى، كۈچىنىشلىرى تۇرۇبا ئىشچىسىنىڭ ئۆزى ئىدى، كىيىمى ئوخشاشمىغان بىلەن قەلبى ئوخشايتتى، ئارزۇلىرى

ئوخشايتتى ، خەلق تېزرەك پاكىز سۇ ئىچىش ئىمكانىيىتىگە
ئېرىشسۇن دېگەن ئىزگۈ تىلىكى ئوخشايتتى...

شۇ كۈنى دۆلەت كومىسسارى خوتەن ناھىيىسىنىڭ «بوزاق» ،
«لايىقا» ، «باغچا» ، «خانئېرىق» يېزىلىرىدىكى ئىچىملىك سۇ
ئۆزگەرتىش قۇرۇلۇشلىرىنى كۆزدىن كەچۈردى . «بوزاق» تا
يېڭىلا پۈتكەن ۋودوپروۋود تۇرۇپسىدىن چىققان سۈزۈك سۇنى
ئىچىپ كۆرۈپ «تاتلىق ئىكەن ، ناھايىتى تاتلىق سۇ چىقىپتۇ»
دېدى . نەگىلا بارسا ، دېھقانلار بىلەن ، خەلق ئىشچىلىرى بىلەن
پاراڭلىشاتتى . ئۇلارنىڭ ھەممىسى دۆلەت كومىسسارىغا قەلبىدىكى
سۆزلەرنى — ئىچىملىك سۇ ئۆزگەرتىش قۇرۇلۇشىدىن رازى
بولغانلىقىنى ئېيتىشاتتى . ئاياللار ئېغىر قاپاقلارنى يۈدۈپ
يىراقتىكى كۆلدىن ، ياردىن ، بۇلاقتىن سۇ ئەكىلىدىغان جاپادىن
قۇتۇلغانلىقىنى ئېيتىشاتتى . ھەممە كىشى رازى ئىدى .
پارتىيىدىن ، ھۆكۈمەتتىن ، رەئىس لى رۇيخۇەندىن ، دۆلەت
كومىسسارى ئىسمائىل ئەھمەدتىن رازى ئىدى . زاماندىن رازى
ئىدى ...

دۆلەت كومىسسارى ئاخىرىدا خوتەن ناھىيىسى
رەھبەرلىرىنىڭ دوكلاتىنى ئاڭلىدى ۋە ئۇلارنىڭ نەتىجىلىرىنى
مۇئەييەنلەشتۈردى :

— خوتەن ناھىيىسىنىڭ ئائىلىلەرگە ئىچىملىك تۇرۇبا سۈيى
يەتكۈزۈش قۇرۇلۇشى ياخشى پىلانلىنىپ ، جىددىي
ئىشلىنىۋېتىپتۇ . پارتىيە مەركىزىي كومىتېتى ۋە گوۋۇيۈەن
جەنۇبىي شىنجاڭدىكى ھەر مىللەت خەلقىنىڭ ئىچىملىك سۇ
مەسىلىسىگە ئىنتايىن كۆڭۈل بۆلۈپ كەلدى . بۇ قېتىم ئېلىپ
بېرىلىۋاتقان قۇرۇلۇش پارتىيە ۋە ھۆكۈمەتنىڭ ئاز سانلىق مىللەت
خەلق ئاممىسىنىڭ تۇرمۇشىنى ياخشىلاش جەھەتتىكى مۇھىم بىر

تەدبىرى . ئاز سانلىق مىللەت خەلق ئاممىسىغا قىلغان سەمىمىي غەمخورلۇقى . شۇڭا بىز ئىچىملىك سۇ قۇرۇلۇشىنى سان ، سۈپەت ۋە تېخنىكا تەلپىگە كاپالەتلىك قىلغان ھالدا ياخشى ئىشلەپ ، ئۆز قەرەلىدە تاماملاپ ، پارتىيىنىڭ غەمخورلۇقىنى ھەر بىر دېھقان ئائىلىسىگىچە يەتكۈزۈشىمىز كېرەك . شۇنداق قىلغاندىلا پارتىيىنىڭ ، خەلقنىڭ ئۈمىدىنى ئاقلىغان بولىمىز . شۇڭا مەن خوتەن ناھىيىسىدىكى رەھبىرىي يولداشلارنىڭ تېخىمۇ زور تىرىشچانلىق كۆرسىتىشىنى ئۈمىد قىلىمەن ، — دېدى ئۇ خوتەن ناھىيىسى رەھبەرلىرىگە . 4-ئاينىڭ 10-كۈنى خوتەن ۋىلايىتى رەھبەرلىرى بىلەن كۈرۈشكەندىمۇ يەنە شۇ ئىچىملىك سۇ قۇرۇلۇشى مەسىلىسىنى ئالاھىدە تىلغا ئالدى . خوتەن ۋىلايىتىنىڭ ئىچىملىك سۇ قۇرۇلۇشى ئۈچۈن ئۆز يېنىدىن ئون بەش مىڭ يۈەن ئىئانە قىلدى . دۆلەت كومىسسارىنىڭ ھەربىر سۆز ، ھەربىر ھەرىكىتىدىن ئاشۇ ئىچىملىك سۇ قۇرۇلۇشىغا ئىنتايىن كۆڭۈل بۆلۈۋاتقانلىقى بىلىنىپ تۇراتتى . مۇشۇ بىر قېتىمدا ئىچىملىك سۇ مەسىلىسىنى ئۈزۈل-كېسىل ھەل قىلىش ، قۇيرۇق قالدۇرماسلىق نىيىتى بىلىنىپ تۇراتتى . نېمىدېگەن سەمىمىي ، نېمىدېگەن گۈزەل ئارزۇ-ھە ؟ ! خەلقنىڭ ئۆز ئوغلى ، ئۆز رەھبىرىدىلا مۇشۇنداق سەمىمىي ئارزۇ بولاتتى . كومپارتىيىنىڭ رەھبىرىي كادىرىدىلا مۇشۇنداق سەمىمىي ئارزۇ بولاتتى...

دۆلەت كومىسسارى ، دۆلەت مىللەتلەر ئىشلىرى كومىتېتىنىڭ مۇدىرى يولداش ئىسمائىل ئەھمەد ئەتە ئۈرۈمچىگە ، ئۇ يەردىن پايتەخت بېيجىڭگە قايتماقچى . ئۇنىڭ خوتەندە تۇرغان

بىر ھەپتىلىك ۋاقتى كۆزنى يۇمۇپ-ئاچقۇچە ئۆتۈپ كەتتى. ئۇ ئانا يۇرتىنىڭ دىدارىغا قانغانىدۇ؟ بۇنىڭدىن ئوتتۇز يىل بۇرۇن، ئوتتۇز ياشلىق نەۋقىران يىگىت مانا مۇشۇ قەدىمىي خوتەندە خېلى ۋاقىت تۇرغان، ئىشلىگەنىدى. ئۇ چاغلاردا شەھەرنىڭ توپا-تاشلىق، ئەمما پاكىز، تەكشى سۇ سېپىلگەن رەستىلىرىدە ئىشقا پىيادە بېرىپ، پىيادە كىلەتتى. ھەربىر كوچىنى، كوچا ياقىسىدىكى ھەربىر دەرەخنى، تاپىنى ئاستىدىكى ھەربىر تاشنى پىششىق تونۇيتتى، يولدا ئۇچرىغان ھەربىر ئادەم بىلەن سالاملىشىپ ماڭاتتى. ئۇلار ئۇنىڭ سەپداشلىرى، دوستلىرى، ئەل-ئاغىنلىرى، قولۇم-قوشنىلىرى ئىدى. مانا ئەمدى ئوتتۇز يىل ئۆتۈپ كەتتى. ئوتتۇز ياشلىق نەۋقىران يىگىتلەر ئاتمىشقا ئۇلاشتى. چاچلار ئاقىرىپ، چېھىرلەر سولىشىپ، بەللەر ئىگىلىپ، ئۆمۈر قۇياشى دىگەرگە ئۇلاشتى. دۆلەت كومىسسارى بۇ قېتىم كەتسە قاچان قايتىپ كېلەر؟ قايتا دىدارى مۇلاقەتكە پۇرسەت بۇلارمۇ؟ ئۇنىڭ ئوتتۇز يىل بۇرۇنقى سەپداشلىرى، دوستلىرى مۇشۇنداق ئويلايتتى ھەسرەتلىنىپ، سەپداشلار، دوستلار بىلەن خوشلىشىۋېلىش كېرەك ئىدى، دەپ ئويلايتتى دۆلەت ئىشلىرى كومىسسارىمۇ. ئەمما ھەربىر ئەل-ئاغىنە بىلەن ئايرىم-ئايرىم خوشلىشىشقا نەدە پۇرسەت؟

ئىشنى «خوتەن تېخنىك ئىشچىلار مەكتىپى» نىڭ مۇدىرى چېچەن قاسىم ياسىن توغرىلىدى. ئۇ ئۆز يېنىدىن خىراجەت چىقىرىپ ئوتتۇز يىل بۇرۇنقى سەپداش، دوستلارنى بىر يەرگە جەم قىلدى. ئۇلارنىڭ ئىچىدە كىملىرىنى يوق دەيسىز؟ خوتەنگە ئوتتۇز يىلدىن ئوشۇق مۇئاۋىن ۋالىي ۋە ۋالىي بولۇپ ئىشلىگەن ھۆرمەتلىك نۇرمۇھەممەت خۇدابەردى، خوتەن دارىلمۇئەللىمىن مەكتىپى (كېيىن «خوتەن پېداگوگىكا ئالىي تېخنىكومى» بولۇپ

ئالىي مەكتەپكە ئايلاندى) دىن ئىبارەت بىرلا ئورۇندا قىرىق بەش يىل ئىشلىگەن پېشقەدەم مائارىپچى ئابدۇللا تۇرسۇن ، بىر ئۆمۈر خوتەننىڭ مەدەنىيەت يادىكارلىقى-ئاسار ئەتقىلىرىنى قوغداش-ساقلاش يولىدا يۈرەك قېنىنى سەرپ قىلغان پېشقەدەم بىلىم ئەھلى رەجەپ يۈسۈپ ، يەنە ياسىن ئاسىم ، كازىم زىكروлла ، مەستىمىن ئىدىرىسلار بار ئىدى ، يەنە تالاي-تالاي دوستلار ، سەپداشلار كەلگەنىدى . شۇ ئاخشام «خوتەن تېخنىك ئىشچىلار مەكتىپى رېستورانى» نىڭ ئازادە زالى خۇش تەبەسسۇم ، شېرىن ئەسلىمە ، تەۋەزۇلۇق تەكەللۇپلار بىلەن تولدى ، چېھرىلەردىن دىدارى ۋىسالنىڭ خۇش تەبەسسۇمى پارلىسا ، قەلبىلەردىن ئوتتۇز يىل بۇرۇنقى تارىخىنىڭ يارقىن ئەسلىمىلىرى بالقىيتتى . ئەنجۈمەنگە سىياسىي كېڭەش خوتەن ۋىلايەتلىك خىزمەت كومىتېتىنىڭ مۇئاۋىن مۇدىرى ئەبەيدۇللا ھاشىم «يىگىت بېشى» بولدى . ئۇ جەم بولغانلارغا ۋاكالىتەن قىسقىلا قەدەھ سۆزى سۆزلىدى . ئۇنىڭ سۆزىدە دۆلەت كومىسسارىنىڭ ئانا يۇرتقا كەلگەنلىكىنى قارشى ئېلىش ، سەپداشلار ۋە دوستلارغا سالامەتلىك تىلەش ، قايتا-قايتا دىدارلىشىشنى ئۈمىد قىلىش مەنىلىرى بار ئىدى . ئۇ سۆزىنىڭ ئاخىرىدا دۆلەت كومىسسارىنى سۆزگە تەكلىپ قىلدى . دۆلەت كومىسسارى سورۇن باشلىنىش ئالدىدا ئەنجۈمەنگە قەدەم تەشرىپ قىلغان ھەربىر سەپىدىشى ، دوستى بىلەن ئايرىم - ئايرىم سالاملاشقان ، قول ئېلىشىپ كۆرۈشكەن ۋە ئەھۋاللاشقانىدى . شۇنداقتىمۇ ئەمدى يەنە ئورنىدىن تۇرۇپ قايتا سالام قىلدى ، ئوڭ قولىنى كۆكسىگە قويۇپ :

«سالام ئانا يۇرت ، سالام قەدىردان دوستلار ، دىدار غەنىمەت ، بۈگۈن دىدارلىشىش نېسىپ بولغىنىغا ئىنتايىن خۇشالمەن . ھەممەيلەنگە خاتىرجەملىك ، سالامەتلىك ،

بەخت-سائادەت يار بولسۇن !» — دېدى دۆلەت كومىسسارى تەۋەززۇ بىلەن . ئۇنىڭ چېھرىدىن خۇشاللىق نۇرلىرى چاقناپ تۇراتتى . قەلبىنىڭ چوڭقۇر يەرلىرىدىن بۇلدۇقلاۋاتقان ھاياجان سېزىلىپ تۇراتتى . ئاتمىش ياشقا ئۇلاشقان كۈنلەردە ، ياشلىقىدىكى دوست-ئاغىنىلىرى بىلەن دىدارلىشىشتىن ، سىردىشىشتىن ئارتۇق يەنە نېمە خۇشاللىق بار ئادەمگە ؟ ئۇنىڭ چېھرىگە تەپچىپ چىققان ھاياجان ئەنە شۇ دىدارلىشىشنىڭ مەھسۇلى ئىدى . ئۇ سۆزىدىن بىر دەققە توختىدى . ئاشۇ بىر دەققە ئىچىدە ، ئۇنىڭ كۆڭلى ئوتتۇز يىلنىڭ نېرىسىدىكى يىللارغا قايتتى . ئۇ قانداق ئوتلۇق ، قانداق جەڭگىۋار يىللار ئىدى-ھە ؟ كۈچ-جاسارەت ، ئىرادە ئىشەنچ ، ئارزۇ-ئارماندىن قاناتلانغان يىللار ئەمەسمىدى ئۇ ؟ ئاھ ، ئەمدى ...

ئۇ سۆزىنى داۋاملاشتۇردى ، ئەمدى ئۇنىڭ سۆزى ئۇزاق يىللارنىڭ ئەسلىملىرىدىن مەزمۇنلانغانىدى :

«دوستلار ، سىلەر ھەممىڭلار بىر ئۆمۈر بارلىقىڭلارنى ۋەتەننىڭ سوتسىيالىستىك قۇرۇلۇشى ۋە خەلق ئىشلىرى ئۈچۈن بېغىشلاپ ، ئۆچمەس تۆھپىلەرنى ياراتتىڭلار ، ياشلىقىڭلارنى ، زېھنىڭلارنى ، يۈرەك قېنىڭلارنى ئەل-يۇرتنى گۈللەندۈرۈش ئۈچۈن سەرپ قىلىدىڭلار ، سىلەرنىڭ تۆھپەڭلەرنى خەلق مەڭگۈ ئۇنتۇمايدۇ . سىلەرنىڭ تەجرىبەڭلار ئىسلاھات ، ئېچىۋېتىش يىللىرىدىمۇ راسا ئەسقاتىدۇ . ئىزىڭلارنى بېسىپ رەھبەرلىك ئورنىغا چىققان يېڭى رەھبەرلەر ئۈچۈن ئەينەك بولىدۇ . بىزنىڭ پېشقەدەملەر — پارتىيە ۋە ۋەتەننىڭ قىممەتلىك بايلىقى دېگىنىمىز مانا شۇ . ھەممىڭلار سالامەتلىكىڭلارنى ئاسراڭلار ، ئاخىرقى ئۆمرۈڭلار خۇشال - خۇراملىق ئىچىدە ئۆتسۇن ! ھەممەيلەنگە رەھمەت ، ھەممەيلەنگە رەھمەت !...»

دۆلەت كومىسسارىنىڭ سۆزىگە گۈلدۇراس چاۋاك جاۋاب بولدى . شۇنچە كۆپ دوست-ئاغىنلار ئايرىم-ئايرىم جاۋاب نۇتقى سۆزلىسە ، ۋاقىت يېتەمدۇ ؟ ئاشۇ گۈلدۇراس چاۋاك ھەربىر قەلبىتىكى ئېيتىلماقچى بولغان سۆزلەرنى تولۇق ئىپادىلەپ بېرەلەيتتى ، ئەسلىمىلەرنى ، تىلەكلەرنى ، تۇيغۇلارنى ئىپادىلەپ بېرەلەيتتى .

قەدەھلەر ئايلىنىشقا باشلىدى ، مۇزىكا-ناخشىلار تەڭكەش ئىدى . سورۇننىڭ كەيپىياتى ئاستا-ئاستا ئەۋجىگە كۆتۈرۈلدى . ھەممە چېھرىلەردىن كۈلكە-تەبەسسۇم ، ھەممە ئېغىزلاردىن سۆز ، ئەسلىمە تۈكۈلەتتى . دۆلەت كومىسسارى شىرەمۇشرە بېرىپ قەدەھ تۇتاتتى ، سىردىشاتتى ، كىمىندۇر ھال سورايىتتى . كىمىندۇر بالا-چاقىلىرىنىڭ ئەھۋالىنى سوراشتۇراتتى . ئۇنىڭ كىچىك پېئىللىقى ، خۇشخۇيلۇقى ، قىزغىنلىقى ، دوست-ئاغىنلارنىڭ قەلبىگە شەربەتتەك سىڭىپ كىرەتتى . شۇ تاپ كىممۇ ئۇنى دۆلەتنىڭ بىر يۇقىرى دەرىجىلىك رەھبىرى دەپ ئويلىسۇن ؟ ئۇلار ئوتتۇز يىلنىڭ نېرىسىغا قايتىپ كېتىشكەندى . ياشلىقىغا ، كۈچ - جاسارىتى ئۇرغۇپ تۇرغان يىللارغا ، بىللە ئىشلەپ ، بىللە ئويناپ يۈرگەن يىللارغا قايتىپ كېتىشكەندى . ئۆزلىرىنىڭ شۇ تاپتا دۆلەتنىڭ بىر يۇقىرى دەرىجىلىك رەھبىرىنىڭ ئالدىدا ئىكەنلىكىنى ئۇنتۇشقاندى . ياق ، ئۇنتۇشمىدى . پەقەت ئاشۇ رەھبەرنىڭ كىچىك پېئىللىقى ، خۇشخۇيلۇقى ، قىزغىنلىقى ئۇلارنى ئاشۇنداق ئازادە-ئەركىن كەيپىياتقا مۇيەسسەر قىلدى . ئەمەلىيەتتە مۇشۇنداق كىچىك پېئىللىق ، خۇشخۇيلۇق ، قىزغىنلىق دۆلىتىمىز رەھبەرلىرىنىڭ دائىمىي خىسلىەتلىرىدىن ئىدى . ۋەھالەنكى ، دۆلەت كومىسسارىمىزنىڭ خەلق رەھبىرىگە خاس خىسلىەتلىرىگە يەنە

ئۇيغۇر خەلقىنىڭ ئۆزىگە خاس دوستانلىقى ، ۋاپادارلىقى ،
ساداقەتمەنلىكىمۇ قوشۇلغانىدى . بۇنداق خىسلەتلەرنى ئۆز
ۋۇجۇدىدا دائىم جارى قىلدۇرۇپ كەلگەن رەھبەرلەر ئالدىدا ،
نېمىشقىمۇ ئەركىن-ئازادە ، دوستلارچە كەيپىيات ئەۋج ئالمىسۇن ؟ !
قەلبلەرنىڭ چوڭقۇر قېتىدا ، ئەمەلىيەتتە دۆلەت كومىسسارىنىڭ
ئاشۇ كىچىك پېئىل ، خۇشخۇي ، قىزغىن مەجەزىگە
رەھمەت-ھەشقاللىلارمۇ بار ئىدى . شائىر ئابدۇللا سۇلايمان نەق
مەيداندىلا سورۇن كەيپىياتىنى تەسۋىرلەپ قولغا قەلەم ئالدى .

«بۈگۈن جەم بولدۇق ، ياشلىقتا جەم بولغاندەك ،

دەريا-ئېقىنلار دېڭىزدا قوشۇلغاندەك ،

ئەزىز مېھماننى قارشى ئېلىپ بۇ يەرگە ،

— ھۆرمىتىمىز — كۆڭۈل ئىزھارى ،

ئەل-يۇرتنىڭ رەھمىتى ، كۈيى-ئەشئارى ،

ياغىدۇ گۈل چاچقۇسىدەك قەدىناس رەھبەرگە ،

بۈگۈن ئۇنىڭ ئارىمىزغا كەلگىنى ،

بىزگە تاغدەك مەدەت-ئىلھام بەرگىنى ،

ئۇنىڭ خىسلەت-ئۇدۇمنىڭ بولۇشى جارى .

كۆڭۈل-كۆڭۈلدىن سۇ ئىچسە شۇنداق ،

قەدىردانلار مۇڭداشسا سەممىي شۇنداق ،

مەڭگۈ يېشىل تۇرىدۇ دىللار باھارى .

ئۇ بىزنى ئۆز بىلدى ، بىزمۇ بىلىپ ئۆز ،

چىن قەلبىمىزدىن ئېيتىمىز رەھمەت !

ئانا يۇرت ، ئانا خەلق نامىدىن ،

كۆڭۈللەردە تولىغان ھۆرمەت جامىدىن .

دەيمىز ئامان-ئېسەن بولغايلار ھەردەم—

سۆيۈملۈك رەھبىرىمىز ئىسمائىل ئەھمەد !»

شائىر ئابدۇللا سۇلايمان نەق مەيداندا يېزىپ ئوقۇغان بۇ شېئىر—شېئىر ئوقۇشقا ئامراق دۆلەت كومىسسارىغىمۇ ، سورۇنداشلارغىمۇ ياققاندى ، گۈلدۇراس چاۋاكلار بىلەن ئالقىشلاندى .

سائەتنىڭ دەم ئالماس ئىستىرىلكىسى ئۆز ئوربىتىسىنى بويلاپ ئاستا-ئاستا «12» گە يامىشىپ باراتتى ، ئەمما ھېچكىمنىڭ تارقىغۇسى ، دۆلەت كومىسسارىدىن ئايرىلغۇسى كەلمەيتتى ، دىللار ئىزتىراپ بىلەن خىتاب قىلاتتى : «ھەي ۋاقىت ، شۇ ۋىسال-خۇشاللىق دەملىرىدە ، ئۆز ئورنىڭدا جىمىدە توختاپ تۇرساڭچۇ . بىزنى يەنىمۇ ئۇزۇنراق دىدارلىشىشقا ، يەنىمۇ ئۇزۇنراق مۇڭدېشىشقا قويساڭچۇ ، توختا ، نېمىگە ئالدىرايسەن ؟ بىز يەنە بىردەم مۇڭدېشىۋالايلى ...»

ھەيھات ، ۋاقىتنى توختىتىپ قېلىش مۇمكىن ئەمەس ، تۇن يېرىمىغا ئېقىنلاشتى . دۆلەت كومىسسارى ئارام ئېلىشى كېرەك ، ئۇ ئەتە سەپەرگە ئاتلىنىدۇ . ئۈرۈمچىگە ئۇ يەردىن پايتەخت بېيجىڭغا قايتىدۇ . دۆلەتنىڭ چوڭ ئىشلىرى ئۇنى كۈتۈپ تۇرىدۇ . ئەمدى خوشلىشىش كېرەك .

«خەير خوش ، خەيرى خوش ، سالامەتلىكلىرىنى ئاسرىسلا ، يەنە كۆرۈشۈشكە نېسىپ بولغاي !» دەيتتى دۆلەت كومىسسارى يېنىش-يېنىشلاپ .

— ئامان بولغايلا ، ئامان بولغايلا ، — دەيتتى دوست-ئاغىنلەر دۆلەت كومىسسارىنىڭ ئىسسىق قولىنى چىڭ قىسىپ قىيالمىغان ھالەتتە .

خوشلىشىش ئۇزۇنغا سوزۇلدى . ھەممە كىشى يەنە ئېيتىلمىغان قايسىبىر يۈرەك سۆزى قالغاندەك تۇيغۇدا ئىدى . دۆلەت كومىسسارىنىڭ يېنىدا ئۇزۇنراق تۇرۇۋېلىشنى ئىزدەيتتى .

دۆلەت كومىسسارىمۇ شۇنداق تۇيغۇدا ئىدى ، ئەمما ...
دۆلەت كومىسسارىنىڭ شۇ قېتىملىق ئانا-يۇرت سەپىرى
ئاياغلاشتى . ئۇنىڭ قەلبىدە ئانا يۇرتىمۇ ، پۈتۈن مەملىكەتمۇ ،
پۈتۈن دۇنيامۇ بار ئىدى ، پۈتۈن خەلقىمۇ ، دوست-ئاغىنلەرمۇ بار
ئىدى ، ئۇ ھەم ئاددىي بىر ئىنسان ، ھەم سەمىمىي دوست ، ھەم
ھەممىنى قەلبىگە سىغدۇرالايدىغان رەھبەر بولۇشقا لايىق كىشى
ئىدى .

تۈگەللىمە

مېنىڭ تۇغۇلغان ۋاقتىم يولداش ئىسمائىل ئەھمەدنىڭ يۇرتىمىز چىرىيە ناھىيىسىگە ھاكىم بولغان ۋاقتىغا توغرا كېلىدۇ. ئەقلىمگە كەلگەن چاغلاردىن باشلاپلا ئۇ ھەققىدىكى پاراڭلارنى ھېكايىلەرنى، مەدھىيىلەرنى ئاڭلاپ كەلگەندىم. ئۇ چاغلاردا ئۇ چىرىيىدىن، خوتەندىن ھالقىپ چىقىپ ئۈرۈمچىگە— شىنجاڭ ئۇيغۇر ئاپتونوم رايونىدىكى باشقۇرغۇچى ئورگانلارغا يۆتكىلىپ كەتكەندى. كېيىن چوڭ بولدۇم، ئوقۇدۇم، خىزمەتكە قاتناشتىم، يېزىقچىلىق قىلىشقا ئادەتلەندىم، مانا شۇ چاغلاردا بالا قەلبىمدە يۇرتىمىزنىڭ مۇشۇ پەخىرلىك ئوغلانى توغرىسىدا بىرەر يازما تەسنىپ قىلىش، ئۇنىڭ شانلىق ھايات يولىنى قەلەمگە ئېلىش ئويى پەيدا بولغانىدى. ۋاقىت ئاتقان ئوقتەك ئۆتۈپ كېتىۋاتاتتى، ماتېرىيال توپلاشقا كىرىشكەن چاغدا بولسا ئاللىقاچان كېچىككەندىم. رەھبىرىمىز ئىسمائىل ئەھمەدنىڭ بالىلىق ۋە ياشلىق چاغلرىدىكى ھەقەمسايلىرى، سەپداشلىرى شۇنداقلا ئۇنىڭ كەچمىشلىرىنى پىششىق بىلىدىغانلارنىڭ بەزىلىرى ئاخىرەت سەپىرىگە كېتىپ بولغانىدى. ماتېرىيال توپلىشىم تەسكە چۈشتى، شۇنداقتىمۇ نىيىتىمدىن يانمىدىم. چۈنكى رەھبىرىمىز ئىسمائىل ئەھمەد چىرىيە ناھىيىسىنىڭ تارىخىدىلا ئەمەس، بەلكى خوتەن ۋىلايىتى تارىخىدىمۇ ئەڭ شانلىق ھايات يولىنى بېسىپ ئۆتكەن، ئەڭ يۇقىرى ۋەزىپىلەرنى ئارتقۇرغان، شىنجاڭ ئۇيغۇر ئاپتونوم رايونىدا ۋە پۈتۈن جۇڭگودا زور تۆھپىلەرنى كۆرسىتىپ

شىنجاڭغا ، پۈتۈن مەملىكەتكە ، پۈتۈن دۇنياغا ئۇيغۇر ئوغلى دەپ تونۇلغان ئادەم ئىدى . بۇنداق ئادەمنىڭ ھايات يولى تارىخ بەتلەردىن ئورۇن ئېلىشقا لايىق ئىدى . ئۇنىڭ ئىش ئىزلىرىنى ئىلاجىنىڭ بارىچە ئېنىقلاشقا كىرىشتىم . ئۇنىڭ ھېلىمۇ ھايات كەچۈرۈۋاتقان سەپداشلىرىنى زىيارەت قىلدىم ، ئۇ ئىشلىگەن يېزا قىشلاقلار ، (خانىۇرت ، خۇرازپېچىم ، ئېشەكقىر ، بىلەڭگۈ ، چوڭ ساي-كىچىك ساي قاتارلىق) نى ، تاغ-يايىقلارنى ، ئۇنىڭ ئىزى چۈشكەن قەدىمىي يوللارنى ، «ئەشمالەڭگەر» ، «خەلپەت لەڭگەر» ئۆتەڭلەرنى ، «غىياسىدىن بەگنىڭ توغراقلىقى» ، «چوڭ يايلىغان قۇملۇقى» قاتارلىق قۇم-باياۋانلارنى ئارىلىدىم . ئەينى چاغلاردىكى ئارخىپ-ماتېرىياللارنى كۆردۈم . تاپالغانلىرىم پەقەت ئۇنىڭ 1966-يىلىنىڭ ئالدىنقى يېرىمىدا ئۈرۈمچىگە يۆتكىلىپ كەتكۈچىلىك ئارىلىقتىكى ئىش ئىزلىرى بولدى . ئۇنى قەلەمگە ئالدىم ۋە ئۇنىڭ كېيىنكى ئىشلىرىغا دائىر ئۆزۈم ئىگىلىيەلىگەن بىر قىسىم تەپسىلاتلارنى قوشۇپ قويدۇم . شۇنداق قىلىپ قولىڭىزدىكى مۇشۇ كىتاب ۋۇجۇدقا چىقتى . ئەمەلىيەتتە بۇ ئۇنىڭ ئاتىمىش نەچچە يىللىق ھاياتىنىڭ پەقەت بالىلىق ۋە ياشلىق مەزگىللىرىگىلا تەئەللۇق .

ئەگەر كىتابىمدا ئىسمائىل ئەھمەدنىڭ بالىلىق ۋە ياشلىق دەۋرىنى ئوبدان يورۇتۇپ بېرەلمىگەن بولسام ، يازغانلىرىمنى ئۇ ھايات ۋاقتىدىلا ئېلان قىلىپ ، سىياسىي ئەربابلار ۋە كاتتا رەھبەرلەر توغرىسىدا ئالەمدىن ئۆتكەندىلا ئاندىن كىتاب-مقالە يېزىش ئەنئەنىسىگە خىلاپلىق قىلغان بولسام ، ھەتتا بەزى جەھەتلەردە ئايرىم كەمچىلىك ، يېتەرسىزلىك ۋە كېتىپ قالغان جايلار بولسا كەڭ ئوقۇرمەنلەر ئالدىدا ئۆزىرىلىكمەن . ھەم تەنقىدىي پىكىرلەرنى بېرىشنى تىلەيمەن .

ئاخىرىدا مېنى ماتېرىيال بىلەن تەمىنلىگەن پېشقەدەملەرگە ،
مۇشۇ ئىشىمنى قوللاپ ۋاقىت ئاجرىتىپ بەرگەن ناھىيە
رەھبەرلىرىگە ، ئەسەرنىڭ قۇرۇلمىسى ۋە سۆز-جۈملىلىرىنى
تۈزىتىپ بەرگەن ئابدۇللا سۇلايمان ، مەھەممەتتوختى ئەخمەت ،
نۇرمۇھەممەت توختى ، ئەخمەت پاسار ، ئابلىمىت سادىق قاتارلىق
ئۇستاز ئەدىپلەرگە تەشەككۈرۈمنى بىلدۈرىمەن . ئوقۇرمەنلەرگە
رەھمەت !

ئالمىجان رەجەپ
خوتەن چىرىيە

2005-يىل 4-ئاينىڭ 16-كۈنى

قوشۇمچە

يەرلىك لەھجىلەرگە ئىزاھات

ئا

ئازما — سۇ بۆلگۈچ . ھازىر خەنزۇچىدىن قوبۇل قىلىنىپ زاكۇ دىيىلىدىغان بولدى . ئۆستەڭنىڭ ئېگىزدىن پەسلەيدىغان يېرىگە ياسىلىدۇ .

ئە

ئەگۈن — تاق قاناتلىق دەرۋازا . قوش قاناتلىق بولسىمۇ كىچىك بولسا ئەگۈن دېيىلىدۇ . ئاددىي ، ئاستى قىسمى تاختايلق ، ئۈستى شادىلىق ئىشىك .

ب

بەقەم — يۇلغۇن ئوتۇنى . قۇرۇپ قالغان يۇلغۇن غولى .
بۈلە — خامان يۇمشىتىپ ، شامال كۈچى بىلەن بۇغداي ئايرىغاندا ھاسىل بولىدىغان دۈۋە .

پ

پالتۇك — پەگا . ئۆيلەرنىڭ سۈكىدىن پەس قىسمى . ئۆي تېگى .

پېلىشماق — پۇتلاشماق . ھايۋانلارنىڭ پۇتلىشىپ كېتىشىگە ئىشلىتىلىدۇ .

پەللەك — كاسا . ئادەم ئولتۇرغاندا ئورۇندۇققا تىگىپ تۇرىدىغان ئەزاسى .

پەرسۇدە — چېچىلىپ كېتىش . چېچىلىپ يوق بولۇپ
كېتىش . زايا بولۇپ كېتىش .

ت

تاكان كەتمەن — ئۇپراپ ، كونراپ ، داتلىشىپ كەتكەن
ئەسكى كەتمەن . تاكان — ئۆتمەس دېگەن مەنىگە ئىگە .
تەۋەزۇن — كىچىك پالتا . ئوتۇن يېرىشقا ئەمەس ،
دەرەخلەرنىڭ ھارام پۇتاقلىرىنى چاتاشقا ئىشلىتىلىدۇ .
تالما — بۆز خامنىڭ بىر خىلى . قايتا-قايتا يۇيۇپ ، توخماق
بىلەن سوقۇپ ، غۇدۇر-بۇدۇرلىرى يوق قىلىنغان نىپىز خام .
كۆپرەك كۆينەك كىيىشكە ، ياغلىق قىلىشقا ئىشلىتىلەتتى . ھازىر
ئىستېمالدىن قالدى .

ج

جارۇپكەش — مەخسۇس خىزمەتچى . مەلۇم بىر مازار ئۈچۈنلا
ئىشلىگۈچى .

چ

چاچاپ — شادىلىق كارۋات . ئۈستىگە نەرسە-كېرەك ئېلىپ
قويۇلىدۇ .
چادىنەباغ — دەرەۋىزۇنلۇك باغ دېگەن مەنىدە . چادىنە
دەرەۋىزۇننى كۆرسىتىدۇ . شىپاڭنى دەرەۋىزۇن بىلەن توسغان
باغ .
چىيمان — يۇلغۇننىڭ تۆكۈلگەن چېچىكى .

د

دەڭگىرەك — ھالىغا باقماي پو ئاتقۇچى . ھاكاۋۇر .
دەرەۋىزۇن — ياغاچچىلىق سەنئىتىنىڭ نادىر
مەھسۇلاتلىرىدىن بىرى . تار ، نىپىز ياغاچ تىلىنىملىرى
بىر-بىرىگە كىرىشتۈرۈلۈپ ، مۇرەككەپ گېئومېترىيىلىك

نەقىشلەر ھاسىل قىلىنغان ، كۆپ تۆشۈكلۈك تاختاي . ئۇيغۇر
بىناكارلىقىدا كۆپرەك ساراي ، مېھمانخانا ئۆيلەردە پالتۇك بىلەن
سۈپىنى ئايرىپ تۇرۇش ۋە ساراي ، مېھمانخانىلارنى زىننەتلەش
ئۈچۈن ئىشلىتىلىدۇ . چادىنەمۇ دىيىلىدۇ .
دۇختايتماق — دوڭغايىتماق . جىنايەتچىنىڭ ئىككى قولىنى
ئارقىغا قايرىپ ، بېشىنى پەسكە ئەگمەك .

ز

زىمات — ئامال ، چارە ، كۆپرەك داۋالاشقا ئىشلىتىلىدۇ .

س

سىدىرىش — سىرىش بىلەن ئوخشاش . دەل-دەرەخ
نوتلىرىدىكى غازاڭ-ياپراقلىرىنى سىرىپ چۈشۈرۈش ياكى سىرىپ
يېيىش — سىدىرىش دەپ تەلەپپۇز قىلىنىدۇ .
سۈكە — سۇپا . توپىدىن ياسىلىدۇ . ئۆيلەرنىڭ بورا ،
كىگىز ، گىلەم سېلىنىپ ئولتۇرىدىغان قىسمى .
سېرىق سەمبە — بىر خىل گۈل .
سۈتۈن — يېڭى ، ياش ، نىپىز ، سۇلۇق ، ئادەتتە مېۋە-چېۋە ،
كوكتاتلارنى سۈپەتلەشتە ئىشلىتىلىدۇ . «بۇ باش قوناق تولىمۇ
سۈتۈن ئىكەن» دېيىلىدۇ .

ش

شىلان — مازارلاردىكى داشقازانلاردا قاينىتىلىدىغان كۆپ
خىل خۇرۇچلۇق ئۇماچ . قەلەندەرلەر تامىقى .

غ

غىپچا — مېۋىلىك دەرەخلەرنى ئۇلاشتا ، ئۇلانماقچى بولغان ،
ئۇچى تەرىپى پانا شەكلىدە ئۇچلانغان نوتا .

ق

قوغاچ — نو . تۈگمەننىڭ سۇ چۈشىدىغان بۆلىكى . ئادەتتە

ئۆستەڭدىن ئېرىققا ، ئېرىقتىن ئېتىزغا سۇ باشلىنىدىغان
يەرلەرگىمۇ قويۇلىدۇ . ئىچى كاۋاك ياغاچ .
قېتى — قۇرسىقى ، بالا ياتقۇسى . ئادەتتە «ئىككى قات
بويىتۇ» دەپ ئىشلىتىلىدۇ .

ك

كۆن-قېرىم — كۆن — بۇلغار . ئات ، كالا ، قۇتاز
تېرىلىرىنى يەرلىك ئۇسۇلدا ئىشلەپ ، پىششىقلاپ ، ئۆتۈك ،
بەتىنكە تىكشەك ئىشلىتىلىدىغان ماتېرىيالغا ئايلاندۇرۇلغىنى .
قېرىم — قوي ، ئۆچكە تېرىسىدىن پىششىقلاپ ئىشلەنگەن
نېپىزراق بۇلغار . ھازىرقى خۇرۇمدىن قوپالراق . بەلكىم خۇرۇم
سۆزىنىڭ خاتا تەلەپپۇزى بولۇشى مۇمكىن .

گ

گازۇن — ئىلەك ، ساسلىق . سۇ ئېقىپ تۇرىدىغان يار .

م

مەتە ، رەۋەندە — مەتە — تۆگە ھەيدىگۈچى . تۆگە كارۋىنىنى
باشقۇرغۇچى . رەۋەندە — ئات ، ئېشەك ، تۆگە كارۋانلىرىنى
ھەيدەپ كىرا قىلغۇچى . بەزى يۇرتلاردا مەخسۇس تۈگمەنلەردە ئۇن
تارتىپ كېلىدىغان ، ئۇنى يىرىك ئاشلىققا ئالماشتۇرىدىغان
كىشىلەرنى كۆرسىتىدۇ .

مۇنىش — يېلىنىش ، تاما بىلەن قاراش .

ھ

ھالالاڭ — ئوچۇق ، ئېچىلىپ قالغان .
ھالۋىز ئەتمەك — كۆندۈرۈلمىگەن ئات ، ئېشەك ، بۇقا
قاتارلىق ھايۋانلارغا تۇنجى قېتىم مىنگەندە ياكى يۈك ئارتقاندا
قالايمىقان سەكرەپ كېتىشى . دۈمچىسىدە قىچقى بار ھايۋانلارنىڭ
قىچقىغا تېگىپ كەتسىمۇ ھالۋىز ئېتىدۇ .

ي

يەللى — ئەمچەك . كالنىڭ يەللى — كالنىڭ ئەمچىكى .
يېسىيان — بىناكارلىقتا بالا بىلەن تام ئارىسىغا قويۇلىدىغان
ياپىلاق ياغاچ . قارلىغاچ يېسىيان بىلەن پەرمان ئارىلىقىدا ئۇۋا
سالىدۇ .

مەسئۇل مۇھەررىر: ئەخمەت پاسار
مەسئۇل كوررېكتور: خۇدابەردى خېلىل
تەكشۈرۈپ بېكىتكۈچى: نۇرمۇھەممەت توختى

ئالمىجان رەجەپ

تەكلىماكاندىن ھالقىغان ئوغلان

نەشر قىلغۇچى	:	مىللەتلەر نەشرىياتى
ئادرېسى	:	بېيجىڭ شەھىرى خېپېنگىلى شىمالىي كوچا 14 - قورۇ
پوچتا نومۇرى	:	100013
تېلېفون نومۇرى	:	6429086010
ساتقۇچى	:	جايلاردىكى شىنخۇا كىتابخانىلىرى
باسقۇچى	:	دېشىن باسما زاۋۇتى
نەشرى	:	2006 - يىل 6 - ئايدا 1 - قېتىم نەشر قىلىندى
بېسىلىشى	:	2008 - يىل 2 - ئايدا بېيجىڭدا 2 - قېتىم بېسىلدى
ئۆلچىمى	:	1168×850 م م . 32 كەسلەم
باسما تاۋىقى	:	15.25
باھاسى	:	28.00 يۈەن

ISBN 7 - 105 - 07770 - 0/K • 826

图书在版编目(CIP)数据

跨出塔克拉玛干的好男儿/阿里木江著. —北京: 民族出版社,
2006. 6 (2008. 1 重印)
ISBN 978-7-105-07770-0

I. 跨... II. 阿... III. 司马义·艾买提—传记—维吾尔
语(中国少数民族语言) IV. K827=7

中国版本图书馆 CIP 数据核字(2006)第 063234 号

出版发行: 民族出版社 <http://www.mzcbs.com>
社 址: 北京市和平里北街 14 号 邮编: 100013
电 话: 010-64290862 (维文室)
印 刷: 北京迪鑫印刷厂
版 次: 2006 年 6 月第 1 版 2008 年 2 月北京第 2 次印刷
开 本: 850×1168 毫米 32 开
印 张: 15.25
定 价: 28.00 元
978-7-105-07770-0/K. (维 826)



ISBN 978-7-105-07770-0



9 787105 077700 >

定价：28.00元